

---

shivalIIArNavaH by Nilakantha Dikshita

ಶ್ರೀನೀಲಕಂಠದೀಕ್ಷಿತಪ್ರಣೀತಃ ಶಿವಲೀಲಾರ್ಣವಃ

Document Information



---

Text title : Shivalilarnava by Nilkanthadikshita

File name : shivalIIArNavanIlkaNThadIkShita.itx

Category : shiva, nIlakaNThadIkShita

Location : doc\_shiva

Proofread by : Rajesh Thyagarajan

Latest update : May 20, 2022

Send corrections to : sanskrit@cheerful.com

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

June 29, 2023

*sanskritdocuments.org*

---

## ಶ್ರೀನೀಲಕಂಠದೀಕ್ಷಿತಪ್ರಣೀತಃ ಶಿವಲೀಲಾರ್ಣವಃ



.. ಶ್ರೀಃ ..

ಮಹಾಕವಿಶ್ರೀನೀಲಕಂಠದೀಕ್ಷಿತಪ್ರಣೀತಃ ಶಿವಲೀಲಾರ್ಣವಃ .

ಅಥ ಪ್ರಥಮಃ ಸರ್ಗಃ .

ಪೂತಂ ಸ್ವತಃ ಪೂತತರಂ ತತೋ ಯದ್ ಗಾಂಗಂ ಪಯಃ ಶಂಕರಮೌಲಿಸಂಗಾತ್ .  
ತತ್ ಪಾತು ಮಾತುಃ ಪ್ರಣಯಾಪರಾಧಪಾದಾಹತೈಃ ಪೂತತಮಂ ತತೋ ನಃ .. 1..  
ಅಶಕ್ಯಮಂಗಾಂತರವದ್ವಿಭಕ್ತುಮಣುಪ್ರಮಾಣಂ ಕರಣಂ ಯದಂತಃ .  
ಸಾಮಾನ್ಯಭೂತಂ ಶಿವಯೋಸ್ತದೇಕಂ ಸಾನುಗ್ರಹಂ ಸ್ಯಾನ್ಮಯಿ ಗರ್ಭದಾಸೇ .. 2..  
ಅನ್ವಿಪ್ಯ ಖಿನ್ನಂ ನಿಗಮಾನಶೇಷಾನಮೀ ನ ಮೀನಂ ಪ್ರಥಮಂ ಸ್ಮರಾಮಃ .  
ಅನ್ವಿಪ್ಯಮಾಣಂ ನಿಗಮೈರಶೇಷೈರಂಬ ! ಸ್ತುಮಸ್ತೇ ವಯಮಾಕ್ಷಿಮೀನಂ .. 3..  
ಸ್ತನ್ಯೇನ ಕಶ್ಚಿತ್ ಕವಯಾಂಬಭೂವ ತಾಂಬೂಲಸಾರೇಣ ಪರೋ ಜನನ್ಯಾಃ .  
ಅಹಂ ತತೋಽಪ್ಯುನ್ನತಿಮಾತುಕಾಮಃ ಸರ್ವೇ ತತೋಽಪ್ಯುನ್ನತಮಕ್ಷಿಕೋಣಂ .. 4..  
ಅರ್ಥೇ ತನೋರದ್ರಿಸುತಾಮಯೋಽಸ್ಮೀತ್ಯಹಂಯುನಾ ಕಿಂ ಫಲಮಾದಿಯೂನಾ .  
ಗೀರ್ವಾಣಯೋಗೀಂದ್ರಮುಪಾಸ್ಮಹೇ ತಂ ಸರ್ವಾತ್ಮನಾ ಶೈಲಸುತಾತ್ಮಕೋ ಯಃ ..  
5..

ಕಾಲೇನ ಶಂಭುಃ ಕಿಲ ತಾವತಾಪಿ ಕಲಾಶ್ಚತುಷ್ಪಷ್ಟಿಮಿತಾಃ ಪ್ರಣಿನೈ .  
ದ್ವಾಸಪ್ತತಿಂ ಪ್ರಾಪ್ಯ ಸಮಾಃ ಪ್ರಬಂಧಾಂಭತಂ ವ್ಯಧಾದಪ್ಪಯದೀಕ್ಷಿತೇಂದ್ರಃ .. 6..  
ಅನಾಹತೋದ್ಭೂತಮಪಾಸ್ತಭೇದಮಾದ್ಯಂ ಶಿವಸ್ಯೋಪಯಿಕಂ ವಿಧಾತುಃ .  
ನಾದಾಭಿಧಂ ಪಾರಗಮಧ್ವನಾಂ ತದನುತ್ತರಂ ಜ್ಯೋತಿರನುಸ್ಮರಾಮಃ .. 7..  
ಸಾಹಿತ್ಯವಿದ್ಯಾಜಯಘಂಟಯೈವ ಸಂವೇದಯಂತೇ ಕವಯೋ ಯಶಾಂಸಿ .  
ಯಥಾ ಯಥಾಸ್ಯಾಂ ಧ್ವನಿರುಜ್ಜಿಹೀತೇ ತಥಾ ತಥಾ ಸಾರ್ಹತಿ ಮೂಲ್ಯಭೇದಾನ್ ..  
8..

ಯಾವತ್ ಕವೇರ್ಮಾರ್ದವಮುಕ್ತಿಬಂಧೇ ಯಾವದ್ ಧಿಯಃ ಶ್ರೋತರಿ  
ಕೋಮಲತ್ವಂ .  
ತಾವದ್ಧ್ವನೌ ತದ್ಯತಿಭೇದಮೂಲೇ ತಾರತ್ವಮಾಲಂಕೃತಿಕಾ ವದಂತಿ .. 9..  
ಅಸ್ಮಿನ್ ಮಹತ್ಯಸ್ತಮಿತಾನ್ಯವೇದ್ಯೇ ವಿಸೃತ್ವರೇ ವೀಚಿತರಂಗರೀತ್ಯಾ .

ಕಾವ್ಯಧ್ವನೌ ಜಾಗ್ರತಿ ದೇಹಭಾಜಾಂ ಕರ್ಣಂ ವಿಶೇಯುಃ ಕಥಮನ್ಯಶಬ್ದಾಃ .. 10..  
 ಕೀರ್ಣಾನಿ ಘಂಟಾಪಥ ಏವ ಹಂತ ಶಬ್ದಾರ್ಥರತ್ನಾನಿ ಗಿರಾಂ ಸವಿತ್ಯಾ .  
 ಅತ್ಯಾದರಾದಾಮೃಶತಾಂ ಕವೀನಾಂ ದೃಗ್ಗೋಚರಂ ಕಸ್ಯಚಿದೇವ ಯಾಂತಿ .. 11..  
 ಪ್ರಾಯಸ್ತಿರೋಭೂತಮಹಾಪ್ರಕಾಶಾಃ ಪಾಷಾಣಖಂಡೇಷ್ಟಿವ ಚಂದ್ರಕಾಂತಾಃ .  
 ಶಬ್ದೇಷು ಶಬ್ದಾ ಮಿಲಿತಾಶ್ಚರಂತಿ ಭಾಗ್ಯೋತ್ತರಾ ಏವ ತು ಜಾನತೇ ತಾನ್ .. 12..  
 ಯಾನೇವ ಶಬ್ದಾನ್ ವಯಮಾಲಪಾಮೋ ಯಾನೇವ ಚಾರ್ಥಾನ್ವಯಮುಲ್ಲಿಖಾಮಃ

ತೈರೇವ ವಿನ್ಯಾಸವಿಶೇಷಭವ್ಯೈಃ ಸಮೋಹಯಂತೇ ಕವಯೋ ಜಗಂತಿ .. 13..  
 ಗಾಯಂತಿ ವೀಣಾ ಅಪಿ ವೇಣವೋಽಪಿ ಜಾನಂತಿ ಬಾಲಾಃ ಪಶವೋಽಪಿ ಚೇದಂ .  
 ಕಾವ್ಯಾನಿ ಕರ್ತುಂ ಚ ಪರೀಕ್ಷಿತುಂ ಚ ದ್ವಿತ್ರಾ ಭವೇಯುರ್ನ ತು ವಾ ಭವೇಯುಃ ..  
 14..

ಸವ್ಯಂ ವಪುಃ ಶಬ್ದಮಯಂ ಪುರಾರೇರಾತ್ಮಕಂ ದಕ್ಷಿಣಮಾಮನಂತಿ .  
 ಅಂಗಂ ಜಗನ್ಮಂಗಲಮೈಶ್ವರಂ ತದರ್ಹಂತಿ ಕಾವ್ಯಂ ಕಥಮಲ್ಪಪುಣ್ಯಾಃ .. 15..  
 ಸ್ತೋತುಂ ಪ್ರವೃತ್ತಾ ಶ್ರುತಿರೀಶ್ವರಂ ಹಿ ನ ಶಾಬ್ದಿಕಂ ಪ್ರಾಹ ನ ತಾರ್ಕಿಕಂ ವಾ .  
 ಬ್ರೂತೇ ತು ತಾವತ್ ಕವಿರಿತ್ಯಭೀಕ್ಷ್ಣಂ ಕಾಷ್ಠಾ ಪರಾ ಸಾ ಕವಿತಾ ತತೋ ನಃ .. 16..

ಕರ್ಣಂ ಗತಂ ಶುಷ್ಯತಿ ಕರ್ಣ ಏವ ಸಂಗೀತಕಂ ಸೈಕತವಾರಿರೀತ್ಯಾ .  
 ಆನಂದಯತ್ಯಂತರನುಪ್ರವಿಶ್ಯ ಸೂಕ್ತಿಃ ಕವೇರೇವ ಸುಧಾಸಗಂಧಾ .. 17..  
 ಪಶ್ಯೇಯಮೇಕಸ್ಯ ಕವೇಃ ಕೃತಿಂ ಚೇತ್ ಸಾರಸ್ವತಂ ಕೋಶಮವೈಮಿ ರಿಕ್ತಂ .  
 ಅಂತಃ ಪ್ರತಿಶ್ಯಾಯಮವೇಕ್ಷಿತಶ್ಚೇತ್ ಕೋಣೇ ಪ್ರವಿಷ್ಟಾ ಕವಿಕೋಟಿರೇಷಾ .. 18..  
 ವಕ್ರೋಕ್ತಯೋ ಯತ್ರ ವಿಭೂಷಣಾನಿ ವಾಕ್ಯಾರ್ಥಬೋಧಃ ಪರಮಪ್ರಕರ್ಷಃ .

ಅರ್ಥೇಷು ಬೋಧ್ಯೇಷ್ಟಭಿದೈವ ದೋಷಃ ಸಾ ಕಾಚಿದನ್ಯಾ ಸರಣಿಃ ಕವೀನಾಂ .. 19..  
 ಸದರ್ಥಮಾತ್ರಗ್ರಹಣಾತ್ ಪ್ರತಿತಾ ಸರ್ವಜ್ಞತಾ ಸಾಪಿ ಶಶಾಂಕಮೌಲೀಃ .  
 ಪ್ರಾಪ್ತಾ ವಿಕಾಸಂ ಪ್ರತಿಭಾ ಕವೀನಾಂ ವ್ಯಾಪ್ನೋತಿ ಯದ್ವೇತ್ತಿ ನ ತಚ್ಛಿವೋಽಪಿ .. 20..  
 ಉಲ್ಲಂಘಯ ತಂತ್ರಾಂತರಸಂಪ್ರದಾಯಾನುತ್ಪ್ರೇಕ್ಷಮಾಣಾ ಜಗದನ್ಯದನ್ಯತ್ .  
 ಕಸ್ಮಾದ್ ಬಿಭೀಮಃ ಕವಯೋ ಭವಾಮಃ ಕಾವ್ಯಜ್ಞದಂಡಾದ್ ಬಿಭೀಮಸ್ತು ಕಾಮಂ ..

21..  
 ತಂತ್ರಾಂತರೇಷು ಪ್ರತಿಪಾದ್ಯಮಾನಾಸ್ತೇ ತೇ ಪದಾರ್ಥಾ ನನು ತೇ ತ ಏವ .  
 ನಿರ್ಬೇದಭೇದೋಕಜುಗುಪ್ಸಿತಾನ್ಯಪ್ಯಾಯಾಂತಿ ಸಾಹಿತ್ಯಪಥೇ ರಸತ್ವಂ .. 22..  
 ಅರ್ಥಾವಬೋಧೇಽಪಿ ಸಮೇ ರಸಜ್ಞೈರನ್ವಿಷ್ಯತೇ ಸತ್ಕವಿಸೂಕ್ತಿರೇವ .  
 ಅಪತ್ಯಲಾಭೇಽಪಿ ಸಮೇ ವಿದಗ್ಧಾ ರೂಪೋತ್ತರಾಮೇವ ಹಿ ರೋಚಯಂತೇ .. 23..  
 ವ್ಯಾಮೋಹಯಂತಿ ವಿವಿಧೈರ್ವಚೋಭಿವ್ಯಾವರ್ತಯಂತ್ಯನ್ಯಕಲಾಸು ದೃಷ್ಟಿಂ .  
 ಕಾಲಂ ಮಹಾಂತಂ ಕ್ಷಣವನ್ನಯಂತಿ ಕಾಂತೇವ ದಕ್ಷಾ ಕವಿತಾ ಧಿನೋತಿ .. 24..

ಚಿಂತಾಸು ಸಂಸರ್ಗವಿಶೇಷಲಾಭೇ ಸಂದರ್ಭಣೇ ಚಾರ್ಥ ಪದ್ಯೈಃ ಪದಾನಾಂ .  
ಅರ್ಥಾವಬೋಧೇ ಚ ಭವನ್ ಕವೀನಾಮಾನಂದಭೂಮಾ ವಚಸಾಮಸೀಮಾ ..  
25..

ಅನಾಯತಪ್ರಾಣಮಸಂಯತಾಕ್ಷಮಬ್ರಹ್ಮಚರ್ಯಾನಶನಾದಿಖೇದಂ .  
ಚಿತ್ತಂ ಮಹೇಶೇ ನಿಭೃತಂ ವಿಧಾತುಂ ಸಿದ್ಧಃ ಕವೀನಾಂ ಕವಿತೈವ ಯೋಗಃ .. 26..  
ತಿಯ್ಯಜ್ಞನುಷ್ಯವ್ಯತಿರೇಕಹೇತುದೇವ್ಯಾ ಗಿರಾಮೇವ ಕಟಾಕ್ಷಪಾತಃ .  
ಪ್ರಜ್ಞಾವಿಶೇಷಾಸ್ತು ಪರೇ ಜನಾನಾಂ ಪ್ರಾಯೋ ದಿಶಂತಿ ಶ್ವಮೃಗಾಲಸಾಮ್ಯಂ .. 27..  
ನ ಕಾಲಭೇದಾದ್ರಸವರ್ಣಭೇದೋ ನ ಜಾಮಿತಾ ವಾ ನ ಋಜೀಷಭಾವಃ .  
ಸಾರಸ್ವತಂ ನಾಮ ಫಲಂ ತದೇತತ್ ಸದೈಕರೂಪಂ ಕೃತಿನೋ ಲಭಂತೇ .. 28..  
ಬಾಲ್ಯಂ ವಿದುಃ ಪ್ರಾಕೃತಭಾಷಿತಾನಿ ಶ್ರುತಿತ್ಸ್ಮತೀ ವೃದ್ಧದಶಾಂ ವದಂತಿ .  
ಸಾಹಿತ್ಯಮೇಕಂತು ಗಿರಾಂ ಸವಿತ್ಯಾಸ್ತಾರುಣ್ಯಮುದ್ಗಾಡಮುಶಂತ್ಯಭಿಜ್ಞಾಃ .. 29..  
ಕ್ಷಾರ್ಥಾಃ ಕ್ಷ ಶಬ್ದಾಃ ಕ್ಷ ರಸಾಃ ಕ್ಷ ಭಾವಾಃ ಕ್ಷ ವ್ಯಂಗಯಭೇದಾಃ ಕ್ಷ ಚ ವಾಕ್ಯರೀತಿಃ .  
ಕಿಯತ್ನು ದೃಷ್ಟಿಃ ಕವಿನಾ ನ ದೇಯಾ ಕಿಮಸ್ತಿ ರಾಜ್ಞಾಮಿಯತೀಹ ಚಿಂತಾ .. 30..  
ಆವರ್ಣಶಕ್ತಿಗ್ರಹಮಾಪವರ್ಗಂ ದುಃಖೈಕರೂಪಾ ವಿರಚಯ್ಯ ವಿದ್ಯಾಃ .  
ವಿಶ್ರಾಂತಿಹೇತೋಃ ಕವಿತಾಂ ಜನಾನಾಂ ವೇಧಾಃ ಸದಾನಂದಮಯೀಂ ಕಿಮಾಧಾತ್  
.. 31..

ಸಿದ್ಧಂ ಪದಂ ಸಿದ್ಧತರಸ್ತದರ್ಥಃ ಸಾಧ್ಯಾ ಪದಾನಾಂ ಪರಮಾನುಪೂರ್ವೀ .  
ತನ್ಮಾತ್ರಸಾರೇ ಕವಿತಾಪದೇಽಸ್ಮಿನ್ ಕಿಯದ್ವಿಧಾತ್ರಾ ಕೃತಮುಚ್ಚನೀಚಂ .. 32..  
ತಾನ್ಯೇವ ಶಾಸ್ತ್ರಾಣಿ ತ ಏವ ಶಬ್ದಾಸ್ತ ಏವ ಚಾರ್ಥಾ ಗುರವಸ್ತ ಏವ .  
ಇಯಾನ್ ವಿಶೇಷಃ ಕವಿತಾಪಥೇಽಸ್ಮಿನ್ ದೇವ್ಯಾ ಗಿರಾಂ ದೃಕ್ಷರಿವರ್ತಭೇದಃ .. 33..  
ಪದಾನಿ ಭವ್ಯಾನ್ಯಪಿ ಕಾವ್ಯರೀತಿಮಸ್ಥಾನದತ್ತಾನಿ ನ ಶೋಭಯಂತೇ .  
ನಾನಾಗ್ರಲಗ್ನೇನ ಭವನ್ಮುಖಶ್ರೀಸ್ತಾಟಂಕಬಿಂಬೇನ ಕಿಮಂಗನಾಯಾಃ .. 34..  
ಸಾಹಿತ್ಯವಿದ್ಯಾಂ ಪದಮೇಕಮೇವ ಸರ್ವಾನವದ್ಯಾಮಪಿ ಹಂತಿ ದುಸ್ಥಂ .  
ದಂತಾವಲಿಂ ಮೌಕ್ತಿಕದಾಮರಮ್ಯಾಂ ದಂಷ್ಟ್ರೇವ ವಕ್ರಾದ್ ಬಹಿರುಲ್ಲಸಂತೀ .. 35..  
ಅನ್ಯೋನ್ಯಸಂಸರ್ಗವಿಶೇಷರಮ್ಯಾಪ್ಯಲಂಕೃತಿಃ ಪ್ರತ್ಯುತ ಶೋಚನೀಯಾ .  
ನಿರ್ವ್ಯಂಗ್ಯಸಾರೇ ಕವಿಸೂಕ್ತಿಬಂಧೇ ನಿಷ್ಪ್ರಾಂತಜೀವೇ ವಪುಷೀವ ದತ್ತಾ .. 36..  
ವಿದ್ವತ್ತಿಯಂ ವ್ಯಂಗ್ಯಪಥಂ ವ್ಯತಿತ್ಯ ಶಬ್ದಾರ್ಥಚಿತ್ರೇಷು ಕಲೇರ್ವಿಲಾಸಾತ್ .  
ಪ್ರಾಪ್ತೋಽನುರಾಗೋ ನಿಗಮಾನುಪೇಕ್ಷ್ಯ ಭಾಷಾಪ್ರಬಂಧೇಷ್ಟಿವ ಪಾಮರಾಣಾಂ ..  
37..

ಕೃತೇ ಯುಗೇ ವ್ಯಂಜನಯಾವತೀರ್ಣಂ ತ್ರೇತಾಯುಗೇ ಸೈವ ಗುಣೀಬಭೂವ .

ಆಸೀತ್ ತೃತೀಯೇ ತು ಯುಗೇರ್ಧಚಿತ್ರಂ ಯುಗೇ ತುರಿಯೇ ಯಮಕಪ್ರಪಂಚಃ

.. 38..

ದಿಷ್ಟ್ಯಾ ಧಿರೂಥಾಃ ಕವಿತಾಧಿರಾಜ್ಯಂ ಧೀರಾ ರಮಂತೇ ನ ಹಿ ಶಬ್ದಚಿತ್ರೇ .

ಸ್ವರ್ಗೇಽಪಿ ಗತ್ವಾಪ್ಸರಸಾಂ ನಿವಾಸೇ ಕಾಣೈವ ಕಿಂ ಕಾಪಿ ಗವೇಷಣೀಯಾ .. 39..

ಮತ್ವಾ ಪದಗ್ರಂಥನಮೇವ ಕಾವ್ಯಂ ಮಂದಾಃ ಸ್ವಯಂ ತಾವತಿ ಚೇಷ್ಟಮಾನಾಃ .

ಮಜ್ಜಂತಿ ಬಾಲಾ ಇವ ಪಾಣಿಪಾದಪ್ರಸ್ಪಂದಮಾತ್ರಂ ಪ್ಲವನಂ ವಿದಂತಃ .. 40..

ಕಾಲಾದ್ ಬಹೋಃ ಕಾನ್ಯಪಿ ದುಷ್ಟದಾನಿ ಲಬ್ಧಾನಿ ಮಂದಃ ಪರಿತೋ ವಿಕೀರ್ಯ .

ಭಿದ್ರಾಣಿ ಲೋಷ್ಟೈರಥ ಪಾಂಸುಭಿಶ್ಚ ಸಂಪೂರಯನ್ ವಿಸ್ಮಯತೇ ವಿಲಜ್ಜಃ .. 41..

ಅದ್ಯೈಕಮೇಕಂ ಕುಧಿಯಃ ಪರೇದ್ಯುರನ್ಯೇದ್ಯುರೇಕಂ ಚ ಪದಂ ನಿಬದ್ಯ .

ಶುಕ್ತಂ ಕ್ವಚಿತ್ ಪರ್ಯುಷಿತಂ ಕ್ವಚಿಚ್ಚ ಕೋಷ್ಟಂ ಕ್ವಚಿಚ್ಚಾರಚಯಂತಿ ಪದ್ಯಂ .. 42..

ಆಪೂರ್ಯ ವಕ್ತ್ರಂ ಲಶುನೈರ್ವಿಧಾತಾ ಕಿಂ ನಿಂಬಸಾರೈಃ ಕುಧಿಯಾಮಸಿಂಚತ್ .

ನ ಚೇತ್ ಕಥಂ ವಾಚಿ ತತಃ ಕ್ಷರಂತ್ಯಾಂ ಸ ಪೂತಿಗಂಧಃ ಸ ಚ ತಿಕ್ತಭಾವಃ .. 43..

ಲಭೇಯ ನಿಂದಾಮಪಿ ಸತ್ಕವೀನಾಂ ಸವ್ಯಂಗ್ಯಸೌರಭ್ಯರಸೈರ್ವಚೋಭಿಃ .

ನ ತು ಪ್ರಶಂಸಾಮಪಿ ದುಷ್ಕವೀನಾಂ ದುರ್ಗಂಧಿಭಿರ್ವೀತರಸೈರಮೀಭಿಃ .. 44..

ವಿವಕ್ಷಿತಾರ್ಥಪ್ರತಿಪಾದಕಂ ಯೇ ವಿನ್ಯಾಸಭೇದಂ ನ ವಿದುಃ ಪದಾನಾಂ .

ದುಃಖಾವಹೋರ್ಧಃ ಸ್ಫುರಿತೋಽಪಿ ತೇಷಾಂ ದೌರ್ಭಾಗ್ಯಭಾಜಾಮಿವ ಪುತ್ರಲಾಭಃ

.. 45..

ದುರ್ಮೇಧಸಃ ಶುಷ್ಕತರಾಂ ಕಟೋರಾಂ ದುರ್ಗಂಧಸಾಂದ್ರಾಂ ಗಿರಮುದ್ಗಿರಂತಃ .

ಕಾಲಂ ಚಿರಂ ಹಂತ ಕಥಂ ವ್ಯಥಂತೇ ಶ್ರೋತುರ್ದಶಾತರಸ ಕಿಯತ್ತಮೋಽಶಃ .. 46..

ಶೃಣ್ವಂತು ತೇ ದುಷ್ಕವಿತಾಂ ಪರೇಷಾಂ ಶ್ರೋತ್ರೇಷು ತಪ್ತಂ ಜತು ಯೈರ್ನಿಷಿಕ್ತಂ .

ಶಬ್ದಾರ್ಥಯೋರ್ದುಷ್ಕವಿವಕ್ತಭಾಜೋಃ ಕಿಂ ದುಷ್ಕೃತಂ ಸ್ಯಾದವಧಾರಯಂತು ..

47..

ಶ್ರಾಮ್ಯಂತಿ ಯಾವತ್ ಕವಯಃ ಪರೇಽಪಿ ಶ್ರಾಮ್ಯಂತಿ ತಾವಚ್ಚ ತತೋಽಧಿಕಂ ಚ .

ಗರ್ಮೋದ್ಭವಾದಿಃ ಪ್ರಸವಾವತಾನಃ ಕ್ಲೇಶೋ ಹಿ ದುಷ್ಟುತ್ರಸುವಾಂಚ ತುಲ್ಯಃ .. 48..

ದಾಕ್ಷಿಣ್ಯಹಾನಿರ್ಜಗತಾಂ ವಿಧಾತುದ್ಯೈವ್ಯಾ ಗಿರಾಂ ದುರ್ಭರಣತ್ಯ ಯೋಗಃ .

ಪಾಪಂ ಜನಾತ್ಯೇತಿ ಚ ಸರ್ವಮೇತತ್ ಸಮಾಹೃತಂ ದುಷ್ಕವಿತಾನಿದಾನಂ .. 49..

ಆಬ್ರಹ್ಮವಾತಾದಘಶೋಧನಾನಿ ಸ್ಮರಂತಿ ಯೇ ತೇ ಪರಮರ್ಷಯೋಽಪಿ .

ಯಾವತ್ತದಾತ್ಮಾನ್ವಯಿತಾಧಿಯೈವ ನ ಸಸ್ಮರುರ್ದುಷ್ಕವಿತಾಸು ಶುದ್ಧಿಂ .. 50..

ಸ್ವೋಕ್ತಿ ಮುಷಿತ್ವಾ ಪುರತಃ ಪರಂತಂ ಸ್ವಸ್ಯೈವ ಪಶ್ಯನ್ ಕವಿನಾಹನಾಂಕಂ .

ಪ್ರಾಜ್ಞೋ ಜನಃ ಕಿಂ ಪ್ರತಿಪದ್ಯತಾಂ ತಮಾಹಂತು ವಾ ಸ್ವೋದರಮೋಹತಾಂ ವಾ ..

51..

ನಿಂದಂತು ವಾಚಂ ಮಧುರಾಂ ಕವೀನಾಂ ನಂದಂತು ಚ ಸ್ವಾಂ ಗಿರಮೇವ  
ಮೂರ್ಖಾಃ .

ನಾದ್ಯಾಂ ಸ್ವರೀತ್ಯಾ ರಸಯಂತು ಜಾತು ನಾಂತ್ಯಾಂ ಪಠಂತು ಸ್ವರತೋಽಪಿ ಪಾರ್ಶ್ವೇಃ  
.. 52..

ಹಿಂಸಾ ಪಶೂನಾಂ ಕೃತುಮಧ್ಯಲಗ್ನಾ ಸ್ವರ್ಗೇ ಯಥಾಸ್ತೇ ಕ್ಷಣದುಃಖಹೇತುಃ .  
(ಯಥಾಸ್ತೇಽಕ್ಷ್ಯ)

ಕಿಂಚಿಚ್ಛಮಂ ಪಾತಕಮವ್ಯಲಗ್ನಂ ತಥಾ ಮುದೇ ಸ್ಯಾದಪಿ ದುಷ್ಯವೀನಾಂ .. 53..

ಪ್ರಾಚೇತಸವ್ಯಾಸಮುಖಾಃ ಕವೀಂದ್ರಾಃ ಪ್ರಾಂಚೋಽಪಿ ಕಿಂ ದುಷ್ಯವಿಭಿರ್ವಿರಕ್ತಾಃ .

ಕಾವ್ಯಾನಿ ಕರ್ತುಂ ಶತಶಃ ಕ್ಷಮಾತ್ತೇ ಕಥಂ ನ ಚೇದಾಸತ ಕಾಕವಂಧ್ಯಾಃ .. 54..

ಸ್ಥೂಲಾಭಿರಭ್ಯುಲ್ಲಿಖಿತಾನಿ ಧೀಭಿಃ ಸ್ಥೂಲಾನಿ ಮನ್ಯೇ ಕುಕವೇರ್ವಚಾಂಸಿ .

ಕಥಂ ನ ಚೇತ್ ಕರ್ಣಪುಟಂ ಪ್ರವೇಷ್ವಮೇತಾನಿ ಯತ್ನಾದಪಿ ನೋತ್ಸಹಂತೇ .. 55..

ವಾಚಂ ಹತೋ ಯದ್ಯಪಿ ತೇ ತಥಾಪಿ ನ ಮೂಕತಾ ದುಷ್ಯವಿತ್ಯೈವ ದೋಷಃ .

ಆದ್ಯಾ ಯದೇಕತ್ಯ ವಿವಾದಹೇತುಃ ಪ್ರಾಣೋಪರೋಧಾಯ ಪರಾ ಬಹೂನಾಂ ..  
56..

ವಾಚಂ ವಿಪಂಚೀಮಿವ ವಾದಯಂತಿ ಕರ್ಣಾಮೃತೇನ ಧ್ವನಿನಾ ಕವೀಂದ್ರಾಃ .

ಮೂರ್ಖಾಃ ಸ್ವಮೇಧಾಮುಸಲಪ್ರಹಾರೈರ್ವಿನಾಶಯಂತ್ಯೇವ ವಿಚೇಷ್ಟಮಾನಾಃ ..  
57..

ಶಕ್ಯಂ ಸುಖಂ ಗ್ರಂಥಯಿತುಂ ಪ್ರವಂಧಾನ ಶಕ್ಯಸ್ತು ನ ಶ್ರೋತೃಜನಾನುರೋಧಃ .

ಶ್ರಾಂತೇ ಸತಿ ಕ್ವಾಪಿ ಕವೌ ಯದೇಷ ಸರ್ವಸ್ವನಾಶಾದಿವ ಖೇದಮೇತಿ .. 58..

ಅಚುಂಬಿತೋಲ್ಲೇಖಪದಪ್ರವೃತ್ತಾನಸಂಪ್ರದಾಯೇನ ಕವೀನ್ ಕ್ಷಿಪತಿ .

ಪಥಾ ಪ್ರವೃತ್ತಾನ್ ಪ್ರಹತೇನ ಮೂರ್ಖಾಃ ಪಶ್ಯಂತ್ಯವಜ್ಞಾಮುಕುಳೀಕೃತಾಕ್ಷಾಃ .. 59..

ರಸಂ ರಸಜ್ಞಾಃ ಕಲಯಂತಿ ವಾಚಿ ಪರೇ ಪದಾರ್ಥಾನಪರೇ ಪದಾನಿ .

ವಸ್ತ್ರಂ ಕುವಿಂದಾ ವಣಿಜೋ ವಿಭೂಷಾಂ ರೂಪಂ ಯುವಾನಶ್ಚ ಯಥಾ  
ಯುವತ್ಯಾಂ .. 60..

ಪಾರಪ್ರಕಾರೈಃ ಪದಯೋಜನಾಭಿಸ್ತಾತ್ಪರ್ಯದುರ್ನಿಶ್ಚಯತಶ್ಚ ಮಂದೈಃ .

ಆಯಾಸ್ಯಮಾನಾಂ ಗಿರಮಾತ್ಮನೋ ಯೇ ಕರ್ಣೇ ನ ಕುರ್ವಂತಿ ತ ಏವ ಧನ್ಯಾಃ ..  
61..

ಏಕೋ ಹಿ ದೋಷಃ ಪರಕೀಯತ್ಯೈವ ಪದ್ಯೇಷು ಸರ್ವೇಷ್ವಪಿ ದುರ್ಜನಾನಾಂ .

ತಸ್ಮಿನ್ ಪುರಸ್ಥೇಽಪಿ ಕಿಯದ್ಯತಂತೇ ವೃಥೈವ ತೇ ದೋಷಗವೇಷಣಾಯ .. 62..

ಆನಂದಧುರ್ಬಹ್ಮವಿದಾಂ ಯದೇಕಸ್ತೇ ವ್ಯಂಗ್ಯಲಾಭೇಷು ಶತಂ ಕವೀನಾಂ .

ಏತೇ ಸಹಸ್ರಂ ಪುನರರ್ಬುಧಂ ವಾ ಪರೋಕ್ತಿದೋಷಂಪುರಣೇ ಖಲಾನಾಂ .. 63..

ಪ್ರಾಚೀನಪದ್ಯಭ್ರಮತಃ ಪ್ರವೃತ್ತಾಃ ಸ್ತೋತುಂ ಖಲಾಃ ಪ್ರೇಕ್ಷ್ಯ ಕವಿಂ ಪುರಸ್ತಾತ್ .

ಯೇನಾನ್ಯಥಾಕರ್ತುಮಿದಂ ಗತಂತೇ ಕ್ಲೇಶೇನ ತೇಷಾಂ ಹಿ ಸ ಏವ ದಂಡಃ .. 64..  
 ದೋಷಃ ಕ್ವಚಿತ್ ಕಶ್ಚಿದಿತಿ ಪ್ರತೀತಃ ಪ್ರಾಚಾಮಲಂಕಾರವಿದಾಂ ಪ್ರವಾದಃ .  
 ಸರ್ವಪ್ರಬಂಧಾನುಗತಸ್ತು ಮನ್ಯೇ ಕರ್ತುಃ ಕವೇರ್ಜೀವನಮೇವ ದೋಷಃ .. 65..  
 ಮುದೈವ ವಾಕ್ಯೇಷು ಪದೇಷ್ಟಧೀತಂ ಮುದೈವ ದೀರ್ಘಂ ಕವಿತಾಪಥೇಽಪಿ .  
 ಆವಶ್ಯಕಂ ಯತ್ಕಿಲ ಪಾಮರಾಣಾಮಾವರ್ಜನಂ ತನ್ನ ಕಿಮಪ್ಯಧೀತಂ .. 66..  
 ನಿಸರ್ಗತೋ ನಿರ್ಗುಣಮುಕ್ತಿಗುಂಫಂ ಸಮರ್ಥಯಂತೇ ಸಗುಣಂ ಬಲಾದ್ಯೇ .  
 ತೇ ಕಂಚುಳೇಸನ್ನಹನೋನ್ನತೇನ ಲಂಬಸ್ತನೇನಾಪಿ ಮುದಂ ಲಭಂತೇ .. 67..  
 ಪಾಂಡಿತ್ಯಲೋಭೋ ಯದಿ ಪಾಮರಾಣಾಂ ಕಾಮಂ ವಿಹಿಂಸಂತು ಕಲಾಸ್ತಿಷಷ್ಟಿಂ .  
 ಕರತೇಽಪರಾಧಃ ಕವಿತೇ! ಗೃಹೀತಃ ಕಿಮಸ್ತಿ ತೇ ಕಿಂಚನ ಪೂರ್ವವೈರಂ .. 68..  
 ವಾಚಂ ಕವೀನಾಮುಪಲಾಳಯನ್ ಯಾಂ ಭುಂಕ್ತೇ ರಸಜ್ಞೋ ಯುವತಿಂ  
 ಯುವೇವ .  
 ತಾಮೇವ ಭುಂಕ್ತೇ ನನು ತಾರ್ಕಿಕೋಽಪಿ ಪ್ರಾಣಾನ್ ಹರನ್ ಭೂತ ಇವ ಪ್ರವಿಷ್ಟಃ ..  
 69..  
 ಅರ್ಥೇಷ್ಟಲಂಕಾರವಿದಃ ಪ್ರಮಾಣಂ ಶಬ್ದೇಷು ನಃ ಶಬ್ದವಿದೋ ಮುನೀಂದ್ರಾಃ .  
 ಕೇ ತಾಂತ್ರಿಕಾಣಾಂ ಕವಯೋ ಭವಂತಿ ಕೇ ವಾ ಕವೀನಾಮಪಿ ತಾಂತ್ರಿಕಾಃ ಸ್ಯುಃ .. 70..  
 ಘಟ್ಟೋಪವಿಷ್ಟಾನಿವ ವಾಗ್ಗಿರಥೈಃ ಕಾವ್ಯಾಗಮಜ್ಞಾನುಪಸಾಂತ್ವಯಾಮಃ .  
 ಆಪ್ಲುತ್ಯ ಭಲ್ಲೂಕವದಾಪತಂತಃ ಕಥಂ ನು ಜಯ್ಯಾ ಇಹ ಗೌತಮೀಯಾಃ .. 71..  
 ಅನ್ಯಂತಿಕಸ್ಥೈರವಿಭಾವನೀಯಃ ಸೂಕ್ಷ್ಮಃ ಪ್ರಕೃತ್ಯಾ ಮೃದುಸೂಕ್ತಿಜನ್ಮಾ .  
 ಕುತರ್ಕವಿದ್ಯಾವ್ಯವನೋಪಜಾತೇಃ ಕೋಲಾಹಲೈರ್ನ ಧ್ವನಿರೇಷ ವೇದ್ಯಃ .. 72..  
 ಗುಣಾನ್ ನ ಗೃಹ್ಣಂತು ಖಲಾಸ್ತತಃ ಕಿಂ ಗೃಹ್ಣಂತು ದೋಷಾನಪಿ ವಾ ತತಃ ಕಿಂ .  
 ಅಪಿ ವ್ಯತಿತ್ತಾಮುಭಯಂ ತತಃ ಕಿಂ ಗುಣೋಽಪಿ ದೋಷೋ ಯದಿ ದುಸ್ಸಹಂ ತತ್  
 .. 73..  
 ಕ್ವ ಬ್ರಹ್ಮಲೋಕಃ ಕ್ವ ಗಿರಾಂ ಸಾವಿತ್ರೀ ಕ್ವ ಭೂಮಿಭಾಗಾಃ ಕ್ವ ವಯಂ ವರಾಕಾಃ .  
 ದಿಷ್ಟ್ಯೋಪಲಬ್ಧಾಮಪಿ ದೇವತಾಂ ತಾಂ ವಿಕ್ರೀಣತೇ ವೃತ್ತಿಕೃತೇ ವಿಮೂಢಾಃ .. 74..  
 ದುಷ್ಟಂಠಿತಾರಾಧನದುಃಖಶೀಲಾತ್ ಕಷ್ಟಾದಮುಷ್ಕಾತ್ ಕವಿತಾಧಿಕಾರಾತ್ .  
 ವರಂ ಜಗತ್ಯಾಮಿಹ ಮೂಕಭಾವೋ ವರಂ ಚ ತಿಯುಕ್ತೃಣಗುಲ್ಮಭಾವಃ .. 75..  
 ಪ್ರಾಯೋ ಜಠಾ ಮತ್ಪರಿಣಶ್ಚ ಲೋಕಾ ದೋಷೋತ್ತರಂ ಮೃಗ್ಯಗುಣಂ ವಚೋ ನಃ  
 .  
 ಗುಣೈಕಲುಬ್ಧೋಽಪಿ ಜನಃ ಕ್ವಚಿತ್ ಸ್ಯಾದಿತ್ಯಾಶಯೈವಾಯಭಿಯಾನ್ ಪ್ರಯಾಸಃ ..  
 76..  
 'ವೇದಾಹಮೇತಂ ಪುರುಷಂ ಮಹಾಂತ' ಮಿತ್ಯಾಮನಂತೋ ನಿಗಮಾಃ ಸರ್ಗವಂ .  
 ಶ್ವಾನಃ ಕೃತಾ ಯೇನ ಸ ಏವ ದೇವೋ ವರ್ಣ್ಯಃ ಕಥಂ ವಾಜ್ಮನಸಾತಿವರ್ತಿ .. 77..

ಶಬ್ದೇಷು ಚಾರ್ಥೇಷು ಪರಂ ಯತಿಷ್ಯೇ ತಥಾ ತಥಾ ಮಾಂ ಗುರವೋ ವಿನಿನ್ಯುಃ .  
 ಚಮತ್ಕೃತಿಂ ತತ್ರ ಕಥಂ ವಿಧಾಸ್ಯೇ ನ ಮತ್ಕೃತಿಯುತ್ ಕ್ರಮತೇ ತದಂಶೇ .. 78..  
 ಕ್ವಾಹಂ ಕ್ವ ಕಾವ್ಯಂ ಕವಿರಾಜಸಾಧ್ಯಂ ಕ್ವಾಹಂ ಕ್ವ ಶಂಭುರ್ನಿಗಮೈರಗಮ್ಯುಃ .  
 ನಿಶ್ಯಂಕಮೇವಾಂವಿದಪಿ ಪ್ರವರ್ತೇ ನಿರ್ಲಜ್ಜತೇ ದೇವಿ! ತವ ಪ್ರಸಾದಾತ್ .. 79..  
 ದತ್ತೇ ತ್ವಯಾ ವಾಚ್ಯಯಿರತ್ನಕೋಶೇ ವಿಕ್ರೀಯ ಭುಕ್ತಂ ಕಿಲ ಭುಕ್ತಮೇವ .  
 ಶಿಷ್ಯಂ ತ್ವದಂಘ್ರೋಃ ಪುನರರ್ಪಯೇಯಂ ದಯಮ್ವ ಮೀನಾಕ್ಷಿ ! ಪುರೈವ ಮಹ್ಯಂ  
 .. 80..

ಶಬ್ದಾ ಯದ್ವದನಂ ಪ್ರಪದ್ಯ ಮೃದುತಾಮಾಶಾಸತೇಽನ್ಯಾದೃಶೀ-  
 ಮರ್ಥಾ ಯದ್ಧಿಷಣಾಪ್ರವಾಹಪತನಾದಿಚ್ಛಂತಿ ಜಿಜ್ಞಾಸ್ಯತಾಂ .  
 ಯತ್ಕೀರ್ತಿಸ್ಪೃಹಯಾ ಶಿವೋಽಪಿ ನಿಗಮಾನ್ ಗ್ರಂಥಾತಿ ಸರ್ಗಾದಿಷು  
 ಪ್ರಾಚಸ್ತಾನ್ ಕವಿತಾಪಿತಾಮಹಪದಾರೂಢಾನ್ ಕವೀನ್ ಪ್ರಸ್ತುಮಃ .. 81..  
 ಇತಿ ಮಹಾಕವಿಶ್ರೀನೀಲಕಂಠದೀಕ್ಷಿತಪ್ರಣೀತೇ ಶಿವಲೀಲಾರ್ಣವೇ ಪ್ರಥಮಃ ಸರ್ಗಃ .

ಅಥ ದ್ವಿತೀಯಃ ಸರ್ಗಃ .

ಅಸ್ತಿ ಕ್ಷಿತೇರಾಭರಣಾಯಮಾನಃ ಪಾರೇಸಮುದ್ರಂ ಸ ಹಿ ಪಾಂಡ್ಯದೇಶಃ .  
 ಆಶಾಮಗಸ್ತ್ಯಾಧ್ಯುಷಿತಾಂ ಗತೋಽಪಿ ಸರ್ವೋತ್ತರೋ ಯೋ ಜಗತಿ ಪ್ರತೀತಃ .. 1..  
 ಆಸ್ಥಾಯ ವೈರಾಗ್ಯಮನುತ್ತಮಂ ಯಸ್ತ್ರೈಲೋಕ್ಯಲಕ್ಷ್ಮೀಂ ನ ತೃಣಾಯ ಮೇನೇ .  
 ಯದಾಧಿಪತ್ಯಸ್ಪೃಹಯಾ ಸ ಏವ ದೇವೋ ದಧೇ ಸುಂದರಪಾಂಡ್ಯರೂಪಂ .. 2..  
 ಸುದುಷ್ಯರಂ ಯತ್ಪ್ರತಿರ್ಸರ್ಗಮೇವ ಪಶ್ಯನ್ ಮುನಿಃ ಪ್ರಾಗ್ ವಿರರಾಮ ಸರ್ಗಾತ್ .  
 ನ ಶುಷ್ಯಯಾ ಸಾಂತ್ವಗಿರಾ ಸುರಾಣಾಂ ಕಿಂ ಗಾಧಿಸೂನೋರಪಿ ಶಾಂತಿರಸ್ತಿ .. 3..  
 ಮಂದಾನಿಲೋಽಸೌ ಮಲಯಾನಿಲೋಽಸೌ ಗಂಧಾನಿಲೋಽಸಾವಿತಿ ಯಂ  
 ಯುವಾನಃ .

ಸಂಭಾವಯಂತೇ ಚಲಿತ್ಯೈಃ ಶಿರೋಭಿಃ ಸ ಕೋಽಪಿ ಯತ್ಕೋಣಭವಃ ಸಮೀರಃ .. 4..  
 ಆಕಾರಿತಾ ಯತ್ರ ಮಖೇಷು ವಿಪ್ರೈರಾಲೋಕಯಂತೋ ವಿಬುಧಾಃ ಸಮೃದ್ಧಿಂ .  
 ಯುಷ್ಮಾನ್ ಯಜಾಮೋ ವಯಮರ್ಪಯಧ್ವೇ ಯುಷ್ಮತ್ಪದಂ ಚೇದಿತಿ  
 ಸಾಂತ್ವಯಂತೇ .. 5..

ತಪೋವನೇಽನ್ಯತ್ರ ತಪಶ್ಚರಂತೋ ದಿವಂ ಭಜಂತೇ ಯದಿ ಯುಕ್ತಮೇತತ್ .  
 ತತೋಽಧಿಕೇ ಯತ್ರ ತಪಸ್ಯತಾಂ ಹಿ ತತ್ತ್ವೈವ ಯುಕ್ತಃ ಸುಚಿರಂ ನಿವಾಸಃ .. 6..  
 ಮೃತ್ಪಿಂಡರೂಪೋ ಜನಕೋ ಯದೀಯಃ ಪಿತಾಮಹೋ ಯತ್ಯ ಕುಲಾಲ ಏವ .  
 ಸ ಕುಂಭಜನ್ಮಾಜನಿ ಸೂತ್ರಕಾರಃ ಕೋಣೇ ವಸನ್ ಕ್ವಾಪಿ ಚಿರಂ ಯದೀಯೇ .. 7..  
 ಸೌಭಾಗ್ಯಲಕ್ಷ್ಮೀಂ ನವಚಂದನಾನಾಂ ಮಂದಾನಿಲಾನಾಮಪಿ ಮೌಕ್ತಿಕಾನಾಂ .



ಅಯಾತಯಾಮಾಮಭಿನಿವಿಶಂತಿ ಪ್ರಾಯೇಗ ಕೌಮಾರಹರಾ ಯದೀಯಾಃ .. 8..  
 ಯತ್ರೋಭಯಾನುಚ್ಚತರಾನ್ ರಸಾಲಾನಾಲಕ್ಷ್ಯ ವಿಂಧ್ಯಸ್ಮಯಭಂಗದಕ್ಷಾನ್ .  
 ತಪಸ್ಯತಿ ನ್ಯಸ್ತಭರಃ ಸುಖೇನ ತೇಷ್ಟೇವ ಮೈತ್ರಾವರುಣಿರ್ಮಹರ್ಷಿಃ .. 9..  
 ಉಪತ್ಯಕಾಮಂಡಲನಿವಿಶೇಷೇ ದೇಶೇ ಹಿ ಯಸ್ಮಿನ್ ಮಲಯಾಚಲಸ್ಯ .  
 ಉದೇತಿ ಮಂದಂ ವ್ಯಜನಾನಿಲೋಽಪಿ ಚಮತ್ಯ ತಶ್ಚಂದನಸೌರಭೇಣ .. 10..  
 ಪದೇಪದೇ ಚಂದನಕಾನನತ್ಥೈಃ ಫಣಾಧರೈರ್ಯತ್ರ ನಿಪೀಯಮಾನಃ .  
 ಜಾತಃ ಪ್ರಭೂತೋಽಪಿ ಬಹಿಃ ಪ್ರಸರ್ಪನ ಮಂದಃ ಕಿಲೈವಂ ಮಲಯಾನಿಲೋಽಭೂತ್  
 .. 11..  
 ಮಂದಾನಿಲಂ ಮನ್ಮಥಮೂಲಕಂದಂ ಯತ್ರೋಪಯೋಕ್ತುಂ ಮುನಯಸ್ತಸಂತಃ .  
 ವೈಯಾಘ್ರಚರ್ಮವ್ಯಜನೋಪಜಾತೈರ್ವಾತ್ಯೈರ್ವ್ರತಂ ಕೇಚನ ವರ್ತಯಂತೇ .. 12..  
 ಅಯತ್ನಲಭ್ಯಾನ್ಯಯಮದ್ಭುತಾನಿ ಶರಾಸಕಾಂಡಾನಿ ಶರಾನಸಂಖ್ಯಾನ್ .  
 ಯತ್ರೈವ ಪಶ್ಯಂಜಗದೇಕವೀರಃ ಸ್ಥಿರಂ ಮನೋಜಃ ಶಿಬಿರಂ ಚಕಾರ .. 13..  
 ತಾಮ್ರಾತರಂಗಾನಿಲತಾಡಿತಾಸು ಮಾಕಂದವಾಟೀಷು ಮನೋಜವೀರೇ .  
 ಯತ್ರಾವತೀರ್ಣೇ ಮಹತಾ ಬಲೇನ ತದ್ಬಾಹುಗುಪ್ತಾತ್ತರುಣಾ ರಮಂತೇ .. 14..  
 ವರ್ಷೋಪಲಾ ಯತ್ರ ಹಿ ಮೌಕ್ತಿಕಾನಿ ಕಾಷ್ಠಾನಿ ಗಂಧದ್ರುಮಕಾಂಡಖಂಡಾಃ .  
 ಕಸ್ತೇನ ವಿಸ್ತರ್ಧಿತುಮುತ್ಸಹೇತ ದೇಶಃ ಶಿಲಾಕಂಟಕಪೂರಿತೋಽನ್ಯಃ .. 15..  
 ಸ್ವರ್ಗಂ ನವಂ ಸ್ರಷ್ಟುಮನಾ ಮುನಿಃ ಪ್ರಾಕ್ ಸಸರ್ಜ ಯತ್ನಮ್ನುಖದೇಶ ಏವ .  
 ತನ್ಮಾರುತಸ್ವಂದನಮಾತ್ರತೋಽಪಿ ಸ್ವಭೋಗಭಾಗ್ಯಂ ಸುಲಭಂ ವಿಜಾನನ್ .. 16..  
 ಅನ್ಯಾ ವಿಶಂತ್ಯಃ ಸರಿತಃ ಸಮುದ್ರಮಾಪೂರಯಂತೇ ಜಲಜಂತುಭಿಃ ಸ್ತ್ರೈಃ .  
 ರತ್ನಾಪಗಾ ಯತ್ರ ತು ಸಂಪತಂತೀ ರತ್ನಾಕರತ್ವಂ ರಮಣಸ್ಯ ದತ್ತೇ .. 17..  
 ಯತ್ನಂಗಮಾದೇವ ಭವಂತಿ ಮುಕ್ತಾಃ ಸಾ ಜಾಹ್ನವೀ ಸರ್ವಜನೀನಮೇತತ್ .  
 ತತೋ ವಿದುರ್ದಕ್ಷಿಣಜಾಹ್ನವೀತಿ ತಾದೃಗ್ವಿಧಾಂ ಯತ್ರ ಹಿ ತಾಮ್ರಪರ್ಣೀಂ .. 18..  
 ದತ್ತೇ ಸುತಾಂ ಸ್ವಾಮಿವ ಯಾಂ ಸಮಸ್ತೈರಲಂಕೃತಾಂ ರನಗಣೈರಗಸ್ತ್ಯಃ .  
 ಸರಸ್ವತೇ ಗೋತ್ರೈ ಮಹತ್ತರಾಯ ಯತೋ ಗೃಹೀತಾ ಹರಿಣಾಪಿ ವೇದಾಃ .. 19..  
 ಅಭ್ಯಾಪತಂತೀಮನುವಾಸರಂ ಯಾಮಗಸ್ತಗೋತ್ರಪ್ರಭವೇತಿ ಸಿಂಧುಃ .  
 ವಿಕೀರ್ಯ ಪುಷ್ಪೈರಿವ ಮೌಕ್ತಿಕೌವೈಃ ಪ್ರತ್ಯುದ್ವಜನ್ ಪ್ರಾಪಯತೇ ಕಿಮಂತಃ .. 20..  
 ಸ್ತೋತೋಮುಖೈರಂಬುನಿಧಿಂ ಪ್ರವಿಷ್ಟಂ ಸ್ವಿಭಾವತಃ ಸ್ವಾದು ಯದೀಯಮಂಭಃ .  
 ನಿರ್ಮಥ್ಯ ಲಬ್ಧಂ ತ್ರಿದಶೈಃ ಕದಾಚಿದಾತ್ವಾದ್ಯತೇಽದ್ಯಾಪಿ ಸುಧಾ ಸುಧೇತಿ .. 21..  
 ಕ್ಷಾರೋದಕಾಸ್ವಾದಭವಂ ವಿಪಾಕಮಪಾಕರಿಷ್ಯನ್ನಿವ ಕುಂಭಜನ್ಮಾ .  
 ಜಹಾತಿ ಶೈಲಂ ಮಲಯಂ ನ ಜಾತು ಪಾತುಂ ಪ್ರಕೃತ್ಯಾ ಮಧುರಂ ಯದಂಭಃ .. 22..  
 ಯಾಂ ಸರ್ವರತ್ನೈಕಖನಿಂ ವಿಹಾಯ ಗಂಗಾಮಧಾತ್ ಕೇನ ಗುಣೇನ ಶಂಭುಃ .

ಕಾ ಪ್ರೀತಿರರ್ಕೇ ಸತಿ ಕೈತಕೇಽಪಿ ನ ಹೀಶ್ವರಾಃ ಪರ್ಯನುಯೋಜ್ಯಶೀಲಾಃ .. 23..  
 ವೈದೂರ್ಯನೀಲೋಪಲಮೌಕ್ತಿಕಾನಿ ಯದಾದಿಮಧ್ಯಾಂತಸಮುದ್ಭವಾನಿ .  
 ಸಾ ತಾಮ್ರಪರ್ಣೇ ಸರಿದೇವ ಯತ್ರ ಸಾಧರಣೇ ಕಾಚನ ಸಾರಣೇವ .. 24..  
 ತಸ್ಮಿನ್ ವಿಶಾಲೇ ತರುಣೇಂದುಮೌಲೇರಾವಾಸಭೂತಂ ಪದಮದ್ಭುತಾನಾಂ .  
 ವನಂ ಜಗತ್ಪಾವನಮಸ್ತಿ ಕಿಂಚಿನ್ನೀಪದ್ರುಮಾಣಾಂ ನಿಕಷಾ ವೃಷಾದ್ರಿಂ .. 25..  
 ಅಜ್ಞಾತತಿಗ್ಮಾಂಶುಕರಾವಮರ್ಶಾ ಛಾಯಾ ಯದೀಯಾ ತಮಸಾಂ ವಿಹಂತ್ರೀ .  
 ವಾತೇರಿತಂ ಪುಷ್ಪರಜೋ ಯದೀಯಂ ನಿಶ್ಯೇಷಮುನ್ಮಾಷ್ಟ್ವಿ ರಜಃ ಪ್ರಜಾನಾಂ .. 26..  
 ಅಂತನಿಲೀನಭ್ರಮರೈಃ ಪ್ರಸೂನೈರಾಭಾತಿ ಯದ್ ಬದ್ಧರಜೋಭಿರೀಷತ್ .  
 ಸತ್ತ್ವೇನ ನಿರ್ಜಿತ್ಯ ರಜಾಸ್ತಮಶ್ಚ ಸಮೂಚ್ಛೇತೇನೇವ ಸಮಂತತೋಽಪಿ .. 27..  
 ಯತ್ರಾಭಿಷಿಂಚಾಂತಿ ಮಧು ಕ್ಷರಂತೋ ವೃಕ್ಷಾ ಭುವಂ ಮೂರ್ತಿನಿವಾಷ್ಟಮೂರ್ತೇಃ

ಝಂಕುರ್ವತೇ ಕರ್ಣರಸಾಯನಾನಿ ಸಾಮಾನಿ ಗಾಯಂತ ಇವ ದ್ವಿರೇಘಾಃ .. 28..  
 ವಕ್ರಾಣಿ ಯಸ್ಮಿನ್ ಮುನಿಪಾದಪಾನಾಮಾಭಾತಿ ಪುಷ್ಪಾಣ್ಯತಿನಿರ್ಮಲಾನಿ .  
 ಸಮಾಹೃತಾ ಮುಕ್ತಿಜುಷಾಂ ಪ್ರದಾತುಂ ಶಶಾಂಕಖಂಡಾ ಇವ ಶಂಕರೇಣ .. 29..  
 ಸಂಪೂರ್ಯಮಾಣಾತ್ ಪ್ರತಿಪೌರ್ಣಮಾಸಂ ಶಾಖಾಗ್ರಸಂಘಟ್ಟನತೋಽವಧೂತಾತ್

ಮೃಗಾಂಕಬಿಂಬಾದ್ ಗಲಿತಾ ಇವೋಷ್ಯಾಂ ಮೃಗಾಃ ಶತಂ ಯತ್ರ ಪರಿಭ್ರಮಂತಿ ..  
 30..

ಪ್ರತ್ಯರ್ಥಿನೋ ಯತ್ರ ಮಹೇಶ್ವರಸ್ಯ ತತ್ತತ್ಕ್ಷಣೋದಂತವಿಚಾರಣಾಯ .  
 ಚಾರಾ ನಿಯುಕ್ತಾ ಇವ ಮನ್ಮಥೇನ ಚರಂತಿ ಭೃಂಗಾಃ ಸಮಮನ್ಯಪುಷ್ಪೈಃ .. 31..  
 ಪ್ರಾಗಂಬಯಾಥ ಪ್ರಮಥಾಧಿಪೇನಾಯಧ್ಯಾಸಿತೇ ಯತ್ರ ಕದಂಬಮೂಲೇ .  
 ಮಾಕಂದಜಂಬೂವಟಪಾದಪಾನಾಂ ಮಂದಾಕ್ಷಮಂದಾನಿ ಕುಲಾನ್ಯಭೂವನ್ ..

32..  
 ಶಾಖಾಸು ಶಾಖಾಸು ಫಲಾನಿ ಯತ್ರ ಭಾಂತೀವ ನಾನಾ ಪರಮಾರ್ಥತಸ್ತು .  
 ಸರ್ವಾಗಮಾನಾಂ ಫಲಂಭೇಕಮೇವ ಸಂದೃಶ್ಯತೇ ತಚ್ಚ ಕದಂಬಮೂಲೇ .. 33..  
 ತೃಣೇಕೃತೇ ಯತ್ರ ವಸದ್ಧಿರಾಯೈಶ್ಚರಾಚರೇಽಸ್ಮಿನ್ ಪಶವಶ್ಚರಂತಿ .  
 ವೈಕುಂಠವಾಸೋಽಪಿ ತೃಣೇಕೃತಸ್ತೇರ್ನ ಚೇತ್ ಕುತೋಽಸೌ ಹರಿಣಾದೃತಃ ಸ್ಯಾತ್ ..

34..  
 ಪುಷ್ಪಾಯ ವೃಕ್ಷಾಗ್ರಪದಾವಿರೂಢಾನ್ ಪುತ್ರಾನ್ ಮುನೀನಾಮುಪಲಾಲಯಂತಃ .  
 ವ್ಯಾಜೇನ ದೇವಾಸ್ತಪಸೋಽಭಿಸಂಧಿಂ ಪೃಚ್ಛಂತಿ ನಿತ್ಯಂ ಪರಿಶಂಕಮಾನಾಃ .. 35..  
 ರೋಮಾಂಚಸಾಂದ್ರಾ ಇಬ ಕುಗ್ಮಲೌಧೈರುದಶ್ರುಪೂರ್ಣಾ ಇವ ಶೀಘ್ರವೃಷ್ಟ್ಯಾ .

ಭಸ್ಮಾನುಲಿಪ್ತಾ ಇವ ಪುಷ್ಪಧೂಲ್ಯಾ ದೃಷ್ಟ್ವಾ ಮುನೀನ್ ಯತ್ರ ಭವಂತಿ ನೀಪಾಃ ..  
36..

ಯಸ್ಮಿನ್ ಮಹೇಶಾನಕರಾಶ್ರಯೇಣ ಕೇನಾಪಿ ಕುಲ್ಯೇನ ಕೃತಾವಲಂಬಾಃ .  
ಮೃಗಾ ನಿರಾತಂಕಲವಾಶ್ಚರಂತಿ ಮೃಗಾದನೈಃ ಪ್ರತ್ಯುತ ಸೇವ್ಯಮಾನಾಃ .. 37..  
ವ್ಯಾಹನ್ಯಮಾನಾ ಮೃಗಯಾಸು ಯಸ್ಮಿನ್ ವ್ಯಾಘ್ರಾಃ ಶಿವತ್ವಂ ಪ್ರತಿಪದ್ಯ ಸದ್ಯಃ .  
ಅಸ್ಮತ್ಕುಲೀನೋಽಸಿ ಮಹಾನಸೀತಿ ಹಂತ್ಯನ್ಶಿರಾತಾನುಪಸಾಂತ್ವಯಂತೇ .. 38..  
ದೃಷ್ಟೇಷ್ಟಿವಾನುಶ್ರವಿಕೇಷು ಯಸ್ಮಿಂಧೀರಾ ವಿತ್ಯಷ್ಟಾ ಇತಿ ನಾದ್ಭುತಾಯ .  
ಸ್ವರ್ಗಾಧಿಕೇ ಧಾಮನಿ ಸಂವಸಂತಃ ಸ್ವರ್ಗ್ಯಾಣಿ ಕರ್ಮಾಣಿ ಕಿಮಾದ್ರಿಯೇರನ್ .. 39..  
ಪಾಣೌ ಮೃಗಂ ಪಾರ್ಶ್ವತಲೇ ಕಿರಾತೀಂ ಪರ್ಯಂಕಬಂಧೇ ಚ ಗಜಂ ಮಹಾಂತಂ .  
ಸಮಾನಯನ್ನೇವ ಚರತ್ಯರಣ್ಯೇ ಪಂಚಾನನಃ ಕೋಽಪ್ಯಧುನಾಪಿ ಯಾ ಮನ್ .. 40..  
ಯದ್ ದ್ವಾದಶಾಂತ್ಯೈಕವಿಭಾವನೀಯಂ ತ್ರಯ್ಯಂತದೃಶ್ಯಂ ಕಥಮಸ್ತು ತನ್ನಃ .  
ಇತ್ಯಧ್ಯವಸ್ಯೈವ ತದಾವಸಂತಿ ಬ್ರಮರ್ಷಯಃ ಪಾಶುಪತಾ ಮಹಾಂತಃ .. 41..  
ವಲ್ಲೋ ಯದೀಯಾಃ ಕಠವಲ್ಲಿಕಾದ್ಯಾಃ ಶಾಖಾಶ್ಚ ಮಾಧ್ಯಂದಿನಕಾಣ್ಡಮುಖ್ಯಾಃ .  
ಸರ್ವಾಗಮಸ್ತೋಮಮಯಸ್ಯ ತತ್ಯ ಶಕ್ನೋತಿ ಕೋ ವರ್ಣಯಿತುಂ ಪ್ರಭಾವಂ .. 42..  
ತಸ್ಮಿನ್ ಕದಂಬದ್ರಮಮೂಲಸೀಮ್ನಿ ತಪಃಪರೀಪಾಕಫಲಂ ಜನಾನಾಂ .  
ಆಸ್ತೇ ಜಗನ್ಮಂಗಳಮಂಗಜಾರೇರ್ಲಿಂಗಂ ದಯಾವಿಗ್ರಹವತ್ತ್ವಲಿಂಗಂ .. 43..  
ಯದ್ ಗೂಹಿತಂ ವಾಗ್ಗಿರಕೃತಿಮಾಭಿಯದ್ ದ್ರಷ್ಟುಕಾಮಾ ಮುನಯೋ  
ಯತಂತೇ .

ನಾಮ್ನಾ ಚ ರೂಪೇಣ ಚ ಸುಂದರಂ ತತ್ ಪ್ರತ್ಯಕ್ಷಮಾಸ್ತೇ ಪ್ರಿಯಕಸ್ಯ ಮೂಲೇ ..  
44..

ಪಾಂಡ್ಯಾರ್ಪಿತಾ ಭಾತ್ಯಧುನಾಪಿ ಯಸ್ಮಿನ್ವೃಜ್ವಾಯತಾ ವೇತ್ರನಿಪಾತರೇಖಾ .  
ನಾನಾರಹಸ್ಯಾಗಮಬೋಧನೀಯಾಂ ನಾದಾತ್ಮತಾಮಸ್ಯ ವಿವೃಣ್ಣತೀವ .. 45..  
ಸಮಸ್ತದಿವ್ಯಾಗಮಸಂಪ್ರತೀತೇ ತಾರಾತ್ಮಕೇ ತತ್ರ ಮಹೇಶಲಿಂಗೇ .  
ಅರ್ಥೇಂದುರರ್ಥೇಂದುತಯೈವ ದೃಷ್ಟೋ ಬಿಂದುಸ್ತು ಸಿಂಧುಃ ಸ್ತಿಮಿತಾ ಜಟಾಗ್ರೇ ..  
46..

ಮೂಲಂಚ ಮೌಲಿಂಚ ವಿವೇತ್ತುಕಾಮೌ ಯಸ್ಯಾಕ್ರಮೇತಾಂ ವಿಧಿರಚ್ಯುತಶ್ಚ .  
ತನ್ಮೂಲಮೇತತ್ತರುಮೂಲಗಮ್ಯಂ ತನ್ಮೌಲಿರೇತತ್ತರುಮೌಲಿವೇದ್ಯಃ .. 47..  
ಭನ್ನಂ ಪ್ರಸೂನೈಃ ಸ್ವಪಿತಂ ಮರಂದೈರಲಂಕೃತಂ ಭೋಗಿಭಿರಾಪತದ್ಭಿಃ .  
ಇತ್ಯಂ ಸ್ವಯಂ ಪೂಜಿತಮಸ್ತಿ ನಿತ್ಯಂ ಸ್ವಾಯಂಭುವ ಸುಂದರನಾಥಲಿಂಗಂ .. 48..  
ಏಕ ಕಿಲ ಬ್ರಮ ಯದದ್ವಿತೀಯಂ ವಕ್ತುಂ ಚತಸ್ರಃ ಶ್ರುತಯೋಽಪಿ ನಾಲಂ .  
ತಾದೃಗ್ವಿಧಾನೈವ ಭಜಂತಿ ತಸ್ಯ ಬ್ರಹ್ಮಾಣಿ ಪಂಚಾವಯವತ್ವಮುದ್ರಾಂ .. 49..

ತಸ್ಮಿನ್ನಹಂಪೂರ್ವಿಕಯಾ ವಿಶದ್ಧಿರಪಾಂತಬಂಧರಧುನಾಪಿ ಜೀವೈಃ .  
ಸಂಬಾಧದುಸ್ಥೈರಜನಿಷ್ಟ ಲಿಂಗೇ ಸಾರ್ವತ್ರಿಕೇ ದಂತುರತೇತಿ ಶಂಕೇ .. 50..  
ಚಿದ್ರೂಪಮಾನಂದಮಯಂ ಚ ವೇದಾಃ ಶೈವಂ ವಪುಃ ಶಾಶ್ವತಮಾಮನಂತಿ .  
ದಯಾಮಯಂ ತೇಽಪಿ ವಿದುರ್ನ ಜಾತು ದೃಷ್ಟಂ ತದತ್ಯೈವ ಕದಂಬಮೂಲೇ .. 51..  
ಗೂಢಂ ಭವಾಮೀತ್ಯಭಿಮಾನಮಾತ್ರಂ ಗೂಢಂ ಪರಂ ಜ್ಯೋತಿರಿದಂ ಕಥಂ ಸ್ಯಾತ್  
. .  
ಯನ್ಮೂರ್ಧನಿ ಪ್ರತ್ಯುತ ಚಂದ್ರರೇಖಾ ತೇನೈವ ತತ್ ಪ್ರೈಕ್ಷಿ ಕದಂಬಮೂಲೇ .. 52..  
ಖ್ಯಾತಾಃ ಕಲಾ ಯದ್ಯಪಿ ತತ್ರ ಲಿಂಗೇ ಪಶ್ಯೈವ ಸಿದ್ಧಾಃ ಶಿವಶಾಸನೇಷು .  
ತಥಾಪಿ ತೇನಾಧ್ಯುಷಿತೇ ತು ದೇಶೇ ಕಲಾಶ್ಚತುಃಷಷ್ಟಿರಪಿ ಸ್ಫುರಂತಿ .. 53..  
ಕೃಷ್ಣಾರ್ಜುನಾಭ್ಯಾಂ ಪರಿಪೂಜ್ಯ ಲಿಂಗಮಾಸಾದಿತಾಃ ಸಿದ್ಧಯ ಇತ್ಯವೇತ್ಯ .  
ಕಸ್ತೂರಿಕಾಭಿರ್ಘನಸಾರಕೈಶ್ಚ ಲಿಂಪಂತಿ ಲೋಕಾಃ ಖಲು ಲಿಂಗಮೇತತ್ .. 54..  
ಯತ್ಪೀಠಿಕಾಧಸ್ಪದಮಾತ್ರಲಗ್ನಾ ವಾಣೀ ಬಹಿರ್ನ ಕ್ರಮತೇ ಕಥಂಚಿತ್ .  
ತತ್ ಕಾರಣೇಶತ್ರಿತಯಾತಿವರ್ತಿ ಲಿಂಗಂ ಕಯಾ ವರ್ಣಯಿತವ್ಯಮುಕ್ತ್ಯಾ .. 55..  
ಸದಾಭಿಷಿಕ್ತಂ ವಿಬುಧಸ್ರವಂತ್ಯಾ ಸದಾ ಸಮಭ್ಯರ್ಚಿತಮಿಂದುನಾ ಚ .  
ಲಿಂಗಂ ತದೈಶಂ ವಿಜನೇ ವನೇಽಪಿ ಲೋಕತ್ರಯಕ್ಷೇಮಕರಂ ಬಭೂವ .. 56..  
ಕೂಜತ್ನು ವನ್ಯೇಷು ವಿಹಂಗಮೇಷು ಗಾಯತ್ಯು ಚಾಖಂಡಲಗಾಯನೇಷು .  
ಪ್ರೀತಿಂ ದಧೌ ತುಲ್ಯವದೇವ ದೇವಃ ಕಸ್ತದೃಶಾ ತೇಷು ಭವೇದ್ ವಿಶೇಷಃ .. 57..  
ವಿನೋದ್ಯತೇ ಯಃ ಕಿಲ ಯೋಗಿವೃಂದೈವಿದ್ಯಾಧರೈರಪರಸಾಂ ಗಣೈಶ್ಚ .  
ವ್ಯಾಧೈರ್ಮೃಗೈಃ ಪಕ್ಷಿಭಿರಪ್ಯರಂಸ್ತ ಸ ದೇವದೇವಾಶ್ಚಿರಮತ್ರ ಲಿಂಗೇ .. 58..  
ಅಂತರ್ಹಿತಾವಸ್ಥಿತಮತ್ರ ಲಿಂಗೇ ತಮಾರರಾಧುಸ್ತರವಃ ಪ್ರಸೂನೈಃ .  
ಶೃಂಗಾರಕಂಡೂಯನತಃ ಕುರಂಗಾ ನಿರ್ಮೋಕಪಟ್ಮಾರ್ಪಣತೋ ಭುಜಂಗಾಃ .. 59..  
ಸಂಧ್ಯಾಸು ಸಂಧ್ಯಾಸು ಗಣೈರದೃಶೈಶ್ಚಾರಾತ್ರಿಕಂ ಸಾಧಿತಮಸ್ಫುಟಂ ಯತ್ .  
ಚಕ್ರೇ ಜರಜ್ಜಂಬುಕವಕ್ತ್ರಲಗ್ನೈರ್ವಲಾದ್ಧರೇತಜ್ಜಲನೈಃ ಪ್ರಕಾಶಂ .. 60..  
ವನ್ಯದ್ವಿಪೇಷ್ಠನ್ಯತಮೋ ಗಣೇಶೋ ವ್ಯಾಧಾರ್ಭಕೇಷ್ಟೇಕತಮಃ ಕುಮಾರಃ .  
ನಾಽಪ್ಯಾದಿಶಕ್ತಿಃ ಶಬರೀಷು ಕಾಪಿ ಭೂತ್ವಾ ವಿಜಹುಃ ಸವಿಧೇ ಪುರಾರೇಃ .. 61..  
ಇತ್ಥಂ ಪರಿಭ್ರಾಮ್ಯತಿ ಕಾಲಚಕ್ರೇ ಪ್ರಣಶ್ಯತಿ ಪ್ರೋದ್ಯತಿ ಚ ಪ್ರಪಂಚೇ .  
ದೇವೇಷು ಯೋಗಿಷ್ಟಪಿ ಕೇಽಪಿ ಕೇಽಪಿ ಶನೈರಬುದ್ಧ್ಯಂತ ರಹಸ್ಯಮೇತತ್ .. 62..  
ಪ್ರತ್ಯಗ್ ಶಾ ಪ್ರಾಕ್ತನಪುಣ್ಯಯೋಗಾದಾಪ್ತೋಪದೇಶೈರನುಮಾನತಶ್ಚ .  
ಕ್ರಮಾದ್ ದ್ಯುಲೋಕೇ ಬಹಲೀಬಭೂವ ಕದಂಬಕಾಂತಾರಕಥಾಪ್ರಸಂಗಃ .. 63..  
ದೂರಾತ್ ಪ್ರಣೇಮುಃ ಕತಿಚಿಡ್ ವನಂ ತದಾರಾತ್ ಪರೇ ನೀಪತರೂನಪಶ್ಯನ್ .  
ವಿಚಿಕ್ಯುರೇಕೇ ತದನುಪ್ರವಿಶ್ಯ ಧನ್ಯಾಃ ಪರೇ ತದ್ ದದೃಶುಶ್ಚ ಲಿಂಗಂ .. 64..

ಆನಂದಜೈರಶ್ರುಭಿರಭ್ಯಾಪೇಂಚನ್ನಾನರ್ಚುಪ್ರಪ್ತಚ್ಚಿಭಿರೇವ ಪುಲ್ಲೈಃ .  
 ನ್ಯವೇದಯಂತಾಪಿ ನಿಕಾಮಧೌತಮಾತ್ಮಾನಮಾನಂದಸುಧಾಪ್ಲುತಂ ತೇ .. 65..  
 ಗೃಹತ್ಸು ಯುಷ್ಮಾಸ್ವಪಿ ಗುಢಮೇತದ್ರಹಸ್ಯಮದ್ರಾಕ್ಷ್ಯ ವಯಂ ಕಿಲೇತಿ .  
 ಅನುಶ್ರವಾನ್ ಕೇಚಿದುಪಾಲಭಂತ ಕೇಚಿದ್ವಿಧಿಂ ಕೇಽಪಿ ಶಿಲಾದಸೂನುಂ .. 66..  
 ವಾಗೀಶ್ವರಾ ವಾಗ್ಗಿರಪೂಜಯಂತ ಧ್ಯಾನಾಡ್ವನೀನಾ ಹೃದಿ ದಧ್ನುರೇನಂ .  
 ಬಾಹ್ಯಾರ್ಚನಾಮಾತ್ರಪರಾಯಣಾಸ್ತು ಸಾಮಗ್ರ್ಯಲಾಭಾದಲಭಂತ ಖೇದಂ .. 67..  
 ಅಭ್ಯಾಪಗಾವಾರಿಭಿರಭ್ಯಷಿಂಚನ್ ಸುಧಾಂಧಸಃ ಸುಂದರನಾಥಲಿಂಗಂ .  
 ತತ್ಪ್ರಾಸಮರ್ಥಾ ಮುನಯೋ ಮಹೀಸ್ಥಾಸ್ತಸ್ತಂಭಿರೇ ಕೇವಲಮಶ್ರುಪೂರ್ಣಾಃ .. 68..  
 ಆಲಕ್ಷ್ಯ ಪೂಜಾವ್ಯವಸಾಯಮೇಷಾಮಪಾಮಭಾವಾತ್ ಪರಮಂ ಚ ಖೇದಂ .  
 ದೀನಾನುಕಂಪಾನಿಧಿರಿಂದುಮೌಲಿದಿವ್ಯಂ ಸರಸ್ವತೃ ವಿಧಾತುಮೈಚ್ಛತ್ .. 69..  
 ಸ ದಕ್ಷಿಣತ್ಯಾಂ ದಿಶಿ ಬಾಣಪಾತೇ ಸರೋ ವಿಧಾತ್ಯನ್ನಮೃತಾಂಶುಮೌಲಿಃ .  
 ಸಕೃದ್ವಿಲಾಸಾದಿವ ನಿರ್ಬಿಭೇದ ತೀಕ್ಷ್ಣೇನ ಭೂಮಿ ತ್ರಿಶಿಖಾಂಚಲೇನ .. 70..  
 ಆವಿದ್ಯ ಶೂಲಂ ಭುವಿ ಸದ್ಯ ಏವ ಪಾದಾಂಗದಂ ಪಶ್ಯತಿ ಸುಂದರೇಶೇ .  
 ಭಕ್ತತ್ಯ ತೇ ನ ಕ್ಷತಿರಸ್ತಿ ಜಾತು ಶೇಷಃ ಸುಖೋತ್ಸಾಹ ಸುತಾ ಹಿಮಾದೇಃ .. 71..  
 ಆವಿದ್ಯಮಾನಾತ್ ತ್ರಿಶಿಖಾಭಿಘಾತೈರಧಃಕಪಾಲಾಜ್ಜಗದಂಡಭಿತ್ತೇಃ .  
 ಅಂಭೋ ಯದಂಡಾವರಣಾಯಿತಂ ತದುದ್ಭುದ್ಭುದಂ ತತ್ಕ್ಷಣಮುದ್ಭುಭೂವ .. 72..  
 ತೈವಿಕ್ರಮೇ ಕರ್ಮಣಿ ಶಾಹಿಣಾಪಿ ಪ್ರವರ್ತಿತಂ ಯತ್ ಕಿಂಲ ಪೂರ್ವಮಂಭಃ .  
 ಅಧೋಗತಿಂ ಪ್ರಾಪ ತದೇವ ಲೇಭೇ ಶಿವಾಸ್ತಯೋಗಾದ್ ಗತಿಮಿತ್ಥಮೂರ್ಧ್ವಾಂ ..

73..

ದಿದೃಕ್ಷಮಾಣೇನ ಮಹಾದ್ಭುತಂ ತಚ್ಚಿವೇನ ಯಾವನ್ನಮಿತೋ ನ ಮೌಲಿಃ .  
 ತಾವತ್ ಸರಸ್ವತೃತಮುತ್ತರಂಗಂ ತತಃ ಸ್ರವಂತ್ಯಾ ವಿಬುಧಸ್ರವತ್ಯಾ .. 74..  
 ಸರಸ್ತಿಶೂಲಪ್ರಭವಂ ಪುರಾರೇಸ್ತಥಾತ್ಯಗಾಧಂ ತದಭೂತ್ ಕ್ಷಣೇನ .  
 ಯಥಾತ್ರ ದೇವೋಽವತರನ್ ಪ್ಲವೇತ ತ್ರಿವಿಕ್ರಮಃ ಕ್ರಾಂತಜಗತ್ರಯೋಽಪಿ .. 75..  
 ನೌರ್ವಾನ್ ರಾಮಾನ್ ಚ ಕುಂಭಣೇನೇರ್ಯಸ್ಯಾಸ್ತಿ ಭೀತಿಸ್ತದವೇಕ್ಷ್ಯ ತೀರ್ಥಂ .  
 ಆಶ್ವಾಸಮಾಜಗ್ಮತುರಣವಸ್ಥೌ ಶಶ್ವತ್ತಮೌ ತಾವಪಿ ಕೂರ್ಮಮೀನೌ .. 76..  
 ಆವಿರ್ಭವಂತೀಃ ಸಲಿಲೇ ಸಮಂತಾದಂಭೋಜಿನೀರುತ್ಪಲಿನಶ್ಚಿ ತಸ್ಮಿನ್ .  
 ದೃಶೌ ಪಿಬಂತ್ಯಾ ಪರಮಸ್ಯ ಧಾಮ್ನಃ ಪ್ರೀತಿಂ ಪರಾಂ ಪ್ರಾಪತುರರ್ಕಚಂದ್ರೌ .. 77..  
 ತೈಗುಣ್ಯರೂಪಂ ತ್ರಿಶಿಖಂ ಹಿ ಶಂಭೋರ್ಧೀರಾ ಜಗತ್ಕಾರಣಮಾಮನಂತಿ .  
 ತತ್ಸಂಪ್ರಸೂತೇಽಪಿ ಸರಸ್ಯಮುಷ್ಮಿನ್ ಕಾ ಹೇತುಚಿಂತಾ ಕಮಲೋತ್ಪಲಾನಾಂ .. 78..  
 ಶೈವಾಲನೀಲಂ ಬಹಿರಂಬುಜಾಭಮಂತರ್ಘಟೈರುದ್ಧಿಯಮಾಣಮಚ್ಛಂ .

ತೈಗುಣ್ಯರೂಪಂ ತ್ರಿಶಿಖೋದ್ಭವಂ ತದಂಭೋ ನಿಜಾನ್ ಹೇತುಗುಣಾನ್ ವ್ಯನಕ್ತಿ ..  
79..

ಪ್ರಾಚೀನಮಬ್ಜಂ ಪರಿಹೃತ್ಯ ಸದ್ಯೋ ಜಗ್ರಾಹ ಭಾನುರ್ಜಲಜಂ ತದೀಯಂ .  
ಅತ್ಯೈವ ಲಕ್ಷ್ಮೀಃ ಸ್ಥಿತಿಮಾಬಬಂಧ ಚತುರ್ಮುಖೋಽತಶ್ಚಕಮೇ ಪ್ರಸೂತಿಂ .. 80..  
ಆಚಾಮತ ಸ್ವಾತ ಸರಸ್ಯಮುಷ್ಣಿನ್ನತ್ಯಾಂಭಸಾ ಮಾಮಭಿಷಿಂಚತೇತಿ .  
ದೇವಾನ್ ಮಹರ್ಷೀನಪಿ ಚಾನ್ವಗೃಹ್ಣಾದ್ ವಾಚಾ ಭಗಿನ್ಯಾ ವಿಭುರಾಗಮಾನಾಂ ..  
81..

ಖಾತಂ ಶೂಲಶಿಖಾಂಚಲೇನ ಸಲಿಲೈಃ ಪೂತಂ ಜಟಾತೀರ್ಥಜೈಃ  
ಪ್ರತ್ಯಕ್ಷೇಣ ಚ ಶಾಂಭವೇನ ವಿಧಿನಾ ಪ್ರಾಪ್ತಂ ಪರಾಂ ಗ್ರಾಹ್ಯತಾಂ .  
ತೀರ್ಥಂ ತತ್ ಪ್ರತಿಪದ್ಯ ತಾಪಸಗಣಾ ಭಾಗೀರಥೀ ತತ್ಯಜು-  
ಮಂದಂ ಚಾದರಮಾದಧುಃ ಸುರಗಣಾ ಮಂದಾಕಿನೀಸ್ರೋತಸಿ .. 82..  
ಇತಿ ಮಹಾಕವಿಶ್ರೀನೀಲಕಂಠದೀಕ್ಷಿತಪ್ರಣೀತೇ ಶಿವಲೀಲಾರ್ಗವೇ ದ್ವಿತೀಯಃ ಸರ್ಗಃ

### ಅಥ ತೃತೀಯಃ ಸರ್ಗಃ .

ಅಥ ಜಾತು ಪುರಂದರಃ ಸುಧರ್ಮಾಮಧಿತಿಷ್ಠನ್ ಸಹ ಸಪ್ತಭಿದಿಗೀಶೈಃ .  
ಅವಿಜೇಯಮನುಕ್ಷಣೋಪಚಿತ್ಯಾ ವಿಮತಂ ವೃತ್ರಮಮಂತ್ರಯದ್ ವಿಜೇತುಂ .. 1..  
ಚತುರಂಗಮಿದಂ ಮಹದ್ ಬಲಂ ನಶ್ಚತುರಂ ಗಂತುಮಹೋ ನ ಯತ್ನಮೀಪಂ .  
ನ ಬಲ ಭುಜಯೋಃ ಕ್ರಮೇತ ತಸ್ಮಿನ್ನವಶಾದಂಜಲಿಬಂಧಶಿಕ್ಷಿತೌ ಯೌ .. 2..  
ಅಮೃತಾಶನಜಾತಿಮಾತ್ರಜೇತರ್ಯಲಮಸ್ತ್ರಾಣಿ ನ ತತ್ರ ದೈವತಾನಿ .  
ಪರಿವೃತ್ಯ ಪತೇಯುರಾಸುರಾಣಿ ಪ್ರಬಲಂ ಯೂಥಪತಿಂ ತಮೇತ್ಯ ಸದ್ಯಃ .. 3..  
ನಿಕೃತಿಂ ಶರಣಂ ವ್ಯಣೇಮಹೇ ಚೇನ್ನಿಯಮಾದಾಪದಿಯಂ ಕ್ಷಮಾ ತರೀತುಂ .  
ನಿರ್ಘೃತಿಂ ಪರಿಪೃಚ್ಛತಾಮುಮಥಂ ಸ ಹಿ ನಃ ಪುಣ್ಯಜನೇತು ಸಂಪ್ರತೀತಃ .. 4..  
ಅಸುರಾ ಹಿ ಭವೇಮ ಯುಧ್ಯಮಾನಾಃ ಕಪಟೇನೇತಿ ಯದಿ ತ್ಥಿತಂ ಮತಂ ವಃ .  
ಅಸುರತ್ವಮಪೋಕ್ಷಿತಂ ಚಿರಾನ್ಯಃ ಸುರಭಾವಾದತಿಗಾರ್ಹಿತಾದಮುಷ್ಮಾತ್ .. 5..  
ಸ ಹಿ ಸಂಪ್ರತಿ ಸಾಗರಾಂತರೀಪೇ ಕ್ವಚಿದಾಲಂಬ್ಯ ನಿರಾಶ್ರಯಂ ಸಮಾಧಿಂ .  
ಅವಿಶಂಕಿತಮಾಸ್ಥಿತಸ್ತಪಸ್ಯಾಂ ಸುಖಜಯ್ಯೋ ಯದಿ ರೋಚತೇ ಭವಬ್ಧೈಃ .. 6..  
ಇತಿ ವಾದಿನಿ ವಲ್ಲಭೇ ಸುರಾಣಾಮನುಜಜ್ಞುರ್ಹರಿದೀಶ್ವರಾಃ ಸಹರ್ಷಂ .  
ಪ್ರಕೃತಿಹ್ಯಾಪಯೇ ರುಚಿಃ ಪ್ರಜಾನಾಂ ಕಿಮುತ ಸ್ವಾಮಿನಿ ತಾದೃಶೇಪಿ ಲಭ್ಯೇ .. 7..  
ಸ ಹಿ ಯತ್ರ ತಪಶ್ಚಕಾರ ವೃತ್ರಸ್ತದನುಪ್ರಾಪ್ಯ ತಪೋವನಂ ಮಹೇಂದ್ರಃ .  
ಪರಮೇಣ ಸಮಾವಿನೋಪವಿಷ್ಣಂ ಪವಿನಾ ತಂ ವಿನಿಪಾತಯಾಂಬಭೂವ .. 8..

ಕೃತಕೃತ್ಯಮಮುಂ ನಿವರ್ತಮಾನಂ ಕಿಯದಪ್ಯಪ್ರತಿಸಂದಧಾನಮೇನಃ .  
 ವಿಕೃತಾ ವಪುಷಾ ವಿಕೀರ್ಣಕೇಶೀ ಸಮಮೇವಾನುಸಸಾರ ವೃತ್ತಹತ್ಯಾ .. 9..  
 ಪುನರೇತ್ಯ ಯಥಾಪುರಂ ಸುಧರ್ಮಾಂ ಪುರುಹೂತಃ ಸ್ತುವತೋ ವಿಸೃಜ್ಯ ದೇವಾನ್

ಅವರೋಧಮಭೀಪ್ಸುರಾಲುಲೋಕೇ ವಿಶತೀನ ಸ್ತೇನ ಸಹೈವ ವೃತ್ತಹತ್ಯಾಂ .. 10..  
 ಅವಕೀರ್ಯ ಪವಿಂ ವಿಕೀರ್ಯ ಕೇಶಾನಸಮಾಲೋಚ್ಯ ಚ ಕೃತ್ಯಮಾಪ್ತವಗ್ಗೀಃ .  
 ಸ ತಯಾನುಗತಃ ಪಲಾಯತ ದ್ರಾಕ್ ಸಮರೇಷ್ಟಪ್ರತಿಮಲ್ಲಸಾಹಸೋಽಪಿ .. 11..  
 ಅಪಥಂ ತದಭೀಕ್ಷ ಮಾದೃತಂ ಯೈರಪಿ ಸಾಕ್ಷಾದುಪದಿಷ್ಟಮಾದಿತಶ್ಚ .  
 ಜಹಸುಃ ಪ್ರಥಮಂ ತ ಏವ ಶಕ್ರಂ ಪ್ರಕೃತೀನಾಂ ಪ್ರಭವತ್ಸ್ವಯಂ ಸ್ವಭಾವಃ .. 12..  
 ವಿಪಿನಾದ್ವಿಪಿನಂ ಗಿರಿಂ ಗಿರಿಭ್ಯೋ ಜಲರಾಶೇರ್ಜಲರಾಶಿಮಂತತಶ್ಚ .  
 ಜಗತೋ ಜಗದಪ್ಯಯಂ ಪ್ರಧಾವನ್ಮುಚೇ ನೈವ ತಯಾ ಧಿಯೇವ ಜೀವಃ .. 13..  
 ನಿಪುಣಂ ಸ ಪುರಂದರೋ ವಿಲಿಲ್ಯೇ ಸರಸಿ ಕ್ವಾಪಿ ಸರೋಜನಾಳತಂತೌ .  
 ಶತಶಃ ಸಮುಪಾತ್ತಸಪ್ತತಂತೋರವಲಂಬಾಯ ಬಭೂವ ಕೋಽಪಿ ತಂತುಃ .. 14..  
 ಅವಲೋಕ್ಯ ತದಂತರಂ ಚಿಕೀರ್ಷನ್ ನಹುಷೋ ನಾಮ ನೃಪೋಽಧಿಕಾರಮೈಂದ್ರಂ

ಅನಿಯಂತ್ಯಕತಾವಿಷಾದಮಗ್ನ್ಯೈರನುಮೇನೇ ಕಥಮಪ್ಯಮರ್ತ್ಯಲೋಕೈಃ .. 15..  
 ಅಯಥಾವದನುಷ್ಠಿತಾಶ್ಚಮೇಧಃ ಕಿಯತಾ ಚೈತ್ರ ದಿವಂ ಗತಃ ಶುಭೇನ .  
 ಪ್ರಭುತಾಮಪಿ ವರ್ತಯನ್ ಸುರಾಗಾಂ ಪ್ರಕೃತಿಂ ಸ್ವಾಂ ನ ಜಹೌ ತಮಃಪ್ರಧಾನಾಂ .. 16..

ಪೃಥಿವೀಮನುಶಾಸತಃ ಪುರಾ ಯೇ ರಿಪವಸ್ತತ್ಯ ಮಹೀಭುಜೋ ಬಭೂವುಃ .  
 ಅಧುನಾ ವಿಷಯೇಷ್ಟಸಾವಮೀಷಾಮಶಿಷದ್ ವಾರಿಮುಚೋ ನ ವರ್ಷತೇತಿ .. 17..  
 ಅಹಮಸ್ಮ್ಯಭಿವರ್ಷಕಃ ಪ್ರಜಾನಾಂ ಯಜನೀಯಶ್ಚ ತತೋಽಹಮೇವ ತಾಸಾಂ .  
 ಕ ಇಮೇ ಹವಿಷೋ ಮಖೇ ನರಾಣಾಮಿತಿ ಸರ್ವಾನಯಮಾಕ್ಷಿಪತ್ ಸುಧಾಶಾನ್ .. 18..

ಸವನೋಪನತಂ ಹವಿಃ ಸಮಸ್ತಂ ಮಯಿ ಸಂವೇದಯ ಮದ್ಗ್ನೈಹೀತಶೇಷಂ .  
 ಪ್ರತಿಪಾದಯ ತಸ್ಯ ತಸ್ಯ ಪಶ್ಚಾದಿತಿ ಮೂಢಃ ಪ್ರಶಶಾಸ ಹವ್ಯವಾಹಂ .. 19..  
 ಉದಧೇಃ ಸುರಸಿಂಧುತೋಯಪೂರ್ಣಾದುದಪದ್ಯಂತ ಯದದ್ಭುತಾಃ ಪದಾರ್ಥಾಃ .  
 ತದಿಯಂ ನಿಪುಣಂ ವಿಶೋಧನೀಯೇತ್ಯಖಿಲಂ ಗಾಂಗಮವಾಕಿರತ್ ಸ ತೋಯಂ .. 20..

ಅವನೇದಿವಮಾಗತಾನ್ ಸ್ವಯೂಧ್ಯಾನಸಕೃತ್ ತೇಷು ಚ ಶೀಲಿತಸ್ವಭಾವಾನ್ .  
 ಸ ಹಿ ಮೂಲಬಲಂ ಸಮಗ್ರಹೀತ್ ಸ್ವಂ ನ ವಿಶಶ್ವಾಸ ನಿಸರ್ಗದೈವತಾನಿ .. 21..  
 ಬಹುಭಿತ್ತುರಗೈರ್ಗಜೈಶ್ಚ ಭಾವ್ಯಂ ದ್ಯುತರೂನ ಯಾಚತ ಯದ್ಯಮೀ ನ ದದ್ಯುಃ .

ವಿನಿಪಾತಯತೇತಿ ವೀತಶಂಕಂ ವನಪಾಲಾನ್ ಪ್ರಶಶಾಸ ವೈಧವೇಯಃ .. 22..  
 ಅವಿತೀರ್ಣಫಲಾ ಉಪಾಸಿತಾ ಅಪ್ಯವನಿಸ್ಥೇನ ಪುರಾತ್ಮನಾ ಸುರಾ ಯೇ .  
 ದ್ವಿಗುಣಂ ತ್ರಿಗುಣಂ ಚ ನಿರ್ದಯೈಸ್ತಾನ್ ದನುಜೈರೇವ ಸ ದಂಡಯಾಂಬಭೂವ ..  
 23..  
 ಅಮರೈಃ ಪ್ರತಿಮಾಸಮದ್ಯಮಾನಂ ಕುಲಕೂಟಸ್ಥಮವೇಕ್ಷ್ಯ ಖೇದಿತೋಽಸೌ .  
 ಅವನಾಯ ಸಮಾದಿದೇಶ ಭೃತ್ಯಾನ್ ಸಿತಪಕ್ಷಾತ್ಯಯ ಏವ ಶೀತಭಾನೋಃ .. 24..  
 ಸ ಸ ಮಿತ್ರಮಭೂದಮುಷ್ಯ ಯಂ ಯಂ ಪುರುಹೂತೋ ವಿರುರೋಧ ದಾನವೇಷು  
 .  
 ಕಥಯಂತಿ ಕಥಾಮಮುಷ್ಯ ಯೇ ಯೇ ಕುಪಿತೋಽಯಂ ಜ್ವಲತಿ ಸ್ಮ ತೇಷು ತೇಷು  
 .. 25..  
 ಶಯಿತುಂ ಪರಿವರ್ತಿತುಂ ಚ ಬಿಭ್ಯನ್ನಯನೈರ್ನಿರ್ನಿಮಿಷೈಃ ಸ ಸರ್ವಗಾತ್ರೇ .  
 ನಯನಾನಿ ವಿಭಜ್ಯ ನಿರ್ಜರಾ ಮೇ ಪ್ರತಿಗೃಹ್ಣಾಂತಿತಿ ಸಂದಿದೇಶ ಮೂರ್ಖಃ .. 26..  
 ಮೃಗಪಕ್ಷಿಸರೀಸೃಪಾ ಮನುಷ್ಯಾಃ ಪಶವೋ ಯೇ ನಿಹತಾಸ್ತ್ವ ಯಾಶ್ವಮೇಧೇ .  
 ತ ಇಮೇ ವಿಚರಂತಿ ಹಂತುಕಾಮಾ ಇತಿ ತಂ ಶಶ್ವದಭೀಷಯಂತ ದೇವಾಃ .. 27..  
 ಇಯಮೇವ ಶಚೀತಿ ದರ್ಶಯಂತೋ ಗಣಿಕಾಂ ಕಾಮಪಿ ನಿರ್ಜರಾಃ ಸುರಾಣಾಂ .  
 ಅತಿಸಂದಧಿರೇ ಸುಖೇನ ಮೂಢಂ ಪ್ರಭುತಾ ಕಾ ಪ್ರಕೃತೇರಸಮ್ಮತಸ್ಯ .. 28..  
 ಶಿಬಿಕಾಮಧಿರುಹ್ಯ ಜಾತು ಗಚ್ಛನ್ ಸ ಮಹರ್ಷೀನ್ ವಿನಿಯುಜ್ಯ ತತ್ರ ಧುರ್ಯಾನ್  
 .  
 ಅಸಕೃನ್ನಿಜಗಾದ ಸರ್ಪ ಸರ್ಪೇತ್ಯಪಿ ತಂ ಕುಂಭಭವಮ್ನುಧಾ ಭವೇತಿ .. 29..  
 ಅಶನಿರ್ಝಸಮಾಪ್ತ ಏವ ಭೋಗೇ ಪತಿತೋ ಮೂರ್ಧನಿ ತಸ್ಯ ಶಾಪರೂಪಃ .  
 ಅತ ಏವ ಪತನ್ನಪಿ ಕ್ಷಮಾಯಾಂ ನಹುಷೋ ನ ತ್ಯಜತಿ ಸ್ಮ ಭೋಗಿಭಾವಂ .. 30..  
 ಚಿರಲುಪ್ತಕಥೇ ಮಘೋನಿ ತಸ್ಮಿನ್ನಪಿ ತಸ್ಯ ಪ್ರತಿರೂಪಕೇ ಪ್ರನಷ್ಟೇ .  
 ಅಧಿಗಂತುಮನಾಃ ಪ್ರವೃತ್ತಿಮೈಂದ್ರೀಂ ಯುಯುಜೇ ಯೋಗದೃಶಾ ಗುರುಃ  
 ಸುರಾಣಾಂ .. 31..  
 ಸರಸೀರುಹನಾಳತಂತುಲೀನಂ ಸರಸಿ ಕ್ವಾಪಿ ಸಮೇತ್ಯ ಯೋಗಗೂಢಃ .  
 ಪ್ರತಿಭೋಧಯತಿ ಸ್ಮ ದೇಶಿಕಸ್ತಂ ಕರಣೀಯಂ ಕರುಣಾಪ್ಲುತ್ರೈರ್ವಚೋಭಿಃ .. 32..  
 ಚಕಿತಃ ಸಮಯಂ ಕಿಯಂತಮಮ್ನಿನ್ ಸರಸಿ ಸ್ಥಾಸ್ಯಸಿ ಖೇದಯನ್ನಮರ್ತ್ಯಾನ್ .  
 ನ ಹಿ ಸಮ್ಯಗನಿಷ್ಯ ತಂ ತದೇನಃ ಪ್ರಳಯೇ ಪ್ರಾಕೃತಿಕೇಽಪಿ ಮುಂಚತಿ ತ್ವಾಂ .. 33..  
 ಸಕಲಾಘನಿಬಹರ್ಣೇ ಸಮಾಧೌ ವಸತಸ್ತಸ್ಯ ವಧೇ ತು ಕಃ ಸಮಾಧಿಃ .  
 ಚರಣಂ ಪರಿಹೃತ್ಯ ಚಂದ್ರಮೌಲೀಃ ಶರಣಂ ಸಂಸರತಾಂ ಯದಾವಿರಿಂಚಾತ್ .. 34..  
 ಚರ ಪಾಶುಪತವ್ರತಂ ಚರನ್ ಸನ್ನವನಾವಾಯತನಾನಿ ಶಾಂಭವಾನಿ .  
 ಅನುಯಾಸ್ಯತಿ ಕೇವಲಂ ನ ತು ತ್ವಾಮಧಿಕುರ್ವೀತ ಶಿವಾಜ್ಜಯಾ ತದೇನಃ .. 35..



ವಿಶತಸ್ತವ ಯತ್ರ ಸಂಪ್ರಸೀದತ್ಯಮೃತೇನೇವ ವಿಶೋಧಿತೋಽನ್ತರಾತ್ಮಾ .  
 ಕರುಣಾವರುಣಾಲಯೋ ಮಹೇಶಃ ಕಲುಷಂ ತತ್ರ ನಿವಾರಯಿಷ್ಯತೀತಿ .. 36..  
 ಸ ತಥೇತ್ಯಭಿನಂದ್ಯ ಶಾಸನಂ ತತ್ ಕಲಿತಸ್ವಸ್ಥಯನಶ್ಚ ದೇಶಿಕೇನ .  
 ಅಧಿರುಹ್ಯ ಸುರದ್ವಿಪಂ ಪ್ರತಸ್ಥೇ ವಿವಿಧಾನ್ಯಾಯತನಾನಿ ವಿಶ್ವಮೂರ್ತೇಃ .. 37..  
 ಸ ಗಿರೀನ್ ಹಿಮಶೈಲಕಂದರಾದೀನ್ ಸರಿತೋ ಜನುಸುತಾಕಲಿಂದಜಾದ್ಯಾಃ .  
 ವಿಪಿನಾನಿ ಚ ನೈಮಿಶಾದಿಮಾನಿ ವ್ಯಚರತ್ ಪಾಶುಪತವ್ರತೀ ಮಹೇಂದ್ರಃ .. 38..  
 ಸ ತಪೋವನದರ್ಶಮಧ್ಯವಾಸ ಪ್ರಯತಃ ಸನ್ನಿಮಮಜ್ಜ ತೀರ್ಥದರ್ಶಂ .  
 ದ್ವಿಜವೇದಮತರ್ಪಯದ್ ಧನೌಧೈರ್ವ್ರತವೇದಂ ನಿಯತಃ ಸಮಾಚಚಾರ .. 39..  
 ತ್ರಿವಿಧಾನ್ಯಪಿ ಶಾಂಭವಾನಿ ಲಿಂಗಾನ್ಯಯಜದ್ವಸ್ತುಭಿರಾಂತರೈಶ್ಚ ಬಾಹ್ಯೈಃ .  
 ಲಭತೇ ಸ್ಮ ನ ಶಾಂತಿಮಾತ್ಮನೋಽಯಂ ಕ್ವಚಿದಪ್ಯೇಷು ಕುತೋ ಹಿ ಪಾತಕಸ್ಯ .. 40..  
 ಸ ತಪಾಂಸಿ ಬಹೂನಿ ತಪ್ಯಮಾನಃ ಕಲುಷೇಣಾನುಯತಾನುತಪ್ಯಮಾನಃ .  
 ಭವಬಂಧನಿರಾಕಾರಿಷ್ಟಶಾಖಾಪವನಂ ನೀಪವನಂ ಸಮಾಸನಾದ .. 41..  
 ಉಪಹಾರಮನುತ್ತಮಂ ಪುರಾರೇರವತಂಸೋತ್ಪಲಸೌರಭಂ ಹರಂತಃ .  
 ಅಭಿಜಗ್ಮುರಿವಾನಿಲಾಸ್ತದೀಯಾ ಅತಿಥಿಂ ಸ್ವಾಮಿನಮಾಗತಂ ಚಿರಾಯ .. 42..  
 ಸ ಕದಂಬವನೀಪರಾಗಲೇಶೈಃ ಶಿವಗಂಗೋದಕಶೀಕರಾನುವಿದ್ಧೈಃ .  
 ಪವನೋಪಹೃತೇಃ ಪತಿಃ ಸುರಾಣಾಂ ಪರಮಾಂ ಕಾಮಪಿ ನಿರ್ವೃತಿಂ ಜಗಾಹೇ .. 43..  
 ಪ್ರಸನಾದ ಮನಃ ಪ್ರಸೇದುರಕ್ಷೀಣ್ಯುಪಜಜ್ಞೇ ಬಲಮುದ್ಭಭೂವ ಶೌರ್ಯಂ .  
 ಸ ಹಿ ಸನ್ನಿಚಕರ್ಷ ಯಾವದಿತ್ಥಂ ಕಲುಷಂ ವಿಪ್ರಚಕರ್ಷ ತಾವದಸ್ಯ .. 44..  
 ಅತಿಹೃಷ್ಟಮನಾಃ ಸ ತೈರ್ನಿಮಿತ್ತರನುಸಂಧಾಯ ಗಿರಂ ಪುರೋಧಸಸ್ತಾಂ .  
 ಪರಿನಿಶ್ಚಿನುತೇ ಸ್ಮ ತತ್ ತ್ರಿಲೋಕ್ಯಾಂ ಪರಮಂ ಧಾಮ ಹರಿಃ ಪರಸ್ಯ ಧಾಮ್ನಃ .. 45..  
 ಸಕಲಾದ್ಭುತಧಾಮ್ನಿ ಸೀಮ್ನಿ ತಸ್ಯಾಂ ಸಹಸೈವಾಯಮವಾಪ್ಲುತೋ ಗಜೇಂದ್ರಾತ್ .  
 ಪ್ರಯತಃ ಪ್ರವಿವೇಶ ಕಾನನಂ ತತ್ ಸಹ ಸರ್ವೈಶ್ಚ ವಿನಾ ತದೇಕಮೇನಃ .. 46..  
 ಸ ದದರ್ಶ ಫಣಾತಪತ್ರಗುಪ್ತಾನ್ ನಕುಲಾನಾತಪತಾಪಿತಾನಹೀನಾಂ .  
 ಅಪಿ ದೃಪ್ತಚರತ್ತರಕ್ಷುದಂಷ್ಟ್ರಾಮುಖಕಂಡೂಯಿತಲೋಚನಾಂ ಕುರಂಗೀಂ .. 47..  
 ಸ ಲತಾಂ ಕಮಪಿ ದ್ರುಮಂ ಪ್ರಪನ್ನಾಂ ಸವಿಧಸ್ಥಾನ್ಯತರೂಪಗೂಹಭೀತ್ಯಾ .  
 ಪ್ರತಿಸಂಹೃತಪಲ್ಲವಾಮಪಶ್ಯತ್ ಪರಿಕೃಷ್ಟಾಮಪಿ ಕೌತುಕಾತ್ ಕಿರಾತೈಃ .. 48..  
 ಉಪಹೃತ್ಯ ಚಲದ್ರುಮಪ್ರವಾಲಾನ್ ಕದಲೀರಿಕ್ಷುಲತಾ ಮೃಣಾಲಿನೀಶ್ಚ .  
 ನಮತಃ ಶತಶೋ ಹರೇಃ ಸಮಕ್ಷಂ ನ ವಿಷೇಹೇ ವನಕುಂಜರಾನ್ ಸುರೇಭಃ .. 49..  
 ಪಥಿ ವೀಕ್ಷಿತವದ್ಧಿರಾದರೇಣ ಪ್ರಮಥೈಃ ಪಾಶುಪತೈರ್ಮಹರ್ಷಿಭಿಶ್ಚ .  
 ಸವಿಧಂ ತಪಸಾತಿನಿರ್ಮಲೋಽಯಂ ಸಮುಪಾನೀಯತ ಸುಂದರೇಶ್ವರಸ್ಯ .. 50..  
 ಅವಿಚಿಂತ್ಯಮದೃಷ್ಟಮಶ್ರುತಂ ಚ ತ್ರಿಷು ಲೋಕೇಷ್ಟಪಿ ದಿವ್ಯಲಿಂಗಮೇತತ್ .  
 ವಿಕಚ್ಚೈರ್ನಯನೋತ್ಪಲೈರ್ಬಿಡೌಜಾ ವಿಚಕಾರ ಪ್ರಥಮೋಪಹಾರಹೇತೋಃ .. 51..

ಪ್ರಮದಾಶ್ರುಪರಿಪ್ಲುತೈಸ್ತದಾನೀಂ ನಯನೈರಾಚರಣಾಗ್ರಮಾಲಲಾಟಂ .  
 ದ್ರವತಾಂ ಪ್ರತಿಪದ್ಯ ಭಕ್ತಿಯೋಗಾದ್ ದದೃಶೇ ವಾರಿಮಯೀವ ತಸ್ಯ ಮೂರ್ತಿಃ ..  
 52..

ಅಥ ದಂಡವದಾನತಸ್ಯ ಶಂಭೌ ದದೃಶೇ ದೃಷ್ಟಿಮಯೀ ತನುರ್ಮಘೋನಃ .  
 ಉಪಹಾರಕೃತೇ ಪುರೋ ವಿಕೀರ್ಣಾವಿಕಚೇಂದೀವರಮಾಲಿಕೇವ ದಿವ್ಯಾ .. 53..  
 ಸಗಣಂ ಸವೃಷಂ ಸನಂದಿಕೇಶಂ ಸಸುತಂ ಸಾಂಬಮಪಿ ಪ್ರಭುಂ ತಮಾದ್ಯಂ .  
 ಪರಿಪೂಜಯಿತುಂ ಚಕಾಂಕ್ಷ ಶಕ್ರೋ ಮಹತಾಮೇವ ಮನೋರಥೋಽಪಿ ತಾವಾನ್  
 .. 54..

ಸ್ಮೃತಸನ್ನಿಹಿತೋಽಥ ವಿಶ್ವಕರ್ಮಾ ಸಹ ದಿವ್ಯೇನ ಪುರೋಧಸಾ ತದಾನೀಂ .  
 ಶಿರಸಾ ಪ್ರತಿಗೃಹ್ಯ ಭರ್ತುರಾಜ್ಞಾಮಯತಿಷ್ಠಾಯತನಾಯ ಚಂದ್ರಮೌಲೀಃ .. 55..  
 ವಿದೃತಂ ಕರಿಭಿರ್ವಿಮಾನರೂಪಂ ವಿಪುಲಂ ಪ್ರಾಕೃತಿಕಾರಮೇಕಭೂಮಂ .  
 ಶಿಖರೋಲ್ಲಿಖಿತಾಂಬರಂ ಸ ಶಿಲ್ಪೀ ವಿದಧೇ ಗರ್ಭಗೃಹಂ ಶುಭೇ ವಿಲಗ್ನೇ .. 56..  
 ಅತಿಸುಂದರಮರ್ಧಮಂಡಪಂ ಚ ಪ್ರತಿಹಾರತ್ರಯಭಾವಿತಾಂತರೇಣ .

ಮಹತಾ ಮಣಿಮಂಡಪೇನ ಸಕ್ತಂ ವಿದಧೇ ವಿಶ್ವಶುಭಾಯ ವಿಶ್ವಕರ್ಮಾ .. 57..  
 ಪ್ರತಿಮಾಃ ಪರಿವಾರದೇವತಾನಾಂ ವಿವಿಧಾನ್ಯಾಯತನಾನಿ ತತ್ರ ತಾಸಾಂ .  
 ಪರಿತಃ ಪರಿತೋಽಪಿ ಪಂಚ ಸಾಲಾನಕರೋದುನ್ನತಗೋಪುರೋಪಗೂಢಾನ್ .. 58..  
 ಶುಭವಾಸ್ತುನಿ ಶೂಲಪುಷ್ಕರಿಣ್ಯಾ ರುಚಿರೇ ರೋಧಸಿ ಪಶ್ಚಿಮೇ ಸ ಶಿಲ್ಪೀ .  
 ಭವನಂ ಮಣಿಚಿತ್ರಿತಂ ಭವಾನ್ಯಾ ಗಣನಾಥಮ್ಯ ಚ ಕಲ್ಪಯಾಂಬಭೂವ .. 59..  
 ಅಪರಾನಪಿ ಮಂಡಪಪ್ರಭೇದಾನಭಿತಶ್ಚೋತ್ಸವವೀಧಿಕಾ ವಿಶಾಲಾಃ .

ಅಸೃಜತ್ ಸ ಮರುತ್ವತೋಽನುರೂಪಾನ್ ಪ್ರಭುತಾಭಕ್ತಿವಿವೇಕಪಾಟವಾನಾಂ .. 60..  
 ಪ್ರಹಸದ್ವದನಂ ಪ್ರಸನ್ನನೇತ್ರಂ ದ್ವಿಭುಜಂ ದಕ್ಷಿಣತೋ ದೃತೋತ್ಪಲಂ ಚ .  
 ಕರಕೋಪಲವದ್ ಘನೀಭವಂತ್ಯಾ ದಯಯೇವಾಕೃತ ವಿಗ್ರಹಂ ಸ ದೇವ್ಯಾಃ .. 61..  
 ಅಧಿಕಾನಿ ಮಮೇತ್ಯಹರ್ನಿಶಂ ಯೈರ್ಮಘವಾ ಶೋಚತಿ ಲೋಚನೈಃ ಸಮಂತಾತ್  
 .

ಅವಲೋಕ್ಯ ಸ ವಿಶ್ವಕರ್ಮಕರ್ಮಾಣ್ಯಲಮೇತಾನಿ ಕಿಮಿತ್ಯಶೋಚದೇಭಿಃ .. 62..  
 ದಯಿತಸ್ಯ ದಿದೃಕ್ಷತೇಽಪಸವ್ಯಂ ವಪುರೇಷಾ ಕಿಲ ವಾಮಭಾಗಗೇತಿ .  
 ಕೃತಮಿಂಗಿತವೇದಿನಾ ಮಘೋನಾ ಪದಮಸ್ಯಾಃ ಕಿಮು ದಕ್ಷಿಣೇನ ಶಂಭುಂ .. 63..  
 ಅತಿಚಾರುಮಶೇಷಲಕ್ಷಣಾಡ್ಯಂ ಲಲಿತಂ ಬಿಂಬಮಿಮಂ ಸ್ವತೋ ವಿವಿಕ್ಷುಂ .  
 ಹರಿರರ್ಥಯತೇ ಸ್ಮ ಶಕ್ತಿಮಾದ್ಯಾಂ ಗುರುರಾವಾಹಯದನ್ವಮಂಸ್ತ ಶಂಭುಃ .. 64..  
 ಅಖಿಲಂ ಜಗದಾತ್ಮಸಂಪ್ರಸೂತಂ ಪರಿಪುಷ್ಣಾತಿ ದೃಗೇವ ಯತ್ ಕಿಲಾಸ್ಯಾಃ .

ಅಭಿಧಾಮಪಿ ಮೀನಲೋಚನೇತಿ ವ್ಯದಧಾದಿಂದ್ರಪುರೋಹಿತಸ್ತತೋಽಸ್ಯಾಃ .. 65..  
 ನಿಯತಾಂ ಕನಕಾರವಿಂದಪೂಜಾಂ ದಿವಿಜೈಃ ಕರ್ತುಮನಾ ಹರಿಃ ಸರೋಚೈಃ .

ಪವನಂ ಪ್ರಜಿಘಾಯ ದೇವದೂತಂ ಸ್ವಯಮಸ್ವಾದಥ ಶೂಲಪುಷ್ಕರಿಣ್ಯಾಂ .. 66..  
ಕೃತನಿತ್ಯವಿಧೌ ವಿಲಂಬಮಾನೇ ಶಿವಮಭ್ಯರ್ಚಯಿತುಂ ಕ್ಷಣಂ ಸುರೇಶೇ .  
ಕಮಲೈರುದಭಾವಿ ಜಾತರೂಪೈಃ ಕಮಲಿನ್ಯಾಮತಿಸೌರಭೈರಮುಷ್ಯಾಂ .. 67..  
ಸ್ವಯಮಾಹರದರ್ಚನಾಯ ಶಂಭೋಃ ಸುರಭೀಣ್ಯಂಬುರುಹಾಣಿ ಕಾಂಚನಾನಿ .  
ಕನಕಾಂಬುಜಿನೀತಿ ನಾಮ ತಸ್ಯಾಃ ಕಲಯನ್ ವಿಸ್ಮಿತ ಏಷ ಸಸ್ಮಿತಶ್ಚ .. 68..  
ಕ್ಷ ನು ಕಾಂಚನತಾ ಕ್ಷ ಸೌರಭಂ ತದ್ ದಿವಿ ಸಂಕಲ್ಪಭವೇಷು ಪಂಕಜೇಷು .  
ಪ್ರಭವತ್ಯಖಿಲಂ ಹಿ ನಿರ್ಜರಾಣಾಂ ಧ್ರುವಮಾಧ್ಯಾಸಿಕತತ್ತರಥವನ್ನಃ .. 69..  
ಸಲಿಲೈರತಿಪಾವನೈಸ್ತದೀಯೈಃ ಕಮಲೈರಪ್ಯತಿಸೌರಭೈರ್ಮಹೇಂದ್ರಃ .  
ಪರಿಪೂಜ್ಯ ಶಿವೌ ಗುರುಕ್ತರೀತ್ಯಾ ಪ್ರಣಿಪಾತ್ಯೈಃ ಪರಿತೋಷಯಾಂಬಭೂವ .. 70..  
ಅಪಿ ಗದ್ಗದಯಾ ಪ್ರಮೋದಬಾಷ್ಟೈ ರಪಿ ಸಾರೋಜ್ವಿತಯಾತಿಸಂಭ್ರಮೇಣ .  
ಪಿತೌ ಪ್ರಿಯಕಪ್ರಿಯೌ ಸುರೇಶಃ ಸ ಗಿರಾನರ್ಚ ವಚಃಪಥವ್ಯತೀತೌ .. 71..  
ಭುವಿ ಸುಂದರಮಾಸ್ವದಂ ತವೈತಚ್ಚಿವಲಿಂಗಂ ತು ತತೋಽಪಿ ಸುಂದರಂ ತೇ .  
ಅಪಿ ಸುಂದರಮೇವ ಸುಂದರಾಣಾಮಭಿಧಾನಂ ವಚನಾಮೃತಂ ತ್ವದೀಯಂ .. 72..  
ಸಮಸೇವಿಷಿ ಮಂದರೇ ಹಿಮಾದ್ರೌ ಕಲಧೌತಾಚಲಕಂದರೇಽಪಿ ಚ ತ್ವಾಂ .  
ವಿದಿತಂತು ಪರಂ ನ ವಿಶ್ವಪಾರಂ ಕಿಮು ತತ್ತ್ಯವಮಸೀತಿ ಕಾಪಿ ಶಂಕಾ .. 73..  
ನ ಮಖೈರ್ನ ಜಪೈರ್ನ ಹೋಮದಾನ್ಯೈರ್ನ ತಪೋಭಿರ್ವಿವಿಧೈಶ್ಚ ಲಭ್ಯತೇ ಯತ್ .  
ತದಿದಂ ತವ ಸನ್ನಿಧಾನಭಾಗ್ಯಂ ತರುಭಿಃ ಕೈರಪಿ ಭುಜ್ಯತೇ ನಿರೀಹೈಃ .. 74..  
ನಿಹತಾ ದನುಜಾ ಜಿತಾ ತ್ರಿಲೋಕೀ ತ್ರಿದಿವೇ ಚಾಧಿಕೃತಂ ತತಃ ಕಿಮಾಸೀತ್ .  
ಇಹ ಯೇ ಮೃಗಪಕ್ಷಿಣೋ ನ ಹೀಮಾನಪಿ ನೀರಾಜ್ಯ ವಿಮೋಕ್ಷಮರ್ಹತಾ ಮೇ ..  
79..  
ಅಪವೃಜ್ಯ ಕಿಮೀಶ! ಸಾಧಯೇಯಂ ಭವದಾನಂದಮವಾಪ್ನುಯಾಂ ತದಾಹಂ .  
ಕಿಮಿತೋಽಪ್ಯಧಿಕಃ ಸ ಯೋ ಮಮಾಸಾವುಚಿತಃ ಸ್ವಾಮ್ಯುಪಲಂಭಜಃ ಪ್ರಮೋದಃ  
.. 76..  
ಜಡಮೇವ ಜಗತ್ ತವ ಸ್ವಮಾಸೀದಜಡಾಃ ಕೇಚನ ಮಾದೃಶೋಽಪಿ ಜೀವಾಃ .  
ಅತಿವಾಙ್ಮನಸಂ ಭವಂತಮೇವ ಪ್ರತಿಪನ್ನಾಸ್ತು ವಯಂ ಪ್ರಶಾಸಿತಾರಂ .. 77..  
ವಚನಾವಸರೋ ನ ಲಭ್ಯತೇ ನಸ್ತ್ವ ಯಿ ಮೀನಾಕ್ಷಿ ! ಶಿವಾವಿನಾಕೃತಾಯಾಂ .  
ಇತಿ ದೇವಿ! ಪೃಥಕ್ ಕೃತಾಸಿ ಕಿಂಚಿತ್ ತಮಿಮಂ ಮಾ ಕುರು ಮಾನಸೇಽಪರಾಧಂ ..  
78..  
ಗಿರಿರಾಜಕುಮಾರಿಕಾಮಪಿ ಸ್ವಂ ವಿಪಿನೇಷ್ವದ್ರಿಷು ಚಾನುವರ್ತಮಾನಾಂ .  
ಭವತೀಂ ಪ್ರಿಯಕಪ್ರಿಯೇಽನುರೋದ್ಧಂ ಸ್ವಯಮಧ್ಯಾಸ್ತ ಶಿವಃ ಕದಂಬಮೂಲಂ ..  
79..  
ಜಗತೋ ಜಗದೀಶ್ವರಸ್ಯ ಚ ಶ್ರೀರ್ಭವತೀ ಯದ್ಯಪಿ ಸರ್ವತೋಽಸ್ತಿ ಪೂರ್ಣಾ .

ಕರುಣಾಮಯಮುತ್ಸಹೇ ನ ಹಾತುಂ ತವ ಮೀನಾಕ್ಷಿ ! ತಥಾಪಿ ರೂಪಮೇತತ್ .. 80..  
ಹರಯಸ್ತ ಇಮೇ ಮಹಾವನೇಸ್ಮಿನ್ನಯಮಿಂದ್ರದ್ವರಸಾವಪೀಂದ್ರವಲ್ಲೇ .  
ಮಮ ನಾಮಜುಷಃ ಸ್ಥಿತಾ ಯದೇತೇ ಮಮ ಸೇವೇಯಮಿತಿ ಪ್ರತೀಚ್ಛ ಮಾತಃ! ..  
81..

ಕತಿ ಸಂತು ನ ವೇಧಸಃ ಕತೀಂದ್ರಾಸ್ತವ ಮೀನಾಕ್ಷಿ ! ತರಂಗಿತ್ಯೈರಪಾಂಗೈಃ .  
ಕಿಮಧಶ್ಚ್ಯವತೇ ಮಯಾ ವಿನಾ ದ್ಯೌಃ ಕೃಪಣಂ ಮಾಂ ಘಟಯಸ್ವ ಕಿಂಕರೇಷು .. 82..  
ವ್ಯಗಲದ್ ದನುಜೇಷು ಮತ್ನರೋ ಮೇ ವಿರರಾಮ ತ್ರಿದಿವೋಪಭೋಗರಾಗಃ .  
ಸ್ಥಗಿತಾ ಬಹಿರೇವ ವೃತ್ರಹತ್ಯಾ ಭವತೋರದ್ಯ ಮಯಿ ಪ್ರಸಾದಲೇಶಾತ್ .. 83..  
ಇತಿ ತಂ ಪ್ರಣಿಪತ್ಯ ಸಂಸ್ತುವಂತಂ ಪ್ರಥಮಂ ಭಕ್ತಿಮತಾಂ ಪತಿಂ ಸುರಾಣಾಂ .  
ಅನುಗೃಹ್ಯ ದಯೋರ್ಮಿಲೈರಪಾಂಗೈರಗದಿಷ್ಟಾಮಿದಮಾದಿಮೌ ಯುವಾನೌ .. 84..  
ಆದ್ಯಸ್ತ್ವಮೇಷಾಮಸಿ ಪಾರ್ಷದಾನಾಂ ಕುಮಾರಯೋಶ್ಚಾಮ್ಯನಯೋಸ್ತುತೀಯಃ .  
ಜಾನೀವಹೇ ತೇ ಪರಮಾಂ ಚ ಭಕ್ತಿಂ ವಿದ್ರಾವಿತಾ ಸಾ ತವ ವೃತ್ರಹತ್ಯಾ .. 85..  
ವಾಸಂತಿಕಪ್ರಥಮಪರ್ವಸು ವಾಸವ! ತ್ವಮಿತ್ಥಂ ಸಮೇತ್ಯ ಸಕಲೈರನುಯಾಯಿವರ್ಗೈಃ

ಆವಿಶ್ವಪಾರನಗರಾಭಿಮುಖಾತ್ ಪ್ರಯಾಣಾದಭ್ಯರ್ಚನೌ ಕನಕವಾರಿರುಹೈರಮೀಭಿಃ  
.. 86..

ಇತ್ಯುಕ್ತೇ ಸತಿ ಜಗದಾದಿದಂಪತಿಭ್ಯಾ-  
ಮಿಂದ್ರಸ್ತದ್ಗುರುರಿತರೇನುಯಾಯಿನಶ್ಚ .  
ಪ್ರಸ್ಥಾನಪ್ರಣತಿಪರಂಪರಾಭಿರೇತಾ-  
ವನ್ಯೋನ್ಯಾಭ್ಯಧಿಕದಯಾಮಯೌ ವಿತೇನುಃ .. 87..  
ಆಮಂತ್ಯ ದ್ವಿರದೇಂದ್ರವಕ್ರಮಸಕೃತ್ ಸಂಪ್ರಾರ್ಥ್ಯ ನಂದೀಶ್ವರಂ  
ಸಮಾನ್ಯ ಪ್ರಮಥಾನ್ ನಿವೇದ್ಯ ಸಕಲಂ ಚಂಡೇಶ್ವರಂ ಶಾಂಭವಂ .  
ಆಶೀರ್ಭಿಃ ಪ್ರತಿನಂದಿತೋ ಮುನಿಗಣೈರಾಪೃಚ್ಛ್ಯ ವಾಚಸ್ಪತಿಂ  
ದಿವ್ಯೇನ ದ್ವಿರದೇನ ನಿರ್ಮಲತರೋ ದೇವಃ ಪ್ರತಸ್ಥೇ ಪುರಿಂ .. 88..  
ಇತಿ ಮಹಾಕವಿಶ್ರೀನೀಲಕಂಠದೀಕ್ಷಿತಪ್ರಣೀತೇ ಶಿವಲೀಲಾರ್ಣವೇ ತೃತೀಯಃ ಸರ್ಗಃ

ಅಥ ಚತುರ್ಥಃ ಸರ್ಗಃ .

ನಿವೃತ್ತೇ ವಾಸವೇ ತಸ್ಮಿನ್ ನಿವೃತ್ತಂ ಚಾಂತರೇ ಮನೋಃ .  
ಇಂದಾಂಚಕಾರ ಕೋಽಪ್ಯನ್ಯೋ ವೃಂದಾರಕನಿಕೇತನೇ .. 1..  
ಅಭ್ರಮಾತಂಗಮಾರುಹ್ಯ ವಿಭ್ರಮಾದಮರೇಶ್ವರಃ .

ಸಂವೃತಃ ಸಕಲೈರ್ದೇವೈರ್ನಿಜಗಾಮ ಪುರಾದ್ ಬಹಿಃ .. 2..  
 ಸರ್ವಾಸಾಮಪಿ ಸಿದ್ಧೀನಾಂ ದುರ್ವಾಸಾ ನಿಧಿರದ್ಭುತಃ .  
 ಸಮಗಚ್ಛತ ತೇನಾಭ್ಯೇ ಸ ಹಿ ಗಚ್ಛನ್ ಯದೃಚ್ಛಯಾ .. 3..  
 ಪರಿಪಾಲಯಿತುಂ ರೌದ್ರೀಂ ಪ್ರತಿಸರ್ಗಾಧಿಕಾರಿತಾಂ .  
 ತಸ್ಯ ನ ಜ್ವಲತಿ ಕ್ರೋಧೋ ಯಸ್ಯೈಕಾ ಜಗದಾಹುತಿಃ .. 4..  
 ಅ ಗ್ನ್ಯಾಗಾರಗತೇ ತಮ್ಮಿನ್ನನಾಹೂತಾಗತಾಃ ಸ್ವಯಂ .  
 ಸಂದರ್ಶಯಂತಿ ಸ್ವಾತ್ಮಾನಂ ದೇವಾ ಆವಾಹನಕ್ಷಣೇ .. 5..  
 ನಾನುಗಚ್ಛತಿ ತಮ್ಯಾಗ್ನಿರ್ನ ವಿಷ್ಯಂದಯತೇ ಹವಿಃ .  
 ನಾಪಕ್ಷಯತಿ ಸಂತ್ರಸ್ತೋ ನ ನಿರ್ಮಂಥೇ ವಿಳಂಬತೇ .. 6..  
 ಅತಪತ್ತಪನಾಕಾರಮಜ್ವಲಜ್ವಲನೋಪಮಂ .  
 ದೃಷ್ಟ್ವೈವ ತಂ ಮುನಿಂ ದೇವಾಸ್ತತ್ರಯುಸ್ತತ್ರ ಸುಸ್ಥಿತಾಃ .. 7..  
 ಪಾಣಿಭ್ಯಾಮಪ್ರಮತ್ತೋಽಸೌ ಪ್ರಸಾದಂ ಪದ್ಮಮೈಶ್ವರಂ .  
 ಗಜಸಂಧಗತಾಯಾಪಿ ದದೌ ರಾಜೇತಿ ವಜ್ರಿಣೇ .. 8..  
 ಅನಾದೃತ್ಯ ಸ ತಂ ಮೋಹಾನ್ನಿದಧೇ ಮೂರ್ಛಿ ದಂತಿನಃ .  
 ಶುಂಡಯಾ ಸೋಽಪ್ಯಪಾದಾಯ ನಿಷ್ಪಿಪೇಷ ನಿಸರ್ಗತಃ .. 9..  
 ಆಭುಜ್ಯ ಸ ಭುವೌ ಕಿಂಚಿದಾವರ್ತ್ಯ ಕಪಿಲೇ ದೃಶೌ .  
 ಪ್ರಜಜ್ವಲೇವ ಕೋಪೇನ ಮುನಿಃ ಪ್ರಸ್ಫುರಿತಾಧರಃ .. 10..  
 ಪಸ್ವಂದೇ ನ ಸಹಸ್ರಾಂಶುಸ್ತಸ್ತಂಭೇ ಮಾರುತಸ್ತದಾ .  
 ಚಕಂಪೇ ಸಾರ್ಣವಾ ಪೃಥ್ವೀ ವಿವ್ಯನೇ ಕೇವಲಂ ನಭಃ .. 11..  
 ಸ ಹಸ್ತಿಹಸ್ತಿಪಕಯೋಃ ಶಾಪಂ ಘೋರಮವಾಸೃಜತ್ .  
 ವಜ್ರಂ ವಜ್ರಿಆಣ ದುರ್ವಾರಮಂಕುಶಂ ಚ ನಿರಂಕುಶೇ .. 12..  
 ಮೌಲಿಂ ಭೇತ್ಸ್ಯತಿ ಪಾಂಡ್ಯೋಽಸ್ಯ ಮದಾಂಧಸ್ಯ ದಿವಸ್ಪತೇಃ .  
 ಸಂಚರತ್ವವನಾವೇಷ ಕುಂಚರಃ ಕ್ಷುದ್ರದಂತಿವತ್ .. 13..  
 ದತ್ತಶಾಪತಯಾ ಕಿಂಚಿದ್ ದಗ್ಧೇಂಧನಮಿವಾನಲಂ .  
 ಪ್ರಶಾಮ್ಯಂತಮಮುಂ ದೇವಾಃ ಪ್ರಣಿಪಾತ್ಯೈರಸಾಂತ್ವಯನ್ .. 14..  
 ಸಂಭ್ರಮೋದ್ವೇಗಕಾರ್ಪಣ್ಯಸ್ತಂಭಪ್ರಣತಿಸಾಂತ್ವನೈಃ .  
 ಪ್ರಸಾದಾಭಿಮುಖಸ್ತೇಷಾಂ ಪ್ರಾಹ ಮಾಹೇಶ್ವರೋ ಮುನಿಃ .. 15..  
 ಪಾಂಡ್ಯೋ ಭಿನತ್ತು ತರ್ಹ್ಯಸ್ಯ ಮೌಲಿಂ ಮಕುಟಲಕ್ಷಣಂ .  
 ಸುಂದರೇಶಾರ್ಚನಾಂತಶ್ಚ ಶಾಪಃ ಸ್ವರ್ದಂತಿನೋಽಸ್ತಿತಿ .. 16..  
 ಮಹೇಂದ್ರಸವಿಧಾವಾಸವಾಸನಾರಸಿಕಶ್ಚಿರಾತ್ .  
 ಮಹೇಂದ್ರ ಏವ ಶೈಲೇಂದ್ರೇ ಜನ್ಮ ಲೇಭೇ ಮುರಾದ್ವಿಪಃ .. 17..

ಆಮೂಲಮಗ್ನದಂತಃ ಸ ಖೀಲಾಸು ಬಿಭಿದೇ ಭುವಂ .  
 ಧರ್ತುಕಾಮ ಇವ ಸ್ಕಂಧೇ ತಾಮೇವೋದ್ಧೃತ್ಯ ಸಾರ್ಣವಾಂ .. 18..  
 ಮದಗಂಧೇನ ಧಾವಂತಿ ಯೇಷಾಮನ್ಯೇ ಮತಂಗಜಾಃ .  
 ಕರ್ಣಾನಿಲೇನ ತೇ ತಸ್ಯ ಕಲಭಸ್ಯಾಪಿ ದುದ್ರುವುಃ .. 19..  
 ಸ ಸಿಂಹಾನ್ ಶುಂಡಯಾದಾಯ ಚಿಕ್ಷೇಪ ತೃಣಪೂಲವತ್ .  
 ಪಾದೈರೇವ ಮಹಾಗ್ರಾಹಾನ್ ಭೇಕಮರ್ದಂ ಮಮರ್ದ ಚ .. 20..  
 ಗ್ರಾಹಾ ಗ್ನಸಂತೇ ಹರ್ಯಕ್ಷಾ ಘಂತಿ ಗೃಹ್ಣಂತಿ ಮಾನವಾಃ .  
 ಇತ್ಯುಚ್ಯಮಾನಂ ಕಳಭೈರಾಶ್ಚರ್ಯಮಿವ ಸೋಽಶೃಷೋತ್ .. 21..  
 ಸರಿತ್ಸರಾಂಸಿ ಪೀತಾನಿ ಸಕೃದಾಕೃಷ್ಯ ಶುಂಡಯಾ .  
 ಮದಧಾರಾಪದೇಶೇನ ಮನ್ಯೇ ತಸ್ಯ ಪ್ರಸುಸ್ತುವುಃ 22..  
 ಸ ಮತ್ತಃ ಸಂಚರನ್ ಪೃಥ್ವೀಂ ಚರಣೈರಪಚಸ್ಕರೇ .  
 ಲಘೂಕರಿಷ್ಯನ್ನಿವ ತಾಂ ದಿಗ್ಗಜಾನುಜಿಘೃಕ್ಷಯಾ .. 23..  
 ಅಜಾನಿವ ಗಜಾನನ್ಯಾನಾದಾಯಾದಾಯ ಚಿಕ್ಷಿಪೇ .  
 ಸ ಏವ ಪುಂಗಜಸ್ತತ್ರ ವಶಾಸ್ತಸ್ಯಾಭವನ್ ಪರೇ .. 24..  
 ಸ ಖೀಲನ್ ಸಾಗರಸ್ಯಾಂಭಃ ಕ್ಷಿಪನ್ ಮಂದಾಕಿನೀಂ ಪ್ರತಿ .  
 ದಯಯಾ ಚಿರವಿಶ್ಲಿಷ್ಟಾ ದಂಪತೀ ತಾವಯೋಜಯತ್ .. 25..  
 ಪಶ್ಯನ್ ಮಧ್ಯಮಲೋಕಸ್ಯ ರಾಮಣೀಯಕಮದ್ಭುತಂ .  
 ಪಾಂಸುಭಿಃ ಸ ಕರೋದ್ಗೂತ್ಥೈಶ್ಚಕಾರೇವ ದಿವಂ ಭುವಂ .. 26..  
 ವಿದ್ರವದ್ಧಿವರ್ನೇ ತಸ್ಮಿನ್ ವ್ಯಾಧವ್ಯಾಘ್ರಮೃಗಾಧಿಪೈಃ .  
 ಮೃಗಾಣಾಂ ರಕ್ಷಣಾದಾಸೀನ್ಮೃಗೇಂದ್ರಃ ಸೋಽದ್ಭುತಃ ಕ್ಷಿತೌ .. 27..  
 ಮಹೇಂದ್ರಾದೇಷ ಮಲಯಂ ಮಲಯಾದಪಿ ದರ್ದರಂ .  
 ಸಂಚರನ್ ಜಾತುಚಿತ್ ಪ್ರಾಪ ಕುಂಜರೋ ನೀಪಕಾನನಂ .. 28..  
 ಮದಗಂಧಾಶಯಾ ಪ್ರಾಪೈರ್ಮಧುಪೈರ್ವಿಪಿನಾತ್ ತತಃ .  
 ಸಂಪ್ರದರ್ಶಿತವತ್ಕೇವ ಸ ಯಯೌ ಹೇಮಪದ್ಮಿನೀಂ .. 29..  
 ಗಣೇಶಮದನಿಷ್ಯಂದಗಂಧಸರ್ವಸ್ವವೇದಿನಃ .  
 ಉಪೇಕ್ಷಾಂ ಭ್ರಮರಾಶ್ಚಕ್ರುರುನ್ಮದಾಸ್ತನ್ಮದಾಂಭಸಿ .. 30..  
 ಸ ಪತನ್ನೇವ ಸರಸಿ ಕ್ಷೀರೋದ ಇವ ಮಂದರಃ .  
 ಕಲ್ಲೋಲೈಃ ಪ್ಲಾವಯಾಮಾಸ ಕದಂಬವಿಪಿನಾಂತರಂ .. 31..  
 ಮಲಿನೋ ನಿರ್ಮಮಜ್ಜಾಸ್ಮಿನ್ನುನ್ಮಮಜ್ಜಾಥ ನಿರ್ಮಲಃ .  
 ಪ್ರಾಗಭೂತ್ ಕೇವಲೋ ಭೌಮಃ ಸಾರ್ವಭೌಮೋಽಥ ದಂತಿನಾಂ .. 32..  
 ಉತ್ತೀರ್ಯ ಬಹಿರಂತಶ್ಚ ನೀರಜಾ ನರಿಜಾಕರಾತ್ .  
 ಅತೀಯಾಯ ಸ ತಂ ಶಾಪಮಧೀಯಾಯ ಮುನೇರ್ಗಿರಃ .. 33..

ಗಾಂಗೇಯೈಃ ಶೈವಗಾಂಗೇಯೈಃ ಕಮಲೈಃ ಕಮಲಾಸ್ವದೈಃ .  
 ಏಕದಂತಂ ಚತುರ್ದಂತಃ ಸಿಂಧುರಂ ಸಿಂಧುರೋಽರ್ಚಯತ್ .. 34..  
 ಪುಷ್ಕರೈರಭಿಷಿಚ್ಛೇಶೌ ಪುಷ್ಕರೋಪಹೃತ್ಯೈರಯಂ .  
 ಪುಷ್ಕರೈರೇವ ಚಾನರ್ಚ ಪುಷ್ಕರಂ ಗಾಹಿತುಂ ಪುನಃ .. 35..  
 ಸಿತಂ ಹಿ ಕಾಂಚನಂ ಪುಷ್ಪಂ ಶಿವಸ್ಯೈವಾಭವನ್ಮದೇ .  
 ಪಿಶಂಗಂ ತು ತದಾನೀತಂ ಪ್ರೀತಯೇ ಶಿವಯೋರಭೂತ್ .. 36..  
 ಮುಕ್ತಶಾಪೋ ಗಜಃ ಪೃಥ್ವೀಂ ಮುದಾ ಯದಪಚಮ್ಯರೇ .  
 ಗಜತೀರ್ಥಮಿತಿ ಖ್ಯಾತಂ ತದ್ ಬಭೂವ ಮಹತ್ ಸರಃ .. 37..  
 ಐರಾವತೇಶ್ವರಂ ಲಿಂಗಮೈರಾವತವಿನಾಯಕಂ .  
 ಸ ತೀರೇ ಸರಸಸ್ತಸ್ಯ ಸ್ಥಾಪಯಿತ್ವಾಭ್ಯಪೂಜಯತ್ .. 38..  
 ಪುರಂದರೇಶ್ವರಂ ನಾಮ ಪೂರ್ವತಃ ಸುಂದರೇಶಿತುಃ .  
 ಸ್ವಾಮಿನಾಮಾಂಕಿತಂ ಲಿಂಗಂ ಸ್ಥಾಪಯಾಮಾಸ ಚಾಪರಂ .. 39..  
 ಪ್ರಹಿತಃ ಸುಂದರೇಶೇನ ಸ ಹಿ ತತ್ರ ಚಿರಂ ವಸನ್ .  
 ಪುನರ್ಜಗಾಮ ಸ್ವಂ ಧಾಮ ಪುರುಹೂತೇನ ಚಾದೃತಃ .. 40..  
 ಕದಂಬವಿಷಿನಾತ್ ಪ್ರಾಚಿ ಕಲ್ಯಾಣನಗರೇ ತತಃ .  
 ಕಾಲೇನ ಮಹತಾ ಜಜ್ಞೇ ಕಶ್ಚಿದ್ವೈಶ್ಯೋ ಧನಂಜಯಃ .. 41..  
 ಅಸ್ತ್ರಾಯ ಗತ್ವಾ ದೇವೇನ ಕೃತಯುದ್ಧಂ ಗತಂಪೃಹಃ .  
 ಕೌರವ್ಯಮತ್ಯಶೇತಾಯಮೂರವ್ಯಸ್ತು ಧನಂಜಯಃ .. 42..  
 ತಸ್ಯ ಭೂಮಿಸ್ಪೃಶೋ ಭಕ್ತಿಂ ತರುಣೇಂದುಶಿಖಾಮಣೌ .  
 ಭಕ್ತಿರಾಗಂತುಕಾನ್ಯೇಷಾಂ ಕಥಂ ವಾನುಕರಿಷ್ಯತಿ .. 43..  
 (ದಶೈಕಾದಶಿಕಾಃ!) ಪ್ರಾಯೋ ವಣಿಜಶ್ಚತುರಾ ಅಪಿ .  
 ಏಕಂ ದತ್ತೇಹ ಸೋಽಮುತ್ರ ತತ್ಸಹಸ್ರಮುಪಾರ್ಜಯತ್ .. 44..  
 ಪರಕ್ಷೇತ್ರಪರಾಮರ್ಶಪರಿಶಂಕೀ ಧನಂಜಯಃ .  
 ನೋತ್ಸಸರ್ಜ ಬಹಿರ್ಜಾತು ಸ ಗೋಷಂಗವಮಾತ್ಮನಃ .. 45..  
 ವೃತ್ತಿಃ ಸಾ ಹಿ ವಿಶಾಂ ಯತ್ತು ಭುವಮುಲ್ಲಿಖ್ಯ ಜೀವನಂ .  
 ಸ ತು ತತ್ ಕರ್ಮ ತತ್ಪಾಜ ದಿವಮುಲ್ಲಿಖ್ಯ ಕೇವಲಾಂ .. 46..  
 ಅಕ್ರೀಣೇತ್ಯೈವ ಪುಣ್ಯಾನಿ ವ್ಯಕ್ರೀಣೇತ ನ ಜಾತ್ವಪಿ .  
 ಸಮಯೇಷೂಪಯೋಗಾಯ ಸರ್ವಮೇವ ಜುಗೋಪ ಸಃ .. 47..  
 ಸ ಬಹೂನ್ ವಿಷಯಾನ್ ಗತ್ವಾ ವಾಣಿಜ್ಯಾಯ ಧನಂಜಯಃ .  
 ನಿವೃತ್ತೋ ನೀಪಕಾಂತಾರಸಮೀಪಂ ಸಾಯಮಾಯಯೌ .. 48..  
 ಅದೃಶ್ಯತ ಸಹಸ್ರಾಂಶುರಸ್ತಭೂಧರಮಸ್ತಕೇ .  
 ಮಂದೇಹಯುದ್ಧಲಬ್ಧಾಸ್ಥಕ್ವಂಕದಿಗ್ಧ ಇವಾರುಣಃ .. 49..

ಅರ್ಕಮಸ್ತಂ ಗಮಿಷ್ಯಂತಮುಪೇತ್ಯಾನುಚರಾಃ ಕರಾಃ .  
 ಅನ್ವಗನ್ವಗಲಂಬಂತ ದುದ್ರವುರ್ಯೇ ಪುರಃ ಪುರಃ .. 50..  
 ನಿಂದಂತೋ ರಜನೀಂ ಕೋಕಾ ನಂದಂತಸ್ತಾಂ ಚಕೋರಿಕಾಃ .  
 ಚಂಚೂಚಂಚವಿ ಸಾಯಾಹ್ನೇ ಸರ್ವತಃ ಸಂಪ್ರಜಪ್ತಿರೇ .. 51..  
 ಪ್ರಚುಕ್ರುಶುದ್ವಿಜಾಃ ಕೇಚಿದಪರೇ ಮೌನಮಾಸ್ಥಿತಾಃ .  
 ಅಸಂಘಾತೋ ದ್ವಿಜಾನಾಮಿತ್ಯಾಸೀತ್ ತಥ್ಯಂ ತದಾ ವಚಃ .. 52..  
 ಪ್ರತೀಚ್ಯಾಂ ದದೃಶೇ ರಾಗಃ ಸ ಸ್ಥಾಸ್ಯತಿ ಕಿಯಚ್ಚಿರಂ .  
 ಪ್ರಾಚ್ಯಾಂ ದೃಷ್ಟಚರೋ ಹ್ಯೇಷ ಭಾಸ್ವತೋ ಭ್ರಾಮ್ಯತಃ ಸದಾ .. 53..  
 ಪ್ರನಷ್ಟೇ ಮಹಸಾಂ ರಾಶೌ ಪ್ರಾದುರ್ಭೂತಂ ಹಿ ತಾರಕೈಃ .  
 ತಮಸಾಭ್ಯಾವೃತೇ ಲೋಕೇ ತಾವದ್ಭಿರಪಿ ಕಿಂ ಕೃತಂ .. 54..  
 ತ ಏವ ಭಾನವೋ ಭಾನೋಸ್ತಾರಕಾವಪುಷಾ ಸ್ಥಿತಾಃ .  
 ತಥಾಪ್ಯೇಕಃ ಸ ನಾಸ್ತಿತಿ ತಮಾಂಸಿ ವಿಜಜ್ಯಂಭಿರೇ .. 55..  
 ಪ್ರಾಯೋ ಜಾತ್ಯನುರೋಧಾಯ ಪದ್ಮಮಾತ್ರೇ ನಿಮೀಲತಿ .  
 ಭಾನುಹಸ್ತಗತೇನಾಪಿ ಪಂಕಜೇನ ನಿಮೀಲಿತಂ .. 56..  
 ತಥಾ ಸಾಂದ್ರೀಭವಂತಿ ಸ್ಮ ತಮಾಂಸಿ ಹರಿತಾಂ ಮುಖೇ .  
 ವ್ಯಾಪ್ನುವಂತಿ ಹಿ ತಾನ್ಯೇವ ವಿಹನ್ಯಂತೇ ಯಥಾ ಮಿಥಃ .. 57..  
 ಶೈವಲೋತ್ಪಲಭೃಂಗಾಣಾಂ ಸರಸೀಷು ನಿಶಾಮುಖೇ .  
 ಸ್ವರ್ಶಸೌರಭಕೂಜಾಭಿಃ ಸ್ವಂ ಸ್ವಂ ರೂಪಮಬುದ್ಯತ .. 58..  
 ನಿಷ್ಪಪಾತೇವ ಗಗನಂ ನಿಸ್ಸಸಾರೇವ ಸಾಗರಃ .  
 ಆವವಾರೇವ ನಿಶ್ಯೇಷಮವಿದ್ಯಾ ಮಹತೀ ತದಾ .. 59..  
 ಅಯಶ್ಯಂಖಲವತ್ ಕ್ರಷ್ಟುಮಾಹರ್ತುಂ ತೃಣಪೂಲವತ್ .  
 ಆಶ್ಶಾನಪಕವಚ್ಛೇತ್ತುಮಾಸೀಚ್ಛಕ್ಯಂ ತದಾ ತಮಃ .. 60..  
 ಅನಿಮ್ಮಾರ್ಯೇಣ ಮನಸಾಪ್ಯನಾವ್ಯೇನ ಚ ರಂಹಸಾ .  
 ಸೋತಸೇವಾಂಧಕಾರಸ್ಯ ಸ ನಿನ್ಯೇ ನೀಪಕಾನನಂ .. 61..  
 ಸೋಮವಾರೋಪವಾಸೇನ ಸೋಽಧ್ವಖೇದೇನ ತಾವತಾ .  
 ವಿಪ್ರಯೋಗೇಣ ಸಾರ್ಥಾಂಚ ವಿವೃಥೇ ಕೇವಲಂ ತದಾ .. 62..  
 ನೋನ್ನತಾನಿ ನ ನಿಮ್ಮಾನಿ ನ ನಮ್ರಾ ನ ಚ ಪಾದಪಾಃ .  
 ಸರ್ವಮೇಕಮಭಾತ್ ತಸ್ಯ ಸಾನ್ನಿಧ್ಯಾದಿವ ಶಾಂಭವಾತ್ .. 63..  
 ಅಶ್ರೌಷೀದಶ್ರುತಚರಮಮೃತಸ್ಯೇವ ನಿರ್ಝರಂ .  
 ಗಾನಮಾತೋದ್ಯಸಂಭಿನ್ನಂ ಗಂಧರ್ವಾಣಾಮದೂರತಃ .. 64..  
 ಸ ತಚ್ಛಬ್ದಾನುಸಾರೇಣ ಸಂಪ್ರಸರ್ಪಂಭನೈಃ ಶನೈಃ .  
 ದಯಯಾ ದೇವದೇವಸ್ಯ ದಿವ್ಯಂ ಚಕ್ಷುರಧಾರಯತ್ .. 65..



ಸ ದಿವ್ಯಲಿಂಗಮಾಭಿತಃ ಸಂದದರ್ಶ ಸುರಾನ್ಯಷೀನ್ .  
 ಧ್ಯಾಯತೋ ಗಾಯತಃ ಸಾಮಾನ್ಯಚರ್ತಶ್ಚಾಭಿಷಿಂಚತಃ .. 66..  
 ನನ್ಯತುಃ ಪ್ರಮಥಾಃ ಕ್ವಾಪಿ ಜಗುಃ ಸಾಮಾನಿ ಸಾಮಗಾಃ .  
 ನನ್ಯತುದೇವಸುದೃಶೋ ಜಗುರನ್ಯತ್ರ ಕಿನ್ನರಾಃ .. 67..  
 ಕಮಲೈಃ ಕನಕಾಬ್ಜಿನ್ಯಾ ವಿಮಲೈರುಭಯೈರಪಿ .  
 ಸ ಸುರೈಃ ಸಾರ್ಧಮಾನರ್ಚ ಶರ್ವಾಣೀಚಂದ್ರಶೇಖರೌ .. 68..  
 ಪ್ರಭಾತಾಯಾಂ ಚ ಶರ್ವರ್ಯಾಂ ಪ್ರವೃತ್ತೇ ಜನಚಂಕ್ರಮೇ .  
 ಸ ಯತ್ರೈಕ್ಷಿಷ್ಟ ದೇವರ್ಷೀಸ್ತತ್ರೈಕ್ಷಿಷ್ಟ ತರೂನ್ ಮೃಗಾನ್ .. 69..  
 ಸ ತು ತೇನಾದ್ಭುತೇನೈವ ನಿರ್ವೃತ್ತಾಮೃತಪಾರಣಃ .  
 ವೃತಾಂಗಂ ಪಾರಣಾಂ ಕರ್ತುಂ ಪ್ರಾಪ ನೇದೀಯಸೀಂ ಪುರೀಂ .. 70..  
 ದ್ರಮಿಡಾನ್ವಯಮೂರ್ಧನ್ಯೋ ದ್ವಿತೀಯ ಇವ ವಾಸವಃ .  
 ಪ್ರಶಶಾಸ ಮಹೀಂ ಯತ್ರ ಪಾರ್ಥಿವಃ ಕುಲಶೇಖರಃ .. 71..  
 ಸಂಗಮ್ಯ ಬಂಧುಭಿಃ ಸಾರ್ಧಂ ವಿಶ್ರಮ್ಯ ಚ ಯಥಾಸುಖಂ .  
 ವೃತ್ತಂ ವಿಜ್ಞಾಪಯಾಮಾಸ ರಾಜ್ಞೇ ಸರ್ವ ಸ್ವಮದ್ಭುತಂ .. 72..  
 ಸ ಜಾತು ಪುರುಷಂ ಕಂಚಿಚ್ಚಂದ್ರಚೂಡಜಟಾಧರಂ .  
 ನಿದ್ರಾಣೋಽನ್ದರ್ಶಶಾದ್ರಾಕ್ಷೀನ್ಮೃ ಪತಿಃ ಕುಲಶೇಖರಃ .. 73..  
 ನನ್ವಸ್ತಿ ನಗರಾದಸ್ಮಾತ್ ಪಶ್ಚಿಮಂ ನೀಪಕಾನನಂ .  
 ವನ್ಯೈರ್ಮೃಗಗಣೈಃ ಸಾರ್ಧಂ ವಸಾಮೋಽತ್ರ ಚಿರಂ ವಯಂ .. 74..  
 ತದ್ವನಂ ನಗರೀಕೃತ್ಯ ತದೇವಾಧಿವಸನ್ ಸ್ವಯಂ .  
 ಕುಲಮುದ್ಧೃತ್ಯ ವತ್ಸ! ತ್ವಂ ಕುರು ನಾಮೇದಮರ್ಥವತ್ .. 75..  
 ಇತ್ಯುಕ್ತ್ವಾಂತರ್ಹಿತೇ ತಸ್ಮಿನ್ನಿಂದುಚೂಡೇ ದಯಾನಿಧೌ .  
 ಪ್ರತ್ಯಬುದ್ಯತ ಸಂಹೃಷ್ಟಃ ಪ್ರತ್ಯೂಷೇ ಕುಲಶೇಖರಃ .. 76..  
 ಅದ್ಭುತಂ ಸ್ವಪ್ನಪೃತ್ತಾಂತಮಾಪ್ತೇಷು ಚ ಮಹತ್ಸು ಚ .  
 ಆವೇದಯನ್ ನೃಪಃ ಪ್ರಾತರಭ್ಯನಂಧತ ತೈರಪಿ .. 77..  
 ನಿಶ್ಚಿತ್ಯಾನುಗ್ರಹಂ ಶಂಭೋರ್ನಿರ್ಮಿತ್ಸುರ್ವಿಪಿನಂ ಪುರಂ .  
 ಸಂಪ್ರತಸ್ಥೇ ಮಹೀಪಾಲಃ ಸಾವರೋಧಃ ಸಬಾಂಧವಃ .. 78..  
 ಪ್ರಸ್ಥಿತಸ್ಯಾಗ್ರತೋ ವಾಮಂ ಪ್ರವೃತ್ತಸ್ತಸ್ಯ ಖಂಜನಃ .  
 ಕಟಾಕ್ಷ ಇವ ಮೀನಾಕ್ಷ್ಯಾಃ ಕಲಯನ್ ಭಾವಿ ಮಂಗಳಂ .. 79..  
 ಸ ಕದಂಬವನಂ ಪ್ರಾಪ್ಯ ಸಂದದರ್ಶ ಮಹಾದ್ಭುತಂ .  
 ಹೈಮಪ್ರಾಕಾರಸಂಬಾಧಮೈಂದ್ರಂ ಧಾಮ ಮಹೇಶಿತುಃ .. 80..  
 ಸ ದೃಷ್ಟ್ವಾ ಸಾಂಬಮೀಶಾನಂ ಸಂಪ್ರಾರ್ಥ್ಯ ಚ ಗಣಾಧಿಪಂ .

ನ್ಯಯುಂಕ್ತ ಶಿಲ್ಪಿನೋ ದಕ್ಷಾನ್ನಿರ್ಮಿತ್ಸುರ್ನಗರಂ ನೃಪಃ .. 81..  
 ಸರ್ವೇ ತೇ ವಿಶ್ವಕರ್ಮಾಣಃ ಸರ್ವೇ ಕುಶಲತಾಮಯಾಃ .  
 ಸಮೇತ್ಯ ಮಂತ್ರಯಾಂಚಕೃಃ ಶಿಲ್ಪಿನಃ ಪುರಕರ್ಮಣಿ .. 82..  
 ಸ್ವಸ್ತಿಕಂ ಸರ್ವತೋಭದ್ರಂ ಮಂಡಲಂ ದೀರ್ಘಾವೃತ್ತಕಂ .  
 ನಿರ್ಮಿತ್ಸುಮಾನಾ ನಗರಂ ತೇ ವಿಪ್ರಾವಾದಿಷುರ್ಮಿಥಃ .. 83..  
 ಶಿಲ್ಪಿಷ್ಟೇಕ ಇವಾಗತ್ಯ ಸಿದ್ಧಃ ಸ್ವಪ್ನೇಕ್ಷಿತಃ ಪುರಃ .  
 ಇತಿಕರ್ತವ್ಯತಾಂ ತೇಷಾಮುಪಾದಿಕ್ಷತ್ ಪ್ರಭೋಃ ಪುರಃ .. 84..  
 ಸ್ವಪ್ನದರ್ಶನಸಂವಾದಿಃ ತದ್ರೂಪಂ ತಸ್ಯ ಚಿಂತಯನ್ .  
 ಯಾವದ್ ದದರ್ಶ ನೃಪತಿಸ್ತಾವದಂತರಥತ್ತ ಸಃ .. 85..  
 ಪಶ್ಯನ್ನನುಗ್ರಹಂ ಶಂಭೋಃ ಸ್ವಪ್ನಜಾಗರಯೋಃ ಸಮಂ .  
 ಉತ್ಸೇಹೇ ಸ ತು ಭೂಯೋಽಪಿ ಪಾರ್ಥಿವಃ ಪುರಕರ್ಮಣಿ .. 86..  
 ಅಪಿ ತದ್ವಿಪಿನಂ ಸಾಂದ್ರಮಜ್ಜಾತಾಲೋಕಸಂಕಥಂ .  
 ಶಾಸನಾತ್ ಪಾಂಡ್ಯನೃಪತೇರ್ಜಾತಂ ಜಾಂಗಲವತ್ ಕ್ಷಣಾತ್ .. 87..  
 ತಪನೇಂದುಕರಾಲೀಡೇ ತಸ್ಮಿನ್ ದಿಷ್ಟ್ವಾ ವನೋದರೇ .  
 ಬ್ರಹ್ಮಚರ್ಯಂ ಜಹುಶ್ಚಕ್ರಾ ದುರ್ಭಿಕ್ಷಂ ಚ ಚಕೋರಿಕಾಃ .. 88..  
 ಚರಂತೋ ಜಂತವೋ ಯತ್ರ ಜಾತಾ ವನಚರಾಃ ಪುರಾ .  
 ತದೇವಾಸೀದ್ ವನಚರಂ ತತ್ಕ್ಷಣಂ ತಸ್ಯ ಶಾಸನಾತ್ .. 89..  
 ಷಣ್ಮಾಮಪ್ಯದ್ವನಾಮಂತೇ ಶಾಶ್ವತಂ ಪದಮೈಶ್ವರಂ .  
 ಇತಿ ಶ್ರುತ್ವೈವ ಸಿದ್ಧಾಂತಮಧ್ವಾಂತಂ ತದಯಂ ವ್ಯಥಾತ್ .. 90..  
 ಅಪ್ಯಾಂತರತಮೋ ಹಿತುರ್ಬಾಹ್ಯೇ ತಮಸಿ ಕಾ ಕ್ಷಮಾ .  
 ಲಾಭೋಽಯಂ ಯಚ್ಚಿವಾದಾರಾದಿಯಂತಂ ಕಾಲಮಾಸ್ತ ತತ್ .. 91..  
 ಘಾತಂಘಾತಮಿಹ ವ್ಯಾಘ್ರಾನ್ ಗ್ರಾಹಂಗ್ರಾಹಂ ಶುಭಾಸ್ತ್ವಚಃ .  
 ಅಹರನ್ ವಸ್ತು ದುರ್ಭಿಕ್ಷಂ ಕಿಂಕರಾಸ್ತಸ್ಯ ಶಾಂಕರಂ .. 92..  
 ಸಂವರ್ತೇ ತತ್ರ ಸತ್ತ್ವಾನಾಂ ಸಮಗೃಹ್ಯಂತ ಕುಂಜರಾಃ .  
 ಸರ್ವ ಏವ ಶುಭಃ ಕಾಲಃ ಸ್ವರೂಪಂ ಯದಿ ಸುಂದರಂ .. 93..  
 ಸಾಲಮಭ್ಯಂಕಷಂ ಚಕುಃ ಸಾಲಂ ಛಿತ್ವಾ ಸಹಸ್ರಶಃ .  
 ಕಿಂ ಸಾಧ್ಯಂ ಬಹುಭಿಃ ಕ್ಷುದೈರ್ವರಮೇಕೋ ಮಹೋಚ್ಚಿ ತಃ .. 94..  
 ವಪುಕ್ರಿಯಾಸು ನಿರ್ಮಗ್ನೈರ್ದಂತ್ಯೈರಮರದಂತಿನಾಂ .  
 ಶೃಂಗೇಷು ತಸ್ಯ ಸಾಲಸ್ಯ ಗವಾಕ್ಷಾ ವಿಪ್ರತೇನಿರೇ .. 95..  
 ಪರಿಖಾಂ ಖನತಸ್ತತ್ರ ಪ್ರವಿಷ್ಟಾನಾರಸಾತಲಂ .  
 ಕೇ ಯೂಯಂ ಸಗರಾಣಾಮಿತ್ಯನ್ವಯುಂಜತ ಪನ್ನಗಾಃ .. 96..

ಪರಿಖಾರಂಧ್ರತಸ್ತತ್ರ ಪಾತಾಳಾಜ್ಞಾಹ್ನವೀಜಲಂ .  
 ಜಲಯಂತ್ರಾದಿವೋತ್ತಸ್ಥೈಃ ಭೂಮ್ಯಂತಂ ಭೂತಲಾಚ್ಯುತಂ .. 97..  
 ಭಗಿನೀಂ ಭಾಗನೀಶಂ ಚ ದ್ರಷ್ಟುಂ ಪ್ರಾಕಾರಕೈತವಾತ್ .  
 ಉನ್ನಮಜ್ಜೇವ ಮೈನಾಕಃ ಪರಿಖಾಸಾಗರಾತ್ ತತಃ .. 98..  
 ರಾಜಸಿಂಹೈರ್ನರವ್ಯಾಘ್ರೈಃ ಪೂರಿತಂ ಭಟಕುಂಜರೈಃ .  
 ಪುರಂ ಯಥಾಪುರಂ ಜಜ್ಞೇ ಕಾ ತಸ್ಯಾನ್ಯೋಪಮಾ ಭವೇತ್ .. 99..  
 ಛಿಂದದ್ಭಿಸ್ತದ್ಭನಂ ತತ್ರ ಶೇಷಿತಂ ಯತ್ ಕ್ಷಚಿತ್ ಕ್ಷಚಿತ್ .  
 ತಾನೈವ ತಸ್ಯೋದ್ಯಾನಾನಿ ಸರ್ವತಃ ಪ್ರಚಕಾಶಿರೇ .. 100..  
 ವೀಧಿಕಾ ಉತ್ಸವಾರ್ಥಾ ಯಾ ವಿಹಿತಾ ವಿಶ್ವಕರ್ಮಣಾ .  
 ಚತುರ್ಣಾಮಪಿ ವರ್ಣಾನಾಂ ತಾ ಏವಾಸನ್ ಪೃಥಕ್ಪೃಥಕ್ .. 101..  
 ಪಾಂಡರೈರ್ಭವನೈಃ ಪೂರ್ಣೇ ಪ್ರಾಕಾರೇ ಧಾಮ ಶಾಂಭವಂ .  
 ಮಧ್ಯೇಮೌಕ್ತಿಕತಾಟಂಕಂ ರೇಜೇ ರತ್ನಮಿವಾರ್ಪಿತಾಂ .. 102..  
 ದಿಶಿ ಚೋತ್ತರಪೂರ್ವಸ್ಯಾಂ ದೇವದೇವಸ್ಯ ಮಂದಿರಾತ್ .  
 ನಿರ್ಮಲಂ ಭವನಂ ರಾಜ್ಞೋ ನಿರ್ಮಮುಸ್ತಸ್ಯ ಶಿಲ್ಪಿನಃ .. 103..  
 ಪ್ರಾಸಾದಃ ಶುಶುಭೇ ತತ್ರ ಭವನೇ ಧರಣೀಪತೇಃ .  
 ಭಕ್ತ್ಯಾ ಮಹಶಿತುರ್ವೃದ್ಧಃ ಪ್ರಸಾದ ಇವ ನಿರ್ಮಲಃ .. 104..  
 ದಿವ್ಯೈಃ ಸುಧಾಮಯೈರ್ಮೇಧೈರ್ದೇವೋ ಜೀಮೂತವಾಹನಃ .  
 ನಗರಂ ಸೇಚಯಾಮಾಸ ನವೀನಂ ತ್ರೀಣ್ಯಹಾನಿ ಸಃ .. 105..  
 ಮಧುರೋದಕಸಂಸಿಕ್ತೀ ಮಧುರೇಯಂ ಮಹಾಪುರೀ .  
 ಇತ್ಯಶ್ರೂಯತ ತತ್ರತ್ಯೈರ್ದಿವ್ಯಾ ವಾಗಶರೀರಿಣೀ .. 106..  
 ದುರ್ಗಾಣೇಶವಟುಕೇಶ್ವರಮಾತೃವರ್ಗೈಃ-  
 ರಥಾಸಿತಾಂ ಸುವಿಹಿತೇಷು ನಿಜಾಸ್ವದೇಷು .  
 ಸದ್ಯಃ ಪ್ರವರ್ತಿತಮಹೇಶಮಹೋತ್ಸಯಾಂತೇ  
 ಪಾಂಡ್ಯೋ ವಿವೇಶ ನಗರೀ ಮಧುರಾಂ ಪ್ರಹೃಷ್ಟಃ .. 107..  
 ಅರ್ಥೈರ್ಧರ್ಮಜನಾಂಭುತೈಃ ಶ್ರುತವತಃ ಸಮಾನೈರ್ಬಾಂಧವಾನ್  
 ಸೇವಾಭಿರ್ಮಹತೋ ನಿಸರ್ಗಕರುಣಾವತ್ಯಾ ಸ ಭೃತ್ಯಾನ್ ದೃಶಾ .  
 ಆತ್ಮಾನಾತ್ಮವಿವೇಕತೋ ಗಿರಿಶಮಪ್ಯಾರಾಧಯನ್ ಮೇದಿನೀಂ  
 ಭೂಪಾಲಃ ಕುಲಶೇಖರೋಽತ್ರ ಬುಭುಜೇ ಸಪ್ತಾರ್ಣವೀವೇಷ್ಟಿತಾಂ .. 108..  
 ಇತಿ ಮಹಾಕವಿಶ್ರೀನೀಲಕಂಠದೀಕ್ಷಿತಪ್ರಣೀತೇ ಶಿವಲೀಲಾರ್ಣವೇ ಚತುರ್ಥಃ ಸರ್ಗಃ

ಅಥ ಪಂಚಮಃ ಸರ್ಗಃ .

- ಸ ಇತ್ಥಮಾರಾಧಿತಚಂದ್ರಶೇಖರಪ್ರಸಾದಸಂಪತ್ಪರಿಪಾಕಸಂಭೃತಂ .  
 ಕುಲಾವತಂಸಂ ಕುಲಶೇಖರೋ ನೃಪಶ್ಚಿರಾಯ ಲೇಭೇ ಮಲಯಧ್ವಜಂ ಸುತಂ .. 1..  
 ಸ ಪಾಂಸುಕೇಲೀಷ್ಟಪಿ ಶಂಕರಾಲಯಾನ್ ಪ್ರಕಲ್ಪಯನ್ ಬ್ರಹ್ಮಪುರೀಶ್ಚ ಸರ್ವತಃ .  
 ಪ್ರಪಂಚಮಾತಾಮಹತಾಪದೋಚಿತಂ ನರೇಂದ್ರಸೂನುವ್ಯಹರನ್ಮ ಹಾಯಶಾಃ ..  
 2..  
 ಅಥೋಪನೀತೋಽಧಿಜಗೇ ನೃಪಾತ್ಮಜಸ್ತಯೀಂ ಮುನೇಃ ಕುಂಭಭವಾತ್  
 ಪುರೋಧಸಃ .  
 ಸಮಂ ಮಹಾಸ್ತ್ರೈರ್ಧನುರಾಗಮಂ ಪಿತುಃ ಸ್ವತಶ್ಚ ಭಕ್ತಿಂ ಶಿವಯೋರಚಂಚಲಾಂ ..  
 3..  
 ಅಶೇಷವಿದ್ಯಾನಿಧಿಮಾತ್ರಯೌವನಂ ಕುಮಾರಮೇನಂ ಕುಲಶೇಖರೋ ನೃಪಃ .  
 ಯುಯೋಜ ದಾರಕ್ರಿಯಯಾ ಕುಲಾರ್ಹಯಾ ಶ್ರಿಯೇವ ಧರ್ಮಂ ಕ್ಷಮಯೇವ  
 ವಿಕ್ರಮಂ .. 4..  
 ನೃಪಸ್ಯ ಕಾಂಚೀಪುರನೇತುರಾತ್ಮಜಾ ಮಹಾಶಯಾ ಕಾಂಚನಮಾಲಿಕಾಭಿಧಾ .  
 ನರೇಂದ್ರಸೂನೋಗೃಹಿಣೀಷು ವಲ್ಲಭಾ ಬಭೂವ ತಾರಾಸ್ವಿವ ರೋಹಣೀ ವಿಧೋಃ  
 .. 5..  
 ಪುರಾ ಹಿ ವಿಶ್ವಾವಸುನಾಮಶಾಲಿನೋ ಬಭೂವ ಗಂಧರ್ವಪತೇರಿಯಂ ಸುತಾ .  
 ಪ್ರಸಾದ್ಯ ಗೌರಿಂ ಜಗದೇಕಮಾತರಂ ಮಮೈಧಿ ಕನ್ಯೇತ್ಯವೃಣೇತ ಯಾ ವರಂ .. 6..  
 ಸುಶೀಲತಾಂ ಸುಂದರತಾಮಿವೋಜ್ಜ್ವಲಾಂ ದಯಾರ್ದ್ರತಾಂ ಭೃತ್ಯಜನೇಷು ತೇ ಇವ  
 .  
 ದಧೇ ಪುನಸ್ತಾ ಇವ ಭಕ್ತಿಮೀಶ್ವರೇ ಮನಸ್ವಿನೀ ಕಾಂಚನಮಾಲಿಕಾ ತದಾ .. 7..  
 ಸುತಾನಿವ ಸ್ವಾನ್ ಪರಿಪುಷ್ಣತೀ ಜನಾನ್ ಸಭಾಜಯಂತೀ ಶ್ವಶುರೌ ಶಿವಾವಿವ .  
 ಪತಿಂ ತು ಪೂರ್ವೇದ್ಯುರಿವಾಪರೇದ್ಯುರಪ್ಯುಪಾಚರದ್ ದೈವತಜೀವಿತಾಧಿಕಂ .. 8..  
 ಪತಿವ್ರತಾ ಧರ್ಮಪಥಪ್ರವರ್ತಿಕಾ ಸತೀ ಚ ಭರ್ತುರ್ವಪುರರ್ಧಮೇವ ಸಾ .  
 ಶರೀರಮಾತ್ಮಾ ಹೃದಯಂ ಚ ಜೀವಿತಂ ದೃಶೌ ಚ ಜಜ್ಞೇ ದಯಿತಸ್ಯ ಸಾ ಪುನಃ .. 9..  
 ಮಹತ್ಸು ಕಾರ್ಯೇಷ್ವಮಹತ್ಸು ವಾ ಯುಯೋಃ ಕದಾಪಿ ವೈಮತ್ಯಕಥಾಪಿ ನಾಭವತ್  
 .  
 ಅಭೂತ್ ತಯೋರೇವ ಮಿಥೋಽನುರಾಗಿಣೋರನಂಗಮೂಲಃ ಕಲಹಃ ಸ  
 ಕೇವಲಂ .. 10..  
 ಸ ಯುಕ್ತದಾಂಪತ್ಯಮುನಿವೃತಂ ಸುತಂ ಸ್ವತೋ ವಿನೀತಂ ಗುರುಭಿಶ್ಚ ಸರ್ವತಃ .  
 ತ್ರಿಲೋಕರಕ್ಷಾಕ್ಷಮಬಾಹುವಿಕ್ರಮಂ ಜನೇಶ್ವರಃ ಪ್ರೇಕ್ಷ್ಯ ಚಿರಾಯ ನಿರ್ವವೌ .. 11..

ಧೃತಾಂ ಚಿರಾಯ ತ್ರಿಜಗದ್ಧರಂಧರೇ ಧುರಂ ಧರಾಯಾಸ್ತನಯೇಽವರೋಪಯನ್

ಸ್ವತಃ ಸ್ಥಿತಂ ಧರ್ಮಪಥೇಽಪಿ ತಂ ಪುನಃ ಶಶಾಸ ಧರ್ಮಂ ಸುತವತ್ಸಲೋ ನೃಪಃ ..  
12..

ಮಹತ್ ಕುಲಂ ನಸ್ತ್ವ ಮವೈಷಿ ವಿಶ್ರುತಂ ಮಹೇಶಚೂಡಾಮಣಿಸಂಭವಂ ಶುಚಿ .  
ಅನಕ್ಷಜಿದ್ಭಿರ್ಮನಸಾಪಿ ದುರ್ಭರಾಮವೈಷಿ ವತ್ಸ! ತ್ವಮಿಮಾಮಪಿ ಕ್ಷಮಾಂ .. 13..  
ನವೋಢಯಾಪಿ ಪ್ರಕೃತಿಪ್ರಗಲ್ಭಯಾ ಶ್ರಿಯೈವ ತಾವತ್ ಪ್ರಥಮಂ ವಿಮೋಹಿತಾಃ .  
ನ ಜಾನತೇ ಕಿಂಚಿದಸಾಧು ಸಾಧು ವಾ ನಿಸರ್ಗತಸ್ತಾತ ! ನೃಪಾಲಸೂನವಃ .. 14..  
ಪ್ರಸಂಜಯಂತಿ ಪ್ರಥಮಂ ವಿಮಾರ್ಗಗಾಂಸ್ತತಃ ಕ್ರಮೇಣ ಸ್ತುವತೇ ಚ ತಾನ್ ಪುನಃ

ಪ್ರವರ್ತಯಂತ್ಯಪ್ಯಪಥೇ ಶನೈಃ ಪ್ರಭುಂ ಖಲಾಃ ಸ್ವಕಾರ್ಯೈಕಪರಾಃ ಸಮೀಪಗಾಃ ..  
15..

ಉಪಕ್ಷಿಪಂತಶ್ಚಕಿತಾ ಇವಾದಿತೋ ನಿಷಿದ್ಧಮಾನಾ ಇವ ಕೈಶ್ಚಿದಂತರಾ .  
ಸುಖೇನ ದೋಷಂ ದ್ರಢಯಂತಿ ಸಾಧುಷು ಸ್ತುವಂತ ಏವ ಸ್ವಗಿರಾ ದುರಾಶಯಾಃ ..  
16..

ಪರಂ ಕೃತಜ್ಞಾ ಇವ ಪಂಡಿತಾ ಇವ ಪ್ರಭೋಹಿತೈಕಪ್ರವಣಾ ಇವ ಸ್ವತಃ .  
ಜಗತ್ತಟಸ್ಥಾ ಇವ ರಾಶಿ ಬಾಲಿಶೇ ಜನಾಃ ಸ್ವಮರ್ಥ ಘಟಯಂತ್ಯಸಾಧವಃ .. 17..  
ಸ್ತುವಂತ್ಯಮಿತ್ರಾನ್ ಸುಹೃದಂ ಪ್ರತಿಕ್ಷಿಪಂತ್ಯವೇಕ್ಷಿತುಂ ಭರ್ತುರಗಾಧಮಾಶಯಂ .  
ಬಹೂನ್ ವಿವಾದಾನಿವ ಕುರ್ವತೇ ಮಿಥೋ ನ ಜಾತು ಭಿಂದಂತಿ ರಹಸ್ಥಿತಿಂ ಖಲಾಃ  
.. 18..

ಇದಂ ಹ್ಯುಪಾದೇಯಮಿದಂ ತು ಹೇಯಮಿತ್ಯುಭೇ ವಿವಿಂಚನ್ ನಿಜಯೈವ  
ಮೇಧಯಾ .

ಖಲಾನ್ ನಿಗೃಹ್ಣೀಷ್ಟ ತದುಕ್ತಿವಾಗುರಾಗೃಹೀತವನ್ಮುಗ್ಧವದಾಚರನ್ ಬಹಿಃ .. 19..  
ಜನಾ ಜಿಹಾಸಂತಿ ನೃಪಾಲಮೂಷ್ಮಲಂ ತಿರಶ್ಚಿಕೀರ್ಷಂತಿ ಮೃದುನ್ನಿಸರ್ಗತಃ .  
ಅತೋಽಪ್ರಮತ್ತಸ್ತ್ವ ಮನುಷ್ಠಶೀತಲೋ ಭವ ಪ್ರಜಾನಾಂ ಶರದೀವ ಭಾಸ್ಕರಃ .. 20..  
ಅಲೋಲುಭಾನಾತ್ಮವಿದೋ ಜಿತಸ್ಮಯಾನ್ ಪರೀಕ್ಷಿತಾಂಶ್ಚ ವ್ಯಸನೇಷು ಭೂಯಸಾ

ಮಹಾಕುಲೀನಾನ್ ಮಹತೋ ಬಹುಶ್ರುತಾನ್ ಗೃಹಾಣ ಮಂತ್ರೇಷ್ಟಖಿಲೇಷು  
ಮಂತ್ರಿಣಃ .. 21..

ಪ್ರಸಾದಕೋಷೈರ್ಭವತಿ ಕ್ಷಮಾಪತೇರತಿಪ್ರವೃತ್ತೈರಧರೋತ್ತರಂ ಜಗತ್ .  
ಅತಃ ಪ್ರವರ್ತಸ್ವ ಜನೇಷ್ಟತಂದ್ರಿತೋ ವಿಚಾರಧಾರಾವಿಶದೇನ ಚೇತಸಾ .. 22..

ಬಹುಶ್ರುತೋ ನ ತ್ವಮಿವಾಪರೋಽಧುನಾ ನ ದೀರ್ಘದರ್ಶೀ ನ ಚ ಮಂತ್ರಯೋಗವಿತ್

ಪ್ರಶಾಸನೀಯಸ್ತದಪಿ ಸ್ವಯಂ ಭವಾನ್ ಪ್ರಶಾಸಿತಾರಸ್ತವ ಸಂತು ಮಂತ್ರಿಣಃ .. 23..

ಅಜಾತಶತ್ರುೋರಖಿಲಾರ್ಥವೇದಿನಃ ಪ್ರಜಾನುರಾಗೈಕಪದಸ್ಯ ಧೀಮತಃ .

ತವ ಪ್ರಕೃತ್ಯಾ ಗುರುವೃದ್ಧಸೇವಿನೋ ಮಯೋಪದೇಶ್ಯ ಕಿಮಿವಾತ್ರ ವರ್ತತೇ .. 24..

ತಥಾಪಿ ಕಿಂಚಿದ್ ದಿಗಿಯಂ ಪ್ರದರ್ಶಿತಾ ಶ್ರುತಾ ಬಹುಭ್ಯೋ ಬಹುಧಾರ್ಚಯಾ ಮಯಾ .

ಪರಸ್ತು ಭಾವೋ ಮಮ ತಾತ! ವರ್ತತೇ ಕುರುಷ್ವ ತಂ ಚೇತಸಿ ಮಾ ಸ್ಮ ವಿಸ್ಮರಃ .. 25..

ನಿಜಾವತಂಸಪ್ರಸವೋದ್ಭವೇ ಕುಲೇ ನೃಧಾಯಿ ಲಕ್ಷ್ಮೀರಿಯತೀಯಮೀದೃಶೀ .

ಮಹೇಶ್ವರೇಣೇತಿ ವಿದನ್ನ ಜಾತುಚಿದ್ ಮಮತ್ವಮಸ್ಯಾಂ ಕುರು ರಾಜ್ಯಸಂಪದಿ .. 26..

ಯಜಾಮ ದೇವಾನ್ ಜುಹವಾಮ ಪಾವಕೇ ದದಾಮ ವಿಪ್ರೇಷ್ಟಪಿ ವಾ ಕಥಂ ಕಥಂ

ಶಿವಸ್ವಮಾದಾಯ ಭುವೀತಿ ಚಿಂತಯನ್ ಶಿವಂ ಸಮಾರಾಧಯ ಸರ್ವಕರ್ಮಭಿಃ .. 27..

ಶಿವಂ ಯಜಾಗ್ನೌ ಶಿವಮರ್ಚ ಭಾಸ್ಕರೇ ಶಿವಂ ಸ್ಮರಾಂತಃ ಶಿವಮೇವ ಕೀರ್ತಯ .

ಶಿವಂ ದ್ವಿಜೇಷು ಪ್ರತಿಪೂಜಯಾನಿಶಂ ಶಿವೈಕನಿಷ್ಕೋ ಭವ ತಾತ! ಸರ್ವಥಾ .. 28..

ಶಿವಾತ್ ಪರಂ ನಾಸ್ತಿ ಯಥಾ ತಥೈವ ನಃ ಶಿವೋಽಪಿ ನಾನ್ಯೋ ಮಧುರೇಶ್ವರಾದಿತಿ .

ಸುನಿಶ್ಚಿತಾಲಂಬಿತಸುಂದರೇಶ್ವರಃ ಸುಖಂ ಮಹೀಂ ಪಾಲಯ ಶಾಶ್ವತೀಃ ಸಮಾಃ .. 29..

ಇತಿ ಕ್ಷಿತೀಶಃ ಪ್ರತಿಬೋಧಯನ್ ಸುತಂ ಪ್ರಯುಜ್ಯ ಚಾಸ್ಮಿನ್ ಪ್ರಣತೇ ಜಯಾಶಿಷಃ

ಸಮಾಃ ಸಹಸ್ರಾಣಿ ಷಡಾತ್ಮನಾ ದೃತಾಂ ಧುರಂ ಸ ಗುವೀಮವತಾರ್ಯ ನಿರ್ವವೌ .. 30..

ತತಃ ಸ ಯೋಗೇನ ತನುಂ ಪ್ರಜೇಶ್ವರೋ ವಿಸೃಜ್ಯ ನಾಡ್ಯಾ ಕಿಲ ಮೂರ್ಧಲಗ್ನಯಾ .

ಅತೀತ್ಯ ಮಾಯಾಭುವನಾನಿ ಸರ್ವತೋ ಜಗಾಮ ಶುದ್ಧೇಽದ್ವನಿ ಧಾಮ ಶಾಶ್ವತಂ .. 31..

ಉದಕ್ರಮೀದೇಷ ಯದಾ ತದಾ ಪ್ರಭೃತ್ಯುಪೇತ್ಯ ವಿಜ್ಞಾನಕಲಾಗ್ರಗಣ್ಯತಾಂ .

ಅಭೂತ್ ಸಹಾಯಃ ಕರಣೀಯಪಂಚಕೇಽಪ್ಯನಂತರುದ್ರಸ್ಯ ಧಿಯಾ ವಿಶುದ್ಧಯಾ .. 32..

ವಿದನ್ನನಿತ್ಯಂ ಜಗದೇವ ಜನ್ಮವದ್ ವಿದನ್ನಪಿ ಶ್ಲಾಘ್ಯತರಾಂ ಗತಿಂ ಪಿತುಃ .

ಮನೋಽಭಿತಪ್ತಂ ಮಲಯದ್ವಜೋ ನೃಪಃ ಶಶಾಕ ನ ಸ್ಥಾಪಯಿತುಂ ವಶೇ ವಶೀ ..  
33..

ಕಥಂಚಿದಾಲಂಬ್ಯ ನಿಜಾಂ ಸ ಧೀರತಾಂ ಗುರೋರಶೇಷಾ ನಿರವರ್ತಯನ್ ಕ್ರಿಯಾಃ

ತಥಾವಿಧಾನಾಂ ತನಯಾಶ್ಚರಂತಿ ಯತ್ ತದರ್ಹಣಂ ಕೇವಲಮಾತ್ಮಭೂತಯೇ ..  
34..

ಪುರೋಧಸಾ ಸಿಂಧುಪಿಬೇನ ಯೋಗಿನಾ ಸ ಮಂತ್ರಿವೃದ್ಧೈಃ ಸಖಿಭಿಶ್ಚ ಬಂಧುಭಿಃ .  
ಶುಭೇ ಮುಹೂರ್ತೇ ಧುರಿ ಸುಂದರೇಶಿತುಃ ಸಿತೇನ ಫಾಲೇ ಭಾಸತೇನ ಲಾಂಛಿತಃ ..  
35..

ಸ್ವತಶ್ಚ ತಂ ಲಿಂಗಶಿರಸ್ವದಾತ್ ಸುಮಂ ಪುರಃ ಸ್ಫುಲಿಂಗಾನಪಿ ದೀಪನಿಸ್ಸೃತಾನ್ .  
ಪ್ರಶಸ್ಯಮಾನಂ ಶಕುನಂ ಮಹರ್ಷಿಭಿಃ ಪ್ರಣಮ್ಯ ಮೂರ್ಧ್ನಾ ಜಗೃಹೇ ಮಹೀಪತಿಃ ..  
36..

ಪ್ರದಕ್ಷಿಣೇಕೃತ್ಯ ಪುರಂ ಪುರಂಧ್ರಿಭಿಃ ಪ್ರವರ್ತಿತಾರಾತ್ರಿಕಮಂಗಲೋ ನೃಪಃ .  
ಪ್ರವಿಶ್ಯ ರಾಜ್ಜೋ ಭವನಂ ಪರಿಷ್ಕೃತಂ ದ್ವಿಜಾನ್ ಪ್ರಭೂತ್ಯೈರ್ದ್ರವಿಣೈರತೋಷಯತ್  
.. 37..

ಸುಭದ್ರಪೀಠೇ ಸಚಿವೈರ್ನಿವೇಶಿತಃ ಸಭಾಜಯಾಮಾಸ ನೃಪೋಽನುಜೀವಿನಃ .  
ಯಥೋಚಿತಂ ವಾಹನಭೂಷಣಾಂಬರೈಃ ಕಟಾಕ್ಷಮಂದಸ್ಮಿತಭೂಷಿತೈರಪಿ .. 38..  
ಭುವಂ ಭುಜೇ ಭೂತದಯಾಂ ಹೃದಂತರೇ ಕಥಾಂ ಪುರಾರೇಗಪಿ ಕರ್ಣಯೋರ್ವ್ಯಯೋಃ

ಅಧತ್ತ ಭೂಷಾಮನಪಾಯಿನೀಮಸೌ ಪರಾಸ್ತು ಸೋಽವತ್ತ ಪುನರ್ನ್ಯಧತ್ತ ಚ .. 39..  
ಯಶಃಪ್ರತಾಪೈರ್ಹರಿತೋಽಸ್ಯ ಭೂಷಿತಾಃ ಕುಲಂ ತ್ವನೇನೈವ ವಿಭೂಷಿತಂ ವಿಭೋಃ

ಅಯಂ ತು ಧೃತ್ಯಾ ದಯಯಾ ಚ ಭೂಷಿತಃ ಶಿವೇ ತು ಭಕ್ತ್ಯಾ ಸಕಲಂ ವಿಭೂಷಿತಂ  
.. 40..

ಯಶೋಭಿರನ್ಯಾವದದುರ್ವಿಸೃತ್ವರೈರಪಿ ದ್ವಿರೇಫದ್ವಿಪಕಾಕಕೋಕಿಲಾಃ .  
ಸ್ವತೋಽವದಾತಾನಿ ತು ಪೂರ್ವಭೂಭೃತಾಂ ಯಶಾಂಸಿ ಸದ್ಯೋ ಮಲಿನಾನಿ  
ಜಜ್ಞಿರೇ .. 41..

ತದೀಯವಿಶ್ರಾಣನಪೋಷಿತದ್ವಿಜಪ್ರವರ್ತ್ಯಮಾನಾದ್ವರಹವ್ಯಭೋಜಿಭಿಃ .  
ಸುಧಾಶವಗೈಃ ಪರಿಪೋಷಿತಾಃ ಕಥಂ ಸುರದ್ರುಮಾ ಬಿಭೃತಿ ತೇನ ತುಲ್ಯತಾಂ .. 42..  
ತದೀಯದಾನೋದಕಪೂರಿತೋಽರ್ಣವಸ್ತತೋ ನಿಪೀಯಾಂಬು ದಿಶಂತಿ ವಾರಿದಾಃ

ತದಂಬುಪುಷ್ಪಾಷಧಿವಲ್ಲಭಃ ಶಶೀತ್ಯದಃಪ್ರಸಾದಾದಖಿಲಸ್ಯ ದಾತೃತಾ .. 43..

ಸಮೃದ್ಧಿಮದ್ಭಿವರ್ಯಾ ಸಮೃದ್ಧಯಾ ದ್ವಿಜಾತಿಭಿಃ ಸ್ತದ್ವಿಷಯೇ ನಿವಾಸಿಭಿಃ .  
 ಧೃತಾ ಕಥಂಚಿತ್ ತದನುಗ್ರಹೇಚ್ಛಯಾ ತದೀಯದಾನೇಷ್ಟಪಿ ಸಂಪ್ರದಾನತಾ .. 44..  
 ನ ಕೋಽಪಿ ತಸ್ಯಾತಿಚಚಾರ ರಾಷ್ಟ್ರಗಃ ಸ ಯತ್ರ ದಂಡಂ ವಿನಿಪಾತಯೇನ್ಮಪಃ .  
 ನಚಾಪಿ ದಂಡ್ಯಃ ಸ್ವಯಮಾತ್ಮನೋಽಭವಾನ್ನಿವೃತ್ತಿಶೀಲೈಃ ಕರಣೈರ್ನಿಸರ್ಗತಃ .. 45..  
 ವಿನೇತರಿ ಸ್ವಾಮಿನಿ ವೀತಕಲ್ಮಷೇ ವಿನಿನ್ಯಿರೇ ತದ್ವಿಷಯೇ ಪ್ರಜಾಃ ಸ್ವತಃ .  
 ತಪೋಧನೇ ದ್ವಂದ್ವಜಯಿನ್ಯವಸ್ಥಿತೇ ತದಾಶ್ರಮಮ್ನಾ ಇವ ಹಿಂಸ್ರಜಂತವಃ .. 46..  
 ವಿಚಕ್ಷಣೇಽಸ್ಮಿನ್ ವ್ಯಸನಾನ್ಯಪೋಹಿತುಂ ತಟಸ್ಥವೃತ್ತೌ ಸರಲೇ ಹಿತೈಷಿಣಿ .  
 ಅಪಿ ಪ್ರಜಾಃ ಸ್ವಾನ್ ಕಲಹಾನ್ ಗೃಹೇಗೃಹೇ ನಿಚಿಕ್ಷಿಪುರ್ನ್ಯಾಸಮಿವಾವಿಶಂಕಿತಾಃ ..  
 47..

ಅಕೃಷ್ಣಪಚ್ಚೈಃ ಕಲಮೈರಲಂಕೃತಾ ನ ವೃಷ್ಟಿಮಪ್ಯಸ್ಯ ಚಕಾಂಕ್ಷ ಮೇದಿನೀ .  
 ಸ್ಮರನ್ ಹವಿಃ ಸ್ವೀಕ್ರಿಯಮಾಣಮಧ್ವರೇ ವವರ್ಷ ಕಾಲೇಷು ತಥಾಪಿ ವಾಸವಃ .. 48..  
 ಅನಿಚ್ಛತಾಂತಃಕರಣೇನ ನಿರ್ಗಮಂ ವಿನಾ ಶಿವಾರಾಧನಮನ್ಯಕರ್ಮಸು .  
 ಸ್ವರಾಜ್ಯತಂತ್ರಂ ಸಕಲಂ ಚ ಕೇವಲೈಶ್ಚಕಾರ ಬಾಹ್ಯೈಃ ಕರಣೈರ್ಮಹೀಪತಿಃ .. 49..  
 ಧರಾ ಸಮಸ್ತಾ ದ್ವಿಜದೇವಸಾತ್ಕೃತಾ ದಿವಂ ದ್ವಿಷಭ್ನೋಽಪಿ ದದೌ ಸಹಸ್ರಶಃ .  
 ಅಪಿ ಸ್ವಮಾತ್ಮಾನಮದತ್ತ ಶಂಭವೇ ಕಿಮಪ್ಯದೇಯಂ ದದೃಶೇಽಸ್ಯ ನ ಪ್ರಭೋಃ ..  
 50..

ಅನುಸ್ಮರನ್ನಕ್ಷರಮಕ್ಷರಂ ಗುರೋಃ ಸ ಪಾರ್ಥಿವೇಂದ್ರಶ್ಚರಮೌಪದೇಶಿಕಂ .  
 ಅವಾಲಲಂಬೇ ಭೃಶಮಂಬಿಕಾಪತೇಃ ಪದಂ ಸಮಸ್ತಾಮರಸಂಪದಾಂ ಪದಂ .. 51..  
 ತಪಾಂಸಿ ತೇಪೇ ಯುಯುಜೇ ಮನೋ ದೃಢಂ ದದಾವಿಯಾಜಾಧಿಜಗೇ ಜುಹಾವ  
 ಚ .  
 ನೃಪೋ ನಿಶಶ್ವಾಸ ಮಿಮೇಷ ಚಾಂತತಃ ಶಿವಂ ಯಜಾಮೀತಿ ಧಿಯೈವ ನಾನ್ಯಥಾ ..  
 52..

ಪ್ರಪಂಚಸರ್ಗಸ್ಥಿತಿಭಂಗಹೇತುತಾಪರಂಪರಾವಿಶ್ರಮಭೂಮಿಮಾದಿಮಾಂ .  
 ಹರೀಂದ್ರವೇಧೋಹರಮಾತರಂ ಶಿವಾಂ ವಿಶಿಷ್ಯ ವವ್ರೇ ಶರಣಂ ಜನೇಶ್ವರಃ .. 53..  
 ಮೃಗಾಂಕಚೂಡಾಮಣಿಮೀನಲೋಚನಂ ದಯಾಮಯಂ ದರ್ಶಿತಮುಂದರಸ್ಮಿತಂ

ಉದಾರಭೂಷಾಶತಮುತ್ತಲಾಂಕಿತಂ ವಪುಸ್ತದೇವಾಸ್ಯ ಮನಸ್ಯವರ್ತತ .. 54..  
 ಜಗತ್ ಸಮಸ್ತಂ ಸ ಜಠಾಜಠಾತ್ಮಕಂ ದದರ್ಶ ದೇವೋ ನಿಮಿಷನಿಷನ್ನಪಿ .  
 ಉಪಾತ್ತನೀಲೋತ್ಪಲಮುನ್ನತಸ್ತನಂ ಹಸನ್ಮುಖಂ ಹಾರಕಿರೀಟಭೂಷಿತಂ .. 55..  
 ನಿಮೇಷನಿಶ್ವಾಸವದಪ್ರಯತ್ನತಃ ಸ ರಾಜ್ಯತಂತ್ರಂ ಸಕಲಂ ಚ ವರ್ತಯನ್ .  
 ಬಭೂವ ವಾಚಾ ಮನಸಾಪಿ ಕರ್ಮಣಾ ಶಿವೈಕಸಂಸ್ಥೋ ಮಲಯದ್ವಜೋ ನೃಪಃ ..  
 56..



ಅದೃಶ್ಯಮಶ್ರಾವ್ಯಮಚಿಂತ್ಯಮದ್ಭುತಂ ನಿರಂಜನಂ ನಿತ್ಯಮನುಶ್ರವಾಶ್ರವಂ .  
 ಅಹಂಗ್ರಹೇಣಾಂತರಚಿಂತಯನ್ನೃಪಃ ಪರಾಕೃತದ್ವೈತಕಥಂ ಪರಂ ಮಹಃ .. 57..  
 ಪರಸ್ಪರೇಣಾನುಪಮದ್ವಿತಂ ಭಜನ್ ತ್ರಿವರ್ಗಮಿತ್ಥಂ ಸಮಯಂ ವಿಭಜ್ಯ ಸಃ .  
 ಕದಾಚಿದಂತಃಪುರಮಾಸ್ಥಿತೋ ನೃಪಃ ಪ್ರಚಕ್ರಮೇ ಕಾಂಚನಮಾಲಯಾ ಕಥಾಂ ..  
 58..

ಕುಲಂ ಕಿಲೈತದ್ ವಿಪುಲಂ ಮುಧಾನಿಧೇಃ ಪ್ರಸಕ್ತವಿಚ್ಛೇದಮಿವಾಂತರಾ ಮಯಾ .  
 ಅತಃ ಕಥಂ ಸ್ಯಾಚ್ಛಿವದಾಸಸಂತತೇರಭಂಗ ಇತ್ಯಮ್ನಿ ಸಚಿಂತತಾ ಮಮ .. 59..  
 ನ ನಃ ಕುಲೇಽಸ್ಮಿನ್ ಶಿವದೀಕ್ಷಯಾಮಲೇ ಸುತಾನ್ನಿವಾಪಃ ಪಿತೃಭಿರ್ಜಿಧೃಕ್ಷಿತಃ .  
 ಮಹನ್ಮಹೇಶಾನುಚರಾರ್ಪಣವ್ರತಂ ತಥಾಪಿ ಮಾ ಲೋಪಿ ಮಯೇತಿ ಚಿಂತ್ಯತೇ ..  
 60..

ಇದಂ ಹಿ ಮರ್ತ್ಯಾಮೃತಮಿತ್ಯುದೀರಿತಂ ಪ್ರಜಾಯತೇ ಯನ್ಮನುಜಃ ಪ್ರಜಾಮನು .  
 ಅತಃ ಪ್ರಸಾಧ್ಯೈವ ಕಿಲಾಪರಾಮೃತಂ ಪರಾಮೃತಾಯೋಪನಮೇದಿತಿ ಶ್ರುತಿಃ .. 61..  
 ಶಿವಾರ್ಪಿತಾಶೇಷಭರಾ ನಿರಾಶಿಷಃ ಶಿವಾರ್ಚನಾಮಾತ್ರಪರಾಧಿಕಾರಿಣಃ .  
 ಕಥಂ ನು ಯಾಚೇಮಹಿ ಲೋಕಮಾತರಂ ಕಥಂ ನ ಯಾಚೇಮಹಿ ವಾ ಕುಲಕ್ಷಯೇ  
 .. 62..

ಇತಿ ಸ್ವತೋಽನಧ್ಯವನಾಯಮುದ್ರಿತಂ ಪತಿಂ ವಿಷೀದಂತಮಿಯಂ ಪತಿವ್ರತಾ .  
 ಜಗಾದ ವಾಕ್ಯೈರ್ಹೃದಯಾನುರಂಜಿಭಿರ್ಜಗತ್ತಪಸ್ಯಾಪರಿಪಾಕಜನ್ಮಭಿಃ .. 63..  
 ಭವಾನ್ ಪ್ರಮಾಣಂ ವಿಶಯೇ ವಿಪಶ್ಚಿತಾಂ ಭವಂತಮಸ್ಮಿನ್ನನುಶಾಸ್ತು ಕೋಽಪರಃ .  
 ವಿವೇಕ್ತುಮತ್ರಾರ್ಹತಿ ಮೀನಲೋಚನಾ ತಥಾವಿಧಃ ಕೋಽಪ್ಯಥ ವಾ ತದಾಶ್ರಿತಃ ..  
 64..

ಅನಾವೃತಜ್ಯೋತಿಷಿ ತೇಜಸಾಂ ನಿಧಾವನಾಗತಾತೀತಭವದ್ವಿವೇಚಿನಿ .  
 ತದತ್ರ ತಿಷ್ಠೇಮಹಿ ಕುಂಭಸಂಭವೇ ಸ ಖಲ್ವಿಹಾಮುತ್ರ ಚ ನಃ ಪ್ರಶಾಸಿತಾ .. 65..  
 ಇತಿ ಪ್ರಿಯಾಯಾ ಹೃದಯಂಗಮಂ ವಚಾ ನಿಪೀಯ ದೇವೋ ನಿಭೃತೇನ ಚೇತಸಾ .  
 ಜಗಾಮ ಸದ್ಯಃ ಶರಣಂ ಪುರೋಧಸಂ ಸ ಚ ಸ್ಮೃತಃ ಸನ್ನಿದಧೇ ತಪೋಧನಃ .. 66..  
 ತಮಘ್ಯಪಾದ್ಯಾದಿಕಯಾ ಸಪರ್ಯಯಾ ಸಭಾಜಯಂತೌ ಪ್ರಣಿಪತ್ಯ ತಾವುಭೌ .  
 ನಿವೇಶ್ಯ ಪೀಠೇ ನವರತ್ನನಿರ್ಮಿತೇ ನಿಷೇದತುಸ್ತತ್ಸವಿಧೇ ತದಾಜ್ಞಯಾ .. 67..  
 ಕೃತಾಂಜಲಿಂ ಪಾರ್ಥಿವಮಗ್ರತಸ್ಥಿತಂ ತಥಾವಿಧಾಂ ಕಾಂಚನಮಾಲಿಕಾಮಪಿ .  
 ದೃಶಾನುಗೃಹ್ಣನ್ ಕರುಣಾರ್ಧಯಾ ಮುನಿರ್ಗಿರಂ ಪ್ರಭಾವಾನುಗುಣಾಮುದಾಹರತ್  
 .. 68..

ಮಹತ್ ಕಿಲೇದಂ ಶಿವಯೋಗಿನಾಂ ಕುಲಂ ನ ಯತ್ರ ಶಕ್ಯಂ ಜನಿತುಂ ಪೃಥಗ್ಜನ್ಯೈಃ .  
 ತದತ್ರ ಮೀಮಾಂಸಿತಮದ್ಭುತಂ ತ್ವಯಾ ಶ್ರುತಮ್ಯ ಶೀಲಸ್ಯ ಕುಲಸ್ಯ ಚೋಚಿತಂ ..  
 69..

ಪ್ರವೃತ್ತಿಧರ್ಮಂ ಕತಿಚಿತ್ ಕ್ವಚಿದ್ವಿದುರ್ನಿವೃತ್ತಿಧರ್ಮಃ ಸುತರಾಮಗೋಚರಃ .  
ಅಮುಂ ಕಿಲಾರ್ಥಂ ವಿಮೃಶಂತ ಆಸತೇ ಮಹರ್ಷಯೋ ಬ್ರಹ್ಮಸದಸ್ಯಹರ್ನಿಶಂ ..

70..

ನ ನಿತ್ಯನೈಮಿತ್ತಿಕಕರ್ಮಶೀಲತಾ ಕದಾಪಿ ನೈಷ್ಕರ್ಮ್ಯವಿರೋಧಮಹತಿ .  
ಪತೇದಿಮಾಂ ಪ್ರತ್ಯುತ ಸಂತ್ಯಜನ್ನಿತಿ ಸ್ಮರಂತಿ ಶಿಷ್ಟಾಃ ಸ್ವಯಮಾಚರಂತಿ ಚ .. 71..  
ಋಣಾರ್ಥವಾದೈರಧಿಗತ್ಯ ನಿತ್ಯತಾಮಪತ್ಯವೇದಾದ್ಯನಾಗ್ನಿಕರ್ಮಸು .  
ಸಮಂ ಪ್ರವೃತ್ತಾ ಗೃಹಿಣಮ್ತಪೋಧನಾ ನಿವೃತ್ತಿನಿಷ್ಠಾ ಅಪಿ ಗೌತಮಾದಯಃ .. 72..  
ರಹಸ್ಯಮಪ್ಯತ್ರ ಚಿರಾಯ ಗೋಪಿತಂ ತವೋಪದೇಶ್ಯಂ ಹೃದಿ ತಾತ! ವರ್ತತೇ .  
ಸಮಾಧಿನಿರ್ಧೂತಮಲೇನ ಚೇತಸಾ ಗೃಹಾಣ ಕಾಲೋಽಯಮುಪಸ್ಥಿತಃ ಶುಭಃ ..

73..

ಇಯಂ ಹಿ ಪತ್ನೀ ಭವತಃ ಪುರಾ ಚಿರಾದುಪಾಂತ ದೇವೀಮಿಹ ಮೀನಲೋಚನಾಂ .  
ಜಗಜ್ಜನನ್ಯಾ ಜನನೀ ಭವೇಯಮಿತ್ಯಪಿ ಪ್ರಪೇದೇ ವರಮನ್ಯದುರ್ಲಭಂ .. 74..  
ಪತಿಸ್ತ್ವಮಸ್ಯೈಶಿವಯೈವ ಕಲ್ಪಿತಃ ಸಮುಲ್ಲಿಖಂತ್ಯಾವತರಂ ನಿಜಂ ಕ್ಷಿತೌ .  
ಇದಂ ತು ಚಿಂತ್ಯಂ ನಿಪುಣಂ ಕಥಂ ಪುನಃ ಪರಾತ್ಪರಂ ವಸ್ತು ತದಾವಿರಸ್ತಿತ್ವಿತಿ .. 75..  
ಕ್ರಿಯಾವತಾಮಗ್ನಿಮುಪಾಶ್ರಿತಾ ಸತೀ ದದಾತಿ ಯಾ ನೈಕವಿಧಾನ್ ಮನೋರಥಾನ್

ಅತೋಽದ್ಯ ವೈತಾನಿಕಹವ್ಯವಾಹನಾದುದೇತು ಸೇತಿ ಪ್ರತಿಭಾತಿ ಭೂಯಸಾ .. 76..  
ಇತೀರಿತೇ ತೇನ ವಿನೇದುರುಚ್ಚಕೈರನಾಹತಾ ದುಂದುಭಯೋ ದಿವೌಕಸಾಂ .  
ನೃಪಸ್ಯ ದೇವ್ಯಾ ಅಪಿ ದಕ್ಷಿಣೇತರೇ ವಿಲೋಚನೇ ಪ್ರಾಸ್ಪುರತಾಂ ಚ ತತ್ಕ್ಷಣಂ .. 77..  
ಪ್ರದಕ್ಷಿಣೇಕೃತ್ಯ ಸ ವಿಂಧ್ಯಮರ್ದನಂ ಪತಿಃ ಕ್ಷಿತೇಃ ಕಾಂಚನಮಾಲಯಾ ಸಮಂ .  
ಪ್ರಣಮ್ಯ ರೋಮಾಂಚಿತವಿಗ್ರಹೋಽಭವತ್ ಪ್ರಮೋದಬಾಷ್ಟಸ್ಥಗಿತಾಭಿರುಕ್ತಿಭಿಃ ..

78..

ಕ್ಷ ಸಾ ಚಿದಾನಂದಮಯೀ ಜಗತ್ಪ್ರಸೂಃ ಕ್ವ ಕಿಂಪಚಾ ನೌ ಭಗವನ್ನಿಮೌ ಜನೌ .  
ಅಹೋ ಭವತ್ಪಾದರಜಃಪ್ರಮಾರ್ಜನಪ್ರಭಾವಸಂಪತ್ತರಿಪಾಕ ಈದೃಶಃ .. 79..  
ತವಾಸ್ಮಿ ಸೂನುಸ್ತವ ತಾತ! ಕಿಂಕರಸ್ತವ ಸ್ವಭೂತೋಽಸ್ಮಿ ಸಹಾನುಬಂಧಿಭಿಃ .  
ಯಥಾನುಗೃಹ್ಣಾಸಿ ತಥಾಚರೇಯಮಿತ್ಯಸಾವಿಯಾನೇವ ಮನೋರಥೋ ಮಮ ..

80..

ಇತಿ ಪ್ರಪನ್ನಂ ಮಲಯದ್ವಜಂ ನೃಪಂ ಶತಾಶ್ವಮೇಧಾವಭೃತಾಪ್ಲುತಂ ಮುನಿಃ .  
ಸ ಭಾವಿಕರ್ಮಣ್ಯಧಿಕಾರಸಿದ್ಧಯೇ ಶಶಾಸ ಭೂಯೋ ಹಯಮೇಧಕರ್ಮಣಿ .. 81..  
ಇತ್ಥಂ ಪ್ರಸಾದವಿಹಿತಾಶಿಷಿ ಕುಂಭಯೋನೌ  
ಯಾತೇ ತಪೋವನಪದಂ ಪುನರೇತುಕಾಮೇ .  
ಆರಾಧಯತ್ ಕ್ಷಿತಿಪತಿಃ ಶಿವಮಶ್ವಮೇಧ-

ಸಂಭಾರಸಂಭರಣಸಂಭ್ರಮತೋಽಪಿ ತಾವತ್ .. 82..

ಇತಿ ಶ್ರೀಮಹಾಕವಿನೀಲಕಂಠದೀಕ್ಷಿತಪ್ರಣೀತೇ ಶಿವಲೀಲಾರ್ಣವೇ ಪಂಚಮಃ ಸರ್ಗಃ

ಅಥ ಷಷ್ಠಃ ಸರ್ಗಃ .

ಆಹರ್ತುಂ ಯಯುಮಭಿತೋ ಯಯುರ್ನಿಯುಕ್ತಾ ಮರ್ತ್ಯಾ ಯೇ ಕಿಲ  
ಮಲಯದ್ವಜೇನ ರಾಜ್ಞಾ .

ಲಬ್ಧ್ವಾ ತೇ ಕ್ವಚಿದಥ ಸೋಮಪಾತ್ಮಜಂ ದ್ರಾಗಾಜಹುಃ ಸ್ವಯಮಪಿ ಸೋಮಪಂ  
ತುರಂಗಂ .. 1..

ವಿಸ್ತೀರ್ಣಾಮಥ ತಪನೀಯಪಂಕಜಿನ್ಯಾ ವ್ಯಾತೇನುಮ್ನುಟಭುವಿ ತಸ್ಯ ಯಜ್ಞಶಾಲಾಂ

ಆರಾದಪ್ಯವನಿಭುಜಾಂ ಮಹೋಪಕಾರ್ಯಾ ನಿಸಂಖ್ಯಾನುಟಜಗಣಾಂಶ್ಚ  
ತಾಪಸಾನಾಂ .. 2..

ಆನೀತೇ ತುರಗವರೇ ಸಮಾಹೃತಾಯಾಂ ಸಾಮಗ್ರ್ಯಾಮತಿಥಿಸಭಾಜನೋಚಿತಾಯಾಂ

ಆಗಚ್ಛತ್ ಸಹ ಮುನಿಭಿಃ ಪರಾವರಜ್ಞೈರ್ಬ್ರಹ್ಮರ್ಷಿಶ್ಚುಲುಕಿತನಾಗರಃ ಸಶಿಷ್ಯೈಃ .. 3..

ಆರಾಧ್ಯ ಪ್ರಮಥಪತಿಂ ಮಹೋಪಹಾರೈರ್ಮೀನಾಕ್ಷೀಮಪಿ ಮಲಯದ್ವಜಃ  
ಸದಾರಃ .

ಆರೇಭೇ ಸವನಮನುಜ್ಞಯಾ ಮುನೀನಾಮಾಗಸ್ತ್ಯಂ ಚರಣಯುಗಂ ಪ್ರಣಮ್ಯ  
ಸದ್ಯಃ .. 4..

ಸ್ವಾಯತ್ತಾಮಪಿ ದುರತಿಕ್ರಮಾತ್ ಪ್ರತಾಪಾತ್ ಸಂಗೃಹ್ಣನ್ ಭುವಿ ಜನತಾಂ ಸ  
ಸಾಂಗ್ರಹಣ್ಯಾ .

ಮುಕ್ತಾಶ್ವೋ ಧೃತನಿಯಮಃ ಪದೇಽಸ್ಯ ಹೋಮಂ ಕುರ್ವಾಣಃ ಸಮವಸದಗ್ನ್ಯಗಾರ  
ಏವ .. 5..

ಸ್ವಚ್ಛಂದಂ ಹಯಮಭಿತೋಽಪಿ ಸಂಚರಂತಂ ಸಂಗುಪ್ತಂ ನೃಪಪುರುಷೈಃ  
ಶನೈಶ್ಚತುರ್ಭಿಃ .

ರೋದ್ಧಂ ಯದ್ಯಪಿ ನ ಶಶಾಕ ರಾಜಲೋಕಃ ಶಕ್ನೋಽಭೂತ್ ಪುನರಖಿಲೋಽನುರೋಧುಮೇ  
.. 6..

ಕೀರ್ತ್ಯಾವಿಷ್ಣೃತಸರಣಿಂ ಪ್ರತಾಪಗುಪ್ತಂ ಪಶ್ಯಂತಸ್ತುರಗಮಿತಸ್ತತಶ್ಚರಂತಂ .

ತದ್ಧವ್ಯಗ್ರಹಣರಸಾದ್ರ್ವತಾಲುಮೂಲಾ ವರ್ಷಾಂತಂ ವಿವೃಧಗಣಾಃ ಪ್ರತೀಕ್ಷ್ಯ ತಸ್ಯಃ  
.. 7..

ಸರ್ವೈರಪ್ಯಧಿಗತವಾಜಿಮೇಧಕಾಂಡೈಃ ಸಂಪೂರ್ಣೇ ಕಿಲ ವಿಷಯೇಽಸ್ಯ ವಾಜಿರಕ್ಷಾಃ

ವೃತ್ತ್ಯರ್ಥಂ ಕ್ವಚನ ಕಿಮಪ್ಯನಾದದಾನಾಃ ಸ್ವೈಃ ಸ್ವೈಃ ಸ್ವೈಃ ಕಥಮಪಿ ವರ್ತಯಾಂಬಭೂವುಃ  
.. 8..

ಅಶ್ವತ್ಥೇ ಕ್ಷಣಮವಬದ್ಧ್ಯತಂ ತುರಂಗಂ ಸಂಪೂರ್ಣೇ ಶಶಿನಿ ಸಮೇತ್ಯ ತಿಷ್ಯಯೋಗಂ

ಆವೃತ್ತಂ ನಗರಮಭಿ ಪ್ರಚೋದಯಂತೋ ನಿನ್ಯುಸ್ತಂ ನೃಪಪುರುಷಾ ಹಿಮಾವಸಾನೇ  
.. 9..

ಆಯಾತಾ ಧರಣಿಭುಜೋ ಯದಾಸಮುದ್ರಾದಾಯಾತಾಃ ಸಕಲಕಲಾವಿದಶ್ಚ  
ಲೋಕಾಃ .

ಆಯಾಸ್ಯಂತ್ಯಮರಗಣಾಶ್ಚ ಹವ್ಯಹೇತೋಸ್ತೇನಾಯಾನ್ ಸ್ವಯಮಪಿ ಕೌತುಕೀ  
ವಸಂತಃ .. 10..

ನಿಶ್ಯೇಷೋಪರತರಸಾಲಪಲ್ಲವಾಶಾನಿರ್ವಿಣ್ಣೈರ್ವನಭುವಿ ಕೋಕಿಲೈಸ್ತದಾನೀಂ .

ಆಸೇದೇ ಶಿಶಿರದಿನಾಂತಸುಪ್ತಬುದ್ಧರಾಕಾಶಾಚ್ಚ್ಯುತ ಇವ ಪಂಚಮೋ ನಿನಾದಃ ..  
11..

ಪ್ರಮಾನಾ ಧರಣಿರುಹಃ ಸ್ವತಃ ಪ್ರಸೇದುರ್ನಿಷ್ಯಾಂತೋ ಮಲಯಗಿರೇಬಹಿಃ  
ಸಮೀರಃ .

ವೀರಶ್ರೀರ್ವಿಷಮಶರಸ್ಯ ಬಾಹುಕಾಂಡೇ ವಿಶ್ರಾಂತಿಂ ಸ್ವಯಮಭಿರೋಚಯಾಂಬಭೂವ  
.. 12..

ಮಾಲಿನ್ಯಂ ದಧತಿ ಮಷೀವಿಲೇಪನೇನ ಪ್ರಾವಣ್ಯಂ ಯುವತಿಷು ಘೋಷಯಂತಿ  
ಯೂನಾಂ .

ಝಂಕುರ್ವದ್ಭ್ರಮರನಿಭೇನ ಮೀನಕೇತೋಃ ಸಂಚೇರುರ್ಬಹಿರಿವ ಶಾಸನಾಕ್ಷರಾಣಿ  
.. 13..

ಕೂಜಂತೋ ಮದನಪುರೋಹಿತಾ ದ್ವಿರೇಘಾಃ ಪುಷ್ಪಾಣಿ ಧ್ರುವಮಭಿಮಂತ್ರಯಾಂಬಭೂವುಃ

ಸ್ವಸ್ಥಾನಸ್ಥಿತಿಮಪರಿತ್ಯಜಂತ ಏತೇ ವಿದ್ಯೇಯುಃ ಕಿಮಿತರಥಾ ಶರಾಃ ಶರವ್ಯಂ .. 14..

ಆನಂಗಂ ನಿಗಮಮಜಸ್ರಮುದ್ಗಿರಂತೋ ಭೈಕ್ಷೇಣ ಪ್ರತಿತರುವೀಧಿ ವರ್ತಯಂತಃ .

ನಿರ್ನಿದ್ರಾಸ್ತ್ವಹನಿ ನಿರಂತರಂ ದ್ವಿರೇಘಾ ಆಚಾರ್ಯೇ ವಟವ ಇವಾವಸನ್ ವಸಂತೇ  
.. 15..

ಅಧ್ವಯುಂ ಮಲಯಸಮೀರಮನ್ಯಪುಷ್ಪಂ ಹೋತಾರಂ ವನಭುವಿ ಸಾಮಗಂ  
ದ್ವಿರೇಘಂ .

ಬ್ರಹ್ಮಾಣಂ ಮಧುಮಪಿ ಸಾದರಂ ವೃಣಾನಾ ಆಜಹ್ನುರ್ಮದನಮಹಾದ್ವರಂ  
ಯುವಾನಃ .. 16..

ಮೋಹಾಂಧೇ ಜಗತಿ ವಿಪಶ್ಚಿತೋ ಯತಃ ಕೇಸ್ರ್ಯಗ್ನೀನಾದಧುರಯಜಂತ  
ಚಾಸ್ತಶಂಕಾಃ .

ತನ್ಮೂಲಂ ಧ್ರುವಮಯಶೋ ದಿಶೋ ದಶಾಪಿ ಪ್ರಾವಾರೀದಸಮಶರಸ್ಯ  
ಭೃಂಗದಂಭಾತ್ .. 17..

ಆಮೂಲಾದವಿರಳಮಾಚಿತೇ ಪ್ರವಾಳೇಶ್ರುತೇಽಪಿ ಪ್ರಯಯುರತೋಷಮನ್ಯಪುಷ್ಪಾಃ

ಸರ್ವಾಣಿ ಗ್ರಸಿತುಮಿಮಾನಿ ಯನ್ನ ಶೇಕುಃ ಸ್ಥಾತುಂ ವಾ ಯದಪಿ ನ  
ಶಾಖಿಕಾಮಪಶ್ಯನ್ .. 18..

ಕೇ ಭೃಂಗಾಃ ಕ ಇವ ಪಿಕಾಃ ಸಮೀರಣಃ ಕಶ್ಚಂದ್ರಃ ಕಃ ಕ ಇವ ಮಧುರ್ಮನೋಭವಃ  
ಕಃ .

ದೌರ್ಭಾಗ್ಯಾದ್ವಿರಹಿಜನಸ್ಯ ದುರ್ವಿಭೇದಂ ಹಂತಾಸೀತ್ ಕಥಮಿದಮೈಕಮತ್ಯಮೇಷಾಂ  
.. 19..

ಆಚೂಡಂ ಕುಸುಮಮಯಾ ಮಧೋಃ ಪ್ರಸಾದಾದ್ ವಾಸಂತೀವಿಚಕಿಲಚೂತಚಂಪಕಾದ್ಯಾಃ

ಧುಸ್ತೂರೇಷ್ಟಪಿ ಚ ನಿರೀಕ್ಷ್ಯ ತಾಂ ಸಮೃದ್ಧಿಂ ಮಂದಾಕ್ಷಾದಿವ ನತಮೌಲಯೋ  
ಬಭೂವುಃ .. 20..

ಉನ್ನೀಲನ್ಮಧುಮದತುಂದಿಲಾ ದ್ವಿರೇಫಾ ಉದ್ಭಾವಸ್ತಬಕಪರಿಷ್ಕೃತಾ ಲತಾಶ್ಚ .  
ಅನ್ಯೋನ್ಯಂ ಯದಿಹ ನ ಕಿಂಚಿದಭ್ಯಜಾನನ್ ಸಾ ಸಂಪತ್ಸುರಭಿಕಟಾಕ್ಷವೀಕ್ಷಣಾನಾಂ

.. 21..

ಆಕ್ರಮ್ಯ ಕ್ಷಿತಿತಲಮಾವೃತಂ ತುಷಾರೈಸ್ತದ್ವಾರ್ತಾಮಪಿ ನ ಮಧುರ್ಯದಾ ವಿಷೇಹೇ

ಶೀತಾಂಶೌ ಹಿಮವತಿ ಚ ದ್ವಯೋಸ್ತದಾನೀಂ ಲಬ್ಧಂ ತೈರಭಯಮಿತೋ  
ಹತಾವಶಿಷ್ಟೈಃ .. 22..

ಆ ದ್ವಂದ್ವಾದಪರಿಗೃಹೀತದೇಹಭೇದಾದಾ ಕೀಟಭ್ರಮರಪಿಪೀಲಿಕೋದ್ಭಿಜೇಭ್ಯಃ .  
ನ ಕ್ವಾಪಿ ಪ್ರತಿಹತಿರೈಕ್ಷಿ ಶುಶ್ರುವೇ ವಾ ತತ್ಕಾಲಂ ಕುಮುಮಶರಾಸಶಾಸನಸ್ಯ .. 23..

ಆಸ್ತಾಂ ತದ್ವ್ರತಿಪರಿಣೇತುರಾಧಿಪತ್ಯಂ ಮಂದೇಽಸ್ಮಿನ್ನಪಿ ಖಲು ಮಾರುತೇ ಪ್ರವೃತ್ತೇ .  
ಕತ್ಯನ್ವಕ್ ಕತಿ ಪುರತಶ್ಚ ಸಂಪ್ರಚೇಲುರ್ಮಾದ್ಯಂತಃ ಶುಕಪಿಕಶಾರಿಕಾದ್ವಿರೇಫಾಃ .. 24..

ಆರಾಮೇ ಕಿಸಲಯಮಕ್ಷಿಣ ಶೀಥುರಾಗಃ ಕಾಂತಾನಾಂ ಕಮಲವನೇಷು ಕೇಸರಾಣಿ

ಇತ್ಯೋಭಿಃ ಪ್ರಕಟಿತವಿಶ್ವರೂಪ ಏವ ಪ್ರಾಯೇಣ ವ್ಯಜಯತ ಮಾನ್ಮಥಃ ಪ್ರತಾಪಃ ..  
25..

ಸಂಗೋಪ್ಯ ಭ್ರಮರಶಶಾಂಕಕೋಕಿಲೇಭ್ಯಃ ಸಂಪ್ರಾಪ್ತೇ ತಮಸಿ ಮಹತ್ಯಧಿಜ್ಯಧನ್ವಾ

ಏಕಾಕೀ ರತಿಪತಿರಿತ್ವರೀರನೈಷೀತ್ ಸಂಕೇತಂ ಭುವನಭಯಂಕರೇ ನಿಶೀಥೇ .. 26..

ಕಾಂತಾನಾಂ ನಖಲಿಖನೈರ್ಧೃಡೋಪಗೂಹಾನ್ ಸೀತ್ಕಾರಾನ್ ದಶನಪದೈಶ್ಚ  
ಸಾಧಯಂತಃ .

ಪ್ರೇಯಾಂಸಃ ಪುನರುಭಯಾನಿಮಾನತೀತಾನಸ್ಮಾರ್ಷುರ್ಹಿಮಸಮಯೇಷ್ಟಯತ್ನಲಭ್ಯಾನ್  
.. 27..

ದುರ್ದಾಂತಂ ಮದನಮವೇಕ್ಷ್ಯ ನಿರ್ಮಮೇ ಕಿಂ ವರ್ಮೈಕಂ ಯುವಸು  
ವಧೂಮಯಂ ವಿಧಾತಾ .

ಯದ್ಯೋಗೇ ಮದನಶರಾಃ ಪ್ರಸೂನಮಾತ್ರಂ ಯತ್ಪಾಗೇ ಕುಲಿಶದಶಾಮಮೀ  
ವಹಂತಿ .. 28..

ಸಂಪಶ್ಯನ್ ಗಿರಿಶತಪೋವಿಲೋಪಕೋಪವ್ಯಾಪನ್ನಂ ಸುಹೃದಮನನ್ಯಜಂ ವಸಂತಃ

ಶುಶ್ರೂಷಾಮಕೃತ ಶಿವಾರ್ಚನೇ ಮುನೀನಾಂ ಪ್ರತ್ಯಗ್ನೈರ್ಧಳಕುಸುಮೈರ್ವನದ್ರುಮಾಣಾಂ  
.. 29..

ಆಶೀತಾಚಲಮಭಿಗಮ್ಯ ಸನ್ನಿವೃತ್ತೇ ಧನ್ಯೇಽಸ್ಮಿನ್ ಧರಣಿಭುಜಸ್ತುರಂಗವರ್ಯೇ .  
ಉತ್ಕಂಠಾಭರಭರಿತಾ ಇವೋತ್ತರಾಶಾಮಾಸೇದುಃ ಸ್ವಯಮಹಿಮತ್ಪಿಷಸ್ತುರಂಗಾಃ ..

30..

ಸಂಪೂರ್ಣೇ ನಿಯಮಭರೇಣ ವತ್ಸರೇಽಸ್ಮಿನ್ ಸಂಪ್ರಾಪ್ತೇ ಸ ಹಿ ಸಹ ವಾಜಿನಾ  
ವಸಂತೇ .

ಆದಿಷ್ಟಃ ಸ ಮುನಿಭಿರಶ್ವಮೇಧಕರ್ಮಣ್ಯಾರಾದ್ಧಂ ಗಿರಿಶಮದೀಕ್ಷಿತ ಕ್ಷಿತಿಶಃ .. 31..

ಅಧ್ವಯುಃ ಸಮಜನಿ ತತ್ರ ಕುಂಭಜನ್ಮಾ ಹೋತೃತ್ವಂ ಪ್ರತಿಗತಮಾಶ್ವಲಾಯನೇನ

ಔದ್ಗಾತ್ರಂ ಸಮದೃತ ಜೈಮಿನಿರ್ಮುನೀಂದ್ರೋ ಬ್ರಹ್ಮಾಸೀದ್ ಬಹುವಿದರುಂಧತೀಸಹಾಯಃ  
.. 32..

ಪ್ರಾಗಂತಃಕರಣಮಮುಷ್ಯ ಕೇವಲಂ ಯೇ ಪ್ರಾಜಾನನ್ ಭುವಿ ನವನೀತನಿರ್ಮಿತಂ  
ತೇ .

ಅಭ್ಯಕ್ತಂ ನವನವನೀತಚರ್ಚಿಕಾಭಿಸ್ತಂ ವಿಜ್ಞಾ ಬಹಿರಪಿ ತನ್ನಯಂ ವಿಜಜ್ಞುಃ .. 33..

ಆಬಾಲ್ಯಾದಾತೀಧಿಷು ಮುಕ್ತಹಸ್ತ ಏಷಃ ಕ್ಷಮಾಪಾಲಃ ಕಿಲ ಮಲಯದ್ವಜಃ ಪ್ರಕೃತ್ಯಾ

ತಜ್ಞಾನನ್ನಪಿ ನಿಖಿಲಂ ನಿಬದ್ಧ್ಯ ಮುಷ್ಟಿಂ ದೀಕ್ಷಾಮು ಕ್ಷಣಮಪಿ ನಾಸಿತುಂ ಶಶಾಕ ..  
34..

ಅಧ್ವರ್ಯೌ ಭಗವತಿ ತತ್ರ ಕುಂಭಜನ್ಮನ್ಯಾಯಜ್ಞಂ ಧರಣಿಪತಿತ್ವಮಶ್ನುವಾನೇ .  
ದುರ್ಭಿಕ್ಷಂ ಶಿಥಿಲಮಜಾಯತ ದ್ವಿಜಾನಾಮಾಷಾಢಾಜಿನತ್ಯಣಮುಷ್ಟಿವಿಷ್ಟರೇಷು ..  
35..

ನೀವಾರಾನ್ ವಪತ ಕುಶಾನ್ ಪ್ರವರ್ಧಯದ್ಧಂ ಸಿಂಚದ್ಧ ಖದಿರಪಲಾಶಬಿಲ್ವಪೋತಾನ್  
ಸದ್ಯಃ ಸಂಚಿನುತ ಮೃದೂನಿ ವಲ್ಕಲಾನೀತ್ಯಾದಿಕ್ಷನ್ ನೃಪಪುರುಷಾನಗಸ್ತಶಿಷ್ಯಾಃ ..  
36..

ತಸ್ಮಿನ್ನಪ್ಯದದತಿ ಪಾರ್ಥಿವೇ ನಿಷೇಧಾದ್ ಯದ್ ಭುಕ್ತಂ ವಸಿತಮುಪಾರ್ಜಿತಂ ಚ  
ವಿಪ್ರೈಃ .  
ದಾತಾರಃ ಸ್ಮ ಇತಿ ಕೃತಾಗ್ರಹಾಃ ಸಮಸ್ತಾಃ ಶಕ್ತಾಃ ಕಿಂ ಶತತಮಮಂಶಮತ್ರ ದಾತುಂ  
.. 37..

ಭುಂಜಾನಾನಪರಿಮಿತಾನ್ ಬಹೂನ್ ಪದಾರ್ಥಾನ್ ಭೃದೇವಾನಧಿಸವನಂ  
ನಿರೀಕ್ಷ್ಯ ದೇವಾಃ .  
ಭಾಗಂ ನಃ ಕೃತುಷು ವಿಧಾಯ ವಿಪ್ರಲೇಭೇ ಪಾಪೀಯಾನ್ ವಿಧಿರಿತಿ  
ಮಂತ್ರಯಾಂಬಭೂವುಃ .. 38..

ತಸ್ಯಾಗ್ರೇ ಧರಣಿಭುಜಃ ಕ್ರಿಯಾಂತರಾಳೇಷ್ವಾತೇನುಃ ಸ್ವಯಮೃಷಯೋ ಬಹೂನ್  
ವಿವಾದಾನ್ .  
ನ್ಯಾಯಾನುಶ್ರವಪದಸಾಂಖ್ಯಯೋಗತಂತ್ರಪ್ರಸ್ಥಾನಪ್ರವಚನದೇಶಿಕಾ ಮಹಾಂತಃ ..  
39..

ಯದ್ಯಾತ್ಯಂತಿಕಸುಖದುಃಖಹಾನಿರೂಪಂ ಕೈವಲ್ಯಂ ಕಥಮಶಪದ್ ಭವಾನಹಲ್ಯಾಂ  
ತಾದೃಕ್ಷಾಮುಪಲದಶಾಂ ಶ್ರಯೇತಿ ಕೋಪಾದಿತ್ಯೂಚುಃ ಕತಿಚನ ಗೌತಮಂ  
ಮುನೀಂದ್ರಾಃ .. 40..

ಕಂ ದೋಷಂ ಕಥಯತ ಸಂಪ್ರಸಕ್ತದುಃಖವ್ಯಾವೃತ್ತಿಂ ಫಲಮುಪಗಚ್ಛತಾಂ ಪುರೋ  
ನಃ .

ಅಜ್ಞಾನಕ್ಷತಿರುಪಲೇ ತವಾಪಿ ಕಿಂ ನೇತ್ಯಾಚವ್ಯುಃ ಪ್ರತಿಪದಮಕ್ಷಪಾದಾಶಿಷ್ಯಾಃ .. 41..  
ಅಜ್ಞಾನಾದ್ಯದಿ ಪರಿಕಲ್ಪಿತಂ ಜಗತ್ ಸ್ಯಾದಜ್ಞಾನಾಂ ಪ್ರಥಮಗಣೇಯ ಈಶ್ವರಃ  
ಸ್ಯಾತ್ .  
ನಿಸ್ಸೀಮಾ ತವ ಹಿ ಮತೇಽಸ್ಯ ಮೂಢತೇತಿ ವ್ಯಾಸಂ ಪ್ರತ್ಯಕೃಷತ ಕೇಽಪಿ ಪೂರ್ವಪಕ್ಷಂ  
.. 42..

ಅಜ್ಞಾನಂ ಪ್ರಕೃತಿಮಪೇಕ್ಷ್ಯ ವಿಶ್ವಮೇತತ್ ಸರ್ವಜ್ಞೇ ಸೃಜತಿ ಭವೇಽಪಿ ಯತ್  
ತ್ವಯೋಕ್ತಂ .

ಅಜ್ಞಾನಂ ತದಿದಮನಂಕುಶಂ ತವೈವೇತ್ಯಾಚಮ್ಯುಃ ಸದಾಸಿ ತು ಬಾದರಾಯಣೀಯಾಃ  
.. 43..

ಜಾತಿಶ್ಲೇಷ್ ಭವತಿ ಪದೇಷು ಸಾಧುಭಾವೋ ಭಾಷಾಯಾಂ ಶ್ರುತಿಷು ಚ ಸ ದ್ವಿಧಾ  
ಕಥಂ ಸ್ಯಾತ್ .

ಗೇಹೇ ಗೌರ್ವನಭುವಿ ಗರ್ವಭಃ ಕಿಮು ಸ್ಯಾದಿತ್ಯುಚ್ಚೈರಪಜಹಸುಃ ಪರೇ ಪದಜ್ಞಾನ್  
.. 44..

ಅನ್ಯೇಽನ್ಯೇ ಶ್ರುತಿಷು ಜಗತ್ಸು ಚಾಪಿ ಶಬ್ದಾಸ್ತದ್ಭೇದಂ ನಿಪುಣಮಜಾನತಾಂ ಕೃತೇ ವಃ  
.

ಅಸ್ಮಾಭಿಃ ಸ್ಫುಟಮನುಶಿಷ್ಟಮಾತ್ತಮೌನಾ ವರ್ತದ್ಧಂ ಪದಪದವೀ ದವೀಯಸೀ ವಃ  
.. 45..

ಅಸ್ಮದ್ಧ್ಯಾ ಕರಣಗೃಹೀತಶಕ್ತಿಯೋಗಾನಸ್ಮಾಸು ಪ್ರಥಮಮಿಮಾನ್ ಪ್ರಯುಜ್ಯ  
ಶಬ್ದಾನ್ .

ಯುಕ್ತಾದೀಯತ ಗುರುದಕ್ಷಿಣಾ ಕಿಲೇತಿ ಪ್ರತ್ಯೂಚುಃ ಪ್ರಥಮವಿಪಶ್ಚಿತೋ ವಿಪಕ್ಷಾನ್  
.. 46..

ಹಿಂಸಾತೋ ಯದಿ ದುರಿತಂ ಋತುಷ್ಠಪಿ ಸ್ಯಾತ್ ಪುಣ್ಯಂ ಕಿಂ ನ ಭವತಿ  
ಪಾರದಾರಿಕಾಣಾಂ .

ಉತ್ಸನ್ನಂ ಕಿಲ ಕುಲಮುದ್ಧರಂತ್ಯಮೀತಿ ವ್ಯಾಜಹುಃ ಕಪಿಲಮತೇ ಕಳಂಕಮೇಕೇ ..  
47..

ಶಾಸ್ತ್ರಂ ಚೇತ್ ಕಿಮಪಿ ತಥಾಸ್ತಿ ಸಾಧಯಾಮೋ ದುಷ್ಕೃತ್ಯೈರಪಿ ಸುಕೃತಾನಿ ಕಾತ್ರ  
ಭೀತಿಃ .

ಯೂಯಂ ದೇವರವರಣೇ ಯಥಾ ಗೃಣೇತೇತ್ಯಾಹುಃ ಸ್ಮ ಪ್ರತಿವಚನಾನಿ  
ತತ್ತ್ವನಿಷ್ಠಾಃ .. 48..

ಯೋಗಾಖ್ಯಂ ವದಸಿ ಯಮಂಗಿನಂ ಸಮಾಧಿಂ ತಂ ಬ್ರೂಷೇ ನನು ಕಥಮಂಗಮಷ್ಟಮಂ  
ಚ .

ಅಂಗಾಂಗಿವ್ಯತಿಕರದುಸ್ಥಿತಂ ಮತಂ ತೇ ಕೋ ಗೃಹ್ಣಾತ್ವಿತಿ ಜಗದುಃ ಪರೇ  
ಘಣೇಂದ್ರಂ .. 49..

ಸಾಮಾನ್ಯಂ ಕಿಮಿಹ ಕ ಇಷ್ಯತೇ ವಿಶೇಷಃ ಕೋ ಯೋಗಃ ಕ ಇವ ಸಮಾಧಿರಿತ್ಯಬುದ್ಧ್ವಾ  
.

ಅರ್ವಾಚಾಂ ವ್ಯವಹರತಾಮಯಂ ಪ್ರಲಾಪಃ ಸಾಧೀಯಾನಿತಿ ಜಹಸುಃ  
ಪತಂಜಲೀಯಾಃ .. 50..



ಆಯಾಸ್ಯಂತ್ಯನುಪದಮತ್ರ ಹವ್ಯಹೇತೋರ್ನನ್ವಮ್ಮಿನ್ ಮಹತಿ ಮಖೇ ಸುರಾಃ  
ಸಮಮ್ನಾಃ .

ತಾನ್ ಸರ್ವಾನಪಲಪಿತಾಸ್ಯಹೋ ಕಥಂ ವೇತ್ಯಾಚಖ್ಯುಃ ಕತಿಚನ ಜೈಮಿನಿಂ  
ಮುನೀಂದ್ರಾಃ .. 51..

ಯೇ ಹ್ಯುಚ್ಛಾವಚಮವಜಾನತೇ ಪ್ರಪಂಚಂ ಮಿಥ್ಯೇತಿ ತ್ರಿಭುವನದೇಶಿಕಾ  
ಮಹಾಂತಃ .

ತಚ್ಛಿಷ್ಯಾ ವಯಮಪಿ ಶಕ್ತಿಕೋ ವದಾಮೇತ್ಯಾಹುಸ್ತಾನ್ ಪ್ರತಿ ಚತುರಾಸ್ತು  
ಪೂರ್ವತಂತ್ರೇ .. 52..

ತತ್ರೇತ್ಥಂ ದ್ವಿಜಸದಸಿ ಪ್ರವೃತ್ತಜಲ್ಲೇ ಸ್ಥೇಯತ್ವಂ ಸ್ವಯಮವಲಂಬ್ಯ ಭಾಷಮಾಣಃ .  
ದೀಕ್ಷಾಹಾನುಪಸದಹಾನಪಿ ವ್ಯತೀತಃ ಸೌತ್ಯೇಹನ್ಯವತರತಿ ಸ್ಮ ಪಾರ್ಥಿವೇಂದ್ರಃ ..  
53..

ಯೇ ಷಟ್ ತ್ರಿಃ ಖದಿರಪಲಾಶವಿಲ್ವರೂಪಾ ಯೋ ಚೋದುಂಬರತರುಜೌ  
ಸರಾಜ್ಜುದಾಲೌ .

ತೇ ಯೂಪಾ ಅವತರತಾ ದಿವಃ ಸುರಾಣಾಂ ನಿಶ್ರೇಣ್ಯೋ ಭುವಿ ನಿಹಿತಾ ಇವ  
ವ್ಯರಾಜನ್ .. 54..

ಅಗ್ನಿಷ್ಠೇ ಸಮುಪನಿಬದ್ಧ್ಯ ರಾಜ್ಜುದಾಲೇ ಸನ್ನದ್ಧಂ ಕುಶರಶನಾಗುಣೇನ ಗಾಥಂ .  
ಸಂಪ್ರೋಕ್ಷನ್ ಹಯಮಭಿತೋ ಮಹರ್ತ್ವಿಜಸ್ತಂ ಸಿದ್ಧಾರ್ಥೈರಪಿ ವಿಧಿಗೌರವೇಣ  
ಮಂತ್ರೈಃ .. 55..

ಆಲಭ್ಯೇ ಶಮಿತೃಭಿರಾಶ್ವಮೇಧಿಕೇಶ್ವೇ ಚಂದ್ರಾಖ್ಯಂ ಕಲಶಭವಃ ಪ್ರಗೃಹ್ಯ ಮೇದಃ .  
ಶಾಖಾಯಾಂ ಕ್ಷಣಮುಪಸಾದ್ಯ ವೇತಸಸ್ಯ ಸ್ತೌವಾಗ್ರಾದಖಿಲಮವದ್ಯತಿ ಸ್ಮ  
ಹೋತುಂ .. 56..

ಆಶ್ರಾವ್ಯ ಸ್ವಯಮೃಷಿರಾಶ್ವಲಾಯಿನೀಯೇ ಯಾಜ್ಯಾಂತೇ ಹವಿರಜುಹೋತ್  
ಸುಚೋ ಮುಖೇನ .

ಯಜ್ಞೇಶೇ ಭಗವತಿ ಭಾವನಾಪ್ರಕರ್ಷಾದ್ ಭೂಪಾಲೋ ಜಗದಜುಹೋತ್ ಸ  
ತನ್ಮುಖೇನ .. 57..

ಅಪ್ಯಂತಸ್ತಿಮಿರಹರಂ ಶರೀರಭಾಜಾಮಪ್ರಾಪ್ಯಂ ಜನುಷಿ ಪುರಾತಪೋವಿಹೀನೈಃ .  
ಸೌರಭ್ಯಂ ಹವಿಷಿ ಹುತೇ ಸಮುಜ್ಜಿಹಾನಂ ವ್ಯಾಜಿಘ್ನನ್ ಸದಸಿ ವಿಪಶ್ಚಿತೋ  
ಮಹಾಂತಃ .. 58..

ಬಿಭ್ಯತ್ಸು ಶ್ರುತಿಮತಿಲಂಘಯ ಸಂಪ್ರದಾತುಂ ಹವ್ಯಂ ತತ್ತದಭಿಮತಂ ದ್ವಿಜರ್ಷಭೇಷು

ಪೌರೋಡಾಶಿಕಚರುಪಾಶುಕಾದಿಭಾಗಾನ್ ಸ್ವೀಚಕ್ರುಃ ಸ್ವಯಮಪಮಿತ್ಯ  
ದೇವವರ್ಗಾಃ .. 59..

ಚಂದ್ರೇ ತು ಜ್ವಲನಹುತೇ ಹಯಸ್ಯ ತಸ್ಮಿನ್ನಾಸನ್ ಯೇ ಸಲಿಲಮುಚಸ್ತದಯಿಧೂಮಾತ್

ವರ್ಷಂತಿ ಸ್ವಯಮಧುನಾಪಿ ಮೌಕ್ತಿಕಾನಾಂ ವ್ಯಾಜಾತ್ ತೇ ತಮಿವ ಕಣೀಕೃತಂ  
ವಮಂತಃ .. 60..

ಆಗಾತಾ ಕಿಲ ಯಜಮಾನಕಾಮನಾನಾಮುದ್ಗೀಥಾವಯವಸಮಷ್ಟ್ಯಪಾಸನಜ್ಞಃ .  
ಉದ್ಗಾನಂ ವ್ಯತನುತ ಜೈಮಿನಿಮ್ದಾನೀಮಾಕಾಂಕ್ಷನ್ನವತರಣಂ ಜಗಜನನ್ಯಾಃ .. 61..  
ಪ್ರತ್ಯಕ್ಷಂ ವಿಬುಧಗಣೇಷ್ಟದಲ್ಲು ಹವ್ಯಂ ಸಾಕೃತಮ್ಕಿತಮವಲೋಕಿತಃ ಸದಸ್ಯೈಃ .  
ಸಿದ್ಧಾಂತಂ ಸ ದಿವಿಷದಾಮವಿಗ್ರಹತ್ವಂ ವ್ಯಾಚ್ಛಿಯೋಃ ಕಲಹವಿಪರ್ಯಯಂ  
ಮಹರ್ಷಿಃ .. 62..

ದೇಯಾ ಭೂರಿಹ ಖಲು ದಕ್ಷಿಣೇತಿ ಶಾಸ್ತ್ರಂ ಸರ್ವಾ ಭೂರಪಿ ಚತುರರ್ಣವೀಪರೀತಾ

ದತ್ತಾ ನಃ ಕ್ಷಿತಿರಮಣ ! ತ್ವಯೇತಿ ಹೃಷ್ಟಾ ಆಶೀರ್ಭಿಃ ಸದಸಿ ತಮೃತ್ವಿಜೋಽಭ್ಯನಂದನ್  
.. 63..

ನಿಷ್ಕ್ರಿಯೆ ದ್ವಿಗುಣಧನೈಃ ಪುನರ್ಧರಿತ್ರೀಂ ರಕ್ಷಾಯಾಮನಧಿಕೃತೇರ್ದ್ವಿಜೈರ್ವಿರ್ತೀರ್ಣಾಂ

ಭೂಯೋಽಪಿ ದ್ವಿಜಕುಲಸಾಚ್ಚಕಾರ ಸರ್ವಾಂ ವಾಂ ಲಕ್ಷ್ಮೀಮಪಿ ಮಲಯಧ್ವಜೋ  
ನೃಪಾಲಃ .. 64..

ರಾಜರ್ಷೀರವಭೃಥಕರ್ಮ ವಾಜಿಮೇಧೇ ಮ್ಹಾತಾರಃ ಸಹಮುನಯೋ ವಸಿಷ್ಟಮುಖ್ಯಾಃ

ತೀರ್ಥಂ ತು ತ್ರಿಶಿಖಭವಾ ಸರೋಜಿನೀ ಸೇತ್ಯಕೈಕಂ ತ್ರಿಭುವನಪಾವನಂ ತದಾಸೀತ್  
.. 65..

ತೌ ಮಿತ್ರಾವರುಣಮುತೌ ಮಿಥೋ ವಿಮೃಶ್ಯ ಬ್ರಹ್ಮರ್ಷೀ ವಿದಿತಸಮಸ್ತವೇದಿತವ್ಯಾ

ಅಂಬಾಯಾ ಅವತರಣಾಯ ಕಾಂಚಿದಿಷ್ಟಿಂ ಪುತ್ರೀಯಾಂ ತ್ವರಿತಮಥೋಪಚಕ್ರಮಾತೇ  
.. 66..

ಸಂಕಲ್ಪಂ ವ್ಯಧಿತ ನೃಪಃ ಸ ಯಾವದಿಷ್ಟೈ ತಾವದ್ ಭುವ್ಯವತರಿತುಂ ಶಿವಾಪಿ ಚಕ್ರೇ .  
ವೈತಾನಾದುದಯಮುಪೇಹಿ ಪಾವಕಾದಿತ್ಯಾದಿಷ್ಟಾ ಸ್ವಯಮಮೃತಾಂಶುಶೇಖರೇಣ  
.. 67..

ಸಂಪ್ರಾಪ್ತುಂ ತ್ರಿಭುವನಮಾತರಂ ಕುಮಾರೀಂ ಸನ್ನದ್ಧೋ ನನು ಯಜಮಾನ ಏವ  
ಪತ್ನ್ಯಾ .

ಇತ್ಯಗ್ನೀದೇವದದುಪಾಂಶು ಶಾಸಿತಾರಂ ಪತ್ನೀಸನ್ನಹನವಿಧೌ ಪ್ರಚೋದ್ಯಮಾನಃ ..  
68..

ಪ್ರಾಸೀದಜ್ಜಗದಖಿಲಂ ಪ್ರದಕ್ಷಿಣಾರ್ಚಿಃ ಸ್ವೀಚಕ್ರೇ ಹವಿರನಲಃ ಸುವರ್ಣವರ್ಣಃ .  
 ಉತ್ತಸ್ಥೌ ನವಲವಲೀವಿಪಾಕಪಾಂಡುಧೂರ್ಮೋಽಪಿ ಸ್ಫುರದರವಿಂದಗಂಧಸಾಂದ್ರಃ  
 .. 69..

ತದ್ ದಿವ್ಯಂ ತ್ರಿಭುವನಧಾಮ ಧಾಮ ಶೈವಂ ಹೋತವ್ಯೇ ಹವಿಷಿ ವಿಭಾವಯನ್  
 ಮಹರ್ಷಿಃ .  
 ಉದ್ಬೋಧ್ಯ ಕ್ಷಿತಿಪಮುದಜ್ಞುಖಃ ಸ ತಿಷ್ಠನ್ ವೈತಾನೇ ಜ್ವಲತಿ ಜುಹಾವ ಹವ್ಯವಾಹೇ  
 .. 70..

ಆಜ್ಯಾಹುತ್ಯಭಿಪತನಪ್ರವರ್ಧಮಾನಾದಗ್ನೇಸ್ತತ್ತ್ವ ಣಮುದಿಯಾಯ ಕಾಪಿ ಕನ್ಯಾ .  
 ಉನ್ನೀಲತ್ಕುವಲಯದಾಮಕೋಮಲಶ್ರೀಲಾವಣ್ಯಾಮೃತಲಹರೀವಿವರ್ತಮೂರ್ತಿಃ  
 .. 71..

ಚೂಡಾಸಂಘಟಿತಸುವರ್ಣಪದ್ಮದಾಮವ್ಯಾಮಿಶ್ರಗ್ರಥಿತವಿಲಂಬಿಮಾಕ್ತಿಕೌಘಾ .  
 ಪ್ರಾಲಂಬಾಲಕನಿಕರಾಂತರಾಲಕ್ಷ್ಯವ್ಯಾವಲಗ್ಭಫರವಿಲೋಲಲೋಚನಶ್ರೀಃ .. 72..  
 ಕರ್ಣಾಭ್ಯಾಂ ಮದನಕರಾಂಗುಲೀಯಕಾಮಂ ತಾಟಂಕಂ ಮಣಿಖಚಿತಂ  
 ವಿಭೂಷಯಂತೀ .

ಅವ್ಯಾಜಸ್ಮಿತಭಣಿತಾಂತರಾಲದೃಶ್ಯಪ್ರತ್ಯಗ್ರಪ್ರಸೃಮರದಂತಕುಂದಪಂಕ್ತಿಃ .. 73..  
 ವಕ್ರೇಂದುವ್ಯತಿಷಜದೇಣಭೀತಿಹೇತೋವೈಯಾಘ್ರಂ ನಖಮಾಧಿಕಂಧರಂ  
 ದಧಾನಾ .

ತ್ರಾತುಂ ತ್ರೀನಿವ ತನಯಾನ್ ವಿಧೀಶವಿಷ್ಣುಸ್ತ್ರೀನ್ ವಕ್ಷೋರುಹವಲಯಾನ್  
 ಸಮುದ್ವಹಂತೀ .. 74..  
 ಅಭ್ಯಗ್ರೋನ್ಮಿಷದಮರದ್ರುಪಲ್ಲವಾಭೇ ಕುರ್ವಾಣಾ ಕುವಲಯಕಂದುಕಂ ಕರಾಗ್ರೇ .  
 ಸೌವರ್ಣಾಂಬರವಿಲಸನ್ನಿತಂಬಬಿಂಬವ್ಯಾಲಂಬಿಸ್ಫುಟಮಣಿಮೇಖಲಾಕಲಾಪಾ ..  
 75..

ಅಂಬಾಂಬೇತ್ಯಮೃತ ರಸಂ ಗಿರಾ ಕಿರಂತೀ ಮಂಜೀರಕ್ಷಣಿತಮನೋಹರಂ ಚರಂತೀ  
 .  
 ನಾ ಬಾಲಾ ಸ್ವಯಮಭಜನ್ಸಪಾಲಪತ್ಯಾಃ ಪರ್ಯಂಕಂ ಶ್ರುತಿಶಿಖರೈಃ  
 ಕೃತಾಭ್ಯಸೂಯಂ .. 76..

ಆಲಿಂಗಂತ್ಯಸಕೃದನುಕ್ಷಣಂ ಸ್ಪೃಶಂತೀ ಚುಂಬಂತೀ ಮುಖಕಮಲಂ ಮುಹುರ್ಮುಹುಶ್ಚ  
 .  
 ಪಶ್ಯಂತೀ ವಿಕಸಿತಪಕ್ಷ್ಮಭಿಃ ಕಟಾಕ್ಷೈಸ್ತಾಂ ಬಾಲಾಮಭಜತ ನಿರ್ವೃತಿಂ ನ ಮಾತಾ ..  
 77..

ಆನಂದತ್ರುಟಿತವಿಶರ್ಣಿಕಂಚುಕಾಂತಾದ್ ವಕ್ಷೋಜಾದಥ ಮಲಯಧ್ವಜಪ್ರಿಯಾಯಾಃ

ಅನ್ವಸ್ಯಂದತ ಮಧುರಂ ಪಯಃ ಪ್ರಭೂತಂ ಬಿಭ್ರತ್ಯಾಸ್ತಿಭುವನಮಾತರಂ  
ಕುಮಾರೀಂ .. 78..

ಪ್ರೇಯಸ್ಯಾ ಸವಿಧಮುಪೇತ್ಯ ದೀಯಮಾನಾಮುತ್ಪ್ಲತ್ಯ ಸ್ವಯಮುಪಗೂಹಿತುಂ  
ಪತಂತೀಂ .

ಕನ್ಯಾಂ ತಾಮಮೃತಮಯೀಮಿವಾದದಾನಃ ಕೈವಲ್ಯಂ ಧರಣಿಪತಿಸ್ತೃಣಾಯ  
ಮೇನೇ .. 79..

ಮಾರ್ಜಂತಾವಸಕ್ಯದುಪರ್ಯುಪರ್ಯುದಂಚದ್ಬಾಷ್ಪಾಂಭಃಪ್ರಕರತರಂಗಿತಾನಪಾಂಗಾನ್

ಅವ್ಯಾಜಸ್ಮಿತಮಧುರಾಕ್ಷರಂ ಕುಮಾರ್ಯಾ ದ್ರಷ್ಟುಂ ತನ್ಮುಖಕಮಲಂ ನ ಶೇಕತುಸ್ತೌ  
.. 80..

ನ ಸ್ಮರ್ತುಂ ಪ್ರಮಥಪತಿಂ ನ ಕರ್ಮಶೇಷಂ ನಿವೋಢುಂ ನ ಚ ಮಹತೋ  
ಮುನೀನ್ ಪ್ರಣಂತುಂ .

ನಾನ್ಯೋನ್ಯಂ ವದನಮವೇಕ್ಷ್ಯ ನಂದಿತುಂ ವಾ ದಂಪತ್ಯೋಶ್ಚತುರತಯಾ  
ತಯೋರ್ಬಭೂವೇ .. 81..

ಪಶ್ಯಂತಾವುರಸಿ ಕುಚಾಂಕುರತ್ರಯಂ ತೌ ಬಾಲಾಯಾಃ ಕಿಮಪಿ ಸಮಾಕುಲೌ  
ಯದಾಸ್ತಾಂ .

ಪರ್ಜನ್ಯಸ್ತನಿತಗಭೀರಮಂದ್ರಘೋಷಾ ವಾಗೇಕಾ ನಭಸಿ ತದಾ ಸಮುಜ್ಜಜ್ಯಂಭೇ ..  
82..

ತಟಾತಕಾಂ ನಾಮ ತವಾತ್ಮಜಾಮಿಮಾಂ ಪತಿರ್ಭವಿಷ್ಯನ್ನವಲೋಕತೇ ಯದಾ .

ತದಾ ತೃತೀಯಂ ಕುಚಮಂಡಲಂ ವಿದಂ ನಿಮಗ್ನಮಂತರ್ನಿಯತಂ ಭವೇದಿತಿ .. 83..

ಶ್ರುತ್ವಾ ಸುಧಾರಸಕಿರಂ ಗಿರಮಭೃತಾಂ ತಾಂ

ನಿರ್ವರ್ತ್ಯ ಸರ್ವಧನದಕ್ಷಿಣಮಧ್ವರಂ ಚ .

ಪಾಣೌ ದಿಶನ್ ಕುಲಗುರೋಃ ಪರದೇವತಾಂ ತಾಂ

ತತ್ಪಾದಯುಗ್ಮಮುಪಸಂಜಗೃಹೇ ಸದಾರಃ .. 84..

ಹಸ್ತೇ ಗೃಹೀತಾಂ ಕಲಶೋದ್ಭವಸ್ತಾಮಧ್ಯಾತ್ಮವಿದ್ಯಾಂ ಮುನಿಮಂಡಲಾಯ .

ಆನಂದವಾಷ್ಟೈಃ ಪುಲಕಾಂಕುರೈರಪ್ಯನಕ್ಷರಂ ಕೇವಲಮಾಚಚಕ್ಷೇ .. 85..

ಪ್ರಶಿಥಿಲಕಲುಷಂ ಪ್ರಶಾಂತಮೋಹಂ ಪ್ರಮದತರಂಗಪರಂಪರಾಧಿರೂಢಂ .

ಜಗದಖಿಲಮಭೂದಭೂತಪೂರ್ವಂ ಮನುಜಕುಲಾವತರೇ ಜಗಜ್ಜನನ್ಯಾಃ .. 86..

ಇತಿ ಮಹಾಕವಿಶ್ರೀನೀಲಕಂಠದೀಕ್ಷಿತಪ್ರಣೀತೇ ಶಿವಲೀಲಾರ್ಣವೇ ಪಷ್ಯಃ ಸರ್ಗಃ .

ಅಥ ಸಪ್ತಮಃ ಸರ್ಗಃ .

ಅಥ ಕಲಶಭವಃ ಶಿವಸ್ಯ ಮೇಧಾವಿಭವವಿವರ್ತಮಯೀಮಿಮಾಂ ಕುಮಾರೀಂ .  
ಮಧು ಮಧುರಮಪಾಯಯತ್ ಸ ಮೇಧಾಸಮುಪಜನಾಯ ಸಕಾಂಚನಂ  
ಸಗವ್ಯಂ .. 1..

ಉಚಿತಮುಪನಿವೇಶಿತಾಂಕದೇಶೇ ಸುಕೃತಿನಿ ಕಾಂಚನಮಾಲಯಾ ಸುತಾ ಸ್ಮ .  
ಅಪರಿಚಿತಚರೀಂ ಪ್ರವೃತ್ತಿಮಾದ್ಯಾಮಲಭತ ಮಾತೃಕುಚಾಮೃತೋಪಯೋಗೇ .. 2..

ಸಮಜನಿ ಸುಖಿತಾ ಕುಮಾರಿಕಾ ಸಾ ಸಕೃದುಪಧಾಯ ಮುಖಂ ಸ್ತನೇ ಜನನ್ಯಾಃ .  
ವದನಸರಸಿಜಂ ದೃಶಾ ಪಿಬಂತೀ ನ ತು ದುಹಿತುರ್ಜನನೀ ಜಗಾಮ ತೃಪ್ತಿಂ .. 3..

ಅಕೃತಕವಚಸಾ ನಭೋವಿಭಾಗಾತ್ ಮ್ವಯಮುದಿತೇನ ಕೃತಂ ತಟಾತಕೇತಿ .  
ಕ್ಷಿತಿಪತಿರತನಿಷ್ಟ ನಾಮ ತಮ್ಯಾಸ್ತಿ ಭುವನಕರ್ಣರಸಾಯನಾಕ್ಷರಂ ತತ್ .. 4..

ಕನಕರಜತಶೃಂಖಲಾವಬದ್ಧೇ ಮಣಿಶಯನೀಯತಲೇ ಮಹಾರ್ಹತಲ್ಪೇ .  
ಮೃದುನಿ ಸಮುಪವೇಶ್ಯ ತಾಮಗಾಯನ್ನವನಿಪತೇರವರೋಧಗಾಸ್ತರುಣ್ಯಾಃ .. 5..

ಪ್ರಚಲತಿ ಯಮಪೇಕ್ಷ್ಯ ಭಾರತೇಽಸ್ಮಿನ್ ಸಕಲಮಿದಂ ಶುಭಕರ್ಮ ಭೂವಿಭಾಗೇ .  
ಅಜನಿ ಮಹಿಭೃತಸ್ತತಃ ಕಿಲೇಯಂ ಪರಮಹಿಮಾಲಯತೋ ಯಶೋವದಾತಾತ್ ..

6..

ಇಯಮವ್ಯುತಮಯೀ ಶರೀರಭಾಜಾಂ ಬಹಿರಬಹಿರ್ಭವತಾಪತಾಪಿತಾನಾಂ .  
ಕಲಮಧುರವಿರಾವಿಣೇ ಚ ವಾಣೀ ಕರಕಮಲೋಪಗೃಹೀತವಲ್ಲಕೀಯಂ .. 7..

ವಿಹರಸಿ ಯದಿ ದೇವಿ! ಜಾಗ್ರತೀತ್ಥಂ ಜಗದಖಿಲಂ ಕುಶಲಂ ಪ್ರಕಾಶತೇ ನಃ .  
ನಿಮಿಷಸಿ ಯದಿ ನಿಷ್ಪ್ರಿಯಾ ಭವಾಮಃ ಪ್ರಲಯ ಇವೈಷ ನಿಮಜ್ಜತಿ ಪ್ರಪಂಚಃ .. 8..

ಇತಿ ಶಿಶುಜನಲಾಲಿತಾನಿ ಗೀತಾನ್ಯವನಿಪತೇರವರೋಧಸುಂದರೀಣಾಂ .  
ಅನುಜಗದುರಿವಾಮರಾ ನಿಗೂಢಾಃ ಪ್ರತಿನಿನದೈಃ ಪರಮಾತ್ಮಭಾವದೃಷ್ಟ್ಯಾಃ .. 9..

ಸಮದೃತ ವಲಯಾನಿ ಸಾ ಕುಇಮಾರಗ್ರಹಪರಿಹಾರಕೃತೇ ಮಹೀಮಯಾನಿ .  
ಪರಿಚಯಮಿವ ಕುರ್ವತೀ ಭುಜೇನ ಕ್ಷಿತಿವಲಯಂ ಸಕಲಂ ಸುಖೇನ ವೋಢುಂ ..

10..

ವಿಹೃತಿಷು ಪಿತರೌ ಸಪಾತ್ರಹಸ್ತಾಪ್ಯತನುತ ಸಾ ಭುಜಿನಾ ವಿನೈವ ತೃಪ್ತೌ .  
ಕಥಮಿವ ಭವತಿ ಕ್ಷುಧಾ ತೃಷಾ ವಾ ಸಕೃದನುಸಂದಧತಾಂ ತಥಾವಿಧಾಂ ತಾಂ .. 11..

ವಿಯತಿ ವಿಧುಕಲಾಂ ಪ್ರದರ್ಶ್ಯಮಾನಾಂ ನಿಭೃತಮವೇಕ್ಷ್ಯ ನಿತಾಂತಕೌತುಕೇನ .  
ಶಿರಸಿ ಕುಸುಮಮೇತದರ್ಪಯೇತಿ ಪ್ರತಿಮುಹುರಾಲಪತಿ ಸ್ಮ ಬಾಲಿಕಾ ಸಾ .. 12..

ವ್ಯಜಯತ ಪದಕಿಂಕಿಣೀರವೋಽಸ್ಯಾ ಮಣಿಭವನೇಷು ತತಸ್ತತಶ್ಚರಂತ್ಯಾಃ .  
ಪದಮಿದಮಭಿತೋ ವಿಚಿನ್ವತೀನಾಮುಪನಿಷದಾಮಿವ ಹರ್ಷಜಃ ಪ್ರಣಾದಃ .. 13..

ಅವದದಿಯಮನನ್ವಿತಾ ಇವಾರ್ಥೈರನುಪಹಿತಾ ಇವ ಯಾಃ ಕಥಾಃ ಸಖೀಭಿಃ .

ಕಥಮಪಿ ಪರಮೋಪದೇಶದೃಷ್ಟ್ಯಾ ಜಗೃಹುರಿಮಾಂ ಮುನಯಃ ಸುರಾಶ್ಚ ಗೂಢಾಃ  
.. 14..

ಕತಿ ಕತಿ ಕೃತಿನಃ ಕುರಂಗಪೋತಾ ವಿಹರಣಸಾಧನತಾಮವಾಪುರಸ್ಯಾಃ .  
ತರುಷು ಪಶುಷು ವಾ ಧ್ರುವಂ ಜನಿಷ್ಯೇ ತದಹಮಹೋ ಸಮಯಃ ಪುನರ್ವ್ಯತೀತಃ  
.. 15..

ಕೃತುರವನಿಪತೇರಯಂ ಸ ತಸ್ಯಾ ಯದುಪಜಹಾರ ವಿಹಾರಸಾಧನಾನಿ .  
ಸ ಚ ಪರಮಜಪೋ ಯದನ್ವವಾದೀತ್ ಕಲಮಧುರಾಣಿ ಮುಹುಸ್ತದೀರಿತಾನಿ .. 16..  
ಭವನವಿನಿಹಿತೇಷು ಭಕ್ತ್ಯಭೋಜ್ಯೇಷ್ಟಹರತ ಸಾ ಕಪಟೇನ ಯತ್ ಕುಮಾರೀ .  
ನವನವಮಪರಿಕ್ಷಯಂ ಚ ಭೂತ್ವಾ ಪ್ರಕಟಮಜಾಯತ ಸೂಕ್ಷ್ಮದರ್ಶಿನಾಂ ತತ್ .. 17..

ಕತಿಚನ ಕಿಲ ಕಂತುಕಾ ಮಹಾಂತೋ ಗುಣಸಮುದಾಯಮಯಾ ನಿಸರ್ಗಶುದ್ಧಾಃ .  
ಅಜನಿಷತ ಕುತೂಹಲಾಯ ದೇವ್ಯಾ ನಿಗಮಪಥೇ ಚರತಾಂ ನಿದರ್ಶನಾಯ .. 18..  
ಶ್ರುತಿಷು ನಿಹಿತದೃಷ್ಟಯೋಽನ್ಯವಿದ್ಯಾ ಭಗವತಿ ಶೂಲಿನಿ ತಾಃ ಸ ಚಾದಿಶಕ್ತೌ .

ಕ್ಷಚಿದಪಿ ಕಿಲ ಕಂತುಕೇ ತು ಸಾಪೀತ್ಯಜನಿ ಮನಾಗಪಿ ಯೋಗಿನಾಮಸೂಯಾ .. 19..  
ಕತಿಪಯದಿವಸೈಃ ಕಥಾಸು ಗೀತೇಷ್ಟಜನಿ ಪಟುಘೃಟಿಕಾಮು ಕಂತುಕೇಷು .  
ಇತಿ ರಹಸಿಂ ಕಥಾ ಬಭೂವ ಪಿತೋರ್ದುರ್ಹಿತರಿ ವಿಶ್ವವಿಧಾನಮಾತ್ಮಕಾಯಾಂ .. 20..

ವಿಹೃತಿಷು ನಯನೇ ಪಿಧಾಯ ತಸ್ಯಾಃ ಸ್ವಯಮಭಿತಶ್ಚರಿತುಂ ಕೃತೋದ್ಯಮಾನಾಂ .  
ತ್ರಿಜಗತಿ ತಿಮಿರಾವೃತೇ ಸಖೀನಾಮಪಿ ಚಲಿತುಂ ಸ್ವಪದಾನ್ ಶಕ್ತಿರಾಸೀತ್ .. 21..  
ಅಥ ಕುಲಗುರುಮಾದಿದೇಶ ಮಿತ್ರಾವರುಣಸುತಂ ಮಲಯದ್ವಜೋ ನೃಪಾಲಃ .

ದುಹಿತುರಖಿಲಲೋಕಮಾತ್ಮಕಾಯಾ ವಿರಚಯಿತುಂ ಕಿಲ ಮಾತ್ಮಕೋಪದೇಶಂ ..  
22..

ನಿಖಿಲಜನಿಮತಾಂ ಸದಾ ಲಿಖಂತೀ ನಿಟಿಲತಲೇಷು ಶುಭಾಶುಭಾಕ್ಷರಾಣಿ .  
ಅಲಿಖದಪರಿಜಾನತೀವ ವಾಲಾ ಕಥಮಪಿ ಸಾ ಭುವಿ ವರ್ಣಮೇಕಮೇಕಂ .. 23..  
ಅಥ ಭುವಿ ವಿಲಿಖಂತ್ಯಚಂ ತುರೀಯಂ ಕಲಶಭವಸ್ಯ ಮುನೇಃ ಪುರಃ ಕುಮಾರೀ .

ಸದಯಮುಪದಿದೇಶ ಭಕ್ತಿಯೋಗಾತ್ ಪ್ರಣಮತಿ ಕಾಮಕಲಾರಹಸ್ಯಮಸ್ಮಿನ್ ..  
24..

ನಿರವಧಿಪರಮಾತ್ಮಚಿನ್ಮಯೀ ಸಾ ಕಿಮಪಿ ಯದಾ ನಿದಧೇ ಕಲಾಮು ದೃಷ್ಟಿಂ .  
ಅಹಮಹಮಿಕಯಾ ತದಾ ಪರೀಯುಃ ಸಕಲಕಲಾಶ್ಚ ಸಖೀಜನಾ ಇವೈನಾಂ .. 25..  
ವಿದಿತಮವಿದಿತಂ ಚ ಯತ್ ಕಿಲಾಸೀತ್ ಪ್ರಥಮಮಜಾತಮುಖಾತ್ ಗೃಹೀತಮೈಶಾತ್

ತದಖಿಲಮವಧಾರಯನ್ನಮುಷ್ಯಾಃ ಕಲಶಭವೋ ಗುರುದಾಕ್ಷಣಾಂ ಪ್ರಪೇದೇ .. 26..  
ಅಸಿಕುಲಿಶಗದಾಶರಾಸಶಕ್ತಿಭ್ರಮರಕತೋಮರಭಿಂಡಿಪಾಲಶೂಲೈಃ .  
ಪ್ರಕಟಿತರಣಕೌಶಲಾಃ ಖುರಲ್ಯಾಂ ಸಮಮಿವ ಸಾ ವಿಜಹಾರ ವೀರಲಕ್ಷ್ಮ್ಯಾ .. 27..

ಉಪನಿಷದುದಿತಾ ಮತಂಗಜಾ ಸಾ ಪ್ರಿಯದುಹಿತಾ ಮಲಯದ್ವಜಸ್ಯ ರಾಜ್ಞಃ .  
ಮದಭರಭರಿತಾನ್ ಮತಂಗಜೇಂದ್ರಾನ್ ಸಹಜತಯಾ ವಶಮಾನಿನಾಯ ಸದ್ಯಃ ..

28..

ಹಯವರಮಧಿರುಹ್ಯ ಸಂಚರಂತೀ ಖುರದಳಿತಕ್ಷಿತಿಧೂಳಿಧೂಸರಾಭ್ರಂ .  
ಅವತರಣಮನಕ್ಷರಂ ಜಗೌ ಸಾ ನಿಜಮಿವ ಭೂಮಿಭರಾವರೋಪಣಾರ್ಥಂ .. 29..  
ಕವಚಿತಮವಧೂತಖಡ್ಗರೇಖಂ ನಿಯಮಿತವೇಣಿನಿಬದ್ಧತೂಣಮನ್ವಕ್ .  
ಕತಿಚನ ಕೃತಿನಃ ಸಿಷೇವಿರೇಽಸ್ಯಾಸ್ತುರಗರಜೋಮಸೃಣಾಳಕಂ ವಪುಸ್ತತ್ .. 30..  
ಅಥ ಶಿಥಿಲಕುಮಾರಿಕಾ ದಶಾಂತಪ್ರವಿರಳಕಂದಳದದ್ಭುತಾಭಿರೂಪ್ಯಂ .  
ಅಲಮಕುರುತ ಯೌವನಂ ತದಾನೀಂ ತ್ರಿಭುವನಮಂಗಲಮಂಗಮಂಗಮಸ್ಯಾಃ ..

31..

ಹೃದಿ ಕಿಲ ನಿಮಮಜ್ಜ ಯಾವದಂತಃ ಪ್ರಸವಶರೋ ಮಲಯದ್ವಜಾತ್ಮಜಾಯಾಃ .  
ಪಿಶುನ ಇವ ಸ ತಾವದುನ್ಮಮಜ್ಜ ಸ್ತನಕಲಶಸ್ತು ಹೃದೋ ಬಹಿಸ್ತದೀಯಃ .. 32..  
ಶಿಥಿಲಮನುಸಸಾರ ಬಾಲಲೀಲಾಂ ವಿರಳಮಪಿ ಪ್ರಕಟೀಚಕಾರ ಲಜ್ಜಾಂ .  
ಅನಯದಿಯಮಹಾನಿ ಪಂಚಷಾಣಿ ಪ್ರತಿನವಯೌವನಮಾರುತಾವಧೂತಾ .. 33..  
ವಚಸಿ ವಿಹಸಿತೇ ಗತೇಽವಲೋಕೇ ವಪುಷಿ ಚ ಕಾಪಿ ದಶಾ ಕ್ಷಣೇ ಕ್ಷಣೇಽಸ್ಯಾಃ .  
ಸಮಜನಿ ಮದನಕದರ್ಶನೀಯಾ ಮದನಜಿದೇಕಮನೋವಿಭಾವನೀಯಾ .. 34..  
ಪರಿವಿಗಲತಿ ಶೈಶವೇ ಪ್ರವೃತ್ತೇ ತರುಣಿಮನಿ ಪ್ರತಿಪನ್ನಸರ್ವತತ್ತ್ವಾ .  
ಅಜನಿ ಪಿತುರಮಾತ್ಯತಾಧುರೀಣಾ ಪರಮಗುರುಶ್ಚ ಪರಾತ್ಮಚಿಂತನೇ ಸಾ .. 35..  
ದುಹಿತರಿ ನೃಪತಿಸ್ತಟಾತಕಾಯಾಂ ಧುರಮುಭಯೋರಪಿ ಲೋಕಯೋರ್ನಿವೇಶ್ಯ .  
ಭವಮಮರಗಣಾದಿವಾಪವರ್ಗಾದಪಿ ಪರಮಂ ಗಣಯನ್ನಹಾನ್ಯನೈಪೀತ್ .. 36..  
ಸುಮತಿಮಭಿಧಯಾರ್ಥತೋಽಪಿ ದೇವಃ ಕುಲಸಚಿವಂ ನಿಕಟೇ ನಿವೇಶ್ಯ ಜಾತು .  
ಹೃದಯಗತಮಿದಂ ಸಮಾಚಚಕ್ಷೇ ಸವಿಧಜುಷೋಃ ಸಹಧರ್ಮಿಣೀಕುಮಾರ್ಯೋಃ  
.. 37..

ಸ್ಮರಸಿ ನ ಸುಮತೇ ! ಯಥಾ ಗುರುರ್ಮಾಮಶಿಷದಿಮಾಂ ಶ್ರಿಯಮರ್ಪಯನ್  
ಮಯಿ ಪ್ರಾಕ್ .

ಅಪಹತವಿಮತಾಂ ಭುವಂ ಸಮಾನಾಮಯುತಮಿಮಾಮನುಪಾಲಯೇತಿ ಹೃಷ್ಯಃ  
.. 38..

ಇದಮವಿತಥಯಾಶಿಷಾ ಗುರೂಣಾಂ ತವ ಚ ಧಿಯಾ ದೃತಮಿತ್ಥಮಾಧಿಪತ್ಯಂ .  
ಅಯುತಮಪಿ ಸಮಾಃ ಸಮಾಪ್ತಿಮೀಯುಃ ಕುಲಮಪಿ ಕುಂಭಭುವೇದಮುದ್ಧೃತಂ  
ನಃ .. 39..

ವಸತಿ ಚ ಶಿಶುತಾಮತೀತ್ಯ ವತ್ಸಾ ವಯಸಿ ಮಹೀವಲಯಾನುಪಾಲನಾರ್ಹೇ .

ಅಯಮಪರಿಣತೋ ಮನೋರಥೋ ಯತ್ ಕಲಿತಕರಗ್ರಹಮಂಗಳಾ ತು ನೇಯಂ .. 40..

ದಿವಿ ಭುವಿ ಧರಣೀತಲೇಽಪಿ ವಾಸ್ಯಾಃ ಪತಿರುಚಿತೋ ನ ಹಿ ಕೋಽಪಿ ಭಾಸತೇ ನಃ .  
ತಮಿಮಮಪಿ ಮನೋರಥಂ ಮದೀಯಂ ಸಫಲಯಿತಾ ನ ಚಿರೇಣ ಚಂದ್ರಮೌಲಿಃ .. 41..

ಅಹಮಿವ ಹಿತಚಿಂತನೇ ತ್ವಮಸ್ಯಾ ಭವಸಿ ಚ ರಾಜ್ಯವಿಧೌ ಪರಃ ಸಹಾಯಃ .  
ಭವತಿ ಚ ಜನನೀ ತಟಾತಕಾಯಾಃ ಪರಿಣಯಕರ್ಮಣಿ ಭಾವಿನಿ ಸ್ವತಂತ್ರಾ .. 42..  
ಅಧಿಗತಮಾಧಗಮ್ಯಮೀಶ್ವರಾಣಾಂ ಕುಲಮಪಿ ವೀಕ್ಷಿತಮುದ್ಧೃತಂ ಕುಮಾರ್ಯಾ .  
ಮಮ ತು ಖಲು ಮನೋರಥೋಽಯಮೇಕೋ ಯದುತ ಲಭೇಯ ಪದಂ  
ಜಗಜ್ಜನನ್ಯಾಃ .. 43..

ಇತಿ ವದತಿ ಮಹೀಪತೌ ಮಹಿಷ್ಯಾಂ ತದನುಗಮಾಧ್ಯವಸಾಯವಿಜ್ವರಾಯಾಂ .  
ಅಗಣಿತಗುರುಶೋಕಸಂಪ್ರಮೂಢಾವಥ ಸುಮತಿಶ್ಚ ತಟಾನಕಾಪ್ಯಭೂತಾಂ .. 44..  
ಕಥಮಪಿ ಶಿಶಿರೋಪಚಾರಭೇದೈರಲಭತ ಸಂವಿದಮಂಬಿಕಾ ನ ಯಾವತ್ .  
ಚುಲುಕಿತ ಚತುರರ್ಣವೋ ಮಹರ್ಷಿಃ ಸ್ವಯಮಭಿಗಮ್ಯ ಸ ತಾವದಿತ್ಥಮೂಚೇ ..  
45..

ಜಯ ಜನನಿ ! ಜಯ ತ್ರಿಲೋಕವನ್ಯೇ ! ಜಯ ಗಲಿತಾವರಣಾತ್ಮಚಿತ್ಸ್ವ ರೂಪೇ ! .  
ಕಿಮಿಹ ಮನುಜತಾಭಿನೀತಿಮಾತ್ರಾದ್ ಭವತಿ ತಮೋಭಿಭವಃ ಪರಸ್ಯ ಧಾಮ್ನಃ .. 46..  
ಅಭಿನಯಮವಧೂಯ ಮಾನುಷೀಣಾಮವಸಿತಕಲ್ಪಮಲಂ ಪ್ರಪನ್ನಮೇನಂ .  
ತ್ವರಿತಮನುಗೃಹಾಣ ತೀವ್ರಪಾತ್ಯೈರ್ಮಲಿನಿಮಭಂಗನಿರಂಕುಶೈರಪಾಂಗೈಃ .. 47..  
ನಿಯಮಯ ಜನನೀಂ ದುರೂಹರೂಕ್ಷಾಂ ಪರಿಣಯಕರ್ಮಣಿ ತೇ ಪ್ರದಾನಹೇತೋಃ

ಸ್ವಮೃಣಮಿಯಮಪಾಕರೋತು ಗೌರೀವಿತರಣಪುಣ್ಯಸಮುಚ್ಚಯೇನ ಭರ್ತುಃ ..  
48..

ಇತಿ ಕಲಶಭವೇನ ಬೋಧಿತಾ ಸಾ ಜಗದರಣಿರ್ಜನಕಂ ಚಿರಾತ್ ಪ್ರಪನ್ನಂ .  
ಅಮನುತ ಪರಮೇ ಪದೇ ನಿಧಾತುಂ ಮುಲಭಮಿಯಚ್ಚೈತರಕ್ಷಣಂ ಹಿ ತಸ್ಯಾಃ .. 49..  
ಪ್ರಪದನಪದವೀಜುಷಾಂ ಜನಾನಾಮನುಪರತೇಽಪ್ಯಪವರ್ಗದಾನಸತ್ರೇ .  
ಕಿಮಿವ ಹಿ ಜನಕೇ ಕೃತಂ ಮಯಾಸೀದಿತಿ ಹೃದಿ ಸಾ ಕಿಲ ಜಿಹ್ರಯಾಂಬಭೂವ .. 50..  
ಪ್ರವಸಸಿ ಯದಿ ತಾತ! ಹಾ ಹತಾಹಂ ನ ಗಣಯ ವತ್ಸ! ಭಯಂ ಕುತಶ್ಚನೇತಿ .  
ವ್ಯತಿಕರಿತಪರಾವರಾತ್ಮಭಾವಾ ವ್ಯವಹರತಿ ಸ್ಮ ಪರಾಪಿ ದೇವತಾ ಸಾ .. 51..  
ಭುವಮಥ ಭುಜಯೋಃ ಶ್ರಿಯಂ ದೃಗಂತೇ ಚರಣಯುಗೇ ಹೃದಯಂ ಚ ಜೀವಿತಂ  
ಚ .



ವಿನಿದಧದಯಮಾತ್ಮದೇವತಾಯಾ ವಿಗತಭಯೋ ಮಲಯದ್ವಜೋಽವತಸ್ಥೇ ..  
52..

ಅಥ ದುಹಿತುರನುಗ್ರಹೇಣ ತಸ್ಮಿನ್ ಪ್ರವಿಶತಿ ಗರ್ಭಗೃಹಂ ಶಶಾಂಕಮೋಲೇಃ .  
ನಿಭೃತಮವಲುಲೋಕಿರೇ ಸಮಸ್ತಾಸ್ತದನು ಚ ತತ್ರ ಮಹೇಶಲಿಂಗಮಾತ್ರಂ .. 53..

ಚಿರಪರಿಚಿತಭರ್ತ್ವವಿಪ್ರಯೋಗವ್ಯಸನಪರಾಹತಿಮೂರ್ಛಿತಾಂ ಸವಿತ್ರೀಂ .  
ಸ್ವಯಮಪಿ ಪರಿರಭ್ಯ ಖಿದ್ಯಮಾನಾಂ ಕಲಶಭವಃ ಪುನರಂಬಿಕಾಂ ಬಭಾಷೇ .. 54..  
ಕಿಮಿದಮನುಚಿತಂ ಪುನಃ ಪ್ರವೃತ್ತಂ ಕಿಯದಿಯತಾ ಭವಿತಾ ನ ದುಃಖಮಸ್ಯಾಃ .  
ಅಪನಯ ತಮಸಾ ಕೃತಂ ಜನನ್ಯಾಮಲಮಭಿನೀಯ ಮನುಪ್ಯಭೂಮಿಕಾಂ ಸ್ವಾಂ  
.. 55..

ಯದಿ ಭವಸಿ ಶಿವೇ! ಜಗಚ್ಛರಣ್ಯಾ ಯದಿ ಚ ಭವದ್ವಚನಾನಿ ವೇದವಾದಾಃ .  
ತ್ವಯಿ ಕೃತಮನಸಿ ತ್ವಯಿ ಪ್ರಲೀನೇ ಪಿತರಿ ಚ ತೇ ಕಿಮು ಸಂತಿ ಶೋಚಿತಾರಃ .. 56..  
ಇತಿ ವಿದಿತಪರಾವರೇಣ ದೇವೀ ಕಲಶಭವೇನ ಮಹರ್ಷಿಣಾನುನೀತಾ .  
ಅಖಿಲಕಲುಷಭಂಜನೈರಪಾಂಗೈರನುಜಗೃಹೇ ಸುಮತಿಂ ಚ ಮಾತರಂ ಚ .. 57..  
ತದನು ಭುವನಮಂಗಲೇ ಮುಹೂರ್ತೇ ಪ್ರಕೃತಿಭಿರಾಪ್ತಜನ್ಯಃ ಪುರೋಧಸಾ ಚ .  
ಸವಿಧಮುಪಗಮಯ್ಯ ಚಂದ್ರಮೌಲೇರ್ಮಣಿಖಾಚಿತೇ ನಿದಧೇ ವರಾಸನೇ ಸಾ ..  
58..

ಪಶುಪತಿರಥ ಪಾಂಡ್ಯಕನ್ಯಕಾಯೈ ವಿಚಕಿಲಪುಷ್ಪಮಯೀ ವಿತೀರ್ಯ ಮಾಲಾಂ .  
ಪುನರಪಿ ಸ ತಯಾ ಸಮರ್ಪ್ಯಮಾಣಾಂ ಹೃದಿ ಚಕಮೇ ನಿಭೃತಂ ಮಧೂಕಮಾಲಾನ್  
.. 59..

ಕಿಯದಪಿ ಸಮವಾಪ್ಯ ಯತ್ಕಟಾಕ್ಷಂ ಕ್ಷಿತಿಪತಯೋ ಭುಬನೇ ಪರಾಕ್ರಮಂತೇ .  
ನ್ಯವಿಶತ ಯದಿ ಸೈವ ವೀರಲಕ್ಷ್ಮೀರ್ನೃಪತಿಪದೇ ನ ಕಥಂ ನಮಂತು ಭೂಪಾಃ .. 60..  
ಅವನಿರಫಲದದ್ಭುತಾನಿ ಸಸ್ಯಾನ್ಯದದುರಪಾಂ ನಿಧಯೋ ಮಣೀನ್ ಮಹಾನ್ .  
ಉಪದದುರುಚಿತಾನ್ ಗಜಾನ್ ವನಾಂತಾ ಭುವಿ ಸಮಯೇ ಸಮಯೇ ವವರ್ಷ ಚ  
ದ್ಯಾಃ .. 61..

ನ ಯದತಿಚರಿತಂ ಜನೇಷು ಕೇನಾಪ್ಯಪರಿಮಿತಂ ನನು ಭಾಗ್ಯಮೇತದಸ್ಯಾಃ .  
ತ್ರಿಭುವನಜನನೀ ಕೃತಾಪರಾಧಂ ಕಮಿವ ನಿಯಚ್ಛತು ಸಾ ಕಥಂ ದಯಾದಾಃ .. 62..  
ಅವನಿತಲಮವನ್ ಗುರುಃ ಕಿಲಾಸ್ಯಾಃ ಪ್ರಶಮಯತಿ ಸ್ಮ ನೃಣಾಂ ಪರಂ ವಿವಾದಂ .  
ತ್ರಿಭುವನಜನತಾವಿವಾದಶಾಂತಿಃ ಪರಿಣಮತಿ ಸ್ಮ ಸದೈವ ಹಂತ ತಸ್ಯಾಂ .. 63..

ನೃಪಕರಮಖಿಲಂ ವಿತೀರ್ಯ ಶಿಷ್ಟಂ ಯದಿಹ ಶಿವಾಯ ನಿರುಪ್ತಮಸ್ತಿ ಕಿಂಚಿತ್ .  
ತದಪಿ ನನು ಹರಂತಿ ತಾವಕೀನಾ ಇತಿ ವಚನೇಷು ಜಹಾಸ ಸಾ ಜನಾನಾಂ .. 64..  
ಅಹಮಹಮಿಕಯಾ ದಿಶೋಽಧಿಗಂತುಂ ಪರಿಚಲತಾಂ ಯಶನಾಂ ಮಿಥೋ  
ವಿಮರ್ದಾತ್ .

ಪಥಿ ಪಥಿ ನಿಭೃತಾನಿ ಕಾನಿಚಿತ್ ಕಿಂ ರಜತಹಿಮಾದ್ರಿಮಿಷಾದ್ಯಶಾಂಸಿ ತಸ್ಯಾಃ .. 65..  
 ಕರ ಇತಿ ಹಿ ಜಹಾರ ಷಷ್ಠಮಂಶಂ ಪರಮಖಿಲಂ ತು ಶಿವಾರ್ಪಣೈಕಬುದ್ಧಾಃ .  
 ಸ್ವಯಮುಪದದಿರೇ ತ ಏವ ಚೇತ್ ತತ್ ಕಥಮಿವ ಕೋಶಸಮೃದ್ಧಿರಸ್ತು ನಾನಾಃ ..  
 66..

ಶ್ರಿಯಮಖಿಲಧನಾಕರೇಷು ವಾಣೀಂ ವಿಶಯಪದೇಷು ಮಹಾನಸೇನನ್ನಪೂರ್ಣಾಂ

ಕರಿತುರಗಪದೇಷು ವೀರಲಕ್ಷ್ಮೀಂ ನೃಧಿತ ಸಖೀರಧಿಕಾರಿಣೀಸ್ತದಾ ಸಾ .. 67..  
 ಧನಕನಕಮತಂಗಜಾದಿಲಕ್ಷ್ಮೀ ದೃತವಪುಷಃ ಸಕಲಾಃ ಕಲಾಶ್ಚ ತಸ್ಯಾಂ .  
 ಅದಧತ ಪರಿಚಾರಿಕಾಧಿಕಾರಂ ತ್ರಿಭುವನಮಾತ ರಾಜ್ಯಪಾಲಿಕಾಯಾಂ .. 68..  
 ಅನುಸಮಯಮಶೇತ ಯದ್ಯಪೀಯಂ ತದಪಿ ಸದೈವ ತು ಜಾಗರಾಂಬಭೂವ .  
 ಪರಿಹೃತನಿಮಿಷೇಣ ಪಾಂಡ್ಯಕನ್ಯಾ ತಪನಶಶಾಂಕಮಯೇನ ದೃಗ್ವಯೇನ .. 69..  
 ಅಥ ನೃಪತಿಸುತಾಂ ಕೃತಾಭಿಷೇಕಾಂ ವಿಮತಜಯವ್ಯವಸಾಯಿನೀಂ ವಿಧಾತುಂ .  
 ಶರದುಪನಿಪಪಾತ ಶೋಷಯಂತೀ ಪಥಿ ಪಥಿ ಪಂಕಕಳಂಕಿತಾನ್ ಪ್ರದೇಶಾನ್ .. 70..  
 ತರುಗಿರಿಮರುಸಾಗರಾವಿಶೇಷಂ ಜಗದಖಿಲಂ ಜಲರೂಪತಾಂ ನಯಂತಃ .  
 ಸಮುಪಚಿತಯಶೋಭರಾ ಇವಾಸನ್ ಸಲಿಲಮುಚೋ ವಿಮಲಾಃ ಸಮಂತತೋಽಪಿ  
 .. 71..

ಪರಿಮಿತಪಯಸಃ ಪ್ರಶಾಂತಘೋಷಾಃ ಪರಿಗಣನೀಯತಟಿನ್ನಟೀವಿಲಾಸಾಃ .  
 ಯದಿ ಸಲಿಲಮುಚೋಽಪಿ ತೇ ಬಭೂವುಃ ಕಿಮಿವ ಹಿ ವಿಶ್ವಸಿಮಃ ಸ್ಥಿರಂ ಜಗತ್ಯಾಂ  
 .. 72..

ಅಜನಿಷತ ಹಿ ಯೇಽಭಿನಂದನೀಯಾಃ ಸ್ತನಿತತಟಿಜ್ಜಲಮೇಘಮಾರುತಾದ್ಯಾಃ .  
 ಶರದಿ ತನುಮತಾಂ ತ ಏವ ನಿಂದ್ಯಾ ನನು ಸಮಯಾನುಗುಣಾ ಗುಣಾಃ ಪ್ರಜಾನಾಂ  
 .. 73..

ಶಿಶಿರಿತಮವನೀತಲಂ ಸಮೃದ್ಧಂ ವಿಪಿನಮಪೂರಿಷತಾಶಯಾ ಜಲಾನಾಂ .  
 ವಿರಮತಿ ಜಲದೇಽಪಿ ಕಸ್ಯ ಹಾನಿಃ ಪರಮಿಹ ಕೇಚನ ಚಾತಕಾಃ ಪುನಷ್ಟಾಃ .. 74..  
 ಕ್ಷಿತಿತಲಮಭಿಪೂರ್ಯ ವಾರಿಪೂರೈಃ ಕಿಸಲಯಿತಾ ವಿರಚಯ್ಯ ವೃಕ್ಷಜಾತೀಃ .  
 ಕಿಮಪಿ ಫಲಮನಾಪ್ಯ ನಷ್ಟಮಭ್ಯೈಃ ಫಲಭುಗಯಂ ಪುನರಾವಿರಾಸ ಕಾಲಃ .. 75..

ಘನತಿಮಿರಮುಖಾದನೇನ ಮುಕ್ತಾವತರತೈವ ಯದರ್ಕಶೀತಭಾನೂ .  
 ತತ ಇವ ಶರಕೋರಕಾಪದೇಶಾದ್ ದಿಶಿ ದಿಶಿ ಕೀರ್ತಿರನೇಹಸೋ ಜಜ್ಯಂಭೇ .. 76..  
 ಕಥಮಪಿ ಪರಿಭೂಯ ಮೇಘಬಂಧಂ ಕಿಯದಿವ ಕಂದಲಿತೇ ಸುಧಾಮಯೂಖೇ .  
 ಅಲಿಕಲಭಮುಖೇನ ಹರ್ಷವಾರ್ತಾ ವ್ಯಚಲದಿವೋತ್ಪಲಿನೀಕುಮುದ್ವತೀನಾಂ .. 77..  
 ಅತಿಷಿತತಮವರ್ತಾಮ್ನುಸತ್ರಂ ಸಲಿಲಮುಚಾಂ ಶರದಾ ನಿವಾರಿತಂ ತತ್ .

ಉದಭವದಿಯಮೇವ ಕೀರ್ತಿಃ ಸ್ಯಾಃ ಕಿಮಿವ ಯಶೋಽನ್ಯದತಿಪ್ರಸಂಗಭಂಗಾತ್ ..

78..

ವಿರಮತಿ ಸತಿ ದುರ್ದಿನೇಽರ್ಕಚಂದ್ರಾವನುಭವತಾಮಭವನ್ಮುದಸ್ತದಾಸ್ತಾಂ .

ಗಗನಮಪಿ ನಿರೀಕ್ಷ್ಯ ನಿಷ್ಕಲಂಕ ಕಿಯದಿವ ಹಂತ ಶರೀರಿಣೋಽಭ್ಯನಂದನ್ .. 79..

ಮಧುರವಿಮಲವಾರಿ ಮತ್ತಭ್ಯಂಗಂ ಪರಿಣತಶಾಲಿ ಪರಾಸ್ತಪಂಕಲೇಶಂ .

ಕಿಸಲಯಿತವನಂ ಸಮೋಷ್ಣಶೀತಂ ಕ್ಷಿತಿತಲಮೇವ ದಿವೋಽಪಿ ಭೋಗ್ಯಮಾಸೀತ್ ..

80..

ಕಣಿಶಕಬಲನೋಪಜಾತಗರ್ವಾಃ ಕಲನಿನದೋಪಹೃತಾಮೃತಾಃ ಶುಕೌಘಾಃ .

ಸಮಜನಿಪತ ಸಂಘತಶ್ಚರಂತೋ ಮದನವಿಸಾರಿತವಾಗುರಾ ಇವಾಭ್ಯೇ .. 81..

ಪ್ರಭವತಿ ನಲಿನೀ ಪ್ರಸೇದುರಾಪೋ ವಿಮಲತರಾ ವಿಲಲಾಸ ಚಂದ್ರಿಕೇತಿ .

ಜಹೃಷುರತಿತರಾಂ ಜನಾ ಯದೇಷಾ ವಿರಹಿಜನಸ್ಯ ವಿಪತ್ತರಂಪರಾಸೀತ್ .. 82..

ಸವಿಧಗತವಚೇಳಿಮೇಕ್ಷುಪರ್ವಪ್ರಸೃಮರಮೌಕ್ತಿಕಪಾತಕಾಂದಿಶೀಕಾಃ .

ದಿಶಿ ದಿಶಿ ಶುಕಶಾರಿಕಾ ಅಧಾವನ್ ಪರಿ ಪೈರಿಶಾಲಿಯವಾಪ್ರಿಯಂಗುದೇಶಾನ್ .. 83..

ಕಮಲವನಮುಪಾಶ್ರಿತಾ ಜರಂತಃ ಕರಿಕಟಭಿತ್ತಿಮುಪಸ್ಥಿತಾ ಯುವಾನಃ .

ಇತಿ ಮಧುಪಗಣಾ ದ್ವಿಧಾ ವಿಭಿನ್ನಾ ಅಪಿ ಖಲು ಕರ್ಮಕರಾಃ ಸಮಂ ಸ್ಮರಸ್ಯ .. 84..

ಚಿರಪರಿಮುಷಿತಪ್ರದೇಶಚಿಹ್ನಾಃ ಸಮುಪಗತಾಃ ಸರಸೀಃ ಪುನಶ್ಚ ಹಂಸಾಃ .

ಕಥಮಪಿ ರಸವರ್ಣಗಂಧಭೇದೈರ್ನಿಜಾನಿಜಮಂಬುಜಕೋಶಮುಭ್ಯಜಾನನ್ .. 85..

ಅತಿವಿಮಲಮಯತ್ನಶೀತಮಂಭಃ ಸ್ಪುರದರವಿಂದಮುಗಂಧಯಃ ಸಮೀರಾಃ .

ನಿರುಪಧಿಕರುಣಾಮಯೀ ಚ ರಾಜ್ಜೀತ್ಯಜನಿ ಜನೇಷು ಪರಂಪರಾ ಶುಭಾನಾಂ .. 86..

ತತ್ತನ್ವೃಪಾಲಪರಿಪಾಲನಸಂಪ್ರಸೂತ-

ಮಾಲಿನ್ಯಮಾರ್ಜನಸಮುಜ್ಜ್ವಲಿತಾಂ ಧರಿತ್ರೀಂ .

ಭೂಯಃ ಸ್ವಯಂ ವಿಮಲಯನ್ ಸಮಯಃ ಪ್ರಸಾದಂ

ಮನ್ಯೇ ಚಕಾಂಕ್ಷ ಮಲಯದ್ವಜಕನ್ಯಕಾಯಾಃ .. 87..

ಇತಿ ಮಹಾಕವಿಶ್ರೀನೀಲಕಂಠದೀಕ್ಷಿತಪ್ರಣೀತೇ ಶಿವಲೀಲಾರ್ಣವೇ ಸಪ್ತಮಃ ಸರ್ಗಃ .

### ಅಥಾಷ್ಟಮಃ ಸರ್ಗಃ .

ಜಾತುಚಿತ್ ತದನು ಪಾಂಡ್ಯಕುಮಾರೀ ಚಿತ್ರಿತೇ ಸದಸಿ ರತ್ನಗಣೇನ .

ದರ್ಶನೈರಪಿ ಚ ಷಡ್ಧಿರಲಭ್ಯಂ ದರ್ಶನಂ ನಿಜಮದಾತ್ ಪ್ರಕೃತೀನಾಂ .. 1..

ತಾಪಸಾ ದ್ವಿಜವರಾ ಧರಣೀಶಾ ಬಂಧವಃ ಪರಿಜನಾ ಭಟಮುಖ್ಯಾಃ .

ಪೌರಜಾನಪದವಂದಿಗಣಾಶ್ಚ ಪ್ರಾವಿಶನ್ ಸದಸಿ ತತ್ರ ವಿಚಿತ್ರೇ .. 2..

ತಾನ್ ಯಥಾಯಥಮಥೋಪಚರಂತೀ ಸಾ ಪ್ರಣಾಮವಚನಸ್ಮಿತಹಾಗ್ನಿಃ .

ಅಕ್ಷಮಾಮಜನಯತ್ ತ್ರಿದಶಾನಾಂ ಮಾನವೇಷು ಮಘವತ್ಪ್ರಭೃತೀನಾಂ .. 3..  
 ವೀಜ್ಯಮಾನಮಭಿತೋ ಯುವತಿಭ್ಯಾಂ ಚಾಮರದ್ವಯಮದೃಶ್ಯತ ತಸ್ಯಾಃ .  
 ಯತ್ತರತ್ವಮಥ ಯತ್ಸುಲಭತ್ವಂ ತದ್ಯಶೋಯುಗಮಿವಾತಿವಿಶುದ್ಧಂ .. 4..  
 ಛತ್ರಮೇಕತರಮುಭಿತಮಸ್ಯಾ ಮೂರ್ಧ್ನಿ ತೇನ ಶಿಶಿರಂ ಜಗದಾಸೀತ್ .  
 ಏತದತ್ರ ಹಿ ನಿದರ್ಶನಮೇಷಾ ಯತ್ ಪ್ರಪಂಚವಪುಷಾ ಪರಿಣೇಮೇ .. 5..  
 ಅಸ್ತುವನ್ ಕ್ವಚನ ವಂದಿಗಣಾಸ್ತಾಮಸ್ತುವನ್ನಪರತಃ ಶ್ರುತಿಸಂಘಾಃ .  
 ಆದ್ಯಮತ್ರ ಜಗೃಹುರ್ಗುಣವತ್ತ್ವಾತ್ ಸರ್ವ ಏವ ನ ಪರಂ ತದಭಾವಾತ್ .. 6..  
 ಸಾ ವಿಸೃಜ್ಯ ಸಕಲಾನಪಿ ಲೋಕಾನಾನಿನಾಯ ಪರಮಾಪ್ತಸಖೀಭಿಃ .  
 ಮಾತರಂ ರಹಸಿ ಕಾಂಚನಮಾಲಾಂ ಮಂತ್ರಣಾಯ ಸುಮತಿಂ ಸಚಿವಂ ಚ .. 7..  
 ಸನ್ನಿವೇಶ್ಯ ಜನನೀಂ ನಿಜಪೀಠೇ ಸಾ ಚ ತಚ್ಚರಣಪೀಠನಿಷಣ್ಣಾ .  
 ಮಂತ್ರಿಣಾ ಸುಮತಿನಾ ಜಯಹೇತೋರ್ಮಂತ್ರಮಿತ್ಥಮಮಂತ್ರತ ಬಾಲಾ .. 8..  
 ಯಃ ಕಿಲಾನುಶರದಂ ವಿಜಯಾರ್ಥಿ ಪಾರ್ಥಿವಂ ತ್ವರಯಸೇ ಗಮನಾಯ .  
 ಸ ಪ್ರವರ್ತಯಸಿ ಮಾಂ ನ ಕಥಂ ತ್ವಂ ಬಾಲಿಕೇಯಮಿತಿ ಕಿಂ ವಿಶಯಾನಃ .. 9..  
 ಬಾಲಿಕಾಸ್ಮ್ಯನವಗಾಢರಣಾಸ್ಮಿ ಪ್ರತ್ಯುತೋಪನಿಹಿತಾಸ್ಮ್ಯವರೋಧೇ .  
 ಆಶಿಷಾ ತದಪಿ ತಾವದಮುಷ್ಯಾಸ್ತ್ವದ್ಧಿಯಾ ಚ ವಿಜಯಾಯ ಯತಿಷ್ಯೇ .. 10..  
 ಮೈವಮಾಲಪ ಕದಾಚನ ವತ್ಸೇ ! ಮಂತ್ರಿಣಾ ಸುಮತಿನಾ ವಿಜಯೋ ನಃ .  
 ಸ ತ್ವವೈತಿ ಸಮಯೋಚಿತಮರ್ಥಂ ಸರ್ವಮಿತ್ಯಭಿದಧೇ ಜನನೀ ತಾಂ .. 11..  
 ಸ ಸ್ಮ ತಾಂ ಸುಮತಿರಾಹ ಕುಮಾರೀಂ ಸಾಸ್ಮತಾಂ ಮೃದುತಯಾ ಜನಯಿತ್ಯಾಃ .  
 ಸಂಸ್ಕರನ್ ಗುರುಮತೀತಮಮುಷ್ಯಾ ಬಾಷ್ಟಗದ್ಗದಪದಂ ವಿನಯೇನ .. 12..  
 ದೇವಿ! ಮೇ ನಿಗದತಃ ಶೃಣು ವತ್ಸೇ ! ಯತ್ ತ್ವಮಾತ್ಮ ಮಯಿ ಸಾನುಜಿಘೃಷ್ಣಾ .  
 ತತ್ ತಥೈವ ಪರಥಾ ನ ಕಥಂಚಿದ್ ವೇದವಾದಮುಹ್ಯದೋ ಹಿ ಗಿರಸ್ತೇ .. 13..  
 ಸತ್ಯಮೇವ ವಿಜಯೇ ಯತಿತವ್ಯಂ ಸಾಧನಂ ಪ್ರಥಮಮತ್ರ ವಿಪಕ್ಷಃ .  
 ಮಾರ್ಗಯೇಹಮಪಿ ನೋಪಲಭೇ ತಂ ನ ವ್ಯಜಿಜ್ಞಾಪಮತಮ್ವಯಿ ಕಿಶ್ಚಿತ್ .. 14..  
 ಇತ್ಥಮುಕ್ತವತಿ ಮಂತ್ರಿವರೇಸ್ಮಿನ್ ಕುಂಭಭೂಃ ಸ್ವಯಮುಪೇತ್ಯ ಮಹರ್ಷಿಃ .  
 ಆಶಿಷೋ ಬಹುವಿಧಾ ವಿರಚಯ್ಯ ವ್ಯಾಜಹಾರ ಮಲಯದ್ವಜಕನ್ಯಾಂ .. 15..  
 ಸಾಧಯಿಷ್ಯಸಿ ಕರಗ್ರಹಣಂ ತ್ವಂ ಸರ್ವಥಾ ಚಲತು ತೇ ಜಯಯಾತ್ರಾ .  
 ಭೂರಿಯಂ ಭವತು ಪುಣ್ಯತಮಾ ತೇ ಪಾವನೀಭಿರಭಿತೋ ಭ್ರಮಣೀಭಿಃ .. 16..  
 ಇತ್ಯುದೀರ್ಯ ಜಯನಾಮ್ನಿ ಮುಹೂರ್ತೇ ತಾಂ ಪ್ರವೇಶ್ಯ ಸಬಲಾಮುಪಶಲ್ಯಂ .  
 ತತ್ಕರಗ್ರಹಮಹೋತ್ಸವವೀಕ್ಷಾಕೌತುಕೇ ಸ ಮಲಯಂ ವಿಜಗಾಹೇ .. 17..  
 ಸಜ್ಜಿತ್ರೈವ ಪೃತನಾ ಸಕಲೇಯಂ ಕಿಂತ್ವಿಮಾಂ ನಿಶಮಿಹ ವ್ಯತಿಲಂಘಯ .  
 ಶ್ಲಃ ಪ್ರಯಾಹಿ ವಿನಿವರ್ತ್ಯ ನಿವರ್ತ್ಯಾನಿತ್ಯುವಾಚ ಸುಮತಿರ್ಜನನೀಂ ತಾಂ .. 18..

ಪಾರ್ಶ್ವಮುತ್ತರಮಪಿ ತ್ರಿದಶಾದ್ರೇಃ ಸಾ ಪ್ರಯಾಮ್ಯುತಿ ಯತೋ ವಿಜಯಾಯ .  
ತನ್ನೀರಕ್ಷಿತಮಿವ ಪ್ರಥಮಂ ತಂ ಪ್ರಸ್ಥಿತೋ ದಿನಕರಶ್ಚರಮಾದ್ರಾ .. 19..  
ನಿಷ್ಕತನ್ನಪಿ ರವಿಶ್ಚರಮಾಬ್ಧಾಬುದ್ಧಧಾರ ಕಿರಣಾನನುಯಾತಾನ್ .  
ಈದೃಶಂ ವ್ಯಸನಮಸ್ಪೃಶತಃ ಕಿಂ ಲೋಕಬಂಧುರಿತಿ ಜೀರ್ಯತಿ ಶಬ್ದಃ .. 20..  
ನಿರ್ಮಮಜ್ಜ ನ ಜಲೇ ಕತಿ ವಾರಾನುನ್ಮಮಜ್ಜ ನ ಪುನಃ ಕತಿ ವಾರಾನ್ .  
ಅದ್ಯ ಭಾಸ್ವತಿ ಮಿಮಂಕ್ಷತಿ ವಿಪ್ರೈರರ್ಪಿತಾ ಬತ ಜಲಾಂಜಲಯೋಽಪಿ .. 21..  
ನಾಧುನಾಪಿ ಕಥಮಸ್ತಮುಪೈತೀತ್ಯಾದ್ರ್ಕೋಪಪರಿಪಾಟಲಕೋಣೈಃ .  
ವೀಕ್ಷಿತೋ ನು ನಯನಸ್ತರುಣೇನಾಮಂಶುಮಾನರುಣಿಮಾನಮಯಾಸೀತ್ .. 22..  
ಕರ್ಷಣಾದುಪಲಕಂಟಕದುರ್ಗೇಷ್ವಂತರಾ ಶಿಥಿಲಿತಾಸ್ತು ಟಿತಾಶ್ಚ .  
ಅಂಶವಃ ಕತಿಚಿದಂಶುಮತಃ ಕಿಂ ಸಾಂಧ್ಯರಾಗಮಪದಿಶ್ಯ ನಿಷೇದುಃ .. 23..  
ಪಶ್ಚಿಮಾಚಲಗುಹಾಸು ನಿಲೀನೈಃ ಪ್ರಾರ್ಥಿತಾ ನು ತಿಮಿರೈರ್ಬಲವದ್ಧಿಃ .  
ಸಾಂಧ್ಯರಾಗನಿಭತೋ ದಿನಭರ್ತುರ್ಭಾನವಃ ಕತಿಪಯೇ ಪಥಿ ಲಗ್ನಾಃ .. 24..  
ಅದ್ವಖೇದಶಿಥಿಲಾ ಜರಥಾ ಯೇ ಭಾನವೋ ದಿನಮಣೇಃ ಪಥಿ ಲಗ್ನಾಃ .  
ದೀಪಿಕಾಹುತಭುಜಾಮನುಸಾಯಂ ತೇಽಭವನ್ನತಿಥಯೋ ಭವನೇಷು .. 25..  
ಯೇ ಸಹೈವ ಪತಿತಾಃ ಪತತಾಬ್ಧೋ ಯೇ ಚ ದೂರತರಮೇವ ನಿವೃತ್ತಾಃ .  
ತೇ ದ್ವಯೇಽಪಿ ಸದೃಶಾ ದಿನಬಂಧೋರೀದೃಶಃ ಪ್ರಭವತಾಮವಿವೇಕಃ .. 26..  
ಸಂಕುಚನ್ನವದಲಾರರಮೂಲಸ್ಥಾನದತ್ತಮಧುಪೋಪಲಖಂಡಾಂ .  
ಅಂಬುಜೋದರಕುಟೀಮಪಿಧಾಯ ಶ್ರೀರಪಿ ಸ್ವಯಮಿತೋ ನಿರಯಾಸೀತ್ .. 25..  
ಆಪ್ರಭಾತಮಪಿ ನರ್ತಿತುಕಾಮಾ ವ್ಯೋಮರಂಗಭವನೇಽವತರಂತೀ .  
ಕಿಂ ನಿಶೈವ ವಿಚಕಾರ ಸಮಂತಾದಂಜಲೀನುಡುನಿಭಾತ್ ಕುಸುಮಾನಾಂ .. 28..  
ಮಜ್ಜತೀವ ನ ಮಮಜ್ಜ ದಿನೇಶೋ ನಾಂಶವೋಽಸ್ಯ ನಿಖಿಲಾಶ್ಚ ನಿವೃತ್ತಾಃ .  
ಕ್ಷ ಸ್ಥಿತಾನಿ ಮಿಲಿತಾನಿ ಕುತೋ ವಾ ತಾವದೇವ ತಿಮಿರಾಣ್ಯಭಿವಪ್ರಃ .. 29..  
ಆಕಲಯ್ಯ ಧನುರಾಕಲಿತಜ್ಯಂ ತಸ್ಥುಷಃ ಸವಯಸೋ ಮದನಸ್ಯ .  
ಅಂಚಲೇ ನಿಶಿತಮಾದಿಮಮಸ್ತ್ರಂ ಚಂದ್ರಮಾ ಮುಕುಲನೇನ ಚಕಾರ .. 30..  
ಸರ್ವರಾತ್ರಮಪಿ ಸಾ ಜನಯಿತ್ಯಾ ಸ್ಲಪಂತ್ಯವಿರಲಂ ಶಫರಾಕ್ಷೀ .  
ಪಂಚಷಕ್ಷಣಮಿತಾಮಿವ ಮೇನೇ ತಾಮ್ರಚೂಡನಿನದೇನ ತಮಿಸ್ರಾಂ .. 31..  
ಆಜ್ಜಯಾ ಸ ಸುಮತೇರಧಿಸೈನ್ಯಂ ತಾಡಿತೋ ವಿಜಯದುಂದುಭಿರಸ್ಯಾಃ .  
ಆರವೈರ್ಜಲದನಾದಗಭೀರೈರಾವೃಣೋದಿವ ದಿವಂಚ ಭುವಂಚ .. 32..  
ನಿರ್ಜರಾಃ ಕಿಮಪಿ ಪಾಣಿವಿಹಾರೈಃ ಪನ್ನಗಾಸ್ತು ಪುನರಕ್ಷಿಂಕೋಚೈಃ .  
ತೈರ್ದ್ವಯೈರಪಿ ನರಾ ವ್ಯವಜಹುಸ್ತದ್ರವೈರ್ಮುಖರಿತೇ ಜಗದಂಡೇ .. 33..  
ಉಚ್ಚೈತದ್ವಜಮುಪಸ್ಥಿತಯೋಧಂ ಸಜ್ಜವಾರಣತುರಂಗಶತಾಂಗಂ .

ಸನ್ನನಾಹ ಸಕಲಂ ಬಲಮಸ್ಯಾಸ್ತೂರ್ಯಘೋಷಮುಖರಂ ನಿಮಿಷೇಣ .. 34..  
 ದಿಗ್ವಿಯಾಯ ಕೃತಮಂಗಲರಕ್ಷಾ ಸಾ ತ್ರಿಲೋಕಜನನೀ ಜನಯಿತ್ಯಾ .  
 ನಿರ್ಜಗಾಮ ಶಿಬಿಕಾಮಧಿರೂಢಾ ಸಂಪ್ರಚಾಲ್ಯ ಸಕಲಂ ಬಲಮಗ್ರೇ .. 35..  
 ಅಗ್ರತೋ ಭಟಗಣೈರಥ ವಾಹೈಃ ಕುಂಜರೈರಥ ರಥೈರಥ ಭೃತ್ಯೈಃ .  
 ಸೌವಿದಲ್ಲನಿಕರೈರಥ ತಸ್ಯಾ ದೂರತಃ ಪ್ರಚಲಿತಂ ಶಿಬಿಕಾಗ್ರೇ .. 36..  
 ರಾಜಚಿಹ್ನನಿವಹೈರ್ಮಣಿವೇತ್ಯೈರ್ವಲ್ಲಕೀಡಮರುವೇಣುಮೃದಂಗೈಃ .  
 ಗದ್ಯಪದ್ಯಪಠನೈರಪಿ ಸೇವಾಂ ಸುಭ್ರುವೋ ವಿದಧಿರೇ ಧುರಿ ತಸ್ಯಾಃ .. 37..  
 ಅಗ್ರತಶ್ಚಲದಸಂಖ್ಯತುರಂಗೋದ್ಧೂತಭೂತಲರಜಃಸ್ಥಗಿತಾರ್ಕೇ .  
 ದಿಕ್ತಟೀಽಪಿ ಬುಬುಧೇ ಸರಣಿಃ ಸ್ವಾ ತದ್ಬಲೇನ ಪವನೈರನುಕೂಲೈಃ .. 38..  
 ಸೈಂಧವೈರ್ಧುರಿ ಸಮುದ್ಗಮಿತಾ ಯೇ ಪಾಂಸವೋ ದಶ ದಿಶಃ ಪರಿವವ್ರುಃ .  
 ತಾನಶೀಶಮದಿಹ ದ್ವಿರದಾನಾಂ ದಾನಶೀಕರಕಿರಃ ಶ್ರುತಿವಾತಃ .. 39..  
 ವಿಶ್ಲಥೇಷು ಶರದಾಗಮಯೋಗಾದ್ ವಿಷ್ಟಗೈಕ್ಷತ ಪಯೋದಕುಲೇಷು .  
 ಶಾತಮನ್ಯವಶರಾಸನಖಂಡಂ ಹಸ್ತಲಭ್ಯಮಿವ ಹಸ್ತಿಪಕಾನಾಂ .. 40..  
 ದಂಶಿತಸ್ತುರಗಬದ್ಧನಿಷಂಗೋ ಬಾಣಪಾಣಿರಧಿರೋಪಿತಚಾಪಃ .  
 ಆಪ್ತಸೈನ್ಯಸಹಿತಃ ಸುಮತಿಸ್ತಾಮನ್ವಯಾಚ್ಚರಮತಃ ಶರಪಾತೇ .. 41..  
 ಉದ್ಗ್ರಹೀತವಿಹಿತೈರುಪಹಾರೈರ್ವೇತ್ರಪಾತಚಕಿತಾಃ ಕೃತಸಂಘಾಃ .  
 ಆಕುಮಾರಮವಲೋಕಯಿತುಂ ತಾಂ ಪ್ರಸ್ಥಿತಾಂ ಪ್ರಕೃತಯಃ ಪರಿವವ್ರುಃ .. 42..  
 ಮುಗ್ಧಸಲ್ಲಪನಕೌತುಕಭೂಮ್ನಾ ಮಂದಚಾಲಿತಮಣೀಶಿಬಿಕಾ ಸಾ .  
 ಸಂಪ್ರವಾದಮಶೃಣೋದಿತಿ ತಾಸಾಂ ಗ್ರಾಮ್ಯಭಾವಪಿಶುನಂ ವಿಹಸಂತೀ .. 43..  
 ಪಶ್ಯ ! ಕಾಲಿ! ಮಲಯದ್ವಜಕನ್ಯಾಂ ಕುನ್ವಿಕೇ! ಜನಕವನ್ಮುಖಮಸ್ಯಾಃ .  
 ಜ್ಯಾಯಸೀ ಹಿ ದುಹಿತುರ್ಮಮ ಮಾಸೈಃ ಪಂಚಷ್ಠಿರಿಯಮಹೋ ಶಿಶುರೇವ .. 44..  
 ಚಂಡವಾತವಿಗಮಾದನು ಜಾತಾ ನನ್ವಿಯಂ ತುರಗಕರ್ಮಣಿ ರಾಜ್ಞಃ .  
 ಕೀದೃಶೀ ಚತುರತಾ ಪುನರಸ್ಯಾಃ ಕೀದೃಶಸ್ತು ಭವಿತಾ ಗೃಹಮೇಧೀ .. 45..  
 ಸಂತಿ ನಃ ಶತಮಜಾ ದಶ ಗಾವಃ ಪಂಚಷಾಶ್ಚ ಮಹಿಷಾ ದಯಯಾ ತೇ .  
 ಗವ್ಯಮೇತಪದುಪಯುಂಕ್ಷ್ವ ಕದುಷ್ಟಂ ದೂರಮಂಬುತೃಷಿತಾಸಿ ಪಥಿ ತ್ವಂ .. 46..  
 ಅಸ್ತಿ ಪರ್ಯುಷಿತಮಸ್ತಿ ಯವಾಗೂಃ ಸಂತಿ ವಂಶಶಕಲಾದ್ಯುಪದಂಶಾಃ .  
 ಶೀತಮುಷ್ಟಮಪಿ ವಾ ಪಿಬ ಕಾಮಂ ಗಚ್ಛ ಪುತ್ರಿ! ನ ಪುನಸ್ತೃಷಿತಾ ತ್ವಂ .. 45..  
 ಪ್ರಾರ್ಥಯೇಮಹಿ ವಯಂ ಭವದರ್ಥೇ ಕುಕ್ಕುರೈಶ್ಚ ಪಶುಭಿಸ್ಸಹ ದೇವೀಂ .  
 ಗಚ್ಛ ಪುತ್ರಿ! ಸುಖಿನೀ ಪುನರೇಹಿ ತ್ವಾಂ ಕಥಂ ನು ಮುಮುಚೇ ಜರತೀ ಸಾ .. 48..  
 ಕಿಂ ತ್ವಮೇವ ಮಲಯದ್ವಜಕನ್ಯೇತ್ಯಾಲಪಂತ್ಯಭಿಮೃಶಂತಿ ಕರಾಗ್ನಿಃ .  
 ಆಶಿಷಶ್ಚ ದದತೇ ಶತಶೋ ಯಾಸ್ತಾ ಯಥಾಯಥಮುಪಾಚರದೇಷಾ .. 49..

ಯತ್ರ ಯತ್ರ ಪರಿಪಶ್ಯತಿ ಬಾಲಾ ಪಾದಪಾನ್ ಕ್ಷಿತಿಭೃತಃ ಸರಿತೋ ವಾ .  
ತತ್ರ ತತ್ರ ನಿಭೃತಾರ್ಪಿತದೃಷ್ಟಿಃ ಕೌತುಕೇನ ಪಥಿ ಸಾ ಚಿರಮಾಸೀತ್ .. 50..  
ತಾವತೀ ಕಿಲ ಚಮೂರಪಿ ತಸ್ಯಾಃ ಪಾಂಸುಲೇ ಪಥಿ ಶನ್ಯೈಃ ಪ್ರಚಲಂತೀ .  
ಪಾರ್ಶ್ವತೋ ನ ನಿದಧೇ ಪದಮಾತ್ರಂ ಪಾತ್ರಮಧ್ಯಪತಿತಾ ತಟಿನೀವ .. 51..  
ನಾದದೇ ಪಥಿ ಫಲಾನಿ ನ ಚೇ ಕ್ಷೂನ್ ಕಾ ಕಥಾವತರಣೇ ಕಲಮೇಷು .  
ಪುಷ್ಪಗಂಧಮಪಿ ಮಾರುತನೀತಂ ಜಿಘ್ರತಿ ಸ್ಮ ಪೃತನಾ ಚಕಿತಾಸ್ಯಾಃ .. 52..  
ಕಿಂ ಧಮೇಮ ಜಲಧೀನ್ ಮುಖವಾತ್ಯೈಃ ಕಿಂ ಕ್ಷಿಪೇಮ ನಖರೈರ್ಗಿರಿಕೂಟಾನ್ .  
ಇತ್ಯಖಂಡಿತಚಲದ್ರಣಕಂಡೂದುರ್ಮದೈರಗಣಿ ತತ್ರ ಚಮೂಪೈಃ .. 53..  
ಯಾವದಂಬರಮಾಣಿದಿನಮಧ್ಯಂ ನಾಧಿರೋಹತಿ ಸುದುರ್ವಿಷಹೋಷ್ಣಾ .  
ತಾವದೇವ ಸುಮತಿಹೃದಯಜ್ಞೋ ವಿಶ್ರಮಾಯ ಬಲಮಾದಿಶದಸ್ಯಾಃ .. 54..  
ನಾಳಿಕೇರಪನಸಕ್ರಮುಕಾಮ್ರಸ್ಪರ್ಧಮಾನಕದಳೀಚವಣಾಯಾಂ .  
ತೀರಸೀಮನಿ ಕವೇರಸುತಾಯಾಸ್ತದ್ ಬಭೂವ ಶಿಬಿರಂ ಶಫರಾಕ್ಷಾಃ .. 55..  
ಪ್ರಾಗ್ಗತೈರಧಿಕೃತೈಃ ಪ್ರವಿಭಜ್ಯ ಸ್ಥಾಪಿತೇಷು ಪಟವೇಶ್ಮಸು ತಸ್ಮಿನ್ .  
ಸ್ವಂ ಸ್ವಮೇತ್ಯ ವಿಜಯದ್ವಜಾಚಕ್ಷಂ ನಿರ್ವಿವಾದಮವಿಶನ್ ಬಲಮುಖ್ಯಾಃ .. 56..  
ವಿಸ್ತತಾಭಿರಭಿತೋ ವಿಪಣೀಭಿರ್ವೇಶ್ಮಭಿಶ್ಚ ವಿಪುಲೈಃ ಸಕಲಾನಾಂ .  
ಅನ್ವಯಾದಿವ ಪುರೀ ಮಧುರೈವ ಸ್ವಾಮಿನೀಂ ಪಟನಿಕೇತಮಯೀ ತಾಂ .. 57..  
ಸ್ವೇದರಜ್ಯದಲಿಕಾಂತನಿಮಜ್ಜದ್ಗೂಸರಾಳಕತಯಾಧಿಕದೃಶ್ಯಂ .  
ಆನನಂ ವಿಕಸಿತೇಕ್ಷಣಮಸ್ಯಾ ಧ್ಯಾನಮಂಗಲಮಭೂದ್ ಭುವನಾನಾಂ .. 58..  
ಸಾವತೀರ್ಯ ಶಿಬಿರಪ್ರತಿಹಾರೇ ಸೈನಿಕಾನ್ ಸಮನುಗೃಹ್ಯ ಕಟಾಕ್ಷೈಃ .  
ಕಲ್ಪಿತಂ ಸುಮತಿನಾ ಬಹುಕಕ್ಷ್ಯಂ ಪಾಂಡರಂ ಪಟಗೃಹಂ ಪ್ರವಿವೇಶ .. 59..  
ಆವೃತಂ ಬಹುಭಿರಾವರಣೈಸ್ತದ್ ದೀರ್ಘಿಕೋಪವನಶೋಭಿತಮಂತಃ .  
ಸಾ ಮಣೀಕಲಶಸಂಭೃತಮುಚ್ಚೈರ್ಧರ್ಶಿತಂ ಸುಮತಿನಾ ವಿಲುಲೋಕೇ .. 60..  
ಅತ್ಯುದಾರಮವಬದ್ಧವಿತಾನಂ ಕ್ಲಪ್ತಮಂಚಮುಪಬರ್ಹವಿಶೋಭಿ .  
ಧೂಪಿತಂ ಕುಸುಮದಾಮಸುಗಂಧಿ ಪ್ರಾವಿಶಚ್ಚಯನಮಂದಿರಮಂಬಾ .. 61..  
ಯತ್ ಸಹಸ್ರದಲಮಾಗಮಗಮ್ಯಂ ಪಂಕಜಂ ವಿಮಲಚಿನ್ಮಯಮಸ್ತಿ .  
ನ್ಯಾಂಚಿತಂ ತದಿವ ಕೌತುಕಹೇತೋಃ ಪಾಂಡರಂ ಪಟಗೃಹಂ ಶುಶುಭೇಽಸ್ಯಾಃ .. 62..  
ಸಾ ನಿವಿಶ್ಯ ಮೃದುಲೇ ಶಯನೀಯೇ ಸಂವಿಸೃಜ್ಯ ಸುಮತಿಂ ಶುಭಯೋಕ್ತ್ಯಾ .  
ಅಧ್ವಖೇದಮವರೋಪಿತಭೂಷಾ ಸಲ್ಲಪಂತ್ಯಪಜಹಾರ ಸಖೀನಾಂ .. 63..  
ವಿಶ್ರಮಯ್ಯ ಬಲಮೇತದುಪೇತಂ ಸನ್ನಿಪಾತ್ಯ ಚ ಚಮೂಮನುಯಾಂತೀಂ .  
ಶ್ಲೋ ನಿಷದ್ಯ ಸುಖಮತ್ರ ಪರಶ್ಲೋ ಯಾಮ ಇತ್ಯಭಿದಧೇ ಸಚಿವೇನ .. 64..  
ಸಂವೃತೇ ಪಯಸಿ ಸಹ್ಯ ಪುತಾಯಾ ಭಿತ್ತಿಭಿರ್ನವದುಕೂಲಮಯೀಭಿಃ .

ಕ್ಷಪ್ತಮಜ್ಜನವಿಧಿಃ ಸವಯೋಭಿಃ ಸೋಪಸಜ್ಯ ವಿಜಹಾರ ಕುಮಾರೀ .. 65..  
 ಮುಕ್ತಪಲ್ಯಯನವಿಶ್ರಮಿತಾಶ್ಚಂ ಸ್ರಸ್ತಬಂಧಸುಖಿತದ್ವಿಪಸಂಘಂ .  
 ಸ್ನಾತಪೀತಸುಖಸುಪ್ತಭಟಂ ತಚ್ಚಾಸನೇನ ಮುಮತೇರ್ಬಲಮಾಸೀತ್ .. 66..  
 ಸಾಪರೇಧುರಧಿರಹ್ಯ ತುರಂಗಂ ಸಂಚರಂತ್ಯವನಿಪಾಲಕುಮಾರೀ .  
 ತೃಪ್ತಿಮಾಪ ನ ಕವೇರಸುತಾಯಾಃ ಕಾಮನೀಯಕಮವೇಕ್ಷಮವೇಕ್ಷಂ .. 67..  
 ತತ್ಪ್ರತೀರಭುವಿ ಕೇರತರೂಣಾಂ ಹಸ್ತಲಭ್ಯಮುಪಯುಜ್ಯ ಫಲಾಂಭಃ .  
 ನಿರ್ಜರಾ ವಿಧುಕಲಾಮೃತಭಾಗಾನಾಪಿಬಂತಿ ಸಕೃದೌಷಧರೀತ್ಯಾ .. 68..  
 ತಜ್ಜಲಂ ನಿಪತಿತಂ ಕಚಿದಂತಃ ಸ್ತಬ್ಧಮಾಸ್ತ ಕಿಲ ಯತ್ರ ಪಯೋಧೇಃ .  
 ತತ್ಪ್ರದೇಶವಿಷಯಸ್ತನುಭಾಜಾಮಿಕ್ಷುಸಾರಜಲಾಧಿವ್ಯವಹಾರಃ .. 69..  
 ಸಾ ವಹೇತ ಯದಿ ಸರ್ವಪಥೀನಾ ಕಿಂ ನ ಸಾ ತ್ರಿಪಥಗಾರ್ಧಮಮುಷ್ಯಾಃ .  
 ಅರ್ಧಮೇನಮವಬುದ್ಧ್ಯ ಜನಾಸ್ತಾಮರ್ಧಜಹ್ನುತನಯೇತಿ ಗೃಣಂತಿ .. 70..  
 ತಾಮಗಸ್ಯಗೃಹಿಣೀಂ ಪರಿಣಮ್ರಾಂ ತತ್ರ ಸಿಂಧುವಪುಷಾ ಗೃಣತೀ ಸಾ .  
 ನನ್ವಿಯಂ ಭವತಿ ನೋ ಗುರುಪತ್ನೀತ್ಯಾದರಂ ದೃಢಮಧತ್ತ ಸಖೀನಾಂ .. 71..  
 ಸಾ ತು ದಿವ್ಯಸರಿತೋಽಪಿ ವಿಶಿಷ್ಟಾಂ ಪ್ರೀತಿಮಾತನುತ ಸಹ್ಯಸುತಾಯಾಂ .  
 ಸಾ ಹ್ಯಸಾವಿವ ಯತೋ ನ ಸಪತ್ನೀ ತೇನ ತೇನ್ನ ತು ಗುರೋರ್ಗೃಹಿಣೀತಿ .. 72..  
 ಸ್ವರ್ಗಮಾಹು ರವಗಾಹಫಲಂ ಯಂ ಸೋಽಪವರ್ಗ ಇತಿ ಮೇ ಮತಿರಸ್ಯಾಂ .  
 ಸ್ವರ್ಗತೋಽಪಿ ಮಧುರಾಂ ಭಜತಾಂ ತಾಂ ಸ್ವರ್ಗ ಇತ್ಯಭಿಮತಂ ಕಿಮಿವಾನ್ಯತ್ .. 73..  
 ಸಾ ಹಯೇನ ವಿಶದೇನ ಚರಂತೀ ಸಂಪರೀತ್ಯ ಸಕಲಂ ಕಟಕಂ ತತ್ .  
 ಆಸದತ್ ಪಟಕುಟೀಮನು ಸಾಯಂ ಸೈನಿಕೈಃ ಪರಿಮಿತ್ತೈರನುಯಾತಾ .. 74..  
 ಪ್ರಸ್ಥಿತಾಂ ಪರಿಚರನ್ ಪಥಿ ದೇವೀಂ ಸೇವಯಾ ವಿವಿಧಯಾ ಸುಮತಿಸ್ತಾಂ .  
 ಏಕ ಏವ ಬಹುಧಾ ಪರಿಣೇಮೇ ಯಾಮಿಕಶ್ಚ ಸಚಿವಶ್ಚ ಭಟಶ್ಚ .. 75..  
 ದಿಗ್ಜಯಾಯ ಚಲಿತಾಮಥ ದೇವೀಂ ತಾಂ ನಿಶಮ್ಯ ಶತಶೋ ಧರಣೀಶಾಃ .  
 ಸಂಪ್ರಗೃಹ್ಯ ವಿವಿಧಾನುಪಹಾರಾನಾಯಯುಃ ಶರಣಮರ್ಥಯಮಾನಾಃ .. 76..  
 ಸೂಕ್ತಿಭಿಃ ಸುಮತಿಸಂಕ್ರಮಿತಾಭಿಃ ಸ್ವಾಂ ಚಿರಾತ್ ಪ್ರವಣತಾಂ ಭಗವತ್ಯಾಂ .  
 ತೇ ನಿವೇದ್ಯ ದಯಯಾನುಗೃಹೀತಾಃ ಸನ್ನಿಧಿಂ ಸಮುಪಜಗ್ಮುರಮುಷ್ಯಾಃ .. 77..  
 ಕೀರ್ಣರತ್ನಕುಸುಮಾಂಜಲಯಸ್ತೇ ವಾಹನಾನಿ ಚ ಧನಾನ್ಯುಪಹೃತ್ಯ .  
 ಸೂಚಿತಾಸ್ಸುಮತಿನಾ ಸ್ವಯಮಸ್ಯಾಃ ಪಾದಪೀಠನಿಕಟೇ ಪ್ರಣಿವೇತುಃ .. 78..  
 ಮಾ ಬಿಭೀತ ಮುಖಿನಃ ಪ್ರತಿಯಾತೇತ್ಯಾಕಲಯ್ಯ ಮೃದುಲಾಂ ಗಿರಮಸ್ಯಾಃ .  
 ಉತ್ಥಿತಾ ಗಿರಮವಾದಿಷುರಿತ್ಲಂ ತೇ ನಿರೀಕ್ಷಿತಪರಸ್ಪರವಕ್ತ್ರಾಃ .. 79..  
 ಮಾದೃಶೇಷು ಮಲಯದ್ವಜದೇವೋ ಯಾಮಧತ್ತ ಕರುಣಾಂ ಕರುಣಾಭಿಃ .  
 ಸಾ ತ್ವಯಾ ಶತಗುಣಾ ನಿಹಿತೈವಂ ಕಿಂತು ಕಿಂಚಿದಿದಮಸ್ತಿ ನಿವೇದ್ಯಂ .. 80..  
 ಅರ್ಪಿತಾತ್ಮಸು ಸದಾ ಕುಲದಾಸೇಷ್ಟ್ಯಸ್ಮದಾದಿಷು ಚ ಸತ್ನು ಭಟೇಷು .



ಸ್ವಾಮಿನೀ ಯದಿ ವಿಧಿತ್ಸತಿ ಯಾತ್ರಾಂ ಕಾ ಯಶಃಕ್ಷತಿರಿತೋಽಪಿ ಕುಲೇ ನಃ .. 81..  
 ತತ್ ಪ್ರಯಾತು ಭವತೀ ಪುನರಂಬಾಮಸ್ತು ಚೈಷ ಸುಮತಿಃ ಸ್ಥಪತಿನಃ .  
 ತ್ವತ್ಪ್ರಸಾದಕಣಿಕಾಮವಲಂಬ್ಯ ದ್ಯೋಚರಾನಪಿ ಸಮಾನಮಯಾಮಃ .. 82..  
 ಈದೃಶಾ ಭವಥ ಯೂಯಮಿಮಾಂ ಮಾಂ ದ್ರಷ್ಟುಮೇವ ತು ವಯಂ ಚಲಿತಾಃ ಸ್ಯುಃ  
 .  
 ಕೌತುಕಂ ತು ಯದಿ ವಃ ಸಹ ಯಾತೇತ್ಯನ್ವಶಾತ್ ಸದಸಿ ಸಾ ನರಪಾಲಾನ್ .. 83..  
 ಭೂಷಣೈಃ ಸುಮತಿಹಸ್ತವಿತೀರ್ಣೈರ್ವಾಹನೈರ್ಬಹುವಿದೈಶ್ಚ ನೃಪಾಲಾನ್ .  
 ಸಾ ಯಥಾಕ್ರಮಮಿಮಾನ್ ಬಹುಮತ್ಯ ವ್ಯಾದಿದೇಶ ಕಟಕಾವತರಾಯ .. 84..  
 ತಾಂ ವಾಕ್ಯೇಷು ಗಭೀರತಾಮಥ ಚ ತಾಂ ಕಾಲೋಚಿತಾರ್ಥಜ್ಞತಾಂ  
 ತಾಂ ನಮ್ರೇಷು ಕೃಪಾಲತಾಮಪಿ ಚ ತಾಂ ಕೀರ್ತ್ವೌ ಪರಂ ಲುಬ್ಧತಾಂ .  
 ಸಂಪಶ್ಯನ್ ಪ್ರಮದಾಡ್ಭುತವ್ಯತಿಕರಸ್ತಬ್ಧಸ್ವ ಮಾತ್ಯೋಽಸಕೃತ್  
 ಪಾದೇಽಸ್ಯಾಃ ಪ್ರಣನಾಮ ವತ್ಸಲತಯಾ ಪ್ರಾಯುಂಕ್ತ ಚಾಪ್ಯಾಶಿಷಃ .. 85..  
 ತ್ವತ್ಪ್ರಾಚಿವ್ಯಬಲಾನತಾನ್ ಕ್ಷಿತಿಭುಜಸ್ತ್ವಚ್ಛಿಕ್ಷಿತ್ಯೈರಕ್ಷರೈಃ  
 ಸ್ತ್ವತ್ಪ್ರಾನ್ವಿದ್ಯಬಲಾತ್ ಕಿಲೇದಮವದಂ ಕಿಂಚಿದ್ಯಥೋಪಸ್ಥಿತಂ .  
 ಕರ್ತವ್ಯಂ ಯದಿತೋಽಪಿ ತತ್ರ ಸುಮತೇ! ಕಾಮಂ ಪ್ರಮಾಣಂ ಭವಾ-  
 ನಿತ್ಯುಕ್ತೇಯಮಪಾಚಕಾರ ನಿಖಿಲಂ ಸೇವಾಶ್ರಮಂ ಮಂತ್ರಿಣಃ .. 86..  
 ಇತಿ ಮಹಾಕವಿಶ್ರೀನೀಲಕಂಠದೀಕ್ಷಿತಪ್ರಣೀತೇ ಶಿವಲೀಲಾರ್ಣವೇ ಅಷ್ಟಮಃ ಸರ್ಗಃ

ಅಥ ನವಮಃ ಸರ್ಗಃ .

ತಾಂ ಗೀತಸಂವಲಿತಮರ್ಥಲವೇಣುವೀಣಾನಾದಾಮೃತಾಧಿಗಮಿತಸ್ವಪನಾ  
 ಸಖೀಭಿಃ .  
 ವೈತಾಲಿಕಾ ಇವ ಸುಶಿಕ್ಷಿತತಾರವಾಚಃ ಪ್ರಾಬೋಧಯನ್ ಮೃಗದೃಶಃ ಕತಿಚಿತ್  
 ಪ್ರಭಾತೇ .. 1..  
 ಅಂಬ ! ತ್ವದಭ್ಯುದಯತೋ ನಿಹತಂ ಪುರೈವ ಹಂತುಂ ತಮಃ ಪುನರಸಾವರುಣಃ  
 ಸಮುದ್ಯನ್ .  
 ಸುಪ್ರಾತ್ರಮಾವಹತಿ ದೇವಿ! ರಥಾಂಗನಾಮ್ನಾಂ ಸಾಜಾತ್ಯರಕ್ತಚರಣಾಯುಧಬೋಧಿತಾನಾಂ  
 .. 2..  
 ಆಯಾಸ್ಯತೋ ದಿನಮಣೇರಭಿಕಸ್ಯ ವಾರ್ತಾಂ ಪ್ರಾಭಾತಿಕಾನಿಲಮುಖಾದವಧಾರಯಂತೀ

ಉದ್ಗಂಧಪಂಕಜತಯಾ ಕಿಲ ಪದ್ಮಿನೀಯಮುದ್ರೀವಿಕಾಂ ವಹತಿ ವಾಸಕಸಜ್ಜಿಕೇವ  
.. 3..

ಪತ್ಯಸ್ತಿಷಾಂ ಪ್ರಥಮನಿರ್ಗಲಿತೈರ್ಮಯೂಖೈರ್ಧ್ವಾಂತೇಷ್ಯಯಾ ಮಲಿನದರ್ಶಮನುದ್ರವ

ಉಚ್ಚಾಟಿತಾ ಮಧುಕೃತೋಽಪಿ ಕಿಮುತ್ಪಲೇಭ್ಯಃ ಪರ್ಯಾಕುಲಾಸ್ತತ ಇತೋಽಪಿ  
ಪರಿಭ್ರಮಂತಿ .. 4..

ಹಂಸೇಷು ಕಂಚುಕಿಷು ಷಟ್ಪರಣೇಷು ಕುಬ್ಜೇಷ್ವಾದೇಶಹಾರಿಪು ಮರುತ್ತು ಚ  
ಸಂಗತೇಷು .

ಉದ್ಭಾಟಯಂತ್ಯಧಿಕೃತಾ ಇವ ಶಾರ್ಙ್ಗಪಾಣೇರಂತಃಪುರಂ ಘಟಿತಮಂಶುಮತೋ  
ಮಯೂಖಾಃ .. 5..

ಉನ್ಮುದ್ರಿತೇ ಸತಿ ಮನಾಗರವಿಂದಕೋಶೇ ಭೃಂಗೈರಹಂಪ್ರಥಮಿಕಾಕಲಿತಪ್ರವೇಶೈಃ

ಆಸ್ಯಂಧಮಾನಮಪಿ ಸೌರಭಮೇಕತಸ್ತದಾದಾಯ ಯಾಂತ್ಯಪರತೋ ಮರುತೋ  
ಯಥೇಚ್ಛಂ .. 6..

ಭೂದೇವಮಂತ್ರಿತವಿಮುಕ್ತಜಲಾಂಜಲಿಭ್ಯೋ ನಿರ್ಗತ್ಯ ದೈತ್ಯಹನನಾಯ  
ಸಮಂತತೋಽಪಿ .

ಆಸೀದತಾಮಿವ ರವಿಂ ಮಹಸಾ ಪವೀನಾಂ ಪೌರಂದರೀ ಹರಿದಿಯಂ  
ಪರಿಪಿಂಜರಾಸೀತ್ .. 7..

ಅಂಭೋನಿಧೇಸ್ತಪನವಾಜಿಭಿರುಜ್ಜಿಹಾನ್ಯೈರಾಧೂತಕಂಧರಸಟ್ಟಿರಸಕೃದ್ವಿಕೀರ್ಣಾ .  
ಸಾಮುದ್ರವಿದ್ರುಮಲತಾಶಕಲಾವಲೀಯಂ ಪ್ರಾಚೀಮುಖೇ ವಿಜಯತೇ ನತು  
ಸಾಂಧ್ಯರಾಗಃ .. 8..

ನಿರ್ಜಿತ್ಯ ವಿಶ್ವಮಖಿಲಂ ಮಕರಧ್ವಜೇನ ನಿರ್ಗಚ್ಛತಾ ಶಿಬಿರಸೀಮನಿ ದೀಪಿತಮ್ಯ .  
ಮನ್ಯಾಮಹೇ ಹುತಭುಜಃ ಪ್ರಥಮಪ್ರಕಾಶೋ ಮಾರುತ್ವತೇ ಜಯತಿ ಸಂಪ್ರತಿ  
ದಿಗ್ವಿಭಾಗೇ .. 9..

ಜೈತ್ರಪ್ರಯಾಣಸಮಯಂ ತ್ವಯಿ ವಕ್ತುಕಾಮಃ ಪ್ರಾಯಃ ಪ್ರಬೋಧಸಮಯಂ  
ಪ್ರತಿಪಾಲ್ಯ ಭಾನುಃ .

ಉನ್ಮಜ್ಜ್ಯ ಸಾಗರಜಲಾದುದಯಾದ್ರಿಶೃಂಗೇ ಲೀನಃ ಕ್ವಚಿನ್ನ ಕಿಲ ದರ್ಶಯತೇಽಧುನಾಪಿ  
.. 10..

ಆಮೋದತೇ ಬತ ಕಿಯತ್ ಕಮಲಾಕರೋಽಯಮಸ್ಮಿನ್ನಪಿ ಪ್ರವಿಕಸತ್ಯರವಿಂದಕೋಶೇ

ಉನ್ಮುದ್ರಯ ತ್ವಮಧುನಾ ನಯನಾರವಿಂದಮಾಮೋದತಾಮಗ್ನಿಲಮಂಬ! ಜಗತ್  
ತ್ವಯೇದಂ .. 11..

ಸುಪ್ರಾತಮಸ್ತು ಮಲಯದ್ವಜಕನ್ಯಕಾಯಾಃ ಮುಪ್ರಾತಮಸ್ತು ಮಧುರಾಪುರವಲ್ಲಭಾಯಾಃ .

ಸುಪ್ರಾತಮಸ್ತು ವಿಧುವಂಶಪತಾಕಿಕಾಯಾಃ ಸುಪ್ರಾತಮಸ್ತು ಹರಿತಾಂ ಜಗತಾಂ  
ತ್ರಯಾಣಾಂ .. 12..

ಇತ್ಯುಕ್ತಿಭಿರ್ಮುಗದೃಶಾಂ ಪ್ರತಿಬೋಧಿತಾ ಸಾ ನಿರ್ವರ್ತ್ಯ ನೈತ್ಯಿಕವಿಧಿ ನೃಪತೇಃ  
ಕುಮಾರೀ .

ಸಜ್ಜೀಕೃತಂ ಸುಮತಿನಾ ಸಕಲಂ ಬಲಂ ತತ್ ಪ್ರಮ್ಲಾಪ್ಯ ಪಾರ್ಥಿವಕುಲಾನುಗತಾ  
ಪ್ರತಸ್ಥೇ .. 13..

ಅತ್ಯದ್ಭುತೋ ವಿಜಯದುಂದುಭಿನಾದಮಂತ್ರಸ್ತಸ್ಯಾ ನೃಪಾಲಕುಲಕರ್ಣಪಥಾವತೀರ್ಣಃ

ಅಸ್ತಂಭಯದ್ವ್ಯಧಮದಾಚಕೃಷೇ ಜಘಾನ ನಿನ್ಯೇ ವಶಂ ವ್ಯಘಟಯಚ್ಚ  
ಯಥಾಯಥಂ ತಾನ್ .. 14..

ಭೇರೀರವಶ್ಚಲತಿ ಯೋಜನಮೇವ ಯಾವತ್ ತಾವತ್ ತತೋ ದಶಗುಣಂ ಚಲಿತಃ  
ಪ್ರತಾಪಃ .

ಕೀರ್ತಿಸ್ತತೋ ದಶಗುಣಂ ವ್ಯಚಲತ್ ತತೋಽಪಿ ಚೇಲುಸ್ತತೋ ದಶಗುಣಂ ವಿಮತಾ  
ವಿದೂರೇ .. 15..

ವಾರ್ತಾಹರಾ ದಿಶಿ ದಿಶಿ ಪ್ರಹಿತಾ ಹಿ ಯಾವದಾಗತ್ಯ ಮಂತ್ರಿಣಿ ನ ತಂ  
ತಮುದಂತಮಾಹುಃ .

ತಾವತ್ ತ ಏವ ಧರಣೀಪತಯಃ ಸದಾರಾಃ ಸೋಪಾಯನಾಃ ಶರಣಮೀಯುರಿಮಾಂ  
ಸವಾಲಾಃ .. 16..

ಆಗಚ್ಛತಾಂ ಪ್ರಣಮತಾಂ ವದತಾಂ ಪ್ರಿಯೋಕ್ತೀರಗ್ರೇ ನಿಧಾಯ ವಿವಿಧಾನುಪಹಾರಭೇದಾನಾನ್

ರಾಜ್ಞಾಮನುಗ್ರಹಕೃತೇ ಸುಮಹಾನ್ ವಿಲಂಬೋ ಮಾರ್ಗೇಽಭವತ್ಪ್ರತಿಪದಂ  
ಮಧುರೇಶ್ವರಾಯಾಃ .. 17..

ರಾಜ್ಯಂ ಪ್ರಶಾಸತಿ ಪುರಾ ಮಲಯದ್ವಜೇ ಯೇ ಭೂಮೀಭುಜಃ ಕತಿಪಯೇಽಪರರಾಧುರಜ್ಞಾಃ

ತಾನಪ್ಯನನ್ಯಶರಣಾನ್ ಸಮುತಾನ್ ಸದಾರಾನ್ ಸಾ ಚಕ್ಷುಷಾನುಜಗೃಹೇ ಶರಣಂ  
ಪ್ರಪನ್ನಾನ್ .. 18..

ಸಾ ತತ್ರ ತತ್ರ ಶರಣಾಗತರಾಜಲೋಕವಿಶ್ರಾಣಿತಾನಿ ಮಣಿಹೇಮವಿಭೂಷಣಾನಿ .  
ಮಾತುಃ ಸಮಕ್ಷಮಖಿಲಾನ್ಯುಪಹಾರಯಂತೀ ಕೀರ್ತಿಂ ಪರಾಂ ವಿತರತಿ ಸ್ಮ ದಿಶಾಂ  
ಮುಖೇಷು .. 19..

ದುರ್ಗಾಟವೀನಗರರಾಷ್ಟ್ರಪದಾನಿ ತೈಸ್ತೈಸ್ತುಕ್ತಾನಿ ಯುದ್ಧನಿಹತೈಶ್ಚ ಪಲಾಯಿತೈಶ್ಚ .

ಭೃತ್ಯೇಷು ಸಾ ಕುಲಪರಂಪರಯಾಗತೇಷು ನ್ಯಾಸೀಚಕಾರ ಸಚಿವಾನುಮತೇಷು  
ರಾಜ್ಞೇ .. 20..

ನಾಸೀರಸೀಮಪರಿವರ್ತಿಭಿರೇವ ಯೋಧೈವಿದ್ರಾವಿತಾನ್ ವಿನಿಹತಾನಪಿ ವಾ  
ಗೃಹೀತಾನ್ .

ಸಾ ಶೃಣ್ವತೀ ನರಪತೀನಪಿ ನಾತ್ಯಹೃಪ್ಯತ್ ಸಂಗ್ರಾಮದರ್ಶನಕುತೂಹಲಿನೀ  
ಕುಮಾರೀ .. 21..

ತ್ಯಕ್ತಾನ್ ಭಯಾತ್ ಪ್ರಚಲಿತ್ಯೈಃ ಪಿತೃಭಿಃ ಸ್ವಭೇರೀಭಾಂಕಾರನಿರ್ಲುರಿತಗರ್ಭಪರಿಚ್ಯುತಾಂಶ್ಚ  
.

ಸಾ ದರ್ಶಿತಾನ್ ಪಥಿ ಶನೈರವಲೋಕಯಂತೀ ಸ್ವೇ ಸ್ವೇ ಪದೇ ನೃಪಶಿಶೂನ್  
ಪುನರಭ್ಯಷಿಂಚತ್ .. 22..

ರಾಜ್ಯಶ್ರಿಯಂ ಪ್ರಣಿಪತತ್ಸು ನರೇಶ್ವರೇಷು ರತ್ನಾನಿ ಹೇಮನಿವಹಾನಪಿ  
ಭೂಸುರೇಷು .

ಕೀರ್ತಿ ಪ್ರತಾಪಮಪಿ ಸಾ ಹರಿತಾಂ ಮುಖೇಷು ರಾಜಾಧಿರಾಜತನಯಾ  
ವಿಕಿರಂತ್ಯಯಾಸೀತ್ .. 23..

ಸಂಭ್ರಾಂತನಿಷ್ಪತ್ತಿತತ್ತದರಾತಿರಾಜಶುದ್ಧಾಂತಯೌವತಜನೈಃ ಪತಿಪುತ್ರಭಿಕ್ಷಾಂ .

ಸಾ ಭಿಕ್ಷಿತಾನುಜಗೃಹೇ ಕರುಣಾತರಂಗಸಂಪಾತಶೀತಲಸಮುಲ್ಲಸಿತೈರಪಾಂಗೈಃ ..  
24..

ವಾಷಂಡಸಾಗರನಿಮಜ್ಜದನಾದಿಸೂಕ್ತಿನಿಸ್ತಾರಣಾಯ ಧೃತಮಾನುಪವಿಗ್ರಹಾಯಾಃ  
.

ಮೀನೋ ಮಹಾನ್ ವಿರುರುಚೇ ವಿಜಯದ್ವಜೇಽಸ್ಯಾ ನಾಸೀರಸೀಮನಿ  
ನರೇಂದ್ರಕುಮಾರಿಕಾಯಾಃ .. 25..

ಬಾಹುಪ್ರತಾಪವಿಜಿತಾಭಿರಾತಿರಾಜರಾಜ್ಯೇಂದಿರಾಭಿರಿವ ರಾಜಮುತಾ ಸಖೀಭಿಃ .  
ಪರ್ಯಾವೃತಾ ಪಿತೃಪಿತಾಮಹಪಾಲಿತೋರ್ವೀಸೀಮಾಪರಿಷ್ಕರಣಮಾಪ  
ತುಷಾರಶೈಲಂ .. 26..

ಪ್ರಾಲೇಯಶೈಲಶಿಖರಾದವನೌ ನಿಪತ್ಯ ಭಾಗೀರಥೀಂ ಕನಖಲಂ ಪರಿತೋ  
ವಹಂತೀಂ .

ದೃಷ್ಟ್ವೈವ ಸಾ ಸ್ವಯಮಭೂಜ್ಜನನಾಂತರೀಯಸೋದರ್ಯತಾಪ್ರಣಯವಿದ್ರವದಂತರಂಗಾ  
.. 27..

ಸ್ತ್ರೋತಾಂಸಿ ತಾನ್ನಿ ಕಬಲೀಕೃತದಿಜ್ಞುಖಾನಿ ಯಾದಾಂಸಿ ತತ್ರ ಚ ಮಹಾಂತಿ  
ಸಮುಲ್ಲಲಂತಿ .

ಅಪ್ರೇಕ್ಷಿತಶ್ರುತಚರಾಣ್ಯವಿತರ್ಕಿತಾನಿ ಚಿತ್ರಾರ್ಪಿತೇವ ಚಿರಮೈಕ್ಷತ ಪಾಂಡ್ಯಕನ್ಯಾ ..  
28..

ಪ್ರಾಗೀವ ಪಾಂಡ್ಯತನಯಾಚರಣಾರವಿಂದಸೇವಾನುಭಾವಚಿರನಿರ್ಹೃತಕಲ್ಮಷಾಸು

ಸೇನಾಸು ತತ್ರ ಜಲಮಾತ್ರಕೃತೋಪಯೋಗಾ ಹ್ರೀಣೇವ ಸಾ ಸರಿದವಾಪದವಾಙ್ಮುಖತ್ವಂ  
.. 29..

ಆಲಕ್ಷ್ಯ ತಾಮಮರಸಿಂಧುಮಪಾರಪೂರಾಂ ಸ್ರೋತೋದಶಾಂ ಸ್ವಯಮಪಿ  
ಪ್ರತಿಪದ್ಯ ಸದ್ಯಃ .  
ಅಂಭೋನಿಧಿನ್ಯವಿಶತೇವ ತಟೇ ತದೀಯೇ ಸೇನಾನಿಭೇನ ಮಲಯದ್ವಜಕನ್ಯಕಾಯಾಃ  
.. 30..

ಸೇನಾಂ ಪೃಥಕ್ ಪೃಥಗಿಮಾಂ ವಿರಲಂ ನಿವೇಶ್ಯ ಮಾಯಾಪುರೀಪರಿಸರೇ ಸುಮತಿಃ  
ಸಮಸ್ತಾಂ .  
ಆಸಾದ್ಯ ಪಾಂಡ್ಯತನಯಾಮಿದಮಾಬಭಾಷೇ ಗಂಗಾತರಂಗಲತಿಕಾಹೃತದೃಕ್ತರಂಗಾಂ  
.. 31..

ಪಶ್ಯಾಂಬ ! ಕೀರ್ತಿಮಿವ ತೇ ಭುವನಂ ಪುನಾನಾಮೇನಾಂ ದಯಾಭಿವ  
ತವಾಸ್ವಲಿತಪ್ರವಾಹಾಂ .  
ಸೂಕ್ತಿಂ ತವೇವ ಚ ಸುಧಾಮಧುರಾಂ ಗಭೀರಾಂ ಭಾಗೀರಥೀಂ ಭವಜಟಾಪಟಲಾತ್  
ಪ್ರವೃತ್ತಾಂ .. 32..  
ನಿಶ್ರೇಣಿಕೇಯಮಪವರ್ಗಪದಾಧಿರೋಹೇ ನೌಕೇಯಮಂಬ ! ದುರಿತಾರ್ಣವಸಂಪ್ರತಾರೇ

ಏಷಾ ಸುಧಾ ಭವಾವಿಷಜ್ವಲನಾಭಿಷಂಗೇ ಜ್ಯೋತ್ಸ್ನೇಯಮಾಂತರತಮೋಭಿಭವೇ  
ಜನಾನಾಂ .. 33..  
ಬ್ರಹ್ಮರ್ಷಿಶಾಪನಿಹತಾನ್ ಭಸಿತಾವಶೇಷಾನೇಷಾ ದಿವಂ ಸಗರರಾಜಸುತಾನನೈಷೀತ್

ಏಷಾ ಚ ಕರ್ಮಧರಣೀಘಟನಾನಪೇಕ್ಷಾ ಸ್ರೋತಸ್ತಯೇಣ ಭುವನತ್ರಿತಯಂ  
ಪುನೀತೇ .. 34..

ಕರ್ಮಾಣಿ ಪಶ್ಯತ ಹರೇರಿತಿ ಘೋಷಯಂತಿ ಯತ್ ಸೇತುಬಂಧನಮುಖಾನಿ ಗಿರಃ  
ಪುರಾಣ್ಯಃ .  
ಸೋಽಪ್ಯರ್ಣವೋ ನನು ರಸಾತಲಮಾವಿಶಂತ್ಯಾಃ ಪಾಶ್ವಾಂಬುಲೇಶಪರಿವರ್ತನಪೂರಿತೋ  
.. 35..

ನೀಹಾರಭೂಧರಾಶಿಲಾವಲಯಾಭಿಘಾತನಿರ್ಗಚ್ಛದಚ್ಛಜಲಶೀಕರನಿರ್ವಿಶೇಷೈಃ .  
ಅಂಬಾವಧೇಹಿ ಕನಕದ್ವಜಮಾತ್ರಲಕ್ಷ್ಮೀರೇತಾಂ ವೃತಾಂ ದಿವಿಷದಾಮಭಿತೋ  
ವಿಮಾನೈಃ .. 36..

ಆಸ್ತಾಮದೃಷ್ಟಮದಸೀಯಮಿಹಾನುಭಾವ್ಯಂ ದೃಷ್ಟಂ ಚ ಕಿಂ ಕ್ಷಚನ ದೃಷ್ಟಮಥ  
ಶ್ರುತಂ ವಾ .

ಯಾ ಯಾದೃಶೀಯಮಥ ಯಾಸಿ ಚ ಯಾದೃಶೀ ತ್ವಂ ತೇ ದ್ವೇ ಯುವಾಂ ಪರಾಮಿಹ  
ವ್ಯತಿಸಂವಿದಾರ್ಥೇ .. 37..

ಏತಾವತೀ ಜನನಿ! ಭಾರತವರ್ಷಭೂಮಿರೇಷ್ಯೈವ ತೇ ಕುಲಪರಂಪರಯಾಗತಾ  
ಭೂಃ .

ಸ್ನಾನೇನ ಪಾವನಜಲಾಮಪಿ ಪಾವಾಯತ್ವಾ ಭೂಯೋಽಪ್ಯಮೂಂ ಪ್ರತಿನಿವರ್ತಿತುಮೌಚಿತೀ  
ವಃ .. 38..

ಇತ್ಯಾಲಪಂತಮಿಯಮಾಹ ತಮೇವಮೇತನ್ಮಂದಾಕಿನೀಂ ಪ್ರತಿ ಯಥಾತ್ಮ  
ಮಹಾಮತೇ! ತ್ವಂ .

ಲಬ್ಧಸ್ಥಿರೀಕರಣಮಾತ್ರಭವಂ ಯಶಸ್ತು ಸಂಚಿಂತ್ಯಮಾನಮಯಶಃಪರಿಹಾರ ಏವ ..  
39..

ಏನಾಂ ವಿಗಾಹ್ಯ ತದಶೇಷತಮೋಪಹಂತ್ರೀಮೇತದ್ಬಲೇನ ಸುರಸಿದ್ಧನಿಷೇವಿತಾನಿ .  
ವರ್ಷಾಣಿ ತಾವದಿತರಾಣ್ಯಪಿ ಸಾಧಯೇಯಂ ಸೇನಾಮಿಹೈವ ವಿನಿವೇಶ್ಯ  
ಭವತ್ಸಹಾಯಾ .. 40..

ತ್ವತ್ಪಾದಸೇವನಕೃತಾಂ ತ್ರಿದಿವೇ ಕರಸ್ಥೇ ಕಾ ನಾಮ ಭೂಮಿವಲಯಾಕ್ರಮಣೇಽಪಿ  
ಶಂಕಾ .

ಸಾಹ್ಯಾಯ ಕಿಂ ತವ ಚಮೂರನುಯಾಯಿನೀಯಂ ತ್ಯಾಜ್ಯಾ ತು ನೇತಿ  
ಸಮಯೋಚಿತಮಾಹ ಸೇನಾಂ .. 41..

ಅಂಬಾ ತಥೇತಿ ಗಿರಮಭ್ಯುಪಗಮ್ಯಂ ತಸ್ಯ ಸನ್ನಹ್ಯತಾಮಿತಿ ಚ ಸಾ ಪೃತನಾಂ  
ನಿಯುಜ್ಯ .

ಸಸ್ನೌ ಭವಾಂಗಪರಿರಂಭಕೃತಾರ್ಥಮಂಭಸ್ತ್ರೈಸ್ತೋತಸಂ ಕಿಲ ಪುನಶ್ಚ ಕೃತಾರ್ಥಯಂತೀ  
.. 42..

ಯದ್ ಬ್ರಹ್ಮಣೋಽಭಿಭವನಂ ಸಲಿಲಾತ್ಮನಾ ಪ್ರಾಗ್ ಯಶ್ಚಾಥ ಶಂತನುಭುವಾಂ  
ಸಲಿಲಾಪವೇಧಃ .

ಅಂಹೋ ನಿರಂವಯಮಮೃಜ್ಯತ ತತ್ ಸಮಸ್ತಂ ತಸ್ಯಾಸ್ತಿ ಲೋಕಜನನೀಚರಣಾರ್ಪಣೇನ  
.. 43..

ಸಾ ಸಂವೃತಾ ನೃಪಸುತಾ ಪರಿತಃ ಸಖೀಭಿಃ ಸ್ನಾನಾಯ ಗಾಂಗಸಲಿಲೇ  
ಕಲಿತಾವತಾರಾ .

ಸ್ನಾಂತೀಭಿರತ್ರ ಸುರಪನ್ನಗಕನ್ಯಕಾಭಿಃ ಸಂಯುಜ್ಯ ಮಜ್ಜನಕುತೂಹಲಿನೀ ವಿಜಹೈ  
.. 44..

ಸಖ್ಯೋ ನೃಪಾಲದುಹಿತುರ್ವಿಹೃತಿಚ್ಛಲೇನ ನೇತ್ರೇ ಪಿಧಾಯ ಬಧಿರಾಃ  
ಘಣಿರಾಜಕನ್ಯಾಃ .

ಸ್ತೋರಾನನಾಸು ಪರಿತಃ ಸುರಸುಂದರೀಷು ಸ್ವೈರಂ ಕಿಲಾಪಜಹಸುಃ ಶ್ರವಣವ್ಯಪಾಯಾತ್  
.. 45..

ಸಂಸಾರಾಸಿಂಧುತರಣಿಸ್ತರಣಿಂ ವಿನೈವ ಸಾ ದೂರಮಲ್ಲವತ ತತ್ರ ಸಮಂ ಸಖೀಭಿಃ

ಪ್ರಾಗಾರ್ಜಿತಂ ವಿತರಣಿತ್ವಕೃತಂ ಯಶೋ ಯತ್ ತೇನಾಧುನಾ ದ್ವಿಗುಣಿತಂ  
ತದಭೂದಮುಷ್ಯಾಃ .. 46..

ಉದ್ಧಾಮನಿಶ್ಚಸಿತಸೌರಭಸಾರಲೋಭಾದುನ್ಮಜ್ಜನಾವಸರಮೇವ ಚಿರಂ ಪ್ರತಿಕ್ಷ್ಯ .  
ತಂ ದೇಶಮಪ್ರಜಹತೀ ಭ್ರಮರಾವಲೀವ ಸ್ನಾಂತ್ಯಾ ಬಹಿರ್ವಿರುರುಚೇ ಕಬರೀ  
ಶ್ಲಥಾಸ್ಯಾಃ .. 47..

ಸಾ ನಂದನೋಪವನಚಂದನಮಂಗರಾಗಮಾಲಿಂಪತೀ ಸಮುಪದರ್ಶಿತಮಪ್ಸರಾಭಿಃ

ಸನ್ನೌ ಯದಾ ಸುರಸರಿತ್ನಾಲಲೇ ತದೈವ ಚಕ್ರೇ ಸುರದ್ರುಮಸಮಾಹರಣಾವಸಾಯಂ  
.. 48..

ಇತ್ಥಂ ವಿಹೃತ್ಯ ಸಲಿಲೇ ಸುಚಿರಂ ಸಖೀಭಿರುನ್ಮಜ್ಜ್ಯ ನೇತ್ಯಿಕವಿಧೇರನು ಪಾಂಡ್ಯಕನ್ಯಾ

ತಾಂ ಸೇತುನಾ ಪ್ರಥಮತಃ ಸರಿತಂ ತತಾರ ನೌಕಾಸಹಸ್ರನಿಬಿಡಾಕಲಿತೇನ ರಾಜ್ಞೀ ..  
49..

ಅನಾದಪಾದಪಿ ಚಮೂರಧಿಗಂಗಮಸ್ಯಾ ಮೇನೇ ಕಮಪ್ಯತಿಶಯಂ ನ ತು ತಾವತಾ  
ಸಾ .

ರಾಜೀವಬಾಂಧವರಥೇ ವಸತೋ ಜನಸ್ಯ ಕೋ ನಾಮ ದೀಪಸಮವಾಯುಕೃತಃ  
ಪ್ರಕಾಶಃ .. 50..

ಆದಾಯ ಪುಷ್ಕರಮುಖೈರಭಿತೋ ವಿಕೀರ್ಯ ಯಾವತ್ ಕಿಲ ವ್ಯಯಿತಮಂಬು  
ಸುರಸ್ರವಂತ್ಯಾಃ .

ತಾವತ್ ತತೋ ದ್ವಿಗುಣಮಪ್ಯಭಿವರ್ಷತಿ ಸ್ಮ ದಾನೋದಕೈರ್ದ್ವಿಪಿಗಣಃ ಪರಿತಃ  
ಸ್ತುತೋಸ್ಯಾತ್ .. 51..

ಮಾತಂಗಪುಂಗವತುರಂಗಶತಾಂಗಯೋಧಪಾಣಿಂಧಮೇ ಧರಣಿಸೇತುಪಥೇ  
ಚರಂತೀ .

ನಕ್ತಂದಿವೈಸ್ತ್ರಿಭಿರಶಿಶ್ರಯದಭ್ರಸಿಂಧೋಃ ಪಾರಂ ಪರಂ ನಿರವಶೇಷಮನೀಕಿನಾ ಸಾ  
.. 52..

ಸಾ ಸನ್ನಿಪಾತ್ಯ ಸಕಲಾಮಪಿ ವಾಹಿನೀಂ ತಾಮಾಜ್ಞಾಂ ವಿತೀರ್ಯ ಚ  
ಗಿರೇರಧಿರೋಹಣಾಯ .

ಆಳೀಜನಾಕಲಿತಸಾರಥಿಕರ್ಮಸುಸ್ಥಂ ಕರ್ಣೀರಥಂ ಕಮಪಿ ತು ಸ್ವಯಮಾರುರೋಹ  
.. 53..

ತಾಂ ವಾಹಿನೀಂ ಸುಮಹತೀಮಪದಿಶ್ಯ ತಸ್ಯಾ ಗಂಗೈವ ತಂ ಗಿರಿವರಂ  
ಪುನರಾರುರೋಹ .

ಪ್ರಸ್ಥಾನಸಂಭ್ರಮವಶಾದನಿವೇದಿತಂ ಪ್ರಾಗ್ವಕ್ತವ್ಯಶೇಷಮಿವ ಕಿಂಚನ ವಕ್ತುಮಾಶೇ ..  
54..

ನೀಹಾರಶೈಲಶಿಖರೇಷು ಸಮುತ್ತತಂತೋ ನಿಮ್ಮೋನ್ನತಾನಿ ಕಿಯದಪ್ಯವಿಚಾರಯಂತಃ  
.

ಜಗ್ಮುಃ ಶತಾಂಗಯುಗಸಂಯಮಿತಾಸ್ತುರಂಗಾ ದೇವ್ಯಾಃ ಸುಖಂ ನಯನರಶ್ಮಿಭಿರುದ್ಧೃಹೀತಾ  
.. 55..

ಪ್ರಸ್ನಿಗ್ಧಕಾಶಕುಶಕಾನನಮೇದುರಾಣಿ ಭಾಗೀರಥೀಸಲಿಲಪಾತಪವಿತ್ರಿತಾನಿ .

ಸ್ಥಾನಾನಿ ಸಂಯಮವತಾಮತಿಸುಂದರಾಣಿ ಸವ್ಯಾನಿ ಸಾ ವಿದಧತೀ ಶನಕೈರಯಾಸೀತ್  
.. 56..

ರತ್ನಾನಿ ತತ್ರ ವಣಿಜೋ ಭಿಷಜೋಽಗ್ರಹೀಪುರ್ದಿವ್ಯಾಪಧೀರ್ಗಜವರಾನಪಿ  
ರಾಜಕೀಯಾಃ .

ಅಸ್ಮಾದ್ಭ್ರಾಃ ಕ್ಷಿತಿಸುರಾಃ ಪುನರಾಹರಂತ ಭಾಗೀರಥೀತಟರುಹಾಣಿ ಕುಶಾಂಕುರಾಣಿ  
.. 57..

ಆಮುಕ್ತಕಂಚುಕಮಧಿಜ್ಯಶರಾಸಕಾಂಡಮುನ್ನದ್ಧಕುಂತಳನಿಯಂತ್ರಿತವನ್ಯಪುಷ್ಪಂ .

ಸೇನಾರಜೋಮಸೃಣಿತಾಳಕಸುಂದರಂ ತತ್ ತತ್ತ್ವಂ ಪರಂ ವನಚರೈರಪಿ ತತ್ರ  
ದೃಷ್ಟಂ .. 58..

ದುರ್ಲಂಘತತ್ಪಥವಿಲಂಘನಕೌತುಕಿನ್ಯಾಃ ಕೋಲಾಹಲೇನ ಮಹತಾ ಪರಿತೋ  
ಧ್ವಜಿನ್ಯಾಃ .

ಯದ್ಯದ್ವಿಭಿದ್ಯ ಪತಿತಂ ಶಿಖರಂ ಹಿಮಾದ್ರೇಸ್ತತ್ತನ್ನವೇನ ಯಶಸಾ ಸಮಪೂರಿ ತಸ್ಯಾಃ  
.. 59..

ನಾಸೀರಸಂಗತಭಟೋದ್ಭಟಸಿಂಹನಾದವಿದ್ರಾವಿತಾನ್ ಗಿರಿಗುಹಾಶಯಿತಾನ್  
ಮೃಗೇಂದ್ರಾನ್ .

ವನ್ಯದ್ವಿಪಾಃ ಸಮಭಿದುದ್ರವುರಾತ್ಮವೈರನಿಯಾತನಾವಸರಲಾಭನಿತಾಂತಹೃಷ್ಟಾಃ  
.. 60..

ಮಾಧ್ವೀಕಮಿಶ್ರನವವೈಣವಸಕ್ತುಭಕ್ತೈಃ ಕಸ್ತೂರಿಕಾಹರಿಣಮಾಂಸಕೃತೋಪದಂಶೈಃ .



ಆತಿಥ್ಯಮಾಪುರುಚಿತಂ ಶಬರಾಲಯೇಷು ಸೇನಾಭಟಾಶ್ಚಮರವಾಲಾಧಿವೀಜ್ಯಮಾನಾಃ

.. 61..

ಪಾರೀಂದ್ರನಿರ್ದಲಿತಕುಂಜರಕುಂಭಮುಕ್ತಮುಕ್ತಾಫಲಗ್ರಥಿತಹಾರಕೃತೋಪಹಾರಾಃ

ಸ್ಥಾನಾನಿ ತತ್ರ ವಿವಿಧಾನ್ಯುಪದರ್ಶಯಂತೋ ದೇವೀಮಸೇವಿಷತ ಹೈಮವತಾಃ

ಕಿರಾತಾಃ .. 62..

ಅತ್ಯೈವ ನಃ ಕುಲಪತಿಂ ಧನುಷಾ ಜಘಾನ ಮರ್ತ್ಯಃ ಸ ಕಶ್ಚಿದಿತಿ ವೃದ್ಧಜನಾ ವದಂತಿ

ದೂರೇ ಸುವರ್ಣಕದಲೀವನಮೇತದಂಬ ! ಜೀರ್ಣಃ ಕಪಿರ್ವಸತಿ ಯತ್ರ ಚಿರಾಯ

ಕೋಽಪಿ .. 63..

ನಾಚಕ್ಷತೇ ನ ನಿಮಿಷಂತಿ ನ ನಿಶ್ಚಸಂತಿ ವಲ್ಮೀಕತಃ ಪ್ರಸೃಮರಾ ವಪುಷಾ ತು

ಮರ್ತ್ಯಾಃ .

ಸಂತಿ ದ್ರುಮಾ ಇಹ ಶತಂ ದಲಪುಷ್ಪಹೀನಾಶ್ಚಿತ್ವಾ ನಯಾಮ ಯದಿ ದೇವಿ !

ದಿದೃಕ್ಷಸೇ ತಾನ್ .. 64..

ಅಸ್ತೌಬಿಕೇತಿ ನನು ಗೋತ್ರಪಿತಾಮಹೀ ನಃ ಕೋದಂಡದಂಡಕುಶಲಾ

ಗತಭಾವ್ಯಭಿಜ್ಞಾ .

ಕಾಂತ್ಯಾ ಗಿರಾ ಕರುಣಯಾ ಚ ಭುಜೋಷ್ಮಣಾ ಚ ದೃಗ್ಭ್ಯಾಂ ಶಪೇಮಹಿ ಮಹೇಶ್ವರಿ

! ನೈವ ನಸ್ತ್ವಂ ..

ಬಾಹುಸ್ತ್ವಯಾವಮಮೃಶೇ ಪ್ರಥಮಂ ಪುರೋ ನಸ್ತದ್ಬಾಹುಸಾರವಿಜಿತೋ ಭವಿತಾ

ಪತಿಸ್ತೇ .

ಸತ್ಯಾನಿ ವಿದ್ಧಿ ಶಬರೀಜನಭಾಷಿತಾನಿ ಜಾತ್ವಂಬ! ಚಿಂತಯ ನ ಜಾನಪದಾನಿವಾಸ್ಮಾನ್

..

ಇತ್ಥಂ ಸದಾರಶಬರೋಕ್ತಿಕೃತಸ್ಮಿತಾಸು ರಾಜ್ಞೀ ಸಖೀಷು ಕೃತನರ್ಮವಚೋವಿಲಾಸಾ

ಮಾ ಜಾತು ಖಂಡಯತ ಮಾನುಷಪಾದಪಾನಿತ್ಯಾಜ್ಞಾಪ್ಯ ತಾನತಿ ಯಯೌ

ಶನಕೈರ್ಹಿಮಾದ್ರಿಂ .. 67..

ಶಾರ್ದೂಲಸಿಂಹಶರಭದ್ವಿರದಾಚ್ಛಭಲ್ಲವಾಹದ್ವಿಷದ್ವೈ ಕವರಾಹಪರಾಹತೇಷು .

ಶೃಂಗೇಷು ಮಾರ್ಗರಹಿತೇಷ್ವಪಿ ಸಾ ಹಿಮಾದ್ರೇಃ ಸೇನಾ ಜಗಾಮ ಸುರಸಿಂಧುಮನುದ್ರವಂತೀ

.. 68..

ಇತ್ಥಂ ಹಿಮಾದ್ರಿಶಿಖರಾದವತೀರ್ಯ ಮಂದಂ ವರ್ಷೇಽಥ ಕಿಂಪುರುಷನಾಮನಿ ಸಾ

ವಿಶಂತೀ .

ನೋದನ್ಯಯೋಪಸಸೃಜೇ ನ ಬುಭುಕ್ಷಯಾ ವಾ ನಾಧ್ವಶ್ರಮೇಣ ಪೃತನಾ ನ ಚ  
ಧರ್ಮತೋಯೈಃ .. 69..

ಅಜ್ಞಾತಮೇಘಜಲಮಶ್ರುತಸಸ್ಯಭೇದಮರ್ಥೋಪಸಂಗ್ರಹಣದಾನಕಥಾನಭಿಜ್ಞಂ .  
ದೇಶಂ ಸಮೀಕ್ಷ್ಯ ಸುಮತಿ ದೃಢತವಿಸ್ಮಯೋಽಪಿ ಕಾಮಂ ಬಭೂವ ಸ ಕರಗ್ರಹಣೇ  
ನಿರಾಶಃ .. 70..

ಸ್ವಚ್ಛಾನಿ ಭೌಮಸಲಿಲಾನಿ ಸುಧಾಧಿಕಾನಿ ಸೌರಭ್ಯವಂತಿ ಚ ಫಲಾನಿ ಮಹೀರುಹಾಣಾಂ

..  
ದೃಷ್ಟೈವ ತೃಪ್ತಿಭರಿತೇಷು ಚಮೂಚರೇಷು ಕೌತೂಹಲೇನ ಜಗೃಹುಃ ಕತಿಚಿತ್ತು ತಾನಿ  
.. 71..

ಸಂತ್ಯದ್ಭುತಾ ದ್ರುಮಲತಾ ಮೃಗಪಕ್ಷಿಭೇದಾಃ ಸಂತಿ ಸ್ತ್ರಿಯೋಽಪಿ ಸುರಯೌವತನಿರ್ವಿಶೇಷಾಃ

ಕಿಂತು ಕ್ಷಿತಿಂ ವಿಮಲಸತ್ತ್ವಮಯೀಂ ಗತಾಸ್ತಾ ನ ಕ್ವಾಪಿ ಲೋಭಮಲಭಂತ  
ಚಮೂಚರಾಸ್ತೇ .. 72..

ಧನ್ಯಾನ್ ಜಟಾಪಟಲನೀಡಸುಖಪ್ರಸುಪ್ತನಾನಾವಿಹಂಗಕುಲನಾದವಿನೀತಖೇದಾನ್

ಅಧ್ಯಾತ್ಮಯೋಗನಿರತಾನನುಗೃಹ್ಣತೀ ಸಾ ಮಂದಂ ಜಗಾಮ ಜನನೀ ಜಗತಾಂ  
ತ್ರಯಾಣಾಂ .. 73..

ಕಾಲಾದ್ ಬಹೋರ್ಮುನಿಕುಲೇನ ಕಥಂಚಿದನ್ವಿವಾರಶೂಕವದಲಕ್ಷ್ಯತ ಕೇವಲಂ  
ಯತ್ .

ತದ್ ದೃಶ್ಯತೇ ಸ್ಮ ತರುಣಾರುಣಕೋಟಿದೀಪ್ರಂ ಕಾಂತಾಮಯಂ ಕಲಿತಕಾರ್ಮುಕಮಾತ್ಮತತ್ತ್ವ  
.. 74..

ಉಚ್ಚಾವಚ್ಯೈಃ ಶಮಧನಾಃ ಪೃತನಾಚರಾಣಾಂ ಕೋಲಾಹಲೈಃ ಶ್ರುತಿಗ್ಣೈರಿವ  
ಬೋಧ್ಯಮಾನಾಃ .

ಕಂದಂ ಫಲಂ ಸಲಿಲಮಪ್ಯುಪಜಪ್ತಿರೇ ಯತ್ ತತ್ ಸಂಪ್ರಗೃಹ್ಯ ಬುಭುಜೇ  
ಸ್ವಯಮಂಬಿಕಾ ಸಾ .. 75..

ಸಾ ತದ್ಯತೀತ್ಯ ಸಮುಪತ್ಯ ಚ ಹೇಮಕೂಟಂ ತೇನಾಧ್ವನಾ ಚ ಹರಿವರ್ಷಮನುಪ್ರಪನ್ನಾ

ತಸ್ಯೋತ್ತರಂ ನಿಷಧಭೂಧರಮಾರುರೋಹ ಪ್ರಾಕ್ಷಶ್ಚಿಮಾರ್ಣವತರಂಗಕೃತಾಭಿಷೇಕಂ  
.. 76..

ತಸ್ಮಿನ್ ಗಿರೌ ಪ್ರಚಲಿತಾ ಪಥಿ ಪಶ್ಚಿಮೇ ಸಾ ಮೇರುಂ ಪ್ರದಕ್ಷಿಣತಯಾ  
ಪರಿವೇಷ್ವಯಂತೀ .

ವಾಸಂ ಕಿಟೀಃ ಕ್ರತುಮಯಸ್ಯ ಹಿ ಕೇತುಮಾಲಂ ವರ್ಷಂ ನಿನಾಯ ಬಲಮುಚ್ಚೈತಕೇತುಮಾಲಂ

.. 77..

ಭಕ್ತ್ಯಾ ಪ್ರಣಮ್ಯ ಭಗವಂತಮಭಿಷ್ಣುತಾ ಸಾ ವಿಜ್ಞೇನ ತೇನ ವಸುಧಾಭರಣಶ್ರಮಾಣಾಂ

ತದ್ಧರ್ಶಿತೇನ ಚ ಪಥಾ ಸಮವಾಪ ನೀಲಂ ಶೈಲಂ ನಿಜೇನ ಯಶಸಾ ವಿಶದಂ ಸಮಂತಾತ್ .. 78..

ಸಾ ರಮ್ಯಕಂ ಸಮತಿಲಂಘ್ಯ ಹಿರಣ್ಮಯಂ ಚ ಶ್ವೇತಂ ಚ ಶೃಂಗಿಣಮತೀತ್ಯ ಮಹೀಧರೌ ದ್ವೌ .

ಪ್ರಾಪ್ತೋತ್ತರಾನಥ ಕುರೂನ್ ಪ್ರಯತಾ ವವಂದೇ ಪಾಂಡ್ಯಾತ್ಮಜಾ ಭಗವತಃ ಪ್ರಥಮಾವತಾರಂ .. 79..

ಯೇ ನೋದಹಾರಿಷತ ವಂದಿಗಣಾಃ ಸ್ವಕೀಯಾ ಜೈತ್ರಧ್ವಜೋ ಜಯತಿ ಯಶ್ಚ ನಿಜೇ ಶತಾಂಗೇ .

ತೇನಾದೃತಾ ತದುಪದರ್ಶಿತಮಾಲುಲೋಕೇ ಸಾ ತತ್ರ ವಾರಿನಿಧಿಮುತ್ತರಮುತ್ತರಂಗಂ .. 80..

ಪ್ರಾಗೇವ ಯೇ ಕೃತಪದಾ ಯಶಸಾಂ ಪ್ರಪಂಚಾಃ ಸ್ವೋಪಾರ್ಜಿತಾಃ ಪಿತೃಪಿತಾಮಹಸಂಭೃತಾಃ

ಸ್ವಂ ದ್ರಷ್ಟುಮಪ್ಯುಪಗತಾನಿವ ತಾನಶೇಷಾನ್ ಸಾ ತತ್ರ ತತ್ರ ಸಮವೈಕ್ಷತ ಘೇನಕೂಟಾನ್ .. 81..

ಪಶ್ಚಾತ್ ಸಮುದ್ಯತಿ ರವೌ ಕುರುಷೂತ್ತರೇಷು ಪ್ರಾಗೇವ ದಕ್ಷಿಣಮಿಮಂ ವಿದತೀ ಪಯೋಧಿಂ .

ಉನ್ನಜ್ಜತಾತ್ರ ತಿಮಿನಾ ನಲಸೇತುನೇವ ನಿಸ್ಸಂಶಯಂ ವ್ಯವಜಹಾರ ವರೂಥಿನೀ ಸಾ .. 82..

ಅಭ್ಯುದ್ಯತೈಸ್ತಿ ಭುವನಾಕ್ರಮಣೇಚ್ಚಯೇವ ಪ್ರಾಪ್ತೈಃ ಪ್ರತೀರಮಪಿ ವಾರಿನಿಧೇಸ್ತರಂಗೈಃ

ಲಿಲ್ಯೇ ಸಮುಲ್ಲಸದಸಂಖ್ಯತುರಂಗಮಸ್ಯಾ ವೀಕ್ಷ್ಯ ಕ್ರಿಯೇವ ವಿಪುಲಂ ಬಲಮಂತಿಕಸ್ಥಂ .. 83..

ಅಂಭೋಧರೇಷು ಸಲಿಲಗ್ರಹಣಾವತೀರ್ಣೇಷ್ವಾರಾತ್ ಪ್ರತಿದ್ವಿಪರುಷಾ ಚಲಿತಾನ್ ನಿಹಂತುಂ .

ಆಧೋರಣಾ ಜಗೃಹುರಂಕುಶಸಂಪ್ರಹಾರೈಃ ಸೇನಾಗಜಾನ್ ಧುರಿ ನರೇಂದ್ರಕುಮಾರಿಕಾಯಾ .. 84..

ತಸ್ಮಿನ್ ದಿಶಾಂ ವಿಜಯಕರ್ಮಣಿ ಧಾವಿತಾ ಯೇ ಯೇ ಚಾಹವೇಷ್ಟಭಿಮುಖಂ ನಿಹತಾಃ ಸ್ವಯೋದೈಃ .

ತಾನರ್ಣವೇ ಚ ತಟಸೀಮ್ನಿ ಚ ತತ್ರ ರಾಜ್ಞೋ ಲಬ್ಧಾಸ್ವದಾನ್ ಯುಗಪದಕ್ಷತ  
ಪಾಂಡ್ಯಕನ್ಯಾ .. 85..

ಪರ್ಣಾಶನ್ಯೈಃ ಶಮಧನ್ಯೈಃ ಪನಸಾಮ್ರಜಂಬೂಪ್ಲಕ್ಷಾಶನ್ಯೈರಪಿ ಚ ಜಾನಪದೈವ್ಯತೇಷು

ವರ್ಷೇಷು ತೇಷ್ವನಧಿಗತ್ಯ ಕರಂ ಚರಂತೀ ದೇವೀ ಚಕಾಂಕ್ಷ ಜಲಧೇರುಪದಾಂ  
ಗ್ರಹೀತುಂ .. 86..

ಯಾವತ್ ಪರಾಮೃಶತಿ ಸಾ ನ ಕರೇಣ ಮೌರ್ವೀಂ ಯಾವದ್ ದಧಾತಿ ಚ  
ನಿಷಂಗಮುಖೇ ನ ದೃಷ್ಟಿಂ .

ತಾವತ್ ಪ್ರಗೃಹ್ಯ ವಿವಿಧಾನುಪಹಾರಭೇದಾಂಸ್ತಾಮರ್ಣವಃ ಶರಣಮೇತ್ಯ ವಚೋ  
ಬಭಾಷೇ .. 87..

ಮುಕ್ತಾಪಗಾ ವಿಶತಿ ದಕ್ಷಿಣಮಂಬುರಾಶಿಂ ಜಂಬೂನದೀ ವಿಶತಿ ಪೂರ್ವಮಹಂ ತು  
ರಿಕ್ತಃ .

ವೇದಾನ್ ವಿಚೇತುಮುಪಶೋಧಿತಗರ್ಭಸಾರಃ ಸಾಕ್ಷ್ಯತ್ರ ಮೇ ಸ ಭಗವಾನ್ ನನು  
ಮತ್ಸ್ಯರಾಜಃ .. 88..

ತ್ವಬಾಹುಸಾರವಿಜಿತ್ಯರ್ಜರಂ ಗತೈರ್ಮೇ ಭೂಪಾಲಕೈರವಗತಾ ಹ್ಯಸಿ ಭೂಯಸಾ  
ತ್ವಂ .

ಸತ್ಯಪ್ರಿಯಾಸಿ ಶರಣಾಗತವತ್ಸಲಾಸೀತ್ಯಾನೀತಮೇತದಿಯಮಂಬ ! ಚಿರಾಭಿಗುಪ್ತಂ  
.. 89..

ಮೈನಾಕಭೂಧರಚರಾಸ್ತ ಇಮೇ ಗಜೇಂದ್ರಾ ದ್ವೀಪೇ ಗಭಸ್ತಿಮತಿ ರತ್ನಗಣೋಽಯಮಾಸೀತ್

ಶಂಖಾ ಇಮೇ ಜನನಿ! ಪಶ್ಚಿಮಸಿಂಧುನೀತಾ ಯೇಷಾಂ ಪ್ರಕಾಮಮವಮಃ ಸ ಹಿ  
ಪಾಂಚಜನ್ಯಃ .. 90..

ಇಕ್ಷೂದಧೇರುಪಹೃತಾಃ ಕಮತಾಶ್ಚ ಮತ್ಸ್ಯಾಃ ಪಕ್ಷಾ ಇಮೇ ಗುಡರಸಾಃ  
ಪರಿಶೋಷಿತಾ ವಾ .

ಹೈಯಂಗವೀನಮಕರಾ ಇತಿ ಸಂಪ್ರತೀತಾ ಏತೇ ಪುನರ್ಜನನಿ! ಯೋಚಿತಕಾ  
ಘೃತಾಭೈಃ .. 91..

ಏಷಾ ಜರಾಪಲಿತರೋಗವಿಷಾದಹಂತ್ರೀ ದಿವ್ಯಾ ಸುರೋದಧಿಹೃತಾ ಮದಿರಾ  
ಸುಗಂಧಿಃ .

ದಧ್ಯರ್ಣವಾದುಪಹೃತಂ ನವನೀತಮೇತನ್ನಾದ್ಯಾಪಿ ವೇದ ತದಿದಂ ನವನೀತಚೋರಃ  
.. 92..

ಕ್ಷೀರಾಭಿಮೋಪದದಿರೇ ತುರಗಾ ಗಜಾಶ್ಚ ಕ್ಷೀರಾಶಿನಃ ಸುವಿಮಲಾನವಧಾರಯೇಮಾನ್

ಏಕಂ ತು ತಚ್ಚಕಲಮೈಂದವಮಾಸ್ತ ದತ್ತಂ ಪ್ರಾಗೀವ ತದ್ ಭಗವತೇ  
ಪ್ರಮಥಾಧಿಪಾಯ .. 93..

ಸಂತಿ ಸ್ತ್ರಿಯಃ ಕತಿಚಿದತ್ರ ಸಖೀರಿಮಾಸ್ತೇ ಸಂಪಶ್ಯತಾ ನ ತು ಮಯಾ  
ಸಮುಪಾಹೃತಾಸ್ತಾಃ .

ತ್ವಂ ಕಾಮಧೇನುರಸಿ ಕಲ್ಪಲತಾಸಿ ಚ ತ್ವಂ ನಾಹಾರಿ ತದ್ವಿತ್ತಯಮಂಬು!  
ವಿಡಂಬನೇತಿ .. 94..

ತಾಮ್ರಾಪಗಾಸಲಿಲಪಾನಸುನಿರ್ವೃತಾನಾಂ ಕಿಂ ಕಾರ್ಯಮಸ್ತಿ ಸುಧಯಾ  
ಮಧುರೋದತೋ ವಾ .

ಮಾತಸ್ತಥಾಪ್ಯುಪಹೃತಾ ಮಣಿರಾಶಯೋಽಮೀ ತ್ವಚ್ಛಾಸನಶ್ರಮವಿನೋದಪದೇ  
ನತೇನ .. 95..

ಸಾಮುದ್ರದಿವ್ಯಮಣಿಜಾತಿಷು ಕೌಸ್ತುಭಶ್ಚ ಚಿಂತಾಮಣಿಶ್ಚ ಭುವನೇ ವಿದಿತೇ ಮಣೀ  
ದ್ವೇ .

ಅನ್ಯಾದೃಶೀ ಜನನಿ! ಹಾರಲತೇಯಮೇನಾಂ ವೈವಾಹಿಕೋತ್ಸವವಿಧೌ ವಹ  
ಮದ್ವಿಭೂತ್ಯ .. 96..

ಇತ್ಥಂ ನಿವೇದ್ಯ ನಿಹಿತಾನುಪಹಾರಭೇದಾನ್ ಹಾರಂ ವಿತೀರ್ಯ ಚ ಕರೇ ವಿನತಂ  
ಪುರಸ್ತಾತ್ .

ಉತ್ಥಾಪ್ಯ ಸಾ ಸುಮತಿನಾ ಪತಿಮಾಪಗಾನಾಮಂಬಾ ಜಗಾದ ವಚನೈರಮೃತಾವಸಿಕ್ತೈಃ  
.. 97..

ಸಖ್ಯಾಃ ಶ್ರಿಯೋ ಮಮ ಯತೋ ಜನಕೋಽಸಿ ತಾವತ್ ತದ್ಧರ್ಮತೋಽಸಿ ಜನಕೋ  
ಮಮ ಚ ತ್ವಮೇವ .

ದತ್ತಂ ತ್ವಯಾ ಹರಣಮೇತದಿತಿ ಬ್ರುವಾಣಾ ಸಾ ತಂ ಪುಪೋಷ ನಯನಾಂಚಲಚಂದ್ರಿಕಾಭಿಃ  
.. 98..

ಸಾ ತಂ ವಿಸೃಜ್ಯ ಸಮುಪೇತ್ಯ ಚ ಪೂರ್ವವರ್ಷಂ ಭದ್ರಾಶ್ವಮತ್ರ ಚ  
ನದೀಮತಿಲಂಘಯ ಸೀತಾಂ .

ತತ್ತೀರಸೀಮನಿ ತಪೋ ವಿಪುಲಂ ಚರಂತಮಶ್ವಾನನಂ ಪುರುಷಮಾದ್ಯಮಸೌ  
ವವಂದೇ .. 99..

ಸಾ ಚ ಸ್ವದರ್ಶನಕೃತಾರ್ಥತಪಃಪ್ರಬಂಧಾದಶ್ವಾನನಾದ್ ಭಗವತೋ ವರಮಾತಿಥೇಯಾತ್  
.

ಆಸೇದುಷೀ ವಿಜಯಮಪ್ರತಿಘಾತಮಗ್ರೇ ಜಂಬೂನದೀಪ್ರಭವಮಾಪದಿಲಾವೃತಸ್ಥಂ  
.. 100..

ಯಾನ್ಯುತ್ತರೇಷು ಕುರುಷು ಪ್ರಭವಂತಿ ಯಾನಿ ಜಂಬೂನದೀಪಯಸಿ ಯಾನಿ  
ಸುಮೇರುಮೂಲೇ .

ಸ್ವರ್ಣಾನಿ ತಾನಿ ಸುಮತಿಃ ಪೃಥಗಾನಿನಾಯ ವರ್ಣೋತ್ತರಾಣ್ಯನನುಭೂತತಯಾ ನ  
ಲೋಭಾತ್ .. 101..

ಜಂಬೂನದೀಪಯಸಿ ಸರ್ವಸುವರ್ಣಭೂತೇ ಸೇನಾಭಟಾ ಅನವಧಾರಿತವರ್ಣಭೇದಾಃ

ಶೈವಾಲಘೇನಕಮಲೋತ್ಪಲಶಂಖಭೃಂಗಹಂಸಾನ್ ಪೃಥಗ್ ಜಗೃಹುರಾಕೃತಿಮಾತ್ರಭೇದಾತ್  
.. 102..

ಪಂಕಾನಿ ಕೇಚಿದಪರೇ ಸಿಕತಾಃ ಪರೇ ತು ಪದ್ಮೋತ್ಪಲಾನಿ ಕತಿಚಿತ್ ಭ್ರಮರೀಮರಾಲಾನ್

ಮಂಡೂಕಕೂರ್ಮಮಕರಾನಿತರೇ ತು ತತ್ರ ಹೇಮಾಶಯಾ ಜಗೃಹಿರೇ ಪೃತನಾಸು  
ಯೋಧಾಃ .. 103..

ಪ್ರತಿಕರಿಪರಿಶಂಕಿತದ್ವಾಹಿನೀಗಂಧದಂತಾವಲ-

ಪ್ರತಿಕತಿಶಿಥಿಲಕ್ಷರಜ್ಜಂಬುಸಂಭೂತಭೂರಿದ್ರವಾ .

ಸರಿದಿಯಮಭಿತೋಽಪಿ ಸಂಪ್ಲಾವಯಂತೀ ವನಂ ತೀರಯೋ-

ರಕೃತ ಕೃತನಿವೇಶಮಸ್ಮಿನ್ ಬಲಂ ಹೈಮಮೇವಾಖಿಲಂ .. 104..

ಇತಿ ಮಹಾಕವಿಧೀನೀಲಕಂಠದೀಕ್ಷಿತಪ್ರಣೀತೇ ಶಿವಲೀಲಾರ್ಣವೇ ನವಮಃ ಸರ್ಗಃ .

### ಅಥ ದಶಮಃ ಸರ್ಗಃ .

ದಿಕ್ಪತೀನಥ ವಿಜೇತುಮುತ್ತುಕಾ ದೇವಶೈಲಶಿಖರಾಗ್ರವರ್ತಿನಃ .

ಉತ್ಪಪಾತ ಸಹ ಸೈನಿಕೈರ್ದಿವಂ ಸ್ಯಂದನೇನ ಮಹತಾ ತಟಾತಕಾ .. 1..

ಸಜ್ಜಸಿಂಧುರತರಂಗಸಂಕುಲಾ ಸಾ ದಿವಿ ಪ್ರಚಲಿತಾ ಪತಾಕಿನೀ .

ಆವವಾರ ಸಹಸಾಮರಾವತೀಮಪ್ರತರ್ಕಿತನಿರೋಧವಿಹ್ವಲಾಂ .. 2..

ಸತ್ಪದೋತ್ಪತನಜಾತಕೌತುಕಸ್ತಬ್ಧಮುಕ್ತತುರಗಾ ಶನ್ಯೈಃ ಶನ್ಯೈಃ .

ಯಾವದಾಪ ನ ದಿವಂ ತಟಾತಕಾ ತಾವದತ್ರ ವವೃತೇ ಮಹಾನ್ ರಣಃ .. 3..

ತದ್ಭಟಾಶ್ಚಿರನಿರುದ್ಧದೋರ್ಮದಾಃ ಸಂಪ್ರಹಾರವಿಮುಖೇಷು ರಾಜಮು .

ತಂ ಮಹಾಹವಮುಪಸ್ಥಿತಂ ಸುರೈರ್ಭಾಗಧೇಯಫಲಮಿತ್ಯಮಂಸತ .. 4..

ನಿತ್ಯಮುನ್ಮುಖಚರಾನ್ ಸುರದ್ವಿಪಾನ್ ಸಾಯಕೈರಿವ ನಿಪಾತ್ಯ ಶಾಯಿತಾನ್ .

ಕೀಟಪೇಷಮಪಿಷನ್ ಸಸಾದಿನಃ ಪದ್ಧಿರೇವ ಕರಿಣೋ ಮದೋದ್ಧತಾಃ .. 5..

ಯತ್ತದಾಹವಭುವಿ ಪ್ರವರ್ತಿತಂ ಲೋಹಿತಂ ನಿಪತಿತಂ ಕ್ಷಮಾತಲೇ .

ಅಗ್ರತಃ ಸುರಗಿರೇರಿಲಾವೃತೇ ಲೋಹಿತೋದಮಿತಿ ತಚ್ಚೃತಂ ಸರಃ .. 6..

ದಿಗ್ಜಯೇ ಭುವಿ ಹತಾ ರಣೇಷು ಯೇ ದ್ಯೋಚರಾಃ ಸಮಭವನ್ನಿರೋಧಿನಃ .

ತೇ ನಿವೇತುರುಪಜಾತಮನ್ಯವಸ್ತೇಜಸೀವ ಶಲಭಾಶ್ಚಮೂಮುಖೇ .. 7..

ಅಭ್ಯುಪೇಯುರಧರೇದ್ಯುರೇವ ಯಾನ್ ಸಂಪ್ರಸಾದ್ಯ ಬಹುಧಾ ಜಯಾಯ ಯೇ .

ಸಂಪ್ರಜಹ್ನುರಪರೇದ್ಯುರಾಹವೇ ಸೈನಿಕಾಃ ಸುಮನಸಸ್ತ ಏವ ತಾನ್ .. 8..  
 ಭರ್ತ್ವಿತಾ ದಿವಿಚರಾಶ್ಚಮೂಚರೈಸ್ತ್ವಂಕೃತೇನ ಯುಧಿ ಹುಂಕೃತೇನ ಚ .  
 ದೇವಮಾನವದಶಾವಿಪರ್ಯಯಂ ವೀಕ್ಷ್ಯ ವೀಕ್ಷ್ಯ ವಿತಥಂ ನಿಶಶ್ವಸುಃ .. 9..  
 ಸ್ವೇ ಬಲೇ ಪರಬಲೇ ಚ ಯೇ ಹತಾಸ್ತಾನ್ ದ್ವಯಾನಪಿ ಸಮೇತ್ಯ ದೇವತಾಂ .  
 ತತ್ಕ್ಷಣಾತ್ ಪುನರುಪಸ್ಥಿತಾನ್ ರಣೇ ವೀಕ್ಷ್ಯ ವಿಸ್ಮಯಮವಾಪ ಸಾ ಚಮೂಃ .. 10..  
 ತಾನ್ ನಿರೀಕ್ಷ್ಯ ಸಮಶೀರ್ಷಿಕಾನ್ ರಣೇ ಸೈನಿಕೇಷು ಕತಿಚಿನ್ಮಹಾರಥಾಃ .  
 ಸಂಪ್ರಬೋಧ್ಯ ಮಲಯದ್ವಜಾತ್ಮಜಾಂ ಸನ್ನಿಪೇತುರನಪೇಕ್ಷಿತಾಸವಃ .. 11..  
 ಭೂಸುರಸ್ವಮುಪಭುಜ್ಯ ಕೇವಲಂ ತೇ ಹಿ ಪುಷ್ಪವಪುಷೋ ದಿವೌಕಸಃ .  
 ತನ್ಮುಖೇ ಶಿಥಿಲತಾಂ ಜಗಾಹಿರೇ ಸೇತವಃ ಪಯಸಿ ಸೈಕತಾ ಇವ .. 12..  
 ಯಾವದಸ್ತಮಭಿಮಂತ್ರಿತಂ ಸುರೈಃ ಸನ್ನಿಕರ್ಷತಿ ನ ತಾನ್ ಮಹಾರಥಾನ್ .  
 ತಾವದೇವ ಸಹ ತೈಃ ಪಲಾಯಿತೈಸ್ತತ್ತದಸ್ತಮಪಿ ಧಾವಿತಂ ಪುರಃ .. 13..  
 ಹನ್ಯಮಾನಮಮೃತಾಂಧಸಾಂ ಬಲಂ ವೀಕ್ಷ್ಯ ಕೇಽಪಿ ಯುಧಿ ಮಾನವಾಮರಾಃ .  
 ಪೂರ್ವಬಾಂಧವದಶೋಪದರ್ಶಿನಸ್ತೇಷು ಸಾಂತ್ವವಚನಾನಿ ಚಕ್ರಿರೇ .. 14..  
 ತಾಂ ಪಲಾಯನಪರಾಮಿತಸ್ತತೋ ದುರ್ಗ್ರಹಾಂ ದಿವಿಷದಾಮನೀಕಿನೀಂ .  
 ಸಂಗ್ರಹೀತುಮಪಟುಃ ಶತಕೃತುಃ ಸಮ್ಮುಖೀನಮಚಲತ್ ಸ್ವಯಂ ಪುರಃ .. 15..  
 ತಂ ನಿರೀಕ್ಷ್ಯ ಶತಮನ್ಯುಮಗ್ರತಸ್ತನ್ಮುಖೇ ಚಲಿತಮಂಬಿಕಾರಥಂ .  
 ಸ್ತಂಭಯನ್ ಪ್ರಣತಿಭಿಶ್ಚ ಸಾಂತ್ವನೈಃ ಸಂಚಚಾಲ ಸುಮತಿಃ ಸ್ವಯಂ ಪುರಃ .. 16..  
 ತಾಂ ವಿಹಾಯ ಶತಮನ್ಯುತಾಂ ನಿಜಾಂ ಸಂಶ್ರಿತಂ ಯುಧಿ ಸಹಸ್ರಮನ್ಯುತಾಂ .  
 ಶಕ್ರಮೇಕ್ಷ್ಯ ಸುಮತೌ ಜಯಾಶಿಷಶ್ಚೇತಸಾ ಪ್ರಯುಯುಜೇ ತಟಾತಕಾ .. 17..  
 ಯೇ ಶರಾ ನಮುಚಿಜಂಭಭೇದಿನೋ ಯೇ ಚ ವೃತ್ತವಲಘಾತಿನೋ ಹರೇಃ .  
 ತೇ ಕಿಲಾರ್ಥಪಥ ಏವ ದಾರಿತಾಃ ಸಾಯಕೈಃ ಸುಮತಿಚಾಪನಿಸ್ತೃತೈಃ .. 18..  
 ಆದದೇ ಜಯತಿ ಮೀನಲೋಚನೇತ್ಯೇಕಮೇವ ಮನುಮೀರಯನ್ನಯಂ .  
 ಯಚ್ಚರಾನಜನಿ ತೇನ ನಿಷ್ಫಲಂ ದಿವ್ಯಮಸ್ತಮಖಿಲಂ ದಿವಸ್ಪತೇಃ .. 19..  
 ಮಾರ್ಗಣಾಃ ಕತಿಪಯೇ ಮರುತ್ವತಸ್ತಸ್ಯ ನರ್ಮಸು ಪತಂತಿ ವಾ ನವಾ .  
 ಮರ್ಮಸು ಪ್ರವಿವಿಶುಸ್ತದಾಶುಗಾಃ ಸರ್ವ ಏವ ತು ಮಘೋನಿ ದೃಜ್ಮಯೇ .. 20..  
 ಅಕ್ಷಿಭಿಃ ಶರಚಿತ್ರೈಃ ಪುರಃಸ್ಥಿತೈರಕ್ಷತೈಸ್ತು ಚರಮಾಂಗವರ್ತಿಭಿಃ .  
 ನಿಷ್ಫಲೈಃ ಶತಮಖೇ ತು ನಿಷ್ಪ್ರಿಯೇ ಸಂದಧೇ ನ ಸುಮತಿಃ ಶಿಲೀಮುಖಾನ್ .. 21..  
 ತಂ ನಿರೀಕ್ಷ್ಯ ಸಮಯಂ ಚಮೂಚರಾಶ್ಚೋರಹೂಣಯವನಾದಯೋ ಭಟಾಃ .  
 ಭೂಷಣೈರ್ಮಣಿಮಯೈಃ ಸಮಂ ಹರೇರಾಯುಧಂ ಕುಲಿಶಮಪ್ಯಪಾಹರನ್ .. 22..  
 ಸ್ಥಾಪಿತೋ ಭುವನಮಾತುರಗ್ರತಃ ಸ ಪ್ರಸಹ್ಯ ಪೃತನಾಗ್ರಚಾರಿಭಿಃ .  
 ಲಜ್ಜಯಾ ಶರರುಜಾ ಭಯೇನ ಚ ಸ್ತಂಭವದ್ವಲಭಿದಾಸ್ತ ಕೇವಲಂ .. 23..

ಸಂಪ್ರಣಮ್ಯ ಸುಮತಿಸ್ತಟಾತಕಾಂ ಧಾರಯಂಭಿರಸಿ ತತ್ಪದಂ ಚಿರಾತ್ .  
 ಲಾಲಿತೋ ಬಹುವಿಧಾಭಿರುಕ್ತಿಭಿಸ್ತಂ ಚ ತಚ್ಚರಣಯೋರ್ನ್ಯಪಾತಯತ್ .. 24..  
 ವೀಕ್ಷಿತಃ ಸ ಕರುಣಾರ್ಥಯಾ ದೃಶಾ ವಾಸವಶ್ಚರಣಯೋರ್ನತಸ್ತಯಾ .  
 ಸ್ವಸ್ಥತಾಮುಪಗತೋ ಯಥಾಪುರಂ ಪ್ರಾಹ ತಾಂ ಸುಮತಿನಾನುಮೋದಿತಃ .. 25..  
 ಪಶ್ಯ ದೇವಿ ! ಪದಮೇತದಾಮರಂ ಪಾಲ್ಯತೇ ಸ್ಮ ಮಲಯದ್ವಜೇನ ಯತ್ .  
 ಅಭ್ಯುಪೇತ್ಯ ಶತಶಃ ಸಹಾಯತಾಮಾಹವೇಷು ದನುಜಾನ್ ನಿಗೃಹ್ಣತಾ .. 26..  
 ಸ್ವರ್ಗವೀಯಮಯಮಪ್ಸರೋಗಣಃ ಪಂಚ ದೇವಿ! ಸುರಪಾದಪಾ ಇಮೇ .  
 ಏಷ ಸಾಗರಭವೋ ಮಣಿರ್ಮಹಾನೇಷ ಯುಧಪತಿರೇಷ ಸೈಂಧವಃ .. 27..  
 ತ್ವಂ ಗೃಹಾಣ ವಿತರಾನುಯಾಯಿತಾಂ ಮಾಂ ನಿಯೋಜಯ ಯಥಾಪುರಂ ತು ವಾ  
 .  
 ತ್ವಂ ಪ್ರಮಾಣಮಮರಶ್ರಿಯಾ ಸಮಂ ದ್ಯೌರಿಯಂ ತವ ಪದೇ ನಿವೇದಿತಾ .. 28..  
 ಆಗತಾಂ ನರಚಮೂಮತರ್ಕಿತಾಂ ತಾವಕೀತಿ ಕಥಮಪ್ಯಜಾನತಾ .  
 ಪ್ರತ್ಯವಸ್ಥಿತಮಿವ ಕ್ಷಣಂ ಹಿ ಯತ್ ತತ್ ಕ್ಷಮಸ್ವ ಶರಣಾಗತೇ ಮಯಿ .. 29..  
 ಇತ್ಥಮುಕ್ತವತಿ ಪಾಕಶಾಸನೇ ಸಾ ಜಗಾದ ಶರಣಾಗತಪ್ರಿಯಾ .  
 ಕ್ಷಾಂತಮೇವ ನಿಖಿಲಂ ಮಯಾಧುನಾ ಶಾಂತಚೇತಸಿ ಪುರಂದರ! ತ್ವಯಿ .. 30..  
 ಸ್ವೀಕೃತಂ ತದಖಿಲಂ ತ್ವಯಾರ್ಪಿತಂ ಸ್ವೀಕೃತಂ ಪುನರಿದಂ ಮಯಾ ತವ .  
 ಏಕ ಏವ ಗತಶಂಕಮಿಂದ್ರತಾಂ ವರ್ತಯ ತ್ವಮಿಹ ವಾಸರೇ ವಿಧೇಃ .. 31..  
 ಸುಂದರೇಶಮಭಿಷೇಕ್ತುಮರ್ಚಿತುಂ ಸ್ವರ್ಗವೀಂ ಸುರತರೂಂಶ್ಚ ಕೇವಲಂ .  
 ಮಾಮನು ಪ್ರಹಿಣು ವಾಸವೇತಿ ಸಾ ತಂ ವಿಸೃಜ್ಯ ಚಲಿತಾ ತತಃ 'ಪುರಃ' .. 32..  
 ಆನಕಡ್ವನಿಭಿರಶ್ಚಹೇಷಿತ್ಯೈಃ ಕ್ಷೇಲಿತ್ಯೈರ್ದ್ವಿರದಬ್ಬಂಹಿತ್ಯೈರಪಿ .  
 ಪ್ರಜ್ವಲನ್ನಪಿ ಶಶಾಮ ಪಾವಕಃ ಪಾಂಡ್ಯರಾಜದುಹಿತುರ್ವಿರ್ನಿರ್ಗಮೇ .. 33..  
 ಮಾ ವಿಧೇಹಿ ಸುಮತೇಽಭಿಷೇಣನಂ ರುಂಧಿ ರುಂಧಿ ಚಲಿತಾಂ ಪತಾಕೀನೀಂ .  
 ಮಾಮಕೋ ಹಿ ಜನಕೋ ಹುತಾಶ ಇತ್ಯಾದಿದೇಶ ಮಲಯದ್ವಜಾತ್ಮಜಾ .. 34..  
 ಯಾವದಿತ್ಥಮನುಶಾಸ್ತಿ ಸಾ ಚಮೂ ತಾವದೇವ ತನಯಾದಿದೃಕ್ಷಯಾ .  
 ಮಂಗಲಾನ್ಯುಪಹರನ್ನುಪಾಯನಾನ್ಯಾಜಗಾಮ ಧುರಿ ಹವ್ಯವಾಹನಃ .. 35..  
 ಸಾವರುಹ್ಯ ಸಹಸಾ ಶತಾಂಗತಃ ಸಂಪ್ರಣಮ್ಯ ಮುದಿತಾ ಹುತಾಶನಂ .  
 ಪ್ರಾರ್ಥಿತಾ ಮುಹುರನೇನ ತಾನಿ ಚ ಪ್ರಾಭೃತಾನಿ ವಿವಿಧಾನ್ಯುಪಾದದೇ .. 36..  
 ಜಂಬುಸಿಂಧುತಟಸಂಭವಾ ನಿಶಾ ನೀಲಶೈಲಶಿಖರಾಹೃತಾ ಮಷೀ .  
 ಅಂಬರಾಣಿ ಮಣಯಶ್ಚ ಭಾಸ್ವರಾಃ ಸ್ವಾಹಯಾ ಪೃಥಗಧೋಪಜಹ್ನಿರೇ .. 37..  
 ಪಾಣಿಪೀಡನಮಹೋತ್ಸವೇ ತವ ಪ್ರಾರ್ಥಯೇ ಸಪದಿ ಸಾಕ್ಷಿತಾಮಿತಿ .  
 ಈರಿತೇ ಹುತವಹೇನ ಸಸ್ಮಿತಾ ತಂ ವಿಸೃಜ್ಯ ಚಲತಿ ಸ್ಮ ನಾ ಪುರಃ .. 38..  
 ಮಾ ಕದಾಪಿ ಮಧುರಾಪುರೀಜುಷಾಂ ದೃಕ್ಷಥೇಷು ಪತತೇತಿ ಬೋಧಿತಾಃ .



ನಿತ್ಯಮೇವ ಸಮವರ್ತಿನಾ ಭಟಾಸ್ತಾಂ ನಿರೀಕ್ಷ್ಯ ಪೃತನಾಂ ಪ್ರದುದ್ರುವಃ .. 39..  
 ತಾರಿತಾಃ ಸುಮತಿನಾಗ್ರಗಾಮಿನಾ ತತ್ರತತ್ರ ನಿರಯಸ್ಥಿತಾ ಜನಾಃ .  
 ಮಾತುರೇಷ ಮಹಿಮಾ ಯದೀದೃಶೀ ಭಕ್ತದೃಷ್ಟಿಪಥಪಾತಿನಾಂ ಗತಿಃ .. 40..  
 ಸಂವೃತಂ ಮುಸಲಪಾಶಪಾಣಿಭಿಃ ಸರ್ವತೋ ಭಟಗಣೈರ್ಗದೈರಪಿ .  
 ಪಶ್ಯತಿ ಸ್ಮ ಪಥಿ ದೂರತಃ ಸ್ಥಿತಂ ಪ್ರಾಂಜಲಿಂ ರವಿಸುತಂ ತಟಾತಕಾ .. 41..  
 ಸೋಽಭಿಗಮ್ಯ ಸುಮತೇರನುಜ್ಞಯಾ ತಾಂ ಪ್ರಣಮ್ಯ ಪದಯೋಃ ಸಮುತ್ಥಿತಃ .  
 ಸ್ವಾಂ ಗದಾಮುಪಹರನ್ನವಿಪ್ಲುತಾಂ ಪ್ರಶ್ರಿತೋ ವಚನಮೇತದಾದದೇ .. 42..  
 ಭಾರತ ಕ್ಷಿತೀತಲೇ ಭವದ್ವಶೇ ಸಂತಿ ದು ಷ್ಯ ತಕೃತೋ ನ ಜಂತವಃ .  
 ಪ್ರಾಸ್ಥಿ ತಾಶ್ಚ ನರಕೇಷು ತಾರಿತಾಃ ಪ್ರಾಪ್ತ ಏವಮಿಹ ವಿಶ್ರಮೋ ಮಯಾ .. 43..  
 ನಿಷ್ಪ್ರಿಯೋಽಸ್ಮಿ ಕಿಮಿಹ ಸ್ಥಿತೇನ ಮೇ ಸಂಚರಾಮಿ ಸಬಲಶ್ಚಮೂಮುಖೇ .  
 ಯೇ ಭವಂತಿ ಪರಿಪಂಥಿನೋಽತ್ರ ತೇ ತೇಷು ದೇವಿ ವಿನಿಯುಂಕ್ಷ್ಯ ಮಾಮಿತಿ .. 44..  
 ಸಂಯುಗೇಷ್ಟಭಿಮುಖಾ ನ ಸಂತಿ ನಃ ಸಂತಿ ಚೇದತಿಥಯೋ ದಿವಸ್ತು ತೇ .  
 ಸರ್ವಥೈವ ತವ ವಿಶ್ರಮೋಽರ್ಹ ಇತ್ಯಾಹ ತಂ ಸುಮತಿರಾಹಿತಸ್ಮಿತಃ .. 45..  
 ಸಾ ನಿವರ್ತ್ಯ ಸಮವರ್ತಿನಂ ತತಃ ಸಂಚಚಾಲ ಪುರತಃ ಶನ್ಯಃ ಶನ್ಯಃ .  
 ಆಯಯೌ ನಿರ್ಋತಿರಾಹೃತೋಪದಸ್ತಾವದೇವ ಸಬಲಃ ಸಬಾಂಧವಃ .. 46..  
 ಅದ್ಯ ಪುಣ್ಯಜನತಾ ಮಮಾಗತೇತ್ಯಾಲಪಂತಮಿಮಮಾನತಂ ಪದೇ .  
 ಸಾ ವಿಸೃಜ್ಯ ಸಲಿಲಾಧಿಪೋನ್ಮುಖೀ ಸಂಚಚಾಲ ಮಲಯದ್ವಜಾತ್ಮಜಾ .. 47..  
 ಉಲ್ಲಲತ್ತಿಮಿತಿಮಿಂಗಿಲೋದ್ಭಟಂ ಗ್ರಾಹಕಚ್ಚಪಕುಲೀರಸಂಕುಲಂ .  
 ವಾಹಿನೀ ವರುಣಸೈನ್ಯಮಗ್ರತಃ ಪಶ್ಯತಿ ಸ್ಮ ಸುಮತೇಃ ಪುರಸ್ಸರೀ .. 48..  
 ಶಸ್ತ್ರಜಾಲಮಪವಿದ್ಯ ಸರ್ವತೋ ವಾಗುರಾಶ್ಚ ಬಡಿಶಾನಿ ಚ ಸ್ವಯಂ .  
 ಸಂಪ್ರಗೃಹ್ಯ ಮೃಗಯಾಕುತೂಹಲಾತ್ ಸನ್ನನಾಹ ಪೃತನಾ ಚಿರಾಯ ಸಾ .. 49..  
 ಶಂಖವಿದ್ರುಮಸರೋಜಮೌಕ್ತಿಕಪ್ರಾಯಮಾಪ್ಯಮುಪಹಾರಮಂಡಲಂ .  
 ಆಹರನ್ ಪುನರಪಾಂ ಪತಿಃ ಕ್ಷಣಾದಾಜಗಾಮ ಶರಣಂ ತಟಾತಕಾಂ .. 50..  
 ವಾರುಣೀಂ ಪಲಿತರೋಗಹಾರಿಣೀಮದ್ಭುತಾಮಗುಡಪಿಷ್ಟಶೀಘ್ರಜಾಂ .  
 ವಾಜಿನಶ್ಚ ಹರಿತಾನಪಾಂ ಪತಿಃ ಸನ್ನಿಧಾಪ್ಯ ನಿಪಪಾತ ಪಾದಯೋಃ .. 51..  
 ಪ್ರಾಭೃತಂ ತದಖಿಲಂ ಪ್ರಚೇತಸಃ ಸಾ ನಿರೀಕ್ಷ್ಯ ಸದಯೇನ ಚೇತಸಾ .  
 ತಂ ವಿಸೃಜ್ಯ ವಿನತಂ ತಟಾತಕಾ ಗಂಧವಾಹನಗರೋನ್ಮುಖೀ ಯಯೌ .. 52..  
 ಮಾರುತ್ಯೈರ್ಮಲಯಜೇಂದುಗಂಧಿಭಿರ್ಮಂದಮಂದಮುಪದರ್ಶಿತಾತ್ಮಭಿಃ .  
 ಸ್ವರ್ಧುನೀಸಲಿಲಪಾತಶೀತಲೈಃ ಸೇವ್ಯತೇ ಸ್ಮ ಚತುರಂ ವರೂಥಿನೀ .. 53..  
 ದಾಕ್ಷಿಣಾತ್ಯಮನಿಲಂ ಪುರಸ್ಸರಂ ತೇ ವಿಧಾಯ ಮರುತೋಽಪರೇ ಪುನಃ .  
 ಪಾರಿಜಾತಕುಸುಮೋಪಹಾರಿಣಸ್ತಾಂ ಸುಮತ್ಯನುಮತಾಃ ಸಿಷೇವಿರೇ .. 54..

ತಾನ್ ಪ್ರದರ್ಶ್ಯ ಪವನಾನ್ ಪೃಥಕ್ ಪೃಥಗ್ ವ್ಯಾಜಹಾರ ಸಚಿವೋ ನೃಪಾತ್ಮಜಾಂ .  
 ಏಷ ಜಾನಪದ ಏವ ದೇವಿ ನೋ ಮಾರುತೋ ಮಲಯಶೈಲಮಾಶ್ರಿತಃ .. 55..  
 ಪಶ್ಯ ಚಕ್ರಪವನಾನಿಮಾನ್ ಪುರಃ ಸಂತತೋರ್ಧ್ವಗತಿವಾದದೇಶಿಕಾನ್ .  
 ಆರಸಾತಲಮಮೀಭಿರುದ್ಭ್ರಮತ್ಯರ್ಣವಸ್ತಿಮಿತಿಮಿಂಗಿಲಾಕುಲಃ .. 56..  
 ಆಹರಂತಿ ತರುವನ್ನಹಾಗಿರೀನರ್ಣವಾನ್ ಪೃಷತವತ್ ಕಿರಂತಿ ಚ .  
 ಆವಿರಿಂಚಿಭವನಾದನರ್ಗಲಾನ್ ಪಶ್ಯ ತಾನ್ ಪ್ರಲಯಮಾರುತಾನಿತಃ .. 57..  
 ಪಶ್ಚಿಮಾನ್ ದ್ರುಮಲತಾಪ್ರಭಂಜನಾನೌತ್ತರಾನ್ ಘನತುಪಾರವರ್ಷಿಣಃ .  
 ಪ್ರಾಗ್ಭವಾನ್ ಪ್ರಿಯಕಚಾತಕಪ್ರಿಯಾನ್ ಯಾನವೈಷಿ ತ ಇಮೇ ಸಮೀರಣಾಃ .. 58..  
 ಭೂತಲೇ ಕಬಲಯಂತಿ ಪನ್ನಗಾ ವ್ಯೋಮ್ನಿ ಭಾರವಹನೇ ನಿಯುಂಜತೇ .  
 ತಾವಕೇ ತು ವಿಷಯೇ ತಟಾತಕೇ! ಸಂಚರಂತಿ ಸುಖಿನಃ ಸಮೀರಣಾಃ .. 59..  
 ದರ್ಶಿತಾಃ ಸುಮತಿನತ್ಕಮಾದೃತಾಃ ಪ್ರೇಷಿತಾಶ್ಚ ಸದಯಂ ತಯಾನಿಲಾಃ .  
 ಸ್ವಸ್ವಚೇಷ್ಟಿತಕೃತಃ ಕುತೂಹಲಾತ್ ಸ್ವಾಂ ಪುರೀಂ ಪ್ರತಿ ಯಯುಸ್ತದಗ್ರತಃ .. 60..  
 ಪ್ರಸ್ಥಿತಾ ಧನಪತೇರ್ಜಿಗೀಷಯಾ ಪಾಂಡ್ಯರಾಜತನಯಾ ತತಃ ಶನ್ಯಃ .  
 ಪ್ರಾಕ್ ತತೋಽಪಿ ಸ ಪಥಿ ವ್ಯವಸ್ಥಿತಃ ಪ್ರಾಭೃತೈಃ ಕನಕರತ್ನರಾಶಿಭಿಃ .. 61..  
 ತಂ ನಿಪತ್ಯ ಪದಯೋಃ ಸಮುತ್ತಿತಂ ಯಕ್ಷಕಿಂಪುರುಷರಾಕ್ಷಸೇಶ್ವರಂ .  
 ಅನ್ವಕಂಪತ ದೃಶಾ ದಯಾರ್ದ್ರಯಾ ಪ್ರಶ್ರಯೇಣ ಕಥಯಂತಮಂತಿಕೇ .. 62..  
 ಅಂಬ ಕಶ್ಚಿದಲಮೇವ ಮೇ ಜಯೇ ನೈಗಮೇಷು ಮಧುರಾನಿವಾಸಿಷು .  
 ಭಕ್ತ ಇತ್ಯುಪನತಂ ಪ್ರತೀಚ್ಛ ಮಾಂ ಪಶ್ಯ ಕಿಂಚಿದಿದಮಾಹೃತಂ ಪುರಃ .. 63..  
 ಶಂಖಪದ್ಮಮಕರಾದಯಸ್ತ್ವಮೀ ಮಾತರಷ್ಟ ನಿಧಯೋ ಮಯಾಹೃತಾಃ .  
 ಉತ್ತಮಸ್ತು ಸ ವರಸ್ತ್ವಯಾಗ್ರತೋ ಲಭ್ಯತೇ ಚಲ ಪದಾನಿ ಕಾನಿಚಿತ್ .. 64..  
 ಇತ್ಯುದೀರಿತಗಿರಂ ವಿಸೃಜ್ಯ ತಂ ಪ್ರಸ್ಥಿತಾ ಪ್ರಮಥನಾಥಸನ್ನಿಧಿಂ .  
 ತಾವತೀಮವಿಗಣಯ್ಯ ವಾಹಿನೀಂ ಸನ್ನನಾಹ ಸಮರಾಯ ಸಾ ಸ್ವಯಂ .. 65..  
 ಚಂದ್ರಶೇಖರಪುರೀಸಮೀಪತಃ ಸಾ ನಿವಿಶ್ಯ ಸಕಲಾ ಪತಾಕಿನೀ .  
 ಸಿಂಹನಾದಮತನಿಷ್ಟ ಭೃಂಹಿತಂ ಭೃಂಹಿತಾನಕನಿನಾದಹೇಷಿತೈಃ .. 66..  
 ನಾದಮೇನಮವಕರ್ಣ್ಯ ಚುಕ್ರುಧೇ ನಂದಿನಾ ಪುರಭಿದಾ ತು ಪ್ರಿಪ್ರಿಯೇ .  
 ನಾಪರೋಽಸ್ತಿ ಚತುರ್ಗೇ ಮಹೇಶ್ವರಾನ್ನಾದತತ್ತ್ವ ಮವಬುದ್ಧ್ಯ ನಂದಿತುಂ .. 67..  
 ಸಂವೃತಃ ಪ್ರಮಥಸೇನಯಾ ಸ್ವಯಾ ಸನ್ನಿಕರ್ಷಮುಪಸೃತ್ಯ ಶೂಲಿನಃ .  
 ವ್ಯಾಹರನ್ನರಚಮೂಸಮಾಗಮಾತ್ ಪ್ರಜ್ವಲನ್ನಿವ ಶಿಲಾದನಂದನಃ .. 68..  
 ಗರ್ಭದಾಸಕುಲದಾಸತಾಂ ಗತಾ ಯೇ ಹಿ ಪಾಂಡ್ಯವಿಷಯೇ ನೃಪಾಸ್ತ್ವಯಿ .  
 ತೇಷು ವೇತ್ಸಿ ಕುಲಶೇಖರಂ ನೃಪಂ ತತ್ಪುತಂ ಚ ಮಲಯದ್ವಜಂ ತತಃ .. 69..  
 ತಸ್ಯ ನಾಮ ದುಹಿತಾ ತಟಾತಕಾ ಕಿಂಚಿದುಚ್ಚಲಿತಶೈಶವಾ ಸತೀ .  
 ಸನ್ನಿವಾತ್ಯ ತೃಣಪೂಲವಚ್ಚಮೂಂ ಮಾನುಷೀಮಿತ ಇತೋಽಭಿವರ್ತತೇ .. 70..

ಸಾ ಮನುಷ್ಯವಶಗೇಷು ಕೇಷುಚಿತ್ ತಾದೃಶೇಷು ವಿಬುಧಾಧಮೇಷ್ಟಪಿ .  
 ಸಂಪ್ರದರ್ಶಿತಪರಾಕ್ರಮಾ ಸತೀ ಮನ್ಯತೇ ನ ಹಿ ಮಹೇಶ! ಮಾಮಪಿ .. 71..  
 ತಾಂ ಪ್ರಧಾವ್ಯ ಧರಣೀತಲಂ ತತಸ್ತತ್ಪದಾನುಪದಿಕಾನ್ ಸುರಾಧಮಾನ್ .  
 ತಾಪಸಾಂಶ್ಚ ಕತಿಚಿತ್ ತದಾಶ್ರಯಾನ್ ದಂಡಯೇಯಮಿತಿ ದಂಡವನ್ನತಃ .. 72..  
 ತಂ ಜಗಾದ ಗಿರಿಶಃ ಕೃತಸ್ಮಿತಃ ಸಾ ಪುನಃ ಶ್ರುತಿಪಥಂ ಗತೈವ ನಃ .  
 ಅಪ್ರಮತ್ತಮಭಿಷೇಣಯನ್ನಿಮಾ ಸ್ವಸ್ತಿಮಾನ್ ಪುನರುಪೇಹಿ ಭಾಮಿತಿ .. 73..  
 ತಾಂ ಗಿರಂ ತಮಪಿ ಚ ಸ್ಮಿತಾಂಕುರಂ ಸೋಽವಿಚಿಂತ್ಯ ಕಿಮಪಿ ಸ್ಮರದ್ವಿಷಃ .  
 ನಿರ್ಜಗಾಮ ಸಮರಾಗ್ರಹೀ ಬಹಿಃ ಸಪ್ತಭಿರ್ಗಣಚಮೂಪಕೋಟಿಭಿಃ .. 74..  
 ತತ್ರ ಸಪ್ತನಯನಾಸ್ತ್ರಿನಾಸಿಕಾಃ ಷಣ್ಮುಗ್ಧಾ ದ್ವಿಜಶರಾ ದಶಾಂಘ್ರಯಃ .  
 ಷಷ್ಟಿಸಪ್ತತಭುಜಾ ಜ್ವಲತೃಚಾ ಮುಂಡಿತಾ ದೃತಶಿಖಾಃ ಕಪರ್ದಿನಃ .. 75..  
 ವೀತಬಾಹುಚರಣಾ ವಿಮಸ್ತಕಾಃ ಕುಕ್ಷಿಲಗ್ನವದನಾ ಶಿರೋಂಘ್ರಯಃ .  
 ವಿಷ್ಟುಲಿಂಗನಯನಾ ವಿಷೋದ್ಗಿರಾ ಲಂಬಮಾನರಸನೋಷ್ಠನಾಸಿಕಾಃ .. 76..  
 ಶ್ವೇತಪೀತಹರಿತಾಸಿತಾರುಣಾಃ ಶೃಂಗಿಣಃ ಸಗರುತಃ ಸಚಂಚವಃ .  
 ವ್ಯಾಘ್ರದಂತಿಹಯವಾಯಸಾಂಘ್ರಯಃ ಪಾದಪಾಚಲಶಿಲಾನಖಾಯುಧಾಃ .. 77..  
 ಋಕ್ಷವಾನರತರಕ್ಷಪನ್ನಗದ್ವೀಪಿಸಿಂಹಶರಭದ್ವಿಪಾನನಾಃ .  
 ನಿಯಯುರ್ಯುಗಪದಟ್ಟಹಾಸಿನಃ ಸಂಘಶೋ ಯುಧಿ ಗಣಾ ಮದೋಲ್ಬಣಾಃ ..  
 78..

(ಚಕ್ರಲಕಂ)

ಧಾವದಶ್ವಮವಧೂರ್ಣಿತದ್ವಿಪಂ ನಷ್ಟಯೋಧಮವಸನ್ನಸೈನಿಕಂ .  
 ಸಂಪ್ರಮುಗ್ಧಸಚಿವಂ ಕ್ಷಣಾದಭೂತ್ ತಾದೃಶಂ ತದಪಿ ಮಾನವಂ ಬಲಂ .. 79..  
 ತೇ ಪದಾತಿಕುಲಮೂರುವೇಗತಃ ಪೂತ್ಕೃತೇನ ಗಜವಾಜಿಮಂಡಲಂ .  
 ಸ್ಯಂದನಾಂಶ್ಚ ಕರತಾಲಮಾರುತೈರ್ವ್ಯಕ್ತಿಪನ್ ರಣಮುಖಾದ್ವಿದೂರತಃ .. 80..  
 ಕ್ಷುದ್ರದೀಪಮಿವ ಚಂಡಮಾರುತಃ ಶುಷ್ಕಗುಲ್ಮಮಿವ ದಾವಪಾವಕಃ .  
 ಧ್ವಾಂತವೃಂದಮಿವ ಭಾಸ್ಕರೋದಯಸ್ತದ್ಬಲಂ ನರಬಲಂ ವ್ಯನೀನಶತ್ .. 81..  
 ಯುದ್ಧದರ್ಶನಕುತೂಹಲಾಗತಾಃ ಸಿದ್ಧಚಾರಣಸುಪರ್ವಪನ್ನಗಾಃ .  
 ಅಪ್ಸರಶ್ಚರಮಭಾಗವತ್ಕನಾ ದುದ್ರುವುಃ ಪ್ರಮಥಯೂಧಧೃಕ್ಪಥಾತ್ .. 82..  
 ತಾಂ ಪ್ರಧಾವ್ಯ ಪೃತನಾಂ ಗಣೈಃ ಸಮಂ ಸಂಪ್ರಸರ್ಪತಿ ಶಿಲಾದನಂದನೇ .  
 ಅಗ್ರತೋ ವ್ಯಚಲದಾತ್ತಕಾರ್ಮುಕಃ ಸಂಪ್ರಹೃಷ್ಟವದನಃ ಸಖೀಜನಃ .. 83..  
 ಬದ್ಧಕಕ್ಷ್ಯಮಪಿನದ್ಧಕಂಚುಕ ಕುಂಚಿತಭುಕುಟಿ ಕೋಮಲಾನನಂ .  
 ಮುಗ್ಧಭೀಷಣಮಲಕ್ಷಿ ತದ್ಬಲಂ ಮೂರ್ತಮಾದಿಮರಸದ್ವಯಂ ಯಥಾ .. 84..  
 ಸ್ವೋಚಿತಪ್ರತಿಬಲಾನವೇಕ್ಷಣಸ್ತಯುದ್ಧಕುತುಕಾ ಶನೈರಿವ .  
 ಆದದೇ ಧನುರಧಿಜ್ಯಮಂಭಿಕಾ ಸಾ ನಿರೀಕ್ಷಿತಸಖೀಜನೋದ್ಯಮಾ .. 85..

ತತ್ರ ಶಕ್ತಿಪ್ರತನಾಧನುಶ್ಚ್ಯುತಾಃ ಸಾಯಕಾಃ ಕನಕಪುಂಖಶೋಭಿನಃ .  
ಸರ್ವತಃ ಪ್ರಮಥಮಂಡಲೇಽಪತಂಭರ್ವರೇ ದಿನಮಣೇರಿವಾಂಶವಃ .. 86..  
ತಾಂ ಪುರೈವ ವಿಕೃತಾಂ ವರೂಢಿನೀಂ ಸ್ವಾಶುಗೈರ್ವಿಕೃತಿಮಾಪಿತಾಂ ಪರಾಂ .  
ವೀಕ್ಷ್ಯ ವೀಕ್ಷ್ಯ ಸಮರೇ ವಿಜಕ್ಪಿರೇ ತಾ ನಿರೀಕ್ಷಿತಪರಸ್ಪರಾನನಾಃ .. 87..  
ಸಂಸ್ತಶೂಲಮಪವಿದ್ಧತೋಮರಂ ಧ್ವಸ್ತಮುದ್ಗರಮಪಾಸ್ತಕಾರ್ಮುಕಂ .  
ನಂದಿನಂ ಶರಣಮೀಯುರಾಹವೇ ತಾಡಿತಾ ಗಣವರಾಸ್ತದಾಶುಗೈಃ .. 88..  
ಧಾವತೋ ಗಣವರಾನ್ನಿವಾರಯಸ್ತರ್ಜಯನ್ಯುಧಿ ಚ ತತ್ಸಖೀಜನಾನ್ .  
ಸಂದದರ್ಶ ಧುರಿ ತಾಂ ರಥೇ ಸ್ಥಿತಾಂ ಸ ದ್ವಿತೀಯ ಇವ ಶಂಕರೋ ಗಣಃ .. 89..  
ನಿರ್ದಯಂ ಪ್ರವಿವಿಧುಃ ಸಖೀಜನಾ ಮಂದಮಂದಮಿಷುಭಿಸ್ತಮಂಬಿಕಾ .  
ಮಾತೃಹಸ್ತಗಲಿತಾ ಹಿ ಮಾರ್ಗಣಾಃ ಕಸ್ಯ ಮರ್ಮಣಿ ನಿವೇಷ್ಟುಮೀಶತೇ .. 90..  
ಸ್ವಾಮಿನೀತಿ ಜನನೀತಿ ಚಾವಶಾನ್ನಿಸ್ಸರತ್ನ ವಚನೇಷು ಚಾಸಕ್ಯತ್ .  
ಪಾಣಿನಾ ಸ ಯುಯುಧೇ ಕ್ಷಣಂ ಬಲಾದಂಜಲಿಂ ಪ್ರತಿಮುಹುಶ್ಚಿಕೀರ್ಷತಾ .. 91..  
ಪಾಂಡ್ಯರಾಜದುಹಿತುಃ ಕರಚ್ಯುತಾ ನಾಶುಗಾಸ್ತಮಸುಭಿರ್ವ್ಯಯೋಜಯನ್ .  
ತತ್ತ್ವತೋ ಹಿ ಕುಸುಮಾನಿ ಸಾಯಕಾನೈಕ್ಷವಂ ಚ ಧನುರಾಹುರಾಗಮಾಃ .. 92..  
ಸರ್ವವಿತ್ ಸ ಹಿ ಶಿಲಾದನಂದನಃ ಸನ್ನಿವೃತ್ಯ ರುಟಿತಿ ಸ್ವಯಂ ರಣಾತ್ .  
ಸ್ವಾಮಿನೇ ತದಖಿಲಂ ವ್ಯಜಿಜ್ಞಪತ್ ಪಾದಯೋಃ ಪ್ರಣಿಪತನ್ ಮುಹುರ್ಮುಹುಃ ..  
93..  
ಸಂಧಿರೇವ ಭವತಸ್ತಯೋಚಿತಃ ಸಂಗರೋ ನ ತು ಮಹೇಶ! ಜಾತ್ವಪಿ .  
ಏಹಿ ಯಾಮ ಇತಿವಾದಿನಂ ತು ತಂ ಸೋಽವಲಂಬ್ಯ ನಿರಗಾತ್ ಕೃತಸ್ಮಿತಃ .. 94..  
ಪಾಂಡ್ಯರಾಜದುಹಿತುರ್ಹಿ ದಕ್ಷಿಣಃ ಪ್ರಾಸ್ಪುರತ್ ಸಮರಕರ್ಮಣೇ ಭುಜಃ ..  
ವೀಕ್ಷಿತೇ ತು ವೃಷಭಧ್ವಜೇ ವಿಭೋರಸ್ಪುರತ್ ಸ್ವಯಮದಕ್ಷಿಣೋ ಭುಜಃ .. 95..  
ಆದಿಮಂ ರಸಮಿವಾತ್ತವಿಗ್ರಹಂ ತ್ಯಕ್ತರೌಕ್ಷ್ಯಮಿವ ತೇಜಸಾಂ ನಿಧಿಂ .  
ನಾ ದದರ್ಶ ಶರದಿಂದುಸುಂದರಂ ಪುಂಗವೇ ಪುರಹರಂ ಸನಂದಿನಂ .. 96..  
ಸ್ರಂಸತೇ ಸ್ಮ ಸಶರಂ ಧನುಃ ಕರಾತ್ ತತ್ತ್ವರೇ ತಮುಪಗೂಹಿತುಂ ಮನಃ .  
ಉನ್ಮಮಜ್ಜ ಪುಲಕೋಽಭಿತಸ್ತದಾ ನಿರ್ಮಮಜ ಹೃದಯೇಽಧಿಕಃ ಕುಚಃ .. 97..  
ಯಂ ಪ್ರಹರ್ತುಮವಲಂಬಿತಂ ಧನುಸ್ತಂ ನಿರೀಕ್ಷ್ಯ ಸಮರೇ ತದುಜ್ಜಿತಂ .  
ತತ್ಕಟಾಕ್ಷಶರಣಃ ಸಮಾದದೇ ಸಾಭಿಮಾನ ಇವ ಮೀನಕೇತನಃ .. 98..  
ತದ್ವಿಲೋಕವಿವಶೀಕೃತೇ ಹರೇ ಬಾಣಪಾತಚಕಿತೇ ಚ ನಂದಿನಿ .  
ರಂಧ್ರಮೇತದುಪಲಭ್ಯ ದರ್ಪಕಃ ಸ್ವಾಂ ರುಷಂ ಸಫಲಯಾಂಬಭೂವ ಸಃ .. 99..  
ಯುದ್ಯತೇ ಕಥಮಿಯಂ ಕುಮಾರಿಕಾ ಯುದ್ಯತೇ ಕಥಮಸೌ ಹರಸ್ತ್ವಿತಿ .  
ದ್ರಷ್ಟುಮಿಚ್ಛತಿ ಜಗತ್ರಯೇ ಸ್ಮರಮ್ತಾವುಭೌ ಶರಗಣೈರಿವಾಕಿರತ್ .. 100..

ಯಾಂ ವಿದನ್ನನಪರಾಧ್ಯಮಾಶುಗಂ ಪ್ರಾಗಜೀಯತ ಕೃತಶ್ರಮಃ ಸ್ಮರಃ .  
 ಅಧ್ಯ ಲಬ್ಧಮನಯಾ ಮಹದ್ಯಶಃ ಕಾಲ ಏವ ವಿಜಯಸ್ಯ ಕಾರಣಂ .. 101..  
 ತಸ್ತಂಭಿರೇ ಚ ಮುಮುಹುಶ್ಚ ಚಕಂಪಿರೇ ಚ  
 ಯತ್ ತ್ರಾಸಿತಾ ಯುಧಿ ತಯಾ ಪ್ರಮಥಾಃ ಸಮಸ್ತಾಃ .  
 ಸದ್ಯೋ ದಶಾ ಪರಿಣತಾ ನನು ಸೈವ ತಸ್ಯಾಂ  
 ಕಸ್ಯಾಪಿ ಜೀರ್ಯತಿ ನ ಶೈವಜನಾಪಚಾರಃ .. 102..  
 ಮಾರಸ್ಯ ಚಾರ ಇವ ವೀಕ್ಷ್ಯ ಹರಂ ಪುರಸ್ತಾ-  
 ದಂತರ್ಯದಾ ಪ್ರವಿಶತಿ ಸ್ಮ ಕುಚಸ್ತತೀಯಃ .  
 ಸಂಬೋಧಿತಃ ಸುಮತಿನಾ ಸವಿಧಂ ತದೈವ  
 ತಸ್ಯಾ ಜಗಾಮ ತರುಣಸ್ತರುಣೇಂದುಮೌಲಿಃ .. 103..  
 ದದೃಶೇ ಕಿಲ ಪುಷ್ಪವರ್ಷಮೇಕಂ ಪ್ರಕಟಂ ಮೂರ್ಧ್ನಿ ತಯೋಸ್ತದಾ ಪ್ರವೃತ್ತಂ .  
 ಹೃದಯಸ್ಥಪರಸ್ಪರಾ ಧಿಗಮ್ಯಂ ವವೃತೇ ಚಾಂತರಮಾಂಗಜಂ ತದನ್ಯತ್ .. 104..  
 ಉನ್ನಮಯ್ಯ ಮುಖಮಾನತಮಸ್ಯಾಃ ಪಾಣಿನೇದಮವದತ್ ಪ್ರಮಥೇಶಃ .  
 ಪಶ್ಯ ದೇವಿ! ಕಿಮಪತ್ರಪಸೇ ತ್ವಂ ಯತ್ ತ್ವಯಾ ಯುಧಿ ವಯಂ ವಿಜಿತಾಃ ಸ್ಯಃ ..  
 105..  
 ಘಟಿತಮಖಿಲಂ ಜ್ಞಾತೋ ಭಾವೋ ನ ಕಿಂಚನ ಶೇಷಿತಂ  
 ತದಪಿ ಭವತೀಂ ವಾಚಾ ಯಾಚಾಮಿ ಕಾಂಚನಮಾಲಿಕಾಂ .  
 ಇತಿ ನಿಗದತಿ ಸ್ಮೇರೇ ಶಂಭೌ ರಸೋತ್ತರಮುತ್ತರಂ  
 ಚತುರಮವದತ್ ಸದ್ಯೋ ಬಾಲಾ ತಥಾ ಕ್ರಿಯತಾಮಿತಿ .. 106..  
 ಚಾತುರ್ಯಂ ತದವೇತ್ಯ ವಾಕ್ಯಸರಣೌ ಚಂದ್ರಾರ್ಧಚೂಡಾಮಣಿ-  
 ಬಾರ್ಲೇ! ತತ್ ಕ್ರಿಯತೇ ತದೈವ ಭವತೀ ಸದ್ಯಃ ಪರಾವರ್ತತಾಂ .  
 ಆಸನ್ನೇ ವಿಧುವಾರ ಏವ ಮಧುರಾಮೇತಾಸ್ಮಿ ಸಜ್ಜೀಭವೇ-  
 ತ್ಯಾಭಾಷ್ಯ ಸ್ಮಿತಮಂಥರಂ ಸ್ವಯಮಸಾವಂತರ್ದಧೇ ತಾಮಪಿ .. 107..  
 ಸದ್ಯಃ ಕರಗ್ರಹಫಲಾ ತವ ಜೈತ್ರಯಾತ್ರೇತ್ಯುಕ್ತಂ ನ ವಿಸ್ಮರ ವಚಃ ಕಲಶೀಭುವೇತಿ .  
 ಸಾ ಬೋಧಿತಾ ಸುಮತಿನಾ ಸವಿಲಜ್ಜಮಂತಃ ಸ್ಮಿತ್ವಾ ತದೈವ ಮಧುರಾಭಿಮುಖೀ  
 ಪ್ರತಸ್ಥೇ .  
 ಇತಿ ಮಹಾಕವಿಶ್ರೀನೀಲಕಂಠದೀಕ್ಷಿತಪ್ರಣೀತೇ ಶಿವಲೀಲಾರ್ಣವೇ ದಶಮಃ ಸರ್ಗಃ .

ಅಧೈಕಾದಶಃ ಸರ್ಗಃ .

ಅಥೋತ್ಥಿತಾಂ ತಾಮನುಗೃಹ್ಣತೀ ಚಮೂಂ ಸುಖಪ್ರಸುಪ್ತಪ್ರತಿಬೋಧಿತಾಮಿವ .  
 ವಿಹಾಯ ಸಾ ಭೂಮಿಪಥಂ ಸಖೀವೃತಾ ವಿಹಾಯಸಾ ಪ್ರಾಸ್ಥಿತ ಪುಷ್ಪಕಾಶ್ರಿತಾ .. 1..  
 ದದರ್ಶ ವಲ್ಮೀಕವದುನ್ನತಾನ್ ಗಿರೀನ್ ಮಹಾಂತ್ಯರಣ್ಯಾನ್ಯಪಿ ಶಾಂಕಲಾನಿವ .

ಸುರಾಪಗಾದ್ಯಾಃ ಸರಿತೋಽಪಿ ತಂತುವದ್ ವಿದೂರಭಾವಾದವನೌ ನೃಪಾತ್ಮಜಾ ..

2..

ಪುರೋಪಶಲ್ಯೋಪವನೇಽವತೀರ್ಯ ಸಾ ಶುಭ ಮುಹೂರ್ತೇ ಸುಮತಿಪ್ರವೇದಿತೇ

ವಿವೇಶ ರಾಜ್ಜೋ ಭವನಂ ಪರಿಷ್ಕೃತಂ ಗಜೇನ ದುಗ್ಧಾಣವಜನ್ಮನಾ ಶನೈಃ .. 3..

ಪ್ರವಿಶ್ಯ ಗೇಹಂ ಸದಸಿ ಕ್ಷಣಂ ಸ್ಥಿತಾ ವಿಸೃಜ್ಯ ಪೌರಾನನುಯಾಯಿನೋಽಪಿ ಚ .

ಸಖೀಸಮೇತಾ ಸುಮತೌ ಪುರಸ್ತರೇ ಜಗಾಮ ಮಾತುಃ ಸದನಂ ತಟಾತಕಾ .. 4..

ಅಭಿದ್ರವಂತೀಂ ದ್ರುತಮಾಸನಾನ್ನಿಜಾತ್ ಪ್ರಮೋದಬಾಷ್ಪಸ್ಥಗಿತೇಕ್ಷಣಾಮಿಯಂ .

ನನಾಮ ನಾಮ ಸ್ವಮುದೀರ್ಯ ಪಾದಯೋರ್ವಿಕೀರ್ಣಪುಷ್ಪಾ ವಿನಯೇನ ಮಾತರಂ .. 5..

ಸುತಾಂ ವಿನಮ್ರಾಂ ಪರಿರಭ್ಯ ನಿರ್ಭರಂ ಶಿರಸ್ಯುಪಾಘ್ರಾಯ ಚುಚುಂಬ ಚಾನನೇ .

ಪುನಶ್ಚ ಮಾತಾ ಪರಿಷಸ್ವಜೇ ಚಿರಂ ಪುನಶ್ಚ ಜಘ್ರೌ ಸುಚಿರಂ ಶಿರಸ್ಪದೇ .. 6..

ನಿಯಂತ್ರಿತಾನಂದತರಂಗಸಂಪ್ಲವಾಂ ನಿರುದ್ಧಹರ್ಷಾಶ್ರುಲವಾಂ ಕಥಂಚನ .

ಸಮೇತ್ಯ ಸಖ್ಯಃ ಸುಮತಿಶ್ಚ ಪಾದಯೋರ್ಮುಹುಃ ಪ್ರಣೇಮುರ್ಮಹಿಷೀಂ ಮಹೀಪತೇಃ .. 7..

ಇಯಂ ನದೀಭರ್ತುರಿಯಂ ಸುಧಾಂಧಸಾಮಿಯಂ ನೃಪಾಣಾಮುಪದೇತಿ ಮಂತ್ರಿಣಾ .

ನಿವೇದ್ಯಮಾನೇಽಪಿ ಸುತಾಮುಖಾರ್ಪಿತಾಂ ನ ದೃಷ್ಟಿಮಾವರ್ತಯಿತುಂ ಶಶಾಕ ಸಾ .. 8..

ಇಯಾನ್ ಜಯಸ್ತೇ ಸುಮತೇಃ ಪ್ರಭಾವತಃ ಸಖೀಭಿರಾಭಿಃ ಸುಖಮಸ್ಮಿ ಪೋಷಿತಾ

ಇಮಾನ್ ಸಮಾಲೋಕಯ ದೇವಿ! ತಾವದಿತ್ಯಬೋಧಯನ್ಮಾತರಮಂಬಿಕಾ ಸ್ವಯಂ .. 9..

ತಥೇತಿ ಸಾ ಮಂತ್ರಿನಿವೇದಿತಾಂ ಪೃಥಗ್ ದದರ್ಶ ದಿವ್ಯಾಮುಪದಾಂ ಚ ಪಾರ್ಥಿವೀಂ

ಸುರದ್ರುಮಾನ್ ಸ್ವರ್ಗಗವೀಂ ಚ ಪೂಜಿತಾನ್ ಪ್ರಣಮ್ಯ ಜಗ್ರಾಹ ನೃಪಾಲಭಾಮಿನೀ .. 10..

ವರಃ ಸುರಾಣಾಂ ಜಗತಾಂ ಚ ಯೋ ವರೋ ವರಃ ಸ ಏವ ಸ್ವಯಮಂಬಯಾರ್ಜಿತಃ

ಕಿಮೇಭಿರದ್ಯೇತ್ಯವದನ್ಮಹತ್ತಿಯಂ ಸಮೇತ್ಯ ಸಖ್ಯಃ ಸುಮತಿಶ್ಚ ತಾಂ ಪ್ರತಿ .. 11..

ಕಿಮೇತದಿತ್ಯಪ್ರತಿಪತ್ತಿಮಂಥರಾಂ ವಿಶಿಷ್ಯ ದೇವೀಂ ಸುಮತಿರ್ವಿಬೋಧಯನ್ .

ಸ ಸಂವಿಧಿತ್ಯುಃ ಸಕಲಂ ತದಾಜ್ಞಯಾ ಬಹಿಃ ಪ್ರತಸ್ಥೇ ಬಹುಧಾ ತಯಾದೃತಃ .. 12..

ಉಪಸ್ಥಿತೇಶಾನವಿವಾಹಮಂಗಲಾಮುದೀಕ್ಷ್ಯ ಪುತ್ರೀಂ ಮುಮುದೇ ನ ಸಾ ತಥಾ .  
ಯಥಾ ವ್ಯಪೀದತ್ ತನಯೋತ್ಸವಪ್ರಿಯಂ ಪತಿಂ ಸ್ಮರಂತೀ ಮಲಯದ್ವಜಂ ನೃಪಂ  
.. 13..

ಪರೀತ್ಯ ಹೇಮಾಂಬರರತ್ನಭೂಷಣೈಃ ಪ್ರವರ್ತಿತಾರಾತ್ರಿಕಮಂಗಲಾ ಸ್ವಯಂ .  
ಚಕಾರ ರಕ್ಷಾಂ ಜನನೀ ತನೂಭುವಃ ಸಿತೇನ ಫಾಲೇ ಭಸಿತೇನ ಶೂಲಿನಃ .. 14..

ಅಥೋಪಕಾರ್ಯಾ ವಿವಿಧಾಃ ಸುಧಾಂಧಸಾಂ ಧರಾಭುಜಾಂ ತತ್ರ ತಪಸ್ವಿನಾಮಪಿ .  
ಸಮಸ್ತವಸ್ತೂಪಚಿತಾಃ ಸಮಂತಶ್ಚಕಾರ ಸಜ್ಜಾಃ ಸುಮತಿಃ ಕ್ಷಣಾದಿವ .. 15..

ಸುಗಂಧಿಗಂಧದ್ರವಲಿಪ್ತಭಿತ್ತಿಕಂ ಸುವರ್ಣರಂಭಾಧಟಿತಂ ಗೃಹೇ ಗೃಹೇ .  
ನಿಯಂತ್ರಿತಚ್ಚತ್ರಮುದಂಚಿತದ್ವಜಂ ಪುರಂ ಸ್ವತಃ ಪೌರಜನೈರಲಂಕೃತಂ .. 16..

ವಿನಿರ್ಗತಃ ಸುಂದರನಾಥಲಿಂಗತೋ ಮಹೇಶ್ವರೋ ಮಾನುಷಮಾಸ್ಥಿತೋ ವಪುಃ .  
ಪುರೋಪಶಲ್ಯೇವತತಾರ ಸಂವೃತೋ ಗಣೈಃ ಸುರೈರ್ಮಾತೃಗಣೈಶ್ಚ ಸರ್ವತಃ .. 17..

ಸ ಪಾಂಡ್ಯದೇವೀಪ್ರಹಿತೇನ ಮಂತ್ರಿಣಾ ನಿವೇದಿತಾಸನ್ನಮುಹೂರ್ತಮಂಗಲಃ .  
ಪ್ರಭುವಿವಾಹೋಚಿತವೇಷಸುಂದರಃ ಪ್ರವೇಷ್ಟುಕಾಮೋ ಮಧುರಾಂ ವಿನಿಯಯೌ  
.. 18..

ಕಿರೀಟಕೋಟೀಘಟಿತೋಽಸ್ಯ ಪಾಟಲೋ ಮಣಿರ್ಬಭೌ ವಾಸುಕಿನೋಪದೀಕೃತಃ .  
ನಿಕೃತ್ಯ ಬಾಲಂ ವಿಧುಮುಚ್ಚಕ್ರೈಸ್ತತಃ ಪರಿಸ್ಪುರನ್ ಬಾಲ ಇವ ತ್ವಿಷಾಂ ಪತಿಃ .. 19..

ವಿಜಿತ್ಯ ಮಾರಂ ಜಗದೇಕಧನ್ವಿನಂ ಯದಾಪ ಕೀರ್ತಿಂ ಮಹತೀಂ ಮಹೇಶಿತುಃ .  
ತದಕ್ಷಿ ತಸ್ಮಿನ್ನಧುನಾ ವಿಜೃಂಭಿತೇ ಮಮಜ ಮಂದಾಕ್ಷವಶಾದಿವ ಸ್ವಯಂ .. 20..

ಪ್ರಸಕ್ತಮಂಕಂ ವಿಮಲೇ ಕಥಂಚನ ಪ್ರಮಾಷ್ಟುಮೀಷ್ಟೇ ನ ಶಿವೋಽಪಿ ಸರ್ವಥಾ .  
ಮೃಗೇಣ ಹೀನೋಽಪ್ಯಲಿಕೇಽಸ್ಯ ಯತ್ ಕ್ವಚಿತ್ ಬಭೌ ಮುಖೇಂದುರ್ಮೃಗನಾಭಿಲಾಂಭಿತಃ  
.. 21..

ಕಪೋಲಸೌಂದರ್ಯಮಮುಷ್ಯ ಪಶ್ಯತಃ ಕಟಾಕ್ಷರೇಖಾಃ ಪತಿತಾ ಜನಸ್ಯ ಯಾಃ .  
ನವೋದ್ಗತಶ್ಚಶ್ರುನಿಭಾದಿಹೈವ ತಾ ನಿಷೇದುರತ್ಯಾದರಕೀಲಿತಾ ಇವ .. 22..

ವಿಶುದ್ಧಮುಕ್ತಾಫಲಕುಂಡಲಾಂಕಿತಂ ವಿಕೀರ್ಣಮಂದಸ್ಮಿತಸುಂದರಾಧರಂ .  
ವಿಶಾಲನೇತ್ರಂ ವದನಂ ನಿರೀಕ್ಷಿತುಂ ತದಸ್ಯ ಸೈವಾರ್ಹತಿ ಮೀನಲೋಚನಾ .. 23..

ವಿಶುದ್ಧಹೇಮತ್ವಿಷಿ ವಿಶ್ವಮಂಗಲೇ ವಪುಷ್ಯಮುಷ್ಯಾದ್ಭೂತಕುಂಕುಮಾಂಕಿತೇ .  
ಅಲಕ್ಷಿ ಸೂಕ್ಷ್ಮೋ ವಿಶದಶ್ಚ ಕಂಚುಕೋಽವತಂಸಿತೇಂದೋರಿವ ಚಂದ್ರಿಕಾಂಕುರಃ ..  
24..

ಮುಹೂರ್ತಪರ್ಯಂತವಿಲಂಬನಾಕ್ಷಮಾವಿಜೃಂಭಮಾಣಸ್ಮರಸಂಜ್ವರಾರ್ಜಿತಃ .  
ವಿನೀಲಿಮೇವ ವ್ಯರುಚದ್ ಭುಜಾಂತರೇ ತನುಸ್ತದೀಯೇ ಮೃಗನಾಭಿಚರ್ಚಿಕಾ ..  
25..

ಪೃಥಗ್ವಿಧಾಭಿರ್ಮಣಿಹಾರಯಷ್ಟಿಭಿಃ ಪರಿಷ್ಕೃತಂ ತದ್ವಪುರೈಂದುಶೇಖರಂ .

ಅಲಕ್ಷ್ಯತಾಖಂಡಲಚಾಪಮಂಡಿತಃ ಪಯೋಧರಃ ಸಾಂಧ್ಯರುಚೇವ ಪಾಟಲಃ .. 26..  
ಮಣೀಮಯೈರಂಗದಕಂಕಣಾದಿಭರ್ಷರಂ ನ ಮೇನೇ ಮೃದುಲೋಽಪಿ ತದ್ಭುಜಃ .  
ಮಹೀಧರಾಣಾಂ ಮಹತಾಂ ಫಣಾಭೃತಾಂ ವಿರೋಪಣಾಸಾದಿತಲಾಘವೋತ್ಸವಃ ..

27..

ದಿಗಂಬರಃ ಕಾಂಚನಮಂಬರಂ ಹರಃ ಕಥಂ ಬಭಾರೇತಿ ನ ವಿಸ್ಮಯಾಯ ನಃ .  
ತನುತ್ವಿಷಾ ತಸ್ಯ ದಿಶೋ ದಶಾಪಿ ಯತ್ ಪ್ರತಪ್ತಕಾರ್ತೃಸ್ವರಭಾಸ್ವರೀಕೃತಾಃ .. 28..  
ಕಿಮಸ್ಯ ಮಂಜೀರಪದೇ ಕೃತಾಲಯಾಃ ಪರೀತ್ಯ ಮುಕ್ತಾಶ್ಚರಣಂ ಸಿಷೇವಿರೇ .  
ಮಹೋತ್ಸವಂ ದ್ರಷ್ಟುಮಿಮಂ ಮಹೇಶ! ನಃ ಸಕೃತ್ ಪುನಃ ಸಂಸರಣಂ ಭವತ್ವಿತಿ ..

29..

ವಪುಶ್ಚಿದಾನಂದಮಯಂ ಯದದ್ಭುತಂ ತದಾವೃತಂ ತಾವದವಿದ್ಯಯಾದ್ಯಯಾ .  
ಇದಂ ತತಸ್ಸುಂದರಮಿತ್ಥಮಾವೃತಂ ಮಣಿತ್ವಿಷೇತಿ ವ್ಯಷದನೃಹರ್ಷಯಃ .. 30..  
ವಿಭೂಷಿತಸ್ಯಾಸ್ಯ ಪುರಃ ಪುರಂದರೋ ವಿಶಾಲಮೇಕಂ ಮುಕುರಂ ಸಮಾದದೇ .  
ನ ತತ್ಸಮಶ್ಚೇತಿ ಗಿರಂ ಪುರಾತನೀಮಪಾಕರಿಷ್ಯನ್ನಿವ ಬಿಂಬಲಂಭನಾತ್ .. 31..  
ಸ ನಂದಿನಾ ಸಂಘಟಿತಂ ಪದಾಬ್ಜಯೋಃ ಪುನನ್ ಪುರಾರಿರ್ಮಣಿಪಾದುಕಾಯುಗಂ

ಕಠೌ ಕೃತಾರ್ಥೌ ಕಮಲಾಕ್ಷವೇಧಸೋಃ ಸಲೀಲಮಾಲಂಬ್ಯ ಶನೈರ್ಬಹಿರ್ಯಯೌ ..

32..

ಮದಾಲನಾಭಿಕ್ರಮಣಾಕ್ಷಿಮೀಲನೈಃ ಕರಾರ್ಪಣಾಕುಂಚಿತಕರ್ಣಚಾಪಲೈಃ .  
ಗಜಾನನಾತ್ ತತ್ಕೃಣಶಿಕ್ಷಿತ್ಯೈರ್ಧೃಢಂ ಸ ಪುಂಗವಃ ಕುಂಜರಪುಂಗವೋಽಭವತ್ ..

33..

ಉದಂಚಿತಾಕುಂಚಿತತತ್ಪುರಃಪದಕ್ಷಣಾರ್ಪಿತಾಂಘ್ರಿಃ ಶ್ರವಣಾವಲಂಬನಃ .  
ಸಲೀಲಮುನ್ನಮ್ಯ ಸ ಪೂರ್ವಪರ್ವತಂ ಪತಿಸ್ತ್ವಿಷಾಂ ಬಾಲ ರುರೋಹ ತಂ .. 34..  
ನಿಗೃಹ್ಯಮಾಣೌ ಕರಿಣೌ ಮುಹುರ್ಮುಹುಃ ಪುನರ್ನಯಂತೌ ಸಮಮಾಜ್ಞಯಾ  
ವಿಭೋಃ .

ಕೃತಾನುಲಾಪೌ ವಿಧಿಕೇಶವೌ ತದಾ ಪ್ರಚೇಲತುಸ್ತಸ್ಯ ತು ಪಾರ್ಶ್ವಯೋರ್ಧ್ವಯೋಃ

35..

ಕ್ಷಚಿನ್ಮಹಾಕಾಲಮುಖಾನ್ ಗಣೇಶ್ವರಾನ್ ಕ್ಷಚಿಚ್ಚ ದೇವಾಸುರಸಿದ್ಧಚಾರಣಾನ್ .  
ನಿಯಂತ್ರಯನ್ ದೂರತ ಏವ ಪಾರ್ಶ್ವಯೋಶ್ಚಚಾಲ ನಂದೀ ಪುರತಃ ಸವಾಸವಃ ..

36..

ಸ್ಮೃತೀತಿಹಾಸೈರ್ನಿಗಮಾಸ್ತಮೇಕತಃ ಶಿವಾಗಮಾಸ್ತಂತ್ರಗಣೈಸ್ತತೋಽನ್ಯತಃ .  
ವವಂದಿರೇ ವಂದಿದಶಾಮುಪಾಶ್ರಿತಾ ವಿಮಿಶ್ರಿತಾ ಯೋಗಿಭಿರಾತ್ಮದರ್ಶಿಭಿಃ .. 37..



ಪುರಃ ಪುರಃ ಪಾಂಡ್ಯನೃಪಾಲವಾಹಿನೀ ತತೋಽನು ದೇವಾಃ ಪ್ರಮಥಾಸ್ತತೋಽನು  
ಚ .

ತತೋಽನು ಭೇರೀಜಯಕಾಹಲಾದಯಸ್ತತೋಽನು ಚೇಲುವಿವಿಧಾ ಜಯಧ್ವಜಾಃ  
.. 38..

ಶಚೇಮುಖೈರ್ನಿರ್ಜರಕಾಮಿನೀಜನೈಃ ಸಮಾವೃತೇ ಮಾತೃಗಣೈಶ್ಚ ಸರ್ವತಃ .  
ಮಹಾರ್ಹಕರ್ಣೀರಥಮಧ್ಯಗೇ ರಮಾವಚೋಽಧಿದೇವ್ಯೌ ತಮನು ಪ್ರಚೇಲತುಃ ..

39..  
ಶ್ರಿಯಂ ನೃಪಾಣಾಮವರೋಧಸುಭ್ರುವೋ ದ್ವಿಜಾತಿಪತ್ನೋ ದಯಿತಾಂ  
ಹವಿರ್ಭುಜಃ .

ಗಿರಂ ಗೃಹಿಣ್ಯೋ ವಿದುಷಾಂ ಚ ಸಾದರಂ ವಿಶಿಷ್ಯ ಭಕ್ತ್ಯಾವನತಾ ವವಂದಿರೇ .. 40..  
ಸಮುದ್ಧೃತಂ ಮೂರ್ಧನಿ ತಸ್ಯ ಪಾಂಡರಂ ಪ್ರಕಾಶತೇ ಸ್ಮಾತಪವಾರಣಂ ಮಹತ್ .

ಶಿರಸ್ಥಿತಂ ಸ್ವಂ ಶಿಶುಮಸ್ಯ ವೀಕ್ಷಿತುಂ ಸಮಾಗತಃ ಪೂರ್ಣ ಇವ ಕ್ಷಪಾಕರಃ .. 41..  
ಸಿತಾತಪತ್ರಾಂತರಸಮಿತ್ಯಂ ವಿಭೋಃ ಶಿರಸ್ವದಂ ವೀಕ್ಷಿತುಮುನ್ಮನಾ ಮನಾಕ್ .

ವಿಧಾತೃಹಂಸಃ ಪರಿತಃ ಪತನ್ನಿವ ವ್ಯಲೋಕಿ ಧೂತಂ ದಿವಿ ಚಾಮರದ್ವಯಂ .. 42..  
ಅಯಂ ಸ ರಾಜ್ಞೀಪತಿರೇತಿ ಪಶ್ಯತೇತ್ಯನುದ್ರವಜ್ಜಾನಪದೋಕ್ತಿಭಿನಿಭಿಃ .

ಕೃತಾಭ್ಯಸೂಯೇಷು ಗಣೇಷು ಸಸ್ಮಿತೌ ಹರಿವಿರಿಂಚಶ್ಚ ತಮನ್ವಪಶ್ಯತಾಂ .. 43..  
ಪರಾಕ್ರಮಂ ಸ್ವಂ ಪ್ರಕಟೀಚಿಕೀರ್ಷತಾ ಸಮಾಹೃತಂ ಶಂಬರವೈರಿಣಾ ಶಿವೇ .

ಬಲಂ ನಿಜಂ ಮೌಲಮಿವಾಂಗನಾಜನಸ್ತಮೀಕ್ಷಿತುಂ ಸನ್ನಿಪಪಾತ ಸರ್ವತಃ .. 44..  
ತಮೇಕವಕ್ರಂ ದ್ವಿಭುಜಂ ದ್ವಿನೇತ್ರಮಪ್ಯಮಾನುಷಂ ಭಾವಮಿವಾಸ್ಥಿತಂ ತ್ವಿಷಾ .

ನಿರೀಕ್ಷಮಾಣಾ ನಿಭೃತ್ಯೈರ್ವಿಲೋಚನೈಃ ಪರಸ್ಪರಾಮಿತ್ಥಮವಾದಿಷುಃ ಸ್ತ್ರಿಯಃ .. 45..  
ಅಹೋ ಮುಖಾಂಭೋಜಮಹೋ ಯುಗಂ ದೃಶೋರಹೋ ಭುಜದ್ವಂದ್ವಮಹೋ

ಭುಜಾಂತರಂ .  
ಅಹೋ ಮಹತ್ಕೌಶಲಮಸ್ಯ ವೀಕ್ಷಿತೇಷ್ಟಹೋ ವಿಚಿತ್ರಾ ಮದವಾರಣೇ ಸ್ಥಿತಿಃ .. 46..

ಜಿತಾ ತ್ವಯಾ ಯತ್ ಪೃಥಿವೀ ನ ತಜ್ಜಿತಂ ಜಿತಾಶ್ಚ ಯದ್ದೇವಿ! ಸುರಾ ನ ತಜ್ಜಿತಂ .  
ಅನೇನ ಯೂನಾ ಯದನನ್ಯನಿರ್ಜಿತಂ ಜಿತಂ ವಧೂಜನ್ಮ ತದೂರ್ಜಿತಂ ಜಿತಂ .. 47..

ಅಮುಂ ಸಮಾಲೋಕ್ಯ ಯುಗೇನ ಸಾ ದೃಶೋರಮುಂ ಸಮಾಶ್ಲಿಷ್ಯ ಭುಜದ್ವಯೇನ  
ವಾ .

ಕಥಂ ಪುನರ್ನಿರ್ವೃಣುಯಾತ್ ತಟಾತಕಾಪ್ಯಪೂರ್ಣಕಾಮಾಃ ಸಕಲಾ ವಯಂ ತತಃ  
.. 48..

ಹೃತಂ ಮನೋಽನೇನ ಹೃತೇ ವಿಲೋಚನೇ ಸಹೈವ ನೀತಾಃ ಸಖಿ! ಪಂಚ ಚಾಸವಃ .  
ಇದಂ ವಪುರ್ನಃ ಪರಮತ್ರ ಪಾತಿತಂ ಗತತ್ರಪೋ ವಿದ್ಯತಿ ತಚ ಮನ್ಮಥಃ .. 49..

ತ್ವದೀಕ್ಷಣಾಯೋಪಗತಾಸ್ತ್ವದಾಶ್ರಿತಾ ಹಿನಸ್ತಿ ನಸ್ತ್ವಯ್ಯಪಿ ಪಶ್ಯತಿ ಸ್ಮರಃ .

ಇತೀರಯಾಮೋ ವಯಮಸ್ಯ ಸನ್ನಿಧೌ ಪ್ರಭುಃ ಕಿಲಾಯಂ ನಗರಸ್ಯ ಚಾಸ್ಯ ನಃ ..  
50..

ಮಯಾಂಬುಜಾಕ್ಷಃ ಸವಿಶೇಷಮೀಕ್ಷಿತೋ ಮಯಾದ್ಯ ದೃಷ್ಟಃ ಸವಿಧೇ ಚತುರ್ಮುಖಃ

ಅಮುಂ ಯುವಾನಂ ಪ್ರಥಮಂ ವಿಲೋಕಯಂತ್ಯಹಂ ತು ಮುಗ್ಧಾ ನ  
ಕಮಪ್ಯವೋದಿಷಂ .. 51..

ಮಯಾಸ್ಯ ದೃಷ್ಟೇ ವಿಪುಲಾಯತೇ ದೃಶೌ ಮಯಾಸ್ಯ ಮಂದಸ್ಮಿತಮೀಕ್ಷಿತಂ ಶುಚಿ .  
ಅಹಂ ದ್ವಯಂ ಪ್ರೈಕ್ಷಿಷಿ ಸಾಧು ಸಾಧ್ವಿಯಂ ಪಶುರ್ಹಿ ನಃ ಪುಚ್ಛವಿಷಾಣವರ್ಜಿತಃ ..  
52..

ಅನಂಗಸರ್ವಸ್ವಮನನ್ಯವೀಕ್ಷಿತಂ ನ್ಯಥಾಯಿ ಯತ್ ಪಾಂಡ್ಯಕುಮಾರಿಕಾವಶೇ .  
ತದಪ್ಯವಸ್ತಂತುಮುಪಾಗತಃ ಸ್ವಯಂ ಯುವಾ ಕಿಲಾಯಂ ಚತುರೋ ಚಿತಸ್ಕರಃ ..  
53..

ಇತಿ ಪ್ರವೃತ್ತಾಃ ಪ್ರತಿವೀಥಿ ಸಂಕಥಾ ಮೃಗೀದೃಶಾಮಾಕಲಯನ್ ಕೃತಸ್ಮಿತಃ .  
ವಿಕೀರ್ಯಮಾಣಃ ಪಥಿ ಲಾಜಮೌಕ್ತಿಕೈಃ ಪುರಾಂಗನಾಭಿಃ ಪುರಶಾಸನೋ ಯಯೌ  
.. 54..

ಸ ರಾಜಗೇಹಂ ಸಮಯಾ ಮತಂಗಜಂ ನಿಯಂತ್ರಯನ್ನಾದಿಶತಿ ಸ್ಮ ನಂದಿನಂ .  
ಶ್ರಿಯಂ ಚ ವಾಣೀಮಪಿ ರಾಜಮಂದಿರಂ ಪ್ರವೇಶಯ ಪ್ರಾಗಮರೀಗಣೈರಿತಿ .. 55..  
ತತಃ ಶಿಲಾದಾತ್ಮಜವೇತ್ರತಾಡಿತದ್ರವನ್ನಭೋಭೂಚರಸಂಸದಾ ಪಥಾ .

ಸಮಂ ಸಮಸ್ತಾಮರಸುಂದರೀಜನೈರ್ಜಗಜ್ಜನನ್ಯೌ ಯಯತುರ್ನೃಪಾಲಯಂ .. 56..  
ಪುರಸ್ಕೃತೇ ಸ್ತೋಚಿತಯಾ ಸಪರ್ಯಯಾ ಪುರೋಧಸಾ ಕುಂಭಭವೇನ ತೇ  
ಉಭೇ .

ಅಭಿದ್ರುತಾ ಕಾಂಚನಮಾಲಿಕಾ ಜವಾದ್ ವಿಕೀರ್ಣಪುಷ್ಪಾ ಪದಯೋರವಂದತ ..  
57..

ಪೃಥಕ್ ಪೃಥಕ್ ಸಾ ಪರಿರಭ್ಯ ಲಾಲಿತಾ ಶಚೀರಮಾವಾಗ್ಜನನೀಭಿರಾದರಾತ್ .  
ಶ್ರಿಯೇ ಸರೋಜಂ ಶುಕಮುಜ್ಜ ಲಂ ಗಿರೇ ಮಣಿಂ ಚ ಶಚ್ಛೈ ವಿನಯಾದುಪಾಹರತ್  
.. 58..

ಉಪೇಹಿ ಮಾತಾಮಹಿ ! ಕುತ್ರ ಸಾ ವಧೂಃ ಪ್ರದರ್ಶಯಾಸ್ಮಜ್ಜನನೀಮಿತೀರಿತಾ .  
ನಿನಾಯ ತಾಃ ಕಾಂಚನಮಾಲಿಕಾ ಶನೈಸ್ತಮಾಲಯಂ ಯತ್ರ ತಟಾತಕಾಸ್ಥಿತಿಃ .. 59..  
ವಿಸೃಜ್ಯ ಭದ್ರಾಸನಮಾತ್ತಪಾದುಕಾಂ ಸಮಾಯತೀಂ ಪ್ರಶ್ರಯಗಂಧಿಭಿಃ ಪದ್ಯೈಃ .

ವಧೂಂ ವಿವಾಹೋಚಿತವೇಷಕೋಮಳಾಂ ನಿರೀಕ್ಷ್ಯ ತಸ್ಥುರ್ನಿಭೃತಾಃ ಸುರಸ್ತ್ರಿಯಃ  
.. 60..

ಅಲಕ್ಷ್ಯತಾಸ್ಯಾ ಮಣಿಪಾದುಕಾಂಚಲೇ ಸಮಂತತೋ ಮೌಕ್ತಿಕಪಂಕ್ತಿರುಜ್ಜ್ವಲಾ .

ಅದೂರಲಗ್ನಾ ಚರಣಾರವಿಂದಯೋರನುಶ್ರವಾಣಾಮಿವ ವರ್ಣಪದ್ಧತಿಃ .. 61..  
 ಅತೀತ್ಯ ಲಾಕ್ಷಾರಸಮಾಹಿತಂ ನವಂ ಮಾಣಪ್ರಭಾಂ ಪಾದುಕಯೋಶ್ಚ ತಾವತೀಂ .  
 ಅಕೃತ್ರಿಮಃ ಪಾಟಲಿಮಾ ಪದಾಬ್ಜಯೋರಲಕ್ಷ್ಯ ತಾಸ್ಯಾ ವಿಸರನ್ ಬಹಿಃ ಸ್ಫುಟಂ .. 62..  
 ಪ್ರಬೋಧಯಂತೀ ಶ್ರಿಯಮಕ್ಷಿಸಂಜ್ಞಯಾ ಸರಸ್ವತೀ ತಚ್ಚರಣಾಂಬುಜದ್ವಯಂ .  
 ಕ್ಷಣಂ ನಿದಧ್ಯಾ ವಿಕಚೇಕ್ಷಣಾ ತತಶ್ಚಿರಂ ತು ದಧ್ಯಾ ಮುಕುಳೀಕೃತೇಕ್ಷಣಾ .. 63..  
 ಸಮಾಪತಂತ್ಯಾಃ ಸವಿಲಾಸಮಾಬಭೌ ಮನೋಹರೋಽಸ್ಯಾ ಮಣಿಮೇಖಲಾರವಃ

ವಿಜಿತ್ಯ ಶಂಭುಂ ಮದನೇನ ಗರ್ಜತಾ ಪ್ರವರ್ತಿತೋಚ್ಚೈರಿವ ವೀರಘೋಷಣಾ ..  
 64..

ಪ್ರತಿಕ್ಷಣೋನ್ನೇಷಿಪಯೋಧರೋನ್ನತಿಪ್ರತಿಸ್ಫುಟತ್ಯಂಚುಕಸಂಧಿಪೂರಣಃ .  
 ಉರೋಜನಿಶ್ಯೇಷಸಮಾವೃತೇ ಬಭಾವುರಸ್ಯಮುಷ್ಯಾ ಮಣಿಹಾರಕೋರಕಃ .. 65..  
 ಪರಸ್ಪರಸ್ಪರ್ಧ್ಯಪಿ ತತ್ ಕುಚದ್ವಯಂ ವಿಜೇತುಕಾಮಂ ಕಿಲ ಮೇರುಮಂದರೌ .  
 ತಥಾ ಸಮೇತಂ ಸಮಯೇ ಮಿಧಃ ಸ್ವಯಂ ಯಥೋಪಲಭ್ಯೇತ ನ ಕಿಂಚಿದಂತರಂ  
 .. 66..

ಕೃಪಾಣಚಾಪಗ್ರಹಕಂದುಕಾಹತಿಪ್ರಪನ್ನಕೋಟೀರತಟಾರ್ಪಣಾದಿಭಿಃ .  
 ಕರೋ ನ ಕಾರಿನ್ಯಮವಾಪ ಹೇತುಭಿರ್ವದಾನ್ಯತಾವಾಸನಯೇವ ಸುಭ್ರವಃ .. 67..  
 ತ್ರಿಲೋಕಜೇತುರ್ಜಯಲಾಂಭನೇನ ಸಾ ತ್ರಿಭಂಗಿಸಂಘಟ್ಟಿತಮೌಕ್ತಿಕಾತ್ಮನಾ .  
 ಕರಾರವಿಂದಂ ಕಟಕೇನ ಬಾಲಿಕಾ ವಿಭೂಷಯಾಮಾಸ ಮನೋಭವಾಜ್ಞಯಾ .. 68..  
 ಉಪಾಸಿತುಂ ಸಾ ಪತಿಮುತ್ಪಲಪ್ರಿಯಂ ಕರೇ ಚ ಕರ್ಣೇ ಚ ನಿವೇಶಿತೋತ್ಪಲಾ .  
 ಬಭಾರ ಭೂಯೋ ನಯನೋತ್ಪಲೇ ತತಃ ಸ್ವಯಂ ಬಭೂವೋತ್ಪಲದಾಮಕೋಮಲಾ  
 .. 69..

ಅಲಕ್ಷಿ ತಾಟಂಕಯುಗಾಂತರಾರ್ಪಿತೋ ವಿನಿರ್ಮಿತೋ ಮೌಕ್ತಿಕರತ್ನಮಂಡಲಃ .  
 ಸ್ವಯಂವರಾಯೋಪಗತಸ್ಯ ಜನ್ ವಿಧುಂ ತದಾನನೇಂದೋರಿವ ತಾರಕಾಗಣಃ .. 70..  
 ಅಲಕ್ಷ್ಯತಾಸನ್ನಕರಗ್ರಹೋತ್ಸವಪ್ರಮೋದಜೋಽಸ್ಯಾ ವಿಶದಃ ಸ್ಮಿತಾಂಕುರಃ .  
 ವಿಸೃತ್ಯ ನಾಸಾಮಣಿಚಂದ್ರಿಕಾ ಬಹಿರ್ವಿಭೂಷಯಂತೀವ ರದಚ್ಚದಾಂತರಂ .. 71..  
 ಪ್ರಚೀಯಮಾನಂ ಮುಖರಾಮಣೀಯಕಪ್ರವಾಹಮಿತ್ಥಂ ವಯಸಾ ನವಂ ನವಂ .  
 ಅವೇಕ್ಷ್ಯ ಮೀನಾವಿವ ಜಾತವಲ್ಗನಾವಶೋಭಿಷಾತಾಂ ಚಪಲೇ ತದೀಕ್ಷಣೇ .. 72..  
 ವಿಧುಂ ಚತುರ್ಧಾ ಪ್ರವಿಭಜ್ಯ ತನ್ಮುಖೇ ತ್ರಿಭಿಃ ಕಪೋಲೌ ನಿಟಿಲಂ ಚ ಕಲ್ಪಯನ್ .  
 ತುರಿಯಮಂಶಂ ವಿನಿಯೋಗವರ್ಜಿತಂ ನೃವೇದಯತ್ ಸ್ವಾಮಿನಿ ಶಂಕರೇ ವಿಧಿಃ  
 .. 73..

ವಿಶೇಷಯಾಮಾಸ ಯದರ್ಧಚಂದ್ರತೋ ಲಲಾಟಮಸ್ಯಾ ಮೃಗನಾಭಿರೇಖಿಕಾ .  
 ವಿಶೇಷಕತ್ವಂ ವಹತಿ ಸ್ಮ ತೇನ ಸಾ ತತೋಽನ್ಯತಸ್ತತ್ಪದಮೌಪಚಾರಿಕಂ .. 74..

ರರಾಜ ತದ್ವೇಣಿಲತಾವಲಂಬಿನೀ ಪ್ರಸೂನಪಂಕ್ತಿಶ್ಚರಮಾಂಕಸೀಮನಿ .  
 ಪ್ರಹರ್ತುಮೀಶಂ ಸಮಯೇ ಮನೋಭುವಾ ನಿವೇಶಿತಾ ಗೂಢಮಿವೇಷುಸಂಹತಿಃ  
 .. 75..

ಹರಸ್ಯ ಶೃಂಗಾರರಸಾಧಿದೇವತಾಮವೇಕ್ಷ್ಯ ತಾಂ ಮಂಥರಮಾಯತೀಂ ಪುರಃ .  
 ಅಲಜ್ಜತ ಶ್ರೀರ್ಜಗದಾದಿಸುಂದರೀ ಲಲಜ್ಜಿರೇ ಲಜ್ಜಿತುಮಪ್ಸರೋಗಣಾಃ .. 76..  
 ಪದ್ಮರಿಮಾಂ ಪ್ರಾಕೃತವಸ್ತುಸಂಹತಿಪ್ರಸಕ್ತಸಂಕೇತಮಲೀಮಸೀಕೃತ್ಯೈಃ .  
 ಅವರ್ಣಯಂತೀ ವಿವವಾರ ಭಾರತಾ ಸ್ವವೈದುಷೀಂ ಮೌನತ ಏವ ಕೇವಲಂ .. 77..  
 ಶಚೀ ತದೀಯಾದ್ಭುತರೂಪದರ್ಶನೇ ಸಹಸ್ರಮಕ್ಷಾಂ ಸ್ವಯಮಿಚ್ಛತೀ ಸತೀ .  
 ಸಕೃತ್ಪ್ರವೃತ್ತಾಪಿ ಚಕಾಂಕ್ಷ ಗೌತಮೇ ಬಲಾದಹಲ್ಯಾಕೃತಶಾಪಮಾತ್ಮನಃ .. 78..  
 ತತಃ ಶನ್ಯೈರ್ಭೂಷಣಗೌರವೇಣ ಸಾ ಸಖೀಜನಾಲಂಬಿತಹಾರಮಂಡಲಾ .  
 ನನಾಮ ವಾಣೀಕಮಲೇ ನತಾ ಸ್ವಯಂ ಸುರಾಂಗನಾಭಿಃ ಪರಿಷಸ್ವಜೇ ಶಚೀಂ .. 79..  
 ಅಯಂ ಪ್ರಣಾಮೋ ನನು ಲಾಭ ಏವ ನೋ ವಿವಾಹದೀಕ್ಷಾವಭೃಥೇ ತು ದೇವಿ! ತೇ

ನ ಹಿ ಪ್ರಣಾಮಾವಸರಂ ಲಭೇವಹೀತ್ಯವೋಚತಾಂ ತಾಂ ಪರಿರಭ್ಯ ತೇ ದೃಢಂ .. 80..  
 ಅಥಾವತೀರ್ಯ ದ್ವಿರದಾದಲಂಕೃತಾದನುದ್ರುತಃ ಪಾರಿಷದೈಃ ಸುರೈರಪಿ .  
 ವಿರಿಂಚವೈಕುಂಠಕರಾವಲಂಬನೋ ವಿವೇಶ ರಾಜ್ಞೋ ಭವನಂ ಮಹೇಶ್ವರಃ .. 81..  
 ತಮರ್ಘ್ಯಪಾದ್ಯಾಚಮನೀಯಪೂರ್ವಯಾ ಸಪರ್ಯಯಾ ಕುಂಭಭವಃ  
 ಸಭಾಜಯನ್ .

ಪ್ರವೇಶಯಾಮಾಸ ವರಂ ಮಹರ್ಷಿಭಿಃ ಪ್ರಸನ್ನಯಾ ತಸ್ಯ ದೃಶಾ ಕೃತಾರ್ಥಿತಃ .. 82..  
 ಸ ಪಾಂಡ್ಯಶುದ್ಧಾಂತವಿಲಾಸಿನೀಜನೈರ್ವಿರ್ಕೀರ್ಯಮಾಣಃ ಶುಭಲಾಜಮುಷ್ಟಿಭಿಃ .  
 ಜಟಾಭಿಘಾತೋತ್ಪತ್ತದಭ್ರವಾಹಿನೀಪಯಃಕಣಾಕೀರ್ಣ ಇವಾಬಭೌ ವರಃ .. 83..

ಪ್ರವಿಷ್ಟಮಂತಃ ಪ್ರತಿಹಾರಸೀಮನಿ ಪ್ರತೀಕ್ಷ್ಯ ಜಾಮಾತರಮಿಂದುಶೇಖರಂ .  
 ಪ್ರಚೋದಿತಾ ಕಾಂಚನಮಾಲಯಾ ರಮಾ ಚಕಾರ ಪಾದ್ಯಂ ಪಯಸಾಸ್ಯ  
 ಪಾದಯೋಃ .. 84..

ಪ್ರದೀಪಹಸ್ತಾ ವಚಸಾಮಧೀಶ್ವರಾ ಪ್ರದಕ್ಷಿಣೀಕೃತ್ಯ ಶಚೀಸಮನ್ವಿತಾ .  
 ಪ್ರವೇಶಯಾಮಾಸ ಶಶಾಂಕಶೇಖರಂ ಪುರಸ್ಕರಂತೀ ದಿವಿಷತ್ತುರಂದ್ರಿಭಿಃ .. 85..  
 ಸ ವಿದ್ರುಮಸ್ತಂಭಚತುಷ್ಟಶೋಭಿತಾಂ ವಿಚಿತ್ರವೈದೂರ್ಯವಿಟಂಕಲಾಂಭಿತಾಂ .  
 ವಿಲಂಬಿಮುಕ್ತಾಮಣಿದಾಮಕೋಮಲಾಂ ವಿವೇಶ ದೇವೋಽಥ ವಿವಾಹವೇದಿಕಾಂ  
 .. 86..

ಭೇರೀಭಾಂಕಾರಸಾಂದ್ರಂ ಬಹಿರಬಹಿರಪಿ ಪ್ರೌಢಶುದ್ಧಾಂತಕಾಂತಾ-  
 ಪಾಣಿವ್ಯಾವಿದ್ಧತೂರ್ಯಧ್ವನಿಜನಿತಚಮತ್ಕಾರಸಂಗೀತರಮ್ಯಂ .  
 ಜಾಮಾತೃಶ್ಲಾಘನೋಕ್ತಿವ್ಯತಿಕರಿತವಧೂಬಾಂಧವೋಲ್ಲಾಸಹಾಸಂ

ಜಜ್ಞೇ ರಾಜ್ಞೋ ಗೃಹಂ ತನ್ಮುನಿಜನರಚಿತೋತ್ಪಂಗಳಮಂಗಲ್ಯಪಾಲಂ .. 87..

ಇತಿ ಮಹಾಕವಿಶ್ರೀನೀಲಕಂಠದೀಕ್ಷಿತಪ್ರಣೀತೇ ಶಿವಲೀಲಾರ್ಣವೇ ಏಕಾದಶಃ ಸರ್ಗಃ

ಅಥ ದ್ವಾದಶಃ ಸರ್ಗಃ .

ಅಥಾಸನೇ ರತ್ನಮಯೇ ನಿಷಣ್ಣಮಾದ್ಯಂ ಯುವಾನಂ ಮುನಯಃ ಪುರಾಣಾಃ .

ಆಶೀರ್ವಚೋಭಿವಿವಿದೈರಪುಷ್ಪನ್ನನಾಹತಾತೋದ್ಯನಿನಾದಮಿಶ್ರೈಃ .. 1..

ಪ್ರಕೀರ್ಯ ಪುಷ್ಪಾಣಿ ಮಣೀಮಯಾನಿ ಪತ್ನೀಂ ನಮಂತೀಂ ಮಲಯಧ್ವಜಸ್ಯ .

ಶ್ರಿಯಾ ಚ ವಾಣ್ಯಾ ಚ ನಿವೇದ್ಯಮಾನಾಂ ಶ್ವಶ್ರುಂ ಹರಃ ಪೈಕ್ಷತ ಗೌರವೇಣ .. 2..

ಅಗಸ್ಯ ಮಾಮಂತ್ಯ ತತೋ ವಿಧಾತುರಾದೇಶತಃ ಶ್ರೀಶ್ಚ ಸರಸ್ವತೀ ಚ .

ನಿವೇಶಯಾಮಾಸತುರಾಸನಾರ್ಥೇ ವಧೂಂ ಹ್ರಿಯಾ ನಮ್ರಮುಖೀಂ ವರಸ್ಯ .. 3..

ದಾನೇ ಸ್ವಸುರ್ದಾನವಮರ್ದನೋಽಪಿ ನಿಯುಜ್ಯಮಾನಃ ಕಮಲಾಸನೇನ .

ಶ್ರಿಯಾ ಸಮಂ ಕಾಂಚನಮಾಲಿಕಾಯಾಃ ಸಮಕ್ಷಮಾರಾನ್ನಿಷಸಾದ ವಧ್ವಾಃ .. 4..

ಪ್ರಸ್ಥಾಪಿತಃ ಪ್ರಾಗ್ ಗಿರಿಜಾವಿವಾಹೇ ಯತ್ ಕುಂಭಜನ್ಮಾ ತದೃಣಂ ವಿನೇತುಂ .

ಬ್ರಹ್ಮಾಣಮೀಶಸ್ತು ವಿವಾಹಹೋಮೇ ವತ್ರೇ ತಮಧ್ವರ್ಯುಮಥಾಬ್ಜಯೋನಿಂ .. 5..

ಯತ್ಪಾದಪಿ ಪ್ರಾಗನವೇಕ್ಷಿತಂ ಯತ್ ತಚ್ಚಾಂಭವಂ ಪಾದತಲಂ ಮುಕುಂದಃ .

ಪದ್ಮಾಕರಾವರ್ಜಿತಪಾದ್ಯಧೌತಮಾನರ್ಚ ಪಶ್ಯನ್ನಿಬ್ಧತಂ ಪ್ರಸೂನೈಃ .. 6..

ಆರೋಪಯನ್ನಂಕತಲಂ ಹರಿಸ್ತಾಮಾಚಕ್ಷತೇ ಸ್ವಂ ಪರಮಂ ಪದಂ ಯಾಂ .

ರಾಜ್ಯಶ್ರಿಯಾ ದಕ್ಷಿಣಯಾ ಸಹೈವ ದದೌ ತ್ರಿವೇದೀಕವಯೇ ವರಾಯ .. 7..

ದಾತುರ್ಗ್ರಹೀತುಶ್ಚ ಕಿಮಸ್ತಿ ಗೋತ್ರಂ ಕೋ ವಾ ಪಿತಾ ಕಶ್ಚ ಪಿತಾಮಹೋ ವಾ .

ಅತೋಽದ್ಭುತಸ್ತುಭ್ಯಮಿಮಾಂ ದದಾಮೀತ್ಯಾಸೀದಿಯಾನೇವ ತು ದಾನಮಂತ್ರಃ .. 8..

ತತ್ಪೂರ್ವಮುತ್ತಾನದಶಾಗೃಹೀತಸಂಕೇತಕೇ ಪಾಣಿತಲೇ ಪುರಾರೇಃ .

ನ್ಯಸ್ಯಃ ಕರಃ ಪಾಂಡ್ಯಕುಮಾರಿಕಾಯಾಃ ಸರ್ವೋತ್ತರತ್ವಂ ಪ್ರಕಟೀಚಕಾರ .. 9..

ಕರೋ ಗೃಹೀತಃ ಪೃಥಿವೀಪತಿಭ್ಯೋ ದಿಕ್ಪಾಲಕೇಭ್ಯಶ್ಚ ಯಯಾ ಜಯಂತ್ಯಾ .

ತಸ್ಯಾಸ್ತ್ವ ಯಾಗ್ರಾಹಿ ಕರೋಽಧುನೇತಿ ದೇವೀ ಗಿರಾಂ ಸಸ್ಮಿತಮಾಹ ದೇವಂ .. 10..

ಪರಸ್ಪರಸ್ಯೋಪರಿ ಮನ್ಮಥೇನ ಪ್ರಯುಕ್ತಮಸ್ತಂ ಸಮಯಂ ಪ್ರತಿಕ್ಷ್ಯ .

ಸಂದರ್ಶಯಂತಾವಿವ ಚಕ್ರತುಸ್ತೌ ಮಾಲ್ಯಾರ್ಪಣವ್ಯತ್ಯಯಮಂಗಲಾನಿ .. 11..

ಗೃಹನ್ ವರಃ ಸ್ವಾಂಜಲಿನಾ ಮೃಗಾಕ್ಷ್ಯಾ ಲಾಜಾಂಜಲಿಂ ಹೋಮವಿಧೌ ಚಕಾಶೇ .

ಮಾಲ್ಯಾಪವೇಧಗ್ಗಪನಾಪರಾಧನಿರ್ಮಾರ್ಜನಾಯಾನುನಯನ್ನಿವೇಮಾಂ .. 12..

ಅಶ್ವಾನಮಾರೋಪಯಿತುಂ ಪದಾನ್ವಮಾಲಂಬಮಾನೇ ದಯಿತೇ ಮೃಗಾಕ್ಷ್ಯಾಃ .

ಪಾದಗ್ರಹಃ ಪ್ರಾಥಮಿಕೋಽಯಮಸ್ಯಾಃ ಪ್ರಚೀಯತಾಮಿತ್ಯವದನ್ಮುಕುಂದಃ .. 13..

ಕಾಂತಃ ಶರಣೋ ಜಗತಾಂ ತ್ರಯಾಣಾಂ ತಸ್ಯಾಃ ಕರಸ್ಥೇ ಚರಣಾರವಿಂದೇ .  
 ಐಶ್ವರ್ಯಮುವ್ಯಾಧಿ ಸದಾಶಿವಾಂತಮವ್ಯಾಹತಂ ತದ್ ಬುಬುಧೇ ಕರಸ್ಥಂ .. 14..  
 ಆಮುಕ್ತಮಂಜೀರಮಲಕ್ತಕಾಂಕಮಾಕುಂಚಿತಂ ಕಿಂಚಿದಿವ ಹ್ರಿಯಾಂತಃ .  
 ಸ್ವಿನ್ನಂ ಕರೇ ಸ್ವಿದ್ಯತಿ ಲಗ್ನಮೈಶೇ ಧನ್ಯಾಃ ಪದಂ ತದ್ ದದೃಶುರ್ಜನನ್ಯಾಃ .. 15..  
 ಆಸೀತ್ ತದಾವಿಷ್ಣು ತಹರ್ಷಬಾಷ್ಪಮಕ್ಷಿದ್ವಯಂ ಕಾಂಚನಮಾಲಿಕಾಯಾಃ .  
 ಆ ಮಾನುಷಾದಾ ಚ ಮಹೇಶ್ವರೀಯಾದಾನಂದ ಸಾಮ್ರಾಜ್ಯ ಇವಾಭಿಷಿಕ್ತಂ .. 16..  
 ಆಧೀಯಮಾನೇಽಶ್ಮನಿ ತತ್ಪದಾಭ್ಯೇ ಮಂಜೀರಘೋಷೋ ಮಧುರೋ ಜಜ್ಯಂಭೇ .  
 ಸದ್ಯಃ ಸಮಾಸ್ಥಾಲಿತದೋರ್ಧ್ವಯೇನ ಮುಕ್ತಃ ಸ್ಮರೇಣೇವ ಜಯಾಟ್ಟಹಾಸಃ .. 17..  
 ಪ್ರದಕ್ಷಿಣೇಕುರ್ವತಿ ಹವ್ಯವಾಹಂ ದ್ವಂದ್ವೇ ಜಗನ್ಮಂಗಲಧಾಮ್ನಿ ತಸ್ಮಿನ್ .  
 ಪ್ರದಕ್ಷಿಣೇಚಕ್ರವಿ ಪ್ರಜಾನಾಂ ದೃಶಸ್ತದೀಯೋತ್ಪಲದಾಮದಂಭಾತ್ .. 18..  
 ನಿವರ್ತ್ಯ ವೈವಾಹಿಕಹೋಮಶೇಷಮಂಭೋಜಭೂಃ ಕುಂಭಭುವೋಪದಿಷ್ಟಃ .  
 ನ್ಯವೇಶಯದ್ರತ್ನಮಯೇಽಥ ಪೀಠೇ ವಾಮೇ ವಧೂಂ ದಕ್ಷಿಣತೋ ವರಂಚ .. 19..  
 ಆಸನ್ನಮಪ್ಯಂತರಲೇಶಶೂನ್ಯಂ ಮಿಥೋ ನ ತೃಪ್ತಿಂ ಮಿಥುನಂ ತದೂಹೇ .  
 ಅತ್ಯಪ್ತಯೋರೇಕಶರೀರಭಾವೇಽಪ್ಯಾಸತ್ತಿರೇಷಾ ಕತಮಾ ತಯೋಃ ಸ್ಯಾತ್ .. 20..  
 ಆಶೀರ್ಭಿರಾನುಶ್ರವಿಕೀಭಿರಾದ್ಯಾಮಾಚಾರಪದ್ಯಾಮನುಪಾಲಯಂತಃ .  
 ಸಂವರ್ಧಯಾಮಾಸುರಿಮೌ ಸಮೇತಾ ಬ್ರಹ್ಮರ್ಷಯೋ ಬ್ರಹ್ಮಮುಖಾ ಹಸಂತಃ ..  
 21..  
 ಸ ದಕ್ಷಿಣಾಭಿಃ ಪರಿತೋಷ್ಯ ವಿಪ್ರಾನ್ ಸಮ್ಮಾನ್ಯ ದೇವಾನುಚಿತೋಪಚಾರೈಃ .  
 ವಿಶ್ರಾಂತಿಹೇತೋರವರೋಧಗೇಹಂ ವಿವೇಶ ದೇವೋಽಥ ತಟಾತಕಾಯಾಃ .. 22..  
 ಧೈರ್ಯೋಪದೇಶಾದನಕೃತ್ ಸಖೀಭ್ಯಾಂ ವಾಣೀರಮಾಭ್ಯಾಂ ಪ್ರತಿಬೋಧಿತಾಯಾಃ .  
 ಆಲಂಬಮಾನಃ ಕರಮಂಚಿಕಾಯಾ ಮಂಚೇ ಪರಾರ್ಥೈ ನಿಷಸಾದ ದೇವಃ .. 23..  
 ತಾಮ್ರಾಧರೋಷ್ಣಂ ತರಲಾಯತಾಕ್ಷಮಾಸ್ವಿನ್ನಮಷಿತ್ರಪಯಾವನಮ್ಪಂ .  
 ವಕ್ತ್ರಂ ಶನೈರುನ್ನಮಯಾಂಬಭೂವ ಮಾರ್ಜನ್ನಿವ ಸ್ವೇದಲವಾನ್ ಸ ತಸ್ಯಾಃ .. 24..  
 ತಾಂಬೂಲಮಾಸನ್ನಸಖೀವಿತಿರ್ಣಮಾದಾಯ ಪರ್ಯಾಕುಲಿತಾಂ ಹ್ರಿಯಾ ತಾಂ .  
 ಆಲಕ್ಷಯಂತೀ ಕಮಲಾ ಸಲೀಲಮಾಹ ಸ್ಮ ಪತ್ಯೈ ಪ್ರತಿಪಾದಯತಿ .. 25..  
 ಕುತೋ ಗೃಹೀತಾ ವಲಯಾಸ್ತ್ವಯೇಮೇ ಕೇನೋಪಹಾರೀಕೃತ ಏಷ ಹಾರಃ .  
 ಇತ್ಯಂಗಮಂಗಂ ಪತಿರಾಮಮರ್ಶ ಜಿಜ್ಞಾಸಯೇವಾಭರಣೇಷು ತಸ್ಯಾಃ .. 26..  
 ಆಪೃಚ್ಛ್ಯಮಾನಾ ದಯಿತೇನ ತತ್ ತದವಾಜ್ಞುಖೀ ನೋತ್ತರಮಾಚಚಕ್ಷೇ .  
 ನಿರ್ಬಂಧಪೃಷ್ಟಾ ತು ಕಥಂಚಿದೇಷಾ ಮಂದಸ್ಮಿತೇನೋತ್ತರಯಾಂಬಭೂವ .. 27..  
 ಮಾತಾ ತವೇಯಂ ಮಲಯದ್ವಜಸ್ಯ ಕಿಂ ಭೋಗಿನೀ ಕಿಂ ಗೃಹೀಣೇಷು ಕಾಚಿತ್ .  
 ಇತ್ಯುಕ್ತಿಭಿಃ ಕೋಪಯತಾಪಿ ಪತ್ಯಾ ಪ್ರತ್ಯುತ್ತರಂ ಭೂಕುಟಿರೇವ ಲೇಭೇ .. 28..

ತದಿಂಗಿತಾನಾಮಯಥಾವಬೋಧಾತ್ ಸಮಾಚರಂತೀಭಿರಿವಾನ್ಯದನ್ಯತ್ .  
ಸಲ್ಲಾಪಯಾಮಾಸ ರುಷಾ ಸಖೀಭಿಃ ಸಂಕೇತಿತಾಭಿಃ ಸ ಹಸನ್ ನವೋಢಾಂ .. 29..  
ಯದಾಹ ಯತ್ ಪ್ರೈಕ್ಷತ ಯಜ್ಜಹಾಸ ಯದಾಸ್ತ ಜೋಷಂ ಯದಪಿ ನ್ಯಷೇಧತ್ .  
ನಾ ತೇನ ತೇನೈವ ಶರೀರಲಾಭಸಾಫಲ್ಯಮಾಪಾದಯತಿ ಸ್ಮ ಯೂನಃ .. 30..  
ಸ ಯಾವದಿತ್ಥಂ ಸಮಯಾಚಕಾರ ನವೋಢಯಾ ನರ್ಮಪರೋ ಮಹೇಶಃ .  
ತಾವಜ್ಜನಾ ಭಕ್ತಕರಾಃ ಸಮೇತ್ಯ ನಿರ್ವರ್ತಿತಂ ಪಾಕವಿಧಿ ಶಶಂಸುಃ .. 31..  
ತೇ ಶಾಸನಾತ್ ತತ್ರ ಮಹೇಶ್ವರಸ್ಯ ಪ್ರಾಕ್ ಬ್ರಾಹ್ಮಣಾನ್ ಭೋಜಯಿತುಂ  
ಸಮೇತಾನ್ .  
ಸಮ್ಮೇಲಯಂತಿ ಸ್ಮ ಸಮಂತತೋಽಪಿ ಸ್ವಯಂ ತು ಭಕ್ತ್ಯಾ ಸುಮತಿರ್ಮಹರ್ಷೀನ್  
.. 32..  
ಅಸೇವಮಾನೌ ನಟನಂ ಪುರಾರೇರಪೋಽಪಿ ಯೋ ಜಾತ್ವಪಿ ನಾದದಾತೇ .  
ತೌ ವ್ಯಾಘ್ರಪಾದಶ್ಚ ಪತಂಜಲಿಶ್ಚ ಸನ್ನೇಹತುರ್ಹೇಮಸಭಾಂ ಪ್ರಯಾತುಂ .. 33..  
ಆಕರ್ಣ್ಯ ತನ್ನಿಶ್ಚಯಮಾನಿನಾಯ ತೌ ಯೋಗಿನೌ ಸುಂದರಪಾಂಡ್ಯದೇವಃ .  
ಆಚಷ್ಟ ಚೈನಾವಭಿಗಮ್ಯ ಭಕ್ತ್ಯಾ ಪಾದೇ ಸ್ಪೃಶನ್ ಪ್ರಶ್ರಯಪೂರ್ವಮಿತ್ಥಂ .. 34..  
ಸಭಾನಟಃ ಕಾಂಚನಸಂಸದೀವ ಸಂಸೇವ್ಯಮಾನಃ ಸುರಸಿದ್ಧಸಂಘೈಃ .  
ಹಾಲಾಸ್ಯನಾಥೋಽಪಿ ಕರೋತಿ ನೃತ್ತಮಸ್ಮಿನ್ ಸದಾ ರೂಪ್ಯಸಭಾಂತರಾಲೇ .. 35..  
ಅತ್ರೈವ ನೃತಂ ತರುಣೇಂದುಮೌಲೇರಾಸೇವ್ಯ ಮಾಧ್ಯಾಹ್ನಿಕಮದ್ಭುತಂ ತತ್ .  
ಆಗಚ್ಛತಂ ಕ್ಷಿಪ್ರಮನುಗ್ರಹೀತುಂ ಪ್ರಾಣಾಗ್ನಿಹೋತ್ರಾಚರಣಾದಿಹಾಸ್ಮಾನ್ .. 36..  
ಇತೀರಿತೌ ಪಾಶುಪತೌ ಮುನೀ ತೌ ತಥೇತಿ ಗತ್ವಾ ಕನಕಾಂಬುಜಿನ್ಯಾಂ .  
ನಿರ್ವರ್ತಯಂತೌ ನಿಯಮಾಭಿಷೇಕಮಾಸೇದತುನ್ಯತ್ಸಭಾಂ ಪುರಾರೇಃ .. 37..  
ಅಂತರ್ಹಿತಬ್ರಹ್ಮಕವಾಲಜಾಲಮಾಬದ್ಧ್ಯ ದೃಶ್ಯೇಂದುಕಲಂ ಕಪರ್ಧಂ .  
ಆಮುಕ್ತವೈಯಾಕರಣಾಂಗದಾಂಘ್ರಿರವಾತರತ್ ತತ್ರ ತದಾ ನಟೇಶಃ .. 38..  
ಮುರಂ ಪುರಾ ಯಃ ಸ್ವಯಮಾಜಘಾನ ಸ ಏವ ದೇವೋ ಮುರಜಂ ತದಾನೀಂ .  
ಸನರ್ಜ ಯಸ್ತಾಲಮಸೇವನೀಯಂ ಸ ಏವ ತಾಲಂ ಜಗೃಹೇ ತು ವೇಧಾಃ .. 39..  
ಪ್ರಾಗೇವ ಯಃ ಪಾಂಡ್ಯಸುತೋಪಲಂಭಾನ್ನಾಥಃ ಸ್ಥಿತೋ ನರ್ತ್ರಿತುಕಾಮ ಏವ .  
ಭಕ್ತಾನುಕಂಪಾಮಪದಿಶ್ಯ ತಸ್ಯ ನೃತ್ತಂ ತದಾವರ್ತತ ನಿರ್ವಿಶಂಕಂ .. 40..  
ಆತೋದ್ಯಗೀತಾನುಗಪಾದತಾಲಮಾವಿರ್ಭವದ್ಭಾವರಸೋತ್ತರಂಗಂ .  
ಆವರ್ತವೇಗತ್ರುಟಿತಾಂಗಹಾರಮನೃತ್ಯದೀಶೋ ಲಲಿತಾಂಗಹಾರಂ .. 41..  
ಉದಾಂಚಿತೋಽಜ್ಞಶ್ಚಿರಮುಲ್ಲಲಾಸ ನೃತ್ತೇ ಸ್ಥಿತಾವರ್ತಕನಾಮ್ನಿ ಶಂಭೋಃ .  
ಚಿತ್ತೇ ವಿಲೀನೇ ಜತುವನ್ಮುನೀನಾಂ ನ್ಯಾಸಾದಿವ ಸ್ಪಂದಯಿತುಂ ನ ಶಕ್ಯಃ .. 42..  
ವೃತ್ತೌ ಚಕಾರೇವ ವಿಲಂಬಿತಾಯಾಂ ಮಂಜೀರನಾದೈಃ ಪ್ರಣವೋಪದೇಶಂ .

ತಸ್ಯಾಂ ದ್ರುತಾಯಾಂ ಸ ತದೂರ್ಧ್ವಲಗ್ನಾಂ ತುರ್ಯಾಮುಪಾದಿಕ್ಷದಿವಾರ್ಧಮಾತ್ರಾಂ .. 43..

ಸ್ವಭಾವರಮ್ಯಾಣಿ ಯಥಾ ಯಥಾಸನ್ ಸ್ವಾಚ್ಛಂದ್ಯತಸ್ತಸ್ಯ ವಿಚೇಷ್ಟಿತಾನಿ .  
ತಥಾ ತಥಾ ಪಪ್ರಥಿರೇ ಜಗತ್ಯಾಂ ಶೈಲೂಷತಂತ್ರೋಪನಿಷದ್ವಭೇದಾಃ .. 44..

ತಾಲಾಂತನೃತ್ತಾರಭಟೀಷು ತಸ್ಯ ನಿರ್ಗಚ್ಛತಾಂ ನಿಶ್ಚಿಸಿತಾಗಮಾನಾಂ .  
ಆದೌ ಮಹಾವ್ಯಾಹೃತಿತಾಮವಾಪುರ್ಭೂಷಾಭುಜಂಗೇಶ್ವರಪೂತ್ಯ ತಾನಿ .. 45..

ಉದ್ಭಿನ್ನರೋಮಾಂಚಮುದಶ್ಚುಪೂರಮಾಶ್ಚರ್ಯಸಮೂಢಮನನ್ಯವೃತ್ತಿ .  
ಆಲೇಖ್ಯವಿನ್ಯಸ್ತಮಿವಾಸ್ತ ವಿಶ್ವಮಾನಂದನೃತ್ತಾವಸರೇ ಪುರಾರೇಃ .. 46..

ಸಂವ್ಯಾನಸಮ್ಮಷ್ಟಮುಖಂ ಭವಾನ್ಯಾ ವಿನಸ್ತಚಂದ್ರಾರ್ಧವಿಲೋಭನೀಯಂ .  
ನೃತ್ತಾಂತರಮ್ಯಂ ವಪುರಿಂದುಮೌಲೇರ್ನಿಧ್ಯಾಯ ತೌ ತುಷ್ಟವುತುರ್ಮುನೀಂದ್ರೌ .. 47..

ನಮ್ರೇಷು ಚಿತ್ತಾನ್ನವನೀತವೃತ್ತೇರ್ನಾಥ! ತ್ವದೀಯಾದಪಿ ಕೋಮಲೌ ಯೌ .  
ಅಸ್ಮತ್ಕೃತೇ ತೌ ಚರಣೌ ಯದಿತ್ಥಮಾಯಾಸಿತೌ ತತ್ ಪ್ರಥಮಂ ಕ್ಷಮೇಧಾಃ .. 48..

ತ್ವಯೀಶ ! ನೃತ್ತಾದ್ವಿರತೇಽಪಿ ಚಿತ್ತಂ ತ್ವದಾಸ್ಪದಂ ನೌ ಪರಮಾದ್ಭುತೇನ .  
ನಾದ್ಯಾಪಿ ನೃತ್ತಾದ್ವಿರತಿಂ ಪ್ರಯಾತಿ ತತೋ ನಂ ಕಿಂಚಿತ್ ಪ್ರತಿಭಾ ಭಜಾವಃ .. 49..

ಆವಾಂ ಪ್ರಸಾದೇನ ಕೃತಾರ್ಥಿತೌ ತೇ ಯಾಚಾವಹೇ ಲೋಕಹಿತಾಯ ಕಿಂಚಿತ್ .  
ನೃತ್ತೋತ್ಸವಃ ಕಾಂಚನಸಂಸದೀವ ನಿತ್ಯೋಽಸ್ತ್ವ ಮುಷ್ಯಾಮಪಿ ಸಂಸದೀತಿ .. 50..

ತಥೇತಿ ದತ್ವಾಭಿಮತಂ ತಯೋಸ್ತತ್ ಪ್ರಸೇದಿವಾನ್ ಲೋಕಹಿತಾರ್ಥನೇನ .  
ದೇವೋಽನುಜಗ್ರಾಹ ಪುನಃ ಸ್ವಯಂ ತೋ ದತ್ವಾ ಶಿವಜ್ಞಾನಮನನ್ಯಲಭ್ಯಂ .. 51..

ನೇವಾವಸಾನೇ ಪುರಶಾಸನಮ್ಯ ಸಮಾಗತಾನ್ ಭೃಮಿಸುರಾನ್ ಸುರಾಂಶ್ಚ .  
ಹೈಮೇಷು ಪೀಠೇಷು ವಿತರ್ಣಿಪಾದ್ಯಾನಮ್ಲಾಪಯತ್ ಕುಂಭಭವೋಽಥ ಭೋಕ್ತುಂ .. 52..

ತೇ ಭಾವಿತಾಶ್ಚಂದನಚರ್ಚಿಕಾಭಿಃ ಕರ್ಪೂರಕಾಶ್ಮೀರಕರಮ್ವಿತಾಭಿಃ .  
ಅಭ್ಯರ್ಚಿತಾ ದಕ್ಷಿಣಯಾ ಚ ಮಾಲ್ಯೈರಭುಂಜತಾನ್ನಾನಿ ರಸೋತ್ತರಾಣಿ .. 53..

ಶಾಕೌದನವ್ಯಂಜನಸೂಪಯೂ ಷೈರಸಾಯನಕ್ಯಾಥರಸಪ್ರಭೇದೈಃ .  
ಭಕ್ಷೈರಸಂಖ್ಯೈರ್ಘೃತಶರ್ಕರಾಡ್ಯೈಃ ಫಲೈರ್ವಿಚಿತ್ತ್ಯೈರಪಿ ತೃಪ್ತಿಮಾಪುಃ .. 54..

ತೇ ಭಕ್ಷ್ಯಭೋಜ್ಯೈಃ ಖಲಚೂರ್ಣಲೇಹ್ಯಾನಿಯೂಹಪಾನೀಯಗಣೈಶ್ಚ ಚಿತ್ತ್ಯೈಃ .  
ವಿಸ್ಮಾಪಿತಾಃ ಸ್ವಾಂ ವಿಧಿವಂಚಿತೇತಿ ಜಾತಿಂ ನಿನಿಂದುಃ ಶತಶಃ ಸುಧಾಶಾಃ .. 55..

ಆಪೃಚ್ಛಮಾನಾ ವಿಬುಧಾ ಮನುಷ್ಯಾನಾಮ್ವಾದಭಂಗೀಮಭಿಧಾಂ ರಸಂ ಚ .  
ಅತ್ಯಾದರಾದಭ್ಯವಜಹುರಿಸ್ಥಮಾಶ್ಚರ್ಯಮಗ್ನಾ ಇವ ತಾನ್ ಪದಾರ್ಥಾನ್ .. 56..

ಆಕರ್ಣ್ಯ ಗರ್ಹಾಮಮೃತಾಶನತ್ವೇ ತಪಃಫಲೇ ತತ್ರ ಸುರೈಃ ಪ್ರಯುಕ್ತಾಂ .



ವಾತಾಂಬುಪರ್ಣಾಶನವೃತ್ತಯೋಽಪಿ ವಾಚಂಯಮಾಃ ಸ್ವಾನಿ ಜಹುವ್ರತಾನಿ .. 57..  
 ಅನೇಕವಕ್ರೋದರಪಾಣಿಚಿಹ್ನಾನಾಲಕ್ಷ್ಯ ಭೃತೇಶಗಣಾನಸಂಖ್ಯಾನ್ .  
 ತದ್ವಿಕ್ರಿಯಾಯೈ ಸ್ಪೃಹಯಾಂಬಭೂವುಸ್ತತ್ರ ಪ್ರಜಾಃ ಪ್ರತ್ಯವಸಾನಸಕ್ತಾಃ .. 58..  
 ಇತ್ಯಂ ಜಗತ್ ತರ್ಪಿತಮಿಂದುಮೌಲಿನಿಶಮ್ಯ ನಿರ್ವರ್ತನಿತ್ಯಕರ್ಮಾ .  
 ವಧ್ವಾ ಸಮಂ ಭೋಜನವೇದಿಕಾಯಾಮುಪಾವಿಶನ್ಮಂಗಲತೂರ್ಯಧೋಷೈಃ .. 59..  
 ವಾಣೀವಿರಿಂಚೌ ಕಮಲಾಮುಕುಂದೌ ಶಚೀಮಹೇಂದ್ರೌ ಚ ನಿಷೇದುರಗ್ರೇ .  
 ಹೇರಂಬಷಾಣ್ಮಾತುರನಂದಿನಸ್ತು ಪಾರ್ಥೇ ನಿರ್ದೇಶೇನ ಶಶಾಂಕಮೌಲೇಃ .. 60..  
 ಅಥಾನ್ನಪೂರ್ಣಾಪರಿವಿಷ್ಣುಮಾಣಮನ್ನಂ ಶುಚಿ ಸ್ವಾದು ಬಹುಪ್ರಕಾರಂ .  
 ಆಮೋದಯನ್ ನರ್ಮಭಿರಂತಿಕಸ್ಥಾನಭುಂಕ್ತ ವಧ್ವಾ ಸಹ ಚಂದ್ರಚೂಡಃ .. 61..  
 ಸ ಭುಕ್ತಶೇಷಂ ಕವಲಂ ಪ್ರಿಯಾಯೈ ಸಮಂತ್ರಮೇಕಂ ಪ್ರಥಮಂ ದದೌ ಯತ್ .  
 ಹೇತುಸ್ತದಾಸೀದಿವ ಭಾವಿನೀನಾಂ ತದ್ಭುಕ್ತಶೇಷಗ್ರಹಸಂತತೀನಾಂ .. 62..  
 ಪಕ್ಷಂ ಫಲಂ ಮಾನ್ಮಥಮೇತದದ್ಯ ಜಾಮಾತುರೇವಾರ್ಹಮಿತಿ ಬ್ರುವಾಣಂ .  
 ಸತ್ಯಂ ಪ್ರಸಾದೇನ ತು ಮಾಧವಸ್ಯ ತಲ್ಲಬ್ಧಮಿತ್ಯಾಹ ಹಸನ್ ಸ ಶೌರಿಂ .. 63..  
 ಪತ್ಯುಃ ಪ್ರಿಯಂ ಬಿಂಬಫಲಂ ವಿನೈವ ಫಲಾನ್ಯಸಂಖ್ಯಾನಿ ಮುಧಾಹೃತಾನಿ .  
 ಅತಃ ಪಿಪಾಸಾ ವಿರತಾಸ್ಯ ನೇತಿ ವಾಣೀ ವಧೂಮಾಕ್ಷಿಪತಿ ಸ್ಮ ರಾಜ್ಞೀಂ .. 64..  
 ಭೋಜ್ಯಾನಿ ಯಾನಿ ತ್ರಿದಿವೇಽದ್ಭುತಾನಿ ತಾನ್ಯಾದದಾನಃ ಸ್ವಯಮೀಷದೀಷತ್ .  
 ಸಾಸೂಯಯೋರಾತ್ಮಜಯೋಮಹೇಶಃ ಶೈಲಾದಯೇ ತತ್ರ ದೈಯಾಂಬಭೂವ ..  
 65..  
 ಭುಕ್ತೋತ್ಥಿತೋ ನಮಕಥಾಭಿರಿತ್ಲಂ ವಿಸೃಜ್ಯ ವಿಶ್ರಾಂತಿಕೃತೇ ವಯಸ್ಯಾನ್ .  
 ಸಜ್ಜೀಕೃತಂ ಪ್ರಾಪ ತಟಾತಕಾಯಾಃ ಶಯ್ಯಾಗೃಹಂ ಸುಂದರಪಾಂಡ್ಯದೇವಃ .. 66..  
 ತತೋ ಜನಾಃ ಪಾಕಗೃಹೇ ನಿಯುಕ್ತಾಸ್ತತ್ರಾನ್ನರಾಶೀನ್ ಶತಶೋಽವಶಿಷ್ಟಾನ್ .  
 ಆವೇದಯಾಮಾಸುರನುಕ್ರಮೇಣ ದೇವ್ಯಾಃ ಪುರಃ ಕಾಂಚನಮಾಲಿಕಾಯಾಃ .. 67..  
 ಕೋಟ್ಯಸ್ತ್ರಯಸ್ತ್ರಿಸ್ತಿದಿತಿ ಪ್ರತೀತಾ ಸಂಖ್ಯಾ ತ್ವಿಯಂ ಕಾಚನ ದೇವತಾನಾಂ .  
 ಸಂಖ್ಯಾ ಗಣಾನಾಮಪಿ ಮಾನವಾನಾಂ ಸಂಖ್ಯಾಯತೇ ಭುಕ್ತವತಾಂ ನ ಕೈಶ್ಚಿತ್ ..  
 68..  
 ಶಾಕೇಷು ಸೂಪೇಷು ಫಲೇಷ್ಟಪೂಪೇಷ್ಟನ್ನೇಷು ಮಾಧ್ವೀಗುಡಶರ್ಕರಾಸು .  
 ಶಿಷ್ಟಾನಿ ಶಕ್ತಾ ಪ್ರವಕ್ತುಂ ಶಾಧಿ ತ್ವಮೇಷಾಮುಪಯೋಗಯೋಗಂ .. 69..  
 ಇತೀರಿತಂ ಕಾಂಚನಮಾಲಿಕಾ ತಚ್ಚೇಟೀಭಿರಾಸೂಚಯದಾತ್ಮಜಾಯಾಃ .  
 ಸಾ ಚ ಪ್ರಿಯಂ ಕಿಂ ಕ್ರಿಯತಾಮಿಹೇತಿ ಮಂದಾಕ್ಷಮಂದಾಕ್ಷರಮನ್ವಯುಂಕ್ತ .. 70..  
 ತಾಮಾಹ ದೇವಸ್ತ್ವ ಮಸೀಹ ರಾಜ್ಞೀ ದವೀ ತ್ರಯಾಣಾಮಪಿ ವಿಷ್ಣುಪಾನಾಂ .  
 ತತ್ತಾವಕೀಮನ್ನಸಮೃದ್ಧಿಮೇತಾಂ ಭೋಕ್ತುಂ ಜನಾಃ ಕೇ ಮಮ ಸಂಭವೇಯುಃ .. 71..  
 ಕುಂಡೋದರೋ ನಾಮ ಗಣೋಽಯಮೇಕಸ್ತಥಾಪಿ ಶಿಷ್ಠಃ ಪರಿಚರ್ಯಯಾ ಮೇ .

ಭೋಕ್ತುಂ ನ ಯಸ್ಯಾವಸರಃ ಪುರಾಭೂತ್ ತಂ ಭೋಜಯ ಸ್ವೋದರಪೂರಮೇನಂ .. 72..

ಇತ್ಯಾದಿಶನ್ನನಸಮೃದ್ಧಿಗರ್ವಮಪಾಚಿಕೀರ್ಷುಃ ಸ ನೃಪಾಲಪಂತ್ಯಾಃ .  
 ದೇವೋ ಗಣಸ್ಯ ತ್ರಿಜಗಚ್ಛರೀರವೈಶ್ವಾನರಾತ್ಮಾ ಜಠರಂ ವಿವೇಶ .. 73..  
 ಪೌರೋಗವಾಸ್ತತ್ರ ತಯಾ ನಿಯುಕ್ತಾಃ ಪ್ರವೇಶ್ಯ ತಂ ಭೋಜನಮಂಡಪಾಂತಃ .  
 ವಿಸ್ತಾರ್ಯ ಪತ್ರಾಣಿ ವಿಶಂಕಟಾನಿ ಭಕ್ಷ್ಯಾಣಿ ಭೋಜ್ಯಾನಿ ತತೋಽಭ್ಯವರ್ಷನ್ .. 74..  
 ಪ್ರಾಣಾಹುತೇಃ ಪರ್ಯುಪಯುಕ್ತಮನ್ನಮಪ್ಯತ್ರ ದೃಷ್ಟೋಪಲಭೇ ನ ಯಾವತ್ .  
 ತಾವತ್ ಕಥಂ ಭೋಕ್ತುಮುಪಕ್ರಮೇಯೇತ್ಯೂಚೇ ಸ ಭುಂಕ್ಷ್ವೇತಿ ವದತ್ಸು  
 ರೋಷಾತ್ .. 79..

ನಾ ಪಾಂಡ್ಯದೇವೀ ಸುಮತಿಶ್ಚ ತತ್ರ ಸಮೇತ್ಯ ವಿಸ್ಮೇರವಿಲೋಚನಾಂತೌ .  
 ಆಪೂಪಿಕೈರಾಂಧಸಿಕೈಶ್ಚ ಭೂಯೋಽಪ್ಯದಾಪಯೇತಾಂ ಮುಹುರನ್ನರಾಶೀನ್ .. 76..  
 ಪಾತ್ರಾಧಿಕಂ ಪ್ರೇಕ್ಷ್ಯ ಸ ಭಕ್ತರಾಶಿಂ ವ್ಯಾಮಿಶ್ರಿತಂ ವ್ಯಂಜನಶಾಕಭೇದೈಃ .  
 ಪ್ರಾಣಾಹುತಿಂ ಪ್ರಾಥಮಿಕೀಂ ಕಥಂಚಿನ್ನಿರ್ವರ್ತ್ಯ ತಸ್ಥೌ ನಿಭೃತಂ ಕ್ಷುಧಾರ್ತಃ .. 77..  
 ಸಂಭ್ರಮ್ಯ ದಾಸ್ಯೋಽಥ ನೃಪಾಲಪತ್ಯಾಃ ಸಂಭೂಯ ಸಂಭೂಯ ಯಥೋಪಲಬ್ಧಂ

ಭಕ್ಷ್ಯಾಣಿ ಭೋಜ್ಯಾನ್ಯದುರಕ್ರಮೇಣ ಪಕ್ವಾನ್ಯಪಕ್ವಾನ್ಯಪಿ ಧಾವಮಾನಾಃ .. 78..  
 ಪ್ರಾಣಾಹುತೀಃ ಪಂಚ ತತಃ ಕಥಂಚಿತ್ ಪ್ರಸಾಧ್ಯ ಖಿನ್ನಃ ಕ್ಷುಧಯಾ ಮಹತ್ಯಾ .  
 ಸ ತಾವತೀನಾಂ ಪರಿವೇಷಿಣೀನಾಂ ನ ಚಕ್ಷಮೇ ತತ್ರ ಗಣೋ ವಿಲಂಬಂ .. 79..  
 ಅಧಾನ್ನಕೂಟೈರಭಿತೋಽಪ್ಯಸಂಖ್ಯೈರಪೂಪಶೈಲೈಶ್ಚ ನಿರಂತರಾಲಂ .  
 ಮಹಾನಸಂ ಸ ಸ್ವಯಮಾವಿವೇಶ ಮಹಾಹ್ರದಂ ಮತ್ತ ಇವ ದ್ವಿಪೇಂದ್ರಃ .. 80..  
 ತತ್ತಾನ್ನಕೂಟಾನ್ ಸಹ ಭಕ್ಷ್ಯವರ್ಗೈರಾಲೋಡಯನ್ ದೃಷ್ಟಿಪಥಂ ಪ್ರವಿಷ್ಟಾನ್ .  
 ಷಷ್ಠ್ಯಾ ನವತ್ಯಾ ಚ ಶತೇನ ಚೈಷಾಂ ಸ ಏಕಮೇಕಂ ಕಬಲಂ ಚಕಾರ .. 81..  
 ಅನ್ನೋಚ್ಚಯಾನಾಸ್ತರಣೈಃ ಸಹೈವ ದುಗ್ಧಾನಿ ಭಾಂಡೈರ್ಧೃತಿಭಿರ್ಘೃತಾನಿ .  
 ಸ್ವೀಕುರ್ವತೋಽನ್ಮಾಚ್ಛಕಿತಾಃ ಸಮಂತಾತ್ ಪ್ರದುದ್ರುವುಃ ಪಾಕಗೃಹೇ ನಿಯುಕ್ತಾಃ ..  
 82..

ಸುರದ್ರುಮಾಃ ಸ್ವರ್ಗಗವೀ ಚ ತತ್ರ ಸಂಪ್ರಾರ್ಥ್ಯಮಾನಾ ನರಪಾಲಪತ್ಯಾಃ .  
 ಯಾನ್ ಯಾನಸಂಖ್ಯಾನಸೃಜನ ಪದಾರ್ಥಾಸ್ತೇ ತೇಽಭವನ್ನಸ್ಯ ಕಿಲೋಪದಂಶಾಃ ..  
 83..

ಗೋಧೂಮಮಾಷಾಢಕಮುದ್ಗಶಾಲಿಶ್ಯಾಮಾಕನೀವಾರತಿಲಾದಿಮಾನಿ .  
 ಧಾನ್ಯಾನಿ ಚಾನ್ಯಾನಿ ಸ ಚರ್ವತಿ ಸ್ಮ ಕುಡ್ಯೈಃ ಕುಸೂಲೈಮಣಿಕೈಶ್ಚ ಕುಂಭೈಃ .. 84..  
 ಸಂಭ್ರಾಂತಚೇಟೀಶತಘುಷ್ಯಮಾಣತಚ್ಚೇಷ್ಟಿತಾರ್ಕಣನಜಾತಲಜ್ಜಾಂ .

ಅಭಿದ್ರವಂತೀಂ ಸ್ವಯಮೇವ ದೇವೀಮಪಾಂಗಯನ್ ಸಸ್ಮಿತಮಾಸ್ತ ದೇವಃ .. 85..  
 ಅಥ ಕ್ಷಣಾದಕ್ಷಯಮನ್ನಗರ್ತಂ ಸಸರ್ಜ ತಸ್ಮೈ ಶಫರೇಕ್ಷಣಾ ಯಂ .  
 ತಮಪ್ಯಸೌ ಸ್ಥಂಢಿಲಮಾತ್ರಶೇಷಂ ಚಕ್ರೇ ಮಹದ್ಭಿಃ ಕವಲೈಶ್ಚತುರ್ಭಿಃ .. 86..  
 ಅಪೂರ್ಣಮನ್ವೈರುದರಂ ಮಮೇದಮಾಪೂರಯಿಷ್ಯೇ ಸಲಿಲೇನ ವೇತಿ .  
 ಕುಂಡೋದರೇ ಯಾಚತಿ ಪಾಂಡ್ಯಕನ್ಯಾ ಸಸ್ಮಾರ ಗಂಗಾಂ ತರಲೋರ್ಮಿಸಂಘಾಂ  
 .. 87..

ಅಥಾಸಿಂಧುರ್ಮಲಯಾದ್ರಿಶೃಂಗಾದಾವಿರ್ಭವಂತೀ ವಿಪುಲೈಸ್ತರಂಗೈಃ .  
 ಆಪ್ಲಾವಯಂತೀವ ಭುವಂ ಸಮಸ್ತಾಮಭ್ಯರ್ಣಮಾಗಾನ್ಮಧುರಾನಗರ್ಯಾಃ .. 88..  
 ಸ ಪಾಣಿನಾ ವಕ್ರನಿವೇಶಿತೇನ ತಥಾ ಪಪೌ ತಾಮಪಿ ದಿವ್ಯಸಿಂಧುಂ .  
 ಕೌತೂಹಲಾತ್ ಪ್ರೇರಯತಸ್ತಮಾಸೀದ್ ಗಂಗಾಧರನ್ಯಾಪಿ ಯಥಾನುತಾಪಃ .. 89..  
 ಸ್ವೀಕುರ್ವತಸ್ತಾಂ ಸಿಕತಾವಶೇಷಾಂ ಸೃಕ್ಯದ್ವಯೀಮಾಲಿಹತಶ್ಚ ಭೂಯಃ .  
 ಸಾ ತಸ್ಯ ತಾಂ ಗ್ಲಾನಿಮವೇಕ್ಷಮಾಣಾ ಗೌರೀ ಸಲಜ್ವಾ ಗಿರಿಶಂ ಬಭಾಷೇ .. 90..  
 ಅಜಾನತೀ ಯದ್ ಭವತಃ ಪ್ರಭಾವಮನ್ನೋಚ್ಚಯೋಚ್ಚೇಷಮವಾದಿಷಂ ಪ್ರಾಕ್ .  
 ತನ್ಮರ್ಷಯನ್ ಮಾನದ! ತರ್ಪಮೇನಂ ಕುಂಡೋದರನ್ಯಾಸ್ಯ ನಿವಾರಯೇತಿ .. 91..  
 ವ್ಯಾಜೇನ ಕೇನಾಪಿ ಗಿರಂ ತ್ವದೀಯಾಂ ಶುಶ್ರೂಷಮಾಣೋ ಯದಕಾರ್ಷಮಿತ್ಥಂ .  
 ತತ್ ಸಂಹೃತಂ ದೇವಿ! ತವ ಪ್ರಭಾವಾದಶ್ರಾಂತಪೂರಾಸ್ತು ವಿಯನ್ನದೀಯಂ .. 92..  
 ವೇಗಾಗತಾ ವೇಗವತೀತಿ ನಾಮ್ನಾ ಖ್ಯಾತಾ ನದೀಯಂ ಭವಿತಾ ಭುವೀತಿ .  
 ಪ್ರಸಾದಯನ್ ಪಾಂಡ್ಯಸುತಾಂ ಮೃದೂಕ್ತ್ಯಾ ರೇಮೇ ತಯಾ ಸುಂದರಪಾಂಡ್ಯದೇವಃ  
 .. 93..

ಅಥಾಪರೇದ್ಯುಸ್ಥಿದಶೈಃ ಸಮಸ್ತೈರಗಸ್ತಮುಖೈಃ ಪರಮರ್ಷಿಭಿಶ್ಚ .  
 ಪಾಂಡ್ಯಾಧಿರಾಜ್ಯೇ ಕಲಿತಾಭಿಷೇಕಃ ಶಶಾಸ ಪೃಥ್ವೀಂ ಸ ತಯಾ ಮಹಿಷ್ಯಾ .. 94..  
 ಇತ್ಥಂ ಸ ಪಾಂಡ್ಯತನಯಾಚರಣಾವಲಂಬಸೌಭಾಗ್ಯಸಂಪದುಪಪನ್ನಸಮಸ್ತರಾಜ್ಯಃ  
 .  
 ದೇವಾನ್ ವಿಸೃಜ್ಯ ನಿಖಿಲಾನುಚಿತೋಪಚಾರೈರ್ದೇವಃ ಸಸಾಗರವನಾಂ ಬುಭುಜೇ  
 ಧರಿತ್ರೀಂ .. 95..  
 ಇತಿ ಮಹಾಕವಿಶ್ರೀನೀಲಕಂಠದೀಕ್ಷಿತಪ್ರಣೀತೇ ಶಿವಲೀಲಾರ್ಣವ ದ್ವಾದಶಃ ಸರ್ಗಃ .

ಅಥ ತ್ರಯೋದಶಃ ಸರ್ಗಃ .

ಸಂಪ್ರಾಪ್ಯೇತ್ಥಂ ಪಾಂಡ್ಯರಾಜ್ಯಾಭಿಷೇಕಂ ಸಾಧಂ ದೇವ್ಯಾ ಸುಂದರಃ ಪಾಂಡ್ಯದೇವಃ  
 .  
 ಆಸೀಮಾದ್ರೇರ್ನಿಹೃತಾರಾತಿಶಲ್ಯಾಂ ಪೃಥ್ವೀಂ ರೇಮೇ ಬಿಭ್ರದೇಕಾತಪತ್ರಾಂ .. 1..

ಸಾಬ್ಧಿದ್ವೀಪಾ ಸಾಟವೀದುರ್ಗಶೈಲಾ ಸರ್ವಾಪ್ಯುರ್ವೀ ಯತ್ತುಲಾಕೋಟಿಮೂರ್ಧ್ನಿ .  
 ಲಗ್ನಾ ದೃಷ್ಟಾ ರತ್ನವದ್ ಬಾಹುನಾ ತಾಂ ತಸ್ಯೇದಾನೀಂ ಬಿಭ್ರತಃ ಕಃ ಪ್ರಯಾಸಃ .. 2..  
 ಯಾ ಭೂಯೋಭಿಃ ಪಾಂಡರೈರಾತಪತ್ಯೈಃ ಸಂಭನ್ನಾ ಭೂರಾಪ ಸಂತಾಪಮಂತಃ .  
 ಸೈವಾಹೃಷ್ಯಚ್ಛಾದ್ಯಮಾನಾ ತದಾನೀಮೇಕಚ್ಛತ್ರಚ್ಛಾಯಯಾ ತಸ್ಯ ರಾಜ್ಞಃ .. 3..  
 ನಾಯಷ್ಟಾರೋ ನಾಕೃತಬ್ರಹ್ಮಾವಿದ್ಯಾ ನಾದಾತಾರೋ ನಾಪ್ಯಧರ್ಮೇ ಪ್ರಸಕ್ತಾಃ .  
 ವಿಪ್ರಾಃ ಕಿಂತು ತ್ಯಕ್ತಪಾಂಡಿತ್ಯಯೋಗಾಃ ಸ್ಥಾತುಂ ಬಾಲ್ಯೇ ತಸ್ಯ ರಾಷ್ಟ್ರೇ ಚಕಾಂಕ್ಷುಃ ..

4..

ಚಾತುರ್ವರ್ಣ್ಯಂ ಚಾತುರಾಶ್ರಮ್ಯುರಮ್ಯಂ ಚಾತುರ್ವೈದ್ಯಂ ತಚ್ಚತುರ್ವರ್ಗಯೋಗಂ .  
 ದೃಷ್ಟ್ವಾ ತೇನ ಸ್ಥಾಪಿತಂ ನಿರ್ವಿಶಂಕಂ ತಸೌ ಧರ್ಮಸ್ತತ್ರ ಪಾದೈಶ್ಚತುರ್ಭಿಃ .. 5..  
 ಗಾವೋ ಧಾನ್ಯಂ ಭೂಷಣಾನ್ಯಂಬರಾಣಿ ಸ್ವರ್ಣಂ ರೂಪ್ಯಂ ಯಾನಿ ಚೈವಂವಿಧಾನಿ

ಸ್ವಾಮಿನ್ಯಾದೌ ವಿಪ್ರಲಭ್ಯೇ ತದೀಯಂ ಸರ್ವಂ ಜಜ್ಞೇ ವಿಪ್ರಲಬ್ಧಂ ತದಾನೀಂ .. 6..  
 ಕೈಲಾಸಾದ್ರಿಂ ಶಾಸತಃ ಕಲ್ಪಕೋಟೀಃ ಪೂರ್ಣಾಃ ಕೋಶೋ ಯಸ್ಯ ಭಿಕ್ಷಾಕಪಾಲೈಃ .  
 ಪ್ರಾಪ್ತೇನೇತ್ಥಂ ಪಾಂಡ್ಯರಾಜ್ಯಾಧಿಪತ್ಯಂ ಲಬ್ಧಾ ಸದ್ಯಸ್ತೇನ ಲಕ್ಷ್ಮೀರಪಾರಾ .. 7..  
 ಶೈವಾಃ ಶಾಕ್ತಾ ವೈಷ್ಣವಾಃ ಸಾಂಖ್ಯನಿಷ್ಠಾ ಯೋಗಾಚಾರ್ಯಾ ಬ್ರಹ್ಮವಿದ್ಯಾವಿದೋಽಪಿ

ಗತ್ವಾ ಗತ್ವಾ ತಂ ಯದೈಕಂ ಪ್ರಪನ್ನಾಸ್ತದ್ವತ್ ತಾಸ್ತಾಃ ಕೀರ್ತಯೋಽಪಿ ತ್ರಿಲೋಕ್ಯಾಂ  
 .. 8..

ಯೇಽಸ್ಮಿನ್ನಮ್ರಾಸ್ತೇಜಸಾ ತಂ ಪ್ರಪನ್ನಾ ಯೇ ತು ದ್ವಿಷ್ಟಾಸ್ತೇ ಹತಾಃ ಸಂಗರೇಷು .  
 ಭಿತ್ತ್ವಾ ಭಾನೋರ್ಬಿಂಬಮೂರ್ಧ್ವಂ ಪತಂತಃ ಪರ್ಯಾವೃತ್ಯ ಪ್ರಾಪುರಂತೇ ತಮೇವ  
 .. 9..

ವಕ್ರಾಂಭೋಜಾನ್ನಿಸ್ಸೃತಂ ವಾಕ್ಯಮಾನಂ ಪಶ್ಯನ್ ದೇವೋ ವೇದವಾದಾಯಮಾನಂ

ಸಂಖ್ಯಾಧಿಕ್ಯಾದ್ವೇದಶಾಖಾಸು ಭೀತಃ ಸ್ತೋಕಸ್ತೋಕಂ ವ್ಯಾಜಹಾರಾಪ್ರಮತ್ತಃ .. 10..  
 ಸೀಮನ್ಯಂಭೋವಿಫಲವೇ ಸೇತುಬಂಧೇ ಗೋಸಂಚಾರೇ ಸಾರ್ಥಸಮ್ಮೇಲನೇ ವಾ .  
 ಯಾ ಮೀನಾಕ್ಷ್ಯಾ ಸ್ಥಾಪಿತಾ ಪ್ರಾಕ್ ಪ್ರಜಾನಾಂ ತಾಂ ಮರ್ಯಾದಾಂ ಸ  
 ಪ್ರಮಾಣೇಚಕಾರ .. 11..

ಕೋಶಾನ್ ಪಂಚೈವಾಹುರನ್ನಾದಿರೂಪಾನ್ ಯಸ್ಯಾಶೇಷಂ ಶಾಸತೋಽಮುಂ  
 ಪ್ರಪಂಚಂ .

ಸಂಖ್ಯಾತೀತಾ ಹೇಮರತ್ನಾದಿರೂಪಾಸ್ತಸ್ಯೇದಾನೀಂ ತೇಽಭವನ್ ಪಾಂಡ್ಯಭರ್ತುಃ ..  
 12..

ಪಾಂಡ್ಯಾಧ್ಯಕ್ಷಃ ಪಾಂಡ್ಯಜಾಮಾತೃದೇವಃ ಪ್ರೇಯಾನ್ ರಾಜ್ಞಾಃ ಪಾಲಕೋ  
ದ್ರಾಮಿತಾನಾಂ .

ಇತ್ಯಾಖ್ಯಾಭಿಃ ಪ್ರೀತಿರಸ್ಯಾಧಿಕಾಸೀದಾತ್ಮಬ್ರಹ್ಮಜ್ಯೋತಿರಾದಿಶ್ರುತಿಭ್ಯಃ .. 13..

ಯಾ ಮೀನಾಕ್ಷ್ಯಾಸ್ತಾವತೀ ರಾಜ್ಯ ಶಕ್ತಿಃ ಸಾ ಸಂಕ್ರಾಂತಾ ತತ್ರ ಭೂಯಶ್ಚಕಾಶೇ .

ಪ್ರಾಪ್ತೋತ್ಕರ್ಷಾ ಸಾನುನಿ ಸ್ಫಾಟಿಕಾದ್ರೇಃ ಪತ್ಯುರ್ಭಾಸಾಂ ಭಾಸ್ವರೇವಾಂಶುರೇಖಾ  
.. 14..

ಸ್ವೇ ಸ್ವೇ ಧರ್ಮೇ ಸ್ಥಾಪಿತಾಃ ಸರ್ವ ಏವ ಕ್ಷ್ಮಾಪಾಲತ್ವಂ ಬಿಭೃತಾ ತೇನ ಲೋಕಾಃ .

ಕಾಲಸ್ವೈಕಶಾಶ್ವವಿತಃ ಸ್ವಾಧಿಕಾರಾದ್ ಧರ್ಮೈಕಾಂತ್ಯಂ ತನ್ವತಾ ಮಾನವೇಷು .. 15..

ಇತ್ಥಂ ರಾಜ್ಯಂ ಬಿಭೃತಾ ತೇನ ರಾಜ್ಞಾ ದೇವೀ ಜಾತು ಸ್ಫಾರಚಿಂತಾನಿಮಗ್ನಾ .

ಭೂಯೋ ಭೂಯೋ ಹೇತುಮತ್ರಾನುಯುಕ್ತಾ ಪ್ರಾಹ ಸ್ಮೇದಂ ಪ್ರಾಣನಾಥಂ  
ಮೃಗಾಕ್ಷೀ .. 16..

ಸಂಚಿನ್ವಾನಾ ತಾವಕೀನಾತ್ ಪ್ರಸಾದಾದ್ ಧರ್ಮಂ ತಂ ತಂ ನಾಥ! ಮಾತಾ  
ಮದೀಯಾ .

ಜಾತೌತ್ಯುಕ್ತ್ಯಾ ತೀರ್ಥಯಾತ್ರಾವಿಧಾನೇ ಸ್ನಾತುಂ ಸಿಂಧೌ ಶ್ಚ ಪ್ರತಿಷ್ಠಾಸತೇ ಸಾ .. 17..

ಇತ್ಯಾಕರ್ಣ್ಯ ಪ್ರೇಯಸೀಖೇದಮೂಲಂ ತತ್ರಾನೇಷ್ಯನ್ ಸಾಗರಾನ್ ಸಪ್ತ ದೇವಃ .

ಸನ್ಮಾರಾಗ್ರೇ ಸದ್ಯ ಏವಾಸ್ಯ ತೇಽಪಿ ಪ್ರಾದುರ್ಭೂತಾ ಮೂರ್ತಿಮಂತಃ ಪ್ರಣೇಮುಃ  
.. 18..

ಪ್ರಾಚಿ ಸ್ಥಾನೇ ಸೋಮಸೌಂದರ್ಯನೇತುಃ ಪ್ರಾಗೀವಾಸ್ತೇ ಕಶ್ಚಿದೇಕಸ್ತಟಾಕಃ .

ಸರ್ವೇ ತಸ್ಮಿನ್ ಸನ್ನಿಧತೇತಿ ದೇವೋ ನಾಮಾದೇಶಂ ಸಾಗರಾನಾದಿದೇಶ .. 19..

ಪಶ್ಯಂತೀನಾಮಗ್ರತಸ್ತೇ ಪ್ರಜಾನಾಂ ತ್ಯಕ್ತ್ವಾ ರೂಪಂ ಪೌರುಷಂ ಸಿಂಧುರಾಜಾಃ .

ದೃಶ್ಯಂತೇ ಸ್ಮ ವ್ಯಾಮ್ನಿ ದೂರೇ ತರಂಗೈರಾಜಿಘ್ರಂತೋ ದಿಕ್ತಟಾನುತ್ತರಂಗೈಃ .. 20..

ಸ್ವಂ ಸ್ವಂ ರೂಪಂ ಸಂಕ್ಷಿಪಂತೋಽಪಿ ತೇ ತೇ ಕಾಸಾರಾಂತಸ್ಸಂಭವಾಹ ಸಮುದ್ರಾಃ .

ಆಲಕ್ಷ್ಯಂತ ಸ್ಪಷ್ಟಮತ್ಯದ್ಭುತಾಭಿರ್ವಲ್ಗಂತೀಭಿಃ ಪಂಕ್ತಿಭಿರ್ವೀಚಿಕಾನಾಂ .. 21..

ಆಕ್ರಾಮದ್ಭಿಯೋರ್ಮಕಕ್ಷ್ಯಾಮಕಾಂಡೇ ಸ್ತೋತೋಭಿಸ್ತೈಃ ಸ್ವೀಕೃತಾಃ ಸಾಗರಾಣಾಂ .

ಜಗ್ಮುರ್ಮೇಧಾಸ್ತತ್ರ ಶೈವಾಲಭಾವಂ ವಿದ್ಯುಲ್ಲೇಖಾ ವಿದ್ರುಮತ್ವಂ ಚ ತೇಷಾಂ .. 22..

ಆಸಪ್ತರ್ಷಿಸ್ಥಾನಮಾಕ್ರಾಂತಿಹೇತೋಃ ಸಂವರ್ತೇಷು ದ್ಯಾಮಿವ ದ್ರಷ್ಟುಕಾಮೈಃ .

ಆರೂಢೇ ವ್ಯೋಮ್ನೈರ್ಣವೈರಭ್ರಸಿಂಧೋಃ ಸವ್ಯಂ ಚಕ್ಷುಃ ಶಶ್ವದಸ್ವಂದತೋಚ್ಚೈಃ ..  
23..

ಭಾಗೀರಥ್ಯಾ ಜಾತು ಲೇಭೇಽಭಿಷೇಕಂ ಪರ್ಯಾಪ್ತಂ ಯಃ ಪ್ರಾಗ್ಯುಗೇ ವ್ಯೋಮಕೇಶಃ

ದ್ರವ್ಯೈಸ್ತೈಸ್ತೈರ್ದುರ್ಗದಧ್ಯಾಜ್ಯಮುಖ್ಯೈರ್ದ್ವೈರ್ತೀಯೀಕಃ ಸೋಽಸ್ಯ ಜಜ್ಞೇಽಭಿಷೇಕಃ ..  
24..

ಪಶ್ಯತ್ಯಗ್ರೇ ಪಾಂಡ್ಯದೇವೇ ತತಸ್ತೇ ಪಾರಾವಾರಾಃ ಪಲ್ವಲೇ ತತ್ರ ಪೇತುಃ .  
ಪಾರ್ಶ್ವಸ್ಥಾನೋರ್ಭುಮ್ತ್ವಿಜಃ ಕುಂಭಯೋನೇಃ ಪ್ರಾಯಸ್ತಾನುನ್ಯಾದ್ರತಾಮಾವಹಂತಃ  
.. 25..

ಕ್ಷೀರಂ ಸರ್ಪಿರ್ವಾರುಣೇಮಿಕ್ಷುಸಾರಂ ದಧ್ಯಪ್ಯಭ್ರೇ ದುರ್ಲಭಂ ಪಾತುಕಾಮಾಃ .  
ವಿಷ್ಣುಗ್ ದೇವಾಃ ಸಂಪತಂತೋ ವಿಮಾನೈಃ ಸ್ತೋತಸ್ಯೇಷಾಂ ಕೀಟಮಜ್ಜಂ  
ಮಮಜ್ಜುಃ .. 26..

ಕ್ಷಾರಂ ವಾರಿ ಕ್ಷೀರಮುಖ್ಯಾನಿ ವಸ್ತುನ್ಯೇಕಂ ಸರ್ವಾಣ್ಯೇಕದೈವಾಜಧಾನ .  
ಮೌಢ್ಯಂ ಹ್ಯೇಕಂ ಹಂತಿ ರಾಶಿಂ ಗುಣಾನಾಂ ಶೌರ್ಯೌದಾರ್ಯಸ್ಮೈರ್ಯಗಾಂಭೀರ್ಯಮುಖ್ಯಂ  
.. 27..

ಶಬ್ದಸ್ವಶೌ ರೂಪಗಂಧೌ ರಸಶ್ಚ ಪ್ರಾಪ್ತಾಸ್ತೀರ್ಥೇ ಚಿತ್ರತಾಂ ತತ್ರ ಸದ್ಯಃ .  
ಆಸ್ತಾಮೇತನ್ಮಜ್ಜತಾಮತ್ರ ನೃಣಾಂ ಸ್ವರ್ಗೇಽಪ್ಯಾಸೀಚ್ಚಿತ್ರತಾ ಯದ್ವಿಚಿತ್ರಾ .. 28..  
ಸರ್ವೇ ಗಂಧಾ ಯತ್ರ ಸರ್ವೇ ರಸಾಶ್ಚ ಪ್ರಾದುರ್ಭೂತಾಸ್ತೀರ್ಥರಾಜೇ ಹಿ ತಸ್ಮಿನ್ .  
ಸ್ನಾನಾಲ್ಲಭ್ಯೇ ತಾದೃಶಿ ಬ್ರಹ್ಮಭಾವೇ ನ್ಯಾಯಜ್ಞಾನಾಂ ನಾಗಮಾಃ ಪರ್ಯುಪಾಸ್ಯಾಃ  
.. 29..

ನೀರಕ್ಷೀರೇ ದ್ವೇ ವಿವೇಕ್ತುಂ ಪ್ರಗಲ್ಬಾ ಹಂಸಾಸ್ತಸ್ಮಿನ್ ಸರ್ವಸಂಘಾತರೂಪೇ .  
ಭಮೋತ್ಸಾಹಾ ಮತ್ಸ್ಯಮಂಡೂಕಕೂರ್ಮೈಃ ಪ್ರಾಪ್ತಾಃ ಸಾಮ್ಯಂ ನ ಪ್ರಚೇಲುರ್ವಿಲಜ್ಜಾಃ  
.. 30..

ಪತ್ಯಾ ಸಾಧರ್ಯೋಪಿತೋಽಧಿಕ್ರಿಯಂತೇ ತೀರ್ಥೇ ಸ್ನಾತುಂ ಪುತ್ರವತ್ಸೋಽಧವೇತಿ  
ಶ್ರುತ್ವಾ ಶಾಸ್ತ್ರಂ ಚಿಂತಯಾ ದೂಯಮಾನಾಂ ಶ್ವಶ್ರುಮಂತಸ್ತತ್ರ ಶುಶ್ರಾವ ದೇವಃ ..  
31..

ಆವರ್ತಾರ್ಹಂ ಸ್ಥಾನಮುಲ್ಲಂಘ್ಯ ಸರ್ವಂ ಸಂಪ್ರಾಪ್ತಸ್ತಚ್ಛಾಶ್ಚತಂ ಧಾಮ ಶಂಭೋಃ  
ಪ್ರತ್ಯಾನೇಯೋ ವಲ್ಲಭೋಽಸ್ಯಾಃ ಕಥಂ ವೇತ್ಯಂತಶ್ಚಿಂತಾಮಾಪ ದೇವಸ್ತತೋಽಪಿ ..  
32..

ಪತ್ಯುಶ್ಚಾಯಾಂ ಪಾಂಡ್ಯದೇವ್ಯಾಃ ಸ ಕಾಮಪ್ಯಾನೀಯಾಗ್ರೇ ದರ್ಶಯನ್  
ಪ್ರೇಯಸೀ ಸ್ವಾಂ .  
ತದ್ವೃತ್ತಾಂತಸ್ಮೇರದೃಷ್ಟ್ಯಾನಯಾ ತಾಂ ವೃತ್ತಾಂತಂ ತಂ ವೇದಯಾಮಾಸ ದೇವಃ ..  
33..

ನಾ ಸಂಹೃಷ್ಟಾ ತಾಂ ನಿಶಮ್ಯ ಪ್ರವೃತ್ತಿಂ ಪಶ್ಯಂತೀ ಚ ಪ್ರಾಣನಾಥಂ ವಿಮಾನೇ .  
ಆಲಿಂಗಂತೀ ನಿಭರಂ ಮೀನನೇತ್ರಾಂ ಭೂಯೋ ಭೂಯೋ ಮೂರ್ಧ್ನಿ  
ಚೈನಾಮಜಿಘ್ರತ್ .. 34..

ತ್ವನ್ನಾತ್ಮತ್ವಾತ್ ಸಿದ್ಧಮೇವಾಪವರ್ಗಂ ಮನ್ನಾನಾಹಂ ತೇನ ಹೃಷ್ಟಾ ನ ತಾವತ್ .  
ಯಾವತ್ ತಾತಂ ವೀಕ್ಷಮಾಣಾ ತವೇತಿ ಸ್ತಾವಂಸ್ತಾವಂ ಸಾ ಬಭಾಷ ಕುಮಾರೀಂ ..  
35..

ಲಬ್ಧ್ವಾ ಯೋಗಂ ಲಜ್ಜಮಾನಾ ವಿಮಾನಾದಾಪ್ಲುತ್ಯಾರಾದಾಗತೇನ ಪ್ರಿಯೇಣ .  
ದತ್ತಾನುಜ್ಞಾ ದೇವಪಾಂಡ್ಯೇನ ದೇವೀ ಸನ್ನಾ ತೀರ್ಥೇ ಸಪ್ತರತ್ನಾಕರೇ ಸಾ .. 36..  
ದೀನಂ ರೂಪಂ ಪ್ರೇಯಸಾ ವಿಪ್ರಯೋಗಾದ್ ದೇವ್ಯಾಃ ಸ್ನಾಂತ್ಯಸ್ತತ್ರ ದೃಷ್ಟಂ  
ಜನ್ಮೈರ್ಯತ್ .  
ಉನ್ನಜಂತ್ಯಾಸ್ತತ್ ತತಃ ಪರ್ಯಣಂಸೀಚ್ಚಂದ್ರಾಪೀಡಂ ಚಾರುಹಾಸಂ ತ್ರಿಣೇತ್ರಂ ..  
37..

ಸಾ ಗಚ್ಚಂತೀ ಶಾಶ್ವತಂ ಧಾಮ ಶಂಭೋಃ ಸಾರ್ಧಂ ಪತ್ಯಾ ಸರ್ವಸೌಭಾಗ್ಯಧಾಮ .  
ಕ್ಲೇಶಂ ಕನ್ಯಾವಿಪ್ರಯೋಗಪ್ರಸಕ್ತಂ ಕಿಂಚಿಂಚಿತೇ ಧಾರಯಂತೀದಮೂಚೇ .. 38..  
ಅದ್ಯ ಜ್ಞಾತಂ ಬ್ರಹ್ಮ ಪೂರ್ಣಂ ಯುವಾಮಿತ್ಯದ್ಯೋತ್ಸನ್ನಃ ಪಾಶವಗೋಽಖಿಲೋ  
ಮೇ .

ದೂಯೇಽಥಾಪಿ ತ್ವರ್ಧವಿಚ್ಛಿನ್ನಮಾಸೀತ್ ತ್ವತ್ಸೌಭಾಗ್ಯಾಲೋಕಭಾಗ್ಯಂ ಕಿಲೇತಿ .. 39..  
ಶುಶ್ರೂಷಸ್ವ ಪ್ರೇಯಸಃ ಪಾದಪದ್ಮಂ ಕ್ಷಾಂತ್ಯಾ ಧೃತ್ಯಾ ಪ್ರೇಮವತ್ಯಾ ಚ ಭಕ್ತ್ಯಾ .  
ಲಬ್ಧ್ವಾ ಪುತ್ರಂ ರಾಜ್ಯಭಾರೇಽಭಿಷಿಚ್ಯ ದೃಷ್ಟಾಸ್ಮಿ ತ್ವಾಂ ಸ್ವಂ ಪದಂ ಪ್ರತ್ಯುಪೇತಾಂ ..  
40..

ಇತ್ಯಾದಿಶ್ಯ ಪ್ರಸ್ಥಿತಾಯಾಂ ಜನನ್ಯಾಂ ಸರ್ವೋತ್ತೀರ್ಣಂ ಶಾಂಕರಂ ಧಾಮ ದಿವ್ಯಂ .  
ಆನಂದೋತ್ಥೈಃ ಶೋಕಜೈಶ್ಚಾಶ್ರುಪೂರೈರ್ವಕ್ರಂ ದೇವ್ಯಾ ದೂಷಿತಂ ಭೂಷಿತಂ ಚ ..  
41..

ತಾಭಿಸ್ತಾಭಿಸ್ತತ್ಪ್ರಸಂಗೋಚಿತಾಭಿರ್ಮಾರ್ಜನ್ ವಾಗ್ಭಿರ್ಮಾನಸಂ ಕ್ಲೇಶಮನ್ಯಾಃ .  
ವಾರಿಕ್ರೀಡಾಂ ವಾರಿಜಾಕ್ಷ್ಯಾನಯಾಸಾವಾನಂದಾಬ್ಧಾವಾಚಚಾರ ಪ್ರವೀರಃ .. 42..  
ದೀನಾನ್ ದಾನೈರ್ದೇವತಾ ಯಜ್ಞಭಾಗ್ಯೀರಾರ್ತಾನಾರ್ತಿಚ್ಛೇದನೈಸ್ತತ್ತದಹೈಃ .  
ಜಿಜ್ಞಾಸೂನಪ್ಯಾತ್ಮವಿಜ್ಞಾನದಾನೈರ್ದೇವೋ ರಕ್ಷನ್ ಪಾಲಯಾಮಾಸ ಪೃಥ್ವೀಂ .. 43..  
ಅಂತರ್ವತ್ನೀಂ ಜಾತು ಕಾಲೇನ ಪತ್ನೀಂ ದರ್ಶಂ ದರ್ಶಂ ಪಿಪ್ರಿಯೇ ದೇವಪಾಂಡ್ಯಃ .  
ಕೇಕೀವಾಂಭಸ್ಸಂಭೃತಾಂ ಮೇಘಮಾಲಾಂ ಮಾಧ್ವೀಗರ್ಭಾಂ ಪದ್ಮಿನೀಮಪ್ಯಳೀವ ..  
44..

ಯತ್ ಕಾತರ್ಯಂ ಯೌವನೇನಾಕ್ಷಿ ದತ್ತಂ ಯಚ್ಚಾನೀತಂ ದೌಹೃದೇನಾಥ ತಸ್ಯಾಃ .  
ಪ್ರಾಗಲ್ಭ್ಯಾಯ ಪ್ರಾಭವತ್ ಸರ್ವಮೇತತ್ ತತ್ಸಂಭೂತೇರದ್ಭುತಂ ಮೀನಕೇತೋಃ ..  
45..

ಪುಷ್ಪಾನ್ಯಂಗಾನ್ಯಾಪುರನ್ಯಾಃ ಕೃಶತ್ವಂ ನಿತ್ಯಂ ಕಾರ್ಶ್ಯಂ ನಿರ್ಜಹೌ ಮಧ್ಯದೇಶಃ .  
ಪರ್ಯಾಯೇಣ ಹ್ರಾಸವೃದ್ಧೋಃ ಪ್ರವೃತ್ತಿಸ್ತತ್ರಾಪ್ಯಾಸೀದೀದೃಶಃ ಕಾಲಭೇದಃ .. 46..

ಅನ್ಯೋನ್ಯೇನ ಸ್ಪರ್ಧಮಾನಾವುರೋಜಾವಾಸ್ತಾಮಸ್ಯಾ ಯಾವನೋಪಕ್ರಮಂ  
ಯಾ

ಸ್ಪರ್ಧಾಂ ಮುಖ್ಯಾಮದ್ಯ ತಾವನ್ವಭೂತಾಂ ಸಂಘರ್ಷೇಣಾನ್ಯೋನ್ಯಮಾಸಾದಿತೇನ  
.. 47..

ಶಕ್ತಿಃ ಖ್ಯಾತಾ ಯಾವತೀ ಯಾ ಚ ತಸ್ಯಾಃ ಸರ್ವಾಪ್ಯೇಷಾಲಂಭಿ ಗರ್ಭೇಣ ನೂನಂ .  
ನೋ ಚೇದಿತ್ಥಂ ಸ್ಯಾತ್ ಕಥಂಕಾರಮಸ್ಯಾಃ ಸ್ನಾತುಂ ಪಾತುಂ ಸ್ಪಂದಿತುಂ ಚಾಪ್ಯಶಕ್ತಿಃ  
.. 48..

ಕೇಂದ್ರೇ ಚಂದ್ರೇ ದೇಶಿಕೇ ಚಾಮರಾಣಾಮೃಕ್ಷೇ ರೌದ್ರ ರೌದ್ರವೃತ್ತಿಃ ಪರೇಷು .  
ಪ್ರಾದುರ್ಭೂತಃ ಪಾಂಡ್ಯವಂಶಸ್ಯ ಭೂತೈಶ್ಚ ತಸ್ಯಾ ಗರ್ಭಾತ್ ತಾರಕಾರಿಃ ಕುಮಾರಃ  
.. 49..

ಆನೇಷ್ಯಂತೇ ಯಾನಿ ತೇನಾತ್ಮಜೇನ ಸ್ವರ್ಣಾನ್ಯಗ್ರೇ ಮೇರುಮೂಲಾದಮೀಷಾಂ .  
ಚಕ್ರೇ ದೇವಃ ಕೋಶಗೇಹೇವಕಾಶಂ ಭೂದೇವಾನಾಂ ಭೂರಿದಾನಚ್ಛಲೇನ .. 50..  
ರಾಜ್ಞಾಂ ಪಶ್ಯನ್ ರಾಜ್ಯತಂತ್ರಸ್ಥಿತಾನಾಂ ಬಾಲೋ ದೋಷಾನ್ ಬಾಹುಮುಖ್ಯಪ್ರಯುಕ್ತಾನ್

ಸಾಬ್ಧಿದ್ವೀಪಾಂ ಪಾಲಯಿಷ್ಯನ್ ಧರಿತ್ರೀಂ ಚಕ್ರೇ ದೇವಃ ಷಣ್ಮುಖೋಽಪ್ಯೈಕಮುಖ್ಯಂ  
.. 51..

ಉಗ್ರಸ್ಯಕ್ಷೇ ಜಾತಮುಗ್ರಂ ಪ್ರಕೃತ್ಯಾಪ್ಯುಧ್ಗಂತಾರಂ ತೇಜಸಾ ಚ ಶ್ರಿಯಾ ಚ .  
ಜಾನನ್ ಬಾಲಂ ಶಾಸನಾತ್ ಕುಂಭಯಾನೇಶ್ಚಕ್ರೇ ನಾಮ್ನಾಪ್ಯುಗ್ರ ಇತ್ಯೇವ ದೇವಃ ..  
52..

ಮೀಮಾಂಸಾಂಗನ್ಯಾಯಧರ್ಮತಿಹಾಸೈಃ ಸಾರ್ಧಂ ವೇದಾಃ ಸ್ವಮ್ನಶಾಖಾಸಮೇತಾಃ

ಪ್ರಾಪ್ತೇ ಕಾಲೇ ಪ್ರತ್ಯಭುಃ ಪಾಂಡ್ಯಸೂನೋದ್ವಾರಂ ಕೃತ್ವಾ ದೇಶಿಕಸ್ಯೋಪದೇಶಂ ..  
53..

ದೈತೇಯಾರಿಯೇನ ಖಡ್ಗೇ ವಿನೀತಶ್ಚಾಪೇ ಶಿಷ್ಯೋ ಜಾಮದಗ್ನೋ ಯದೀಯಃ .  
ಸಾಕ್ಷಾದಾಸೀನ್ಮೇರುಧನ್ವಾ ನ ದೇವಃ ಶಸ್ತ್ರಾಸ್ತ್ರಾಣಾಂ ಶಾಸಿತಾ ತಸ್ಯ ಯೂನಃ .. 54..

ಕನ್ಯಾ ಖ್ಯಾತಾ ಕಾಂತಿಮತ್ಯಾಖ್ಯಯಾಸೀದ್ ಭಾಸ್ವನೇಶ್ಯಾ ಸೋಮಚೂಡಮ್ಯ  
ರಾಜ್ಞಃ .

ಪಿತ್ರಾ ದತ್ತಾಂ ತಾಮುಪಾನೀಯ ದೇವಃ ಪಾಣೌ ತೇನ ಗ್ರಾಹಯಾಮಾಸ ಯೂನಾ  
.. 55..

ಶಕ್ತಿರ್ದಂಡಶ್ಚಕ್ರಮಿತ್ಯಾಯುಧಾನಿ ತ್ರೀಣಿ ಪ್ರೌಢಜ್ವಾಲಮಾಲಾಕುಲಾನಿ .  
ದತ್ತಾ ತಸ್ಮೈ ದೇವದೇವೋಽಭ್ಯಷಿಂಚತ್ ಪ್ರಹ್ಲೀಭೂತಂ ಪಾಂಡ್ಯರಾಜ್ಯೇ ಕುಮಾರಂ  
.. 56..



ಪ್ರಾಗಾಸೀದ್ಯೋ ದೇವಸೇನಾಪತಿಃ ಸ ಪ್ರಾಪದಾನೀಂ ಪಾಂಡ್ಯಸೇನಾಪತಿತ್ವಂ .  
 ದೈತೇಯಃ ಪ್ರಾಕ್ ತಾರಕೋ ನಿರ್ಜಿತೋಽದ್ಯ ತ್ವಜ್ಞಾನಾಭೇಸ್ತಾರಕಸ್ತಾತ ಏವ 57..  
 ಪೃಥ್ವೀಂ ಸರ್ವಾಮರ್ಪಯಿತ್ವಾ ಕುಮಾರೇ ಪೃಥ್ವೀಂ ಕೀರ್ತಿಂ ಕೇವಲಂ ಗೃಹ್ಣತಃ ಸ್ವಾಂ

ಸಾರ್ಧಂ ದೇವ್ಯಾ ವತ್ಸರಾಣಾಂ ಸಹಸ್ರಾಣ್ಯೇವಂ ಷಷ್ಟಿಃ ಷಟ್ ಚ ತಮ್ಯ ವ್ಯತೀಯುಃ  
 .. 58..

ಇತ್ಥಂ ಪಾಲ್ಯಾ ಭೂಮಿರಿತ್ಥಂ ವಿಜೇಯಾ ದೃಷ್ಟಾ ಇತ್ಥಂ ವರ್ತಿತವ್ಯಂ ತ್ವಯೇತಿ .  
 ಆದಿಶ್ಯೋಗ್ರಂ ದಂಪತೀ ಮೂಲಲಿಂಗೇ ಮೀನಾಕ್ಷ್ಯಾಂ ಚ ಪ್ರಾಪತುಸ್ತೌ ಪ್ರವೇಶಂ ..  
 59..

ತೌ ಮೀನಾಕ್ಷೀಸುಂದರೇಶಾತ್ಮನಾಥಚ್ಚನ್ನೌ ಕಿಂಚಿತ್ ಪ್ರತ್ಯಹಂ ಸೇವಮಾನಃ .  
 ಚಕ್ರೇ ರಾಜ್ಯಂ ನಾಮಯನ್ ರಾಜವಂಶ್ಯಾನುಗ್ರಂಪಶ್ಯೈಃ ಶಾಸನೈರುಗ್ರಪಾಂಡ್ಯಃ ..  
 60..

ಈಜೇ ಶಂಭುಂ ಯಚ್ಛತೇನಾಶ್ವಮೇದೈರ್ಯಚ್ಚಾಭುಂಕ್ತ ಸ್ವರ್ಗಭಾಗಾನ್ ಸ ಭೂಮೌ  
 ತೇನಾಸೂಯಾಂ ತತ್ರ ಶಕ್ರೋ ಬಬಂಧ ಪ್ರಾಯೇಣಾಯಂ ಪಾಮರಾಣಾಂ ಸ್ವಭಾವಃ  
 .. 61..

ಆಕ್ರಮ್ಯಾಂಭಸ್ಸಂಪ್ಲವೈ ರಾಜಧಾನೀಮುನ್ಮರ್ಯಾದೈರುಗ್ರಪಾಂಡ್ಯಮ್ಯ ರಾಜ್ಞಃ .  
 ರಾಷ್ಟ್ರಂ ಚಾಸ್ಯ ಸ್ವೀಕುರುಷ್ವೇತಿ ಶಕ್ರೋ ನೇದೀಯಾಂಸಂ ದಕ್ಷಿಣಾಭಿಂ ನ್ಯಯುಕ್ತ ..  
 62..

ಅರ್ಧೇ ರಾತ್ರೇರಪ್ರಸಕ್ತೇ ಕಥಂಚಿದ್ ವರ್ಷೇ ವಾತೇ ದುರ್ದಿನೇ ವಾ ಕ್ಷಣೇನ .  
 ಸನ್ನಹ್ಯದ್ಭಿಃ ಸರ್ವತೋ ವೀಚಿಸಂಘೈಃ ಪಾರಾವಾರಃ ಸ್ವಾತ್ ಪದಾದುಚ್ಚಚಾಲ .. 63..  
 ಏಕೈಕೋರ್ಮಿಸ್ಪಂದಮಾತ್ರಾದಪಿ ಕ್ಷ್ಣಾಂ ಕ್ರೋಶಂ ಕ್ರೋಶದ್ವಂದ್ವಮಪ್ಯಾವೃಣಾನಃ .  
 ಭೀಮೈರ್ಘೋಷೈರ್ಭೀಷಯನ್ನಂಬುರಾಶಿಗ್ರಾಮಂ ಗ್ರಾಮಂ ಮಜ್ಜಯನ್  
 ನಿರ್ಜಗಾಮ .. 64..

ಉಚ್ಚೈರುಚ್ಚೈರುತ್ಪತಂತಃ ಪತಂತೋ ಘ್ನಂತೋ ಜಂತೂನ್ ಗಂಡಶೈಲಾನ್ ಕ್ಷಿಪಂತಃ  
 .  
 ಆವೃಣ್ವಾನಾಃ ಸೈಕತೈರದ್ರಿಕೂಟಾನಭ್ಯಕ್ರಾಮನ್ನೂರ್ಮಯೋ ವಾರಿರಾಶೇಃ .. 65..  
 ವಲ್ಲಂತೋಽಗ್ರೇ ದುರ್ಗಹಾ ವೀಚಿಕಾನಾಂ ಜಾತೋತ್ಸಾಹಾ ಜಂತವಃ ಸಾಗರೀಯಾಃ

ವ್ಯಾದಾಯಾಸ್ಯಂ ವ್ಯಾಘ್ರಸಿಂಹದ್ವಿಪಾದೀನ್ ವನ್ಯಾನ್ ಸತ್ತ್ವಾನ್ ಲೀಲಯೈವಾಗ್ರಹೀಷುಃ  
 .. 66..

ಇತ್ಥಂ ಪುರ್ಯಾ ಯೋಜನೇ ಯೋಜನಾರ್ಥೇ ಯಾವತ್ ಸಿಂಧುರ್ನಾಜಿಹೀತೇ  
ನಿಶೀಢೇ .

ತಾವತ್ ಸ್ವಪ್ನೇ ಬೋವಿತಸ್ತಾಂ ಪ್ರವೃತ್ತಿಂ ಸೂಕ್ತ್ಯಾ ಶಂಭೋರ್ಜಾಗರಾಮಾಸ ದೇವಃ  
.. 67..

ಆರುಹ್ಯ ದ್ರಾಗಭ್ರಮಾತಂಗಕಲ್ಪಂ ಕ್ರುದ್ಧೋ ದೇವಃ ಕುಂಜರಂ ಕಿಂಚಿದುಚ್ಚೈಃ .  
ಪಾಣೌ ಕುರ್ವನ್ ಶಕ್ತಿಮೀಶೇನ ದತ್ತಾಂ ಪಾಂಡ್ಯಃ ಪಾರಾವಾರಮಭ್ಯುಜ್ಜಗಾಮ ..  
68..

ಶೈಲೇನೇವೋತ್ಸರ್ಪತಾ ಕಜ್ಜಲಾನಾಂ ವ್ಯೋಮ್ನೇವಾಧೋ ಧಾವತಾ ಸನ್ನಿಪತ್ಯ .  
ಸೋಽಭೂತ್ ತೇನ ಸ್ರೋತಸಾ ವಾರಿರಾಶೇರ್ಹೃಷ್ಣೋ ದೇವಃ ಸದ್ಯ ಏವಾಥ ರುಷ್ಠಃ  
.. 69..

ನಾಯಂ ಕಾಲಃ ಕೌತುಕಂ ಕರ್ತುಮಸ್ಮಿನ್ ನಶ್ಯತ್ಸ್ವೇವಂ ಪ್ರಾಣಿಪೂಚ್ಚಾವಚೇಷು .  
ಇತ್ಯಾಲೋಚ್ಯ ಪ್ರಜ್ವಲನ್ ಪ್ರಜ್ವಲಂತೀಂ ಪಾಂಡ್ಯಃ ಶಕ್ತಿಂ ಪಾತಯಾಮಾಸ ಸಿಂಧೌ ..  
70..

ಶೀತ್ಕರ್ವಾಣಾ ಸಾ ವಿಶಂತೀ ಸಮುದ್ರೇ ಸರ್ವಂ ಪಾಥಃ ಸಂಭ್ರಮತ್ಕೂರ್ಮನಕ್ರಂ .  
ಉಚ್ಛಾಸೇನೈಕೇನ ಯಾಂತೀ ಪಿಬಂತೀ ಜಹ್ರೇ ಭೂಮೇಃ ಪ್ರಾಕ್ತನಂ ಚಾದ್ರಭಾವಂ  
.. 71..

ಮರ್ಯಾದಾಭೇರ್ಮಾ ವಿಲೋಪೀತಿ ಶಕ್ತಿಂ ಪ್ರತ್ಯಾಹೃತ್ಯ ಪ್ರಜ್ವಲಂತೀಂ ಸ ಭೂಯಃ  
.

ತತ್ಸಂಸಿದ್ಧಾಂ ತಾವತೀಮಪ್ಯದತ್ತ ಕ್ಷೋಣೀಂ ದೇವಃ ಸುಂದರೇಶಾಯ ಸದ್ಯಃ .. 72..  
ಆಕೈಲಾಸಾದಾ ಚ ಲಂಕೋಪಕಂಠಾಜ್ಜಾತೇ ದೈವಾಜ್ಜಾತ್ವನಾವೃಷ್ಟಿಯೋಗೇ .  
ರಾಜ್ಞಃ ಸರ್ವಾನ್ ಮೇಲಯನ್ ಪರ್ಯಪೃಚ್ಛದ್ ರಾಜಾ ಪಾಂಡ್ಯಃ ಕುಂಭಯೋನಿಂ  
ವಿಧೇಯಂ .. 73..

ತಸ್ಯಾದೇಶಾದರ್ಚನಾಭಿಃ ಪ್ರಣಾಮೈಸ್ತೇ ತೇ ವೃಷ್ಟಿಂ ದೇವರಾಜಂ ಯಯಾಚುಃ .  
ದೈನ್ಯಂ ತ್ವೇತನ್ಮೀನನೇತ್ರಾತ್ಮಜಸ್ಯ ಸ್ವಾಂತೇ ಜಾತು ಸ್ವಾದುತಾಂ ನಾಬಭಾರ .. 74..  
ಅಭ್ಯರ್ಣೇಽಸೌ ಜಾತುಚಿಚ್ಚಂದನಾದ್ರೇರಾಖೇಟಾರ್ಥಂ ಪರ್ಯಟನ್ ಪಾಂಡ್ಯದೇವಃ  
.

ಸ್ವಚ್ಛಾಸೀನಾನ್ ಪುಷ್ಕಲಾವರ್ತಕಾದೀನ್ ಶೃಂಗೋತ್ಸಂಗೇ ತಸ್ಯ ಮೇಘಾನಪಶ್ಯತ್ ..  
75..

ಕಃ ಸುತ್ರಾಮಾ ಕಾತ್ರ ಯಾಚ್ಛಾ ವರಾಕೇ ವೃಷ್ಟಿರ್ಲಭ್ಯಾ ವಿಕ್ರಮೇಣೇತಿ ದೇವಃ .  
ಮತ್ವಾ ಭೃತ್ಯೈರ್ಗ್ರಾಹಯನ್ನಂಬುವಾಹಾನ್ ಕಾರಾಗಾರೇ ವಾಸಯಾಮಾಸ ಬದ್ಧಾನ್  
.. 76..

ಕೇಚಿನ್ನೇಘಾಸ್ತತ್ರ ಚೋದ್ಯಾನಪಾಲೈಃ ಕೇಚಿಚ್ಛೇಕಾನ್ ಪಾಲಯದ್ಭಿರ್ಮಯೂರಾನ್

ಆಕೃಷ್ಯಂತ ಸ್ವೈರಮಾರಕ್ಷಕಾಣಾಂ ಸೌಹಾರ್ದೇನ ದ್ವಿಸ್ಸಕೃದ್ ಗೂಢಮಹ್ನಾಂ .. 77..

ನಶ್ಯದ್ಗರ್ಜಾ ಲುಪ್ತಬಿಧುದ್ವಿಲಾಸಾಃ ಸಂಶುಷ್ಯಂತಃ ಸಾಧ್ವಸೇನಾಂಬುವಾಹಾಃ .

ಧೂಲೀಜಾಲೈಘೋಸರಾ ಧೂಮಶೇಷಾಸ್ತತ್ರಾತ್ಮನಃ ಶಾಸನಾತ್ ತಸ್ಯ ರಾಜ್ಞಃ ..

78..

ಆಪಾತಾಲಾದಾ ಚ ಸಪ್ತರ್ಷಿಲೋಕಾದಂಭೋಭಿಯೇ ವಿಶ್ವಮಾಪ್ನಾವಯಂತೇ .

ತಾನಂಭೋದಾಂಸ್ತತ್ರ ರುದ್ಧಾನ್ ನಿಶಮ್ಯ ಕ್ರುಧ್ಯನ್ನಿಂದ್ರಸ್ತೇನ ಯೋಧಂ ಪ್ರತಸ್ಥೇ ..

79..

ಜ್ಯಾನಿಘೋಷಚ್ಛಾದಿತಾಶಾವಕಾಶಂ ಬಾಣಾಸಾರಧ್ವಸ್ತಹಸ್ತಶ್ಚಯೋಧಂ .

ರಕ್ತಸ್ತೋತಃಪಾತರಕ್ತಂ ಸಮಂತಾಜ್ಜಜ್ಜ ಯುದ್ಧಂ ತಸ್ಯ ಚಾಖಂಡಲಸ್ಯ .. 80..

ಚಾಪೋನ್ಮುಕ್ತೈಃ ಸಾಯಕೌಘೈರ್ಮೋಘೈರ್ವೇಧಂ ವೇಧಂ ವ್ರೋಮಯಾನಾದಮತ್ತ್ಯಾನ್

ಯೂಥಂಯೂಥಂ ಪಾತಯನ್ ಕೌತುಕೇನ ಶೈಶ್ಯನಂಪಾತಾಮಾಚಚಾರೇವ ವೀರಃ

.. 81..

ಯೇಽವಾಗೃಹ್ಣನ್ ಖೇಚರಾ ವೃಷ್ಟಿಮುವ್ಯಾಂ ತೇಷಾಮೇವೋಜ್ವಾಸಯನ್ನಂಗಮಂಗಂ

ಮರ್ಮಾವಿದ್ಭಿರ್ಮಾರ್ಗಣೈರುಗ್ರಪಾಂಡ್ಯಶ್ಚಕ್ರೇ ವೃಷ್ಟಿಂ ಮಜ್ಜಮಾಂಸಾಸ್ರವಿಸ್ರಾಂ ..

82..

ಉನ್ಮರ್ಯಾದೈರುತ್ಪತ್ತದ್ಭಿಸ್ತದಸ್ತಃ ಕೀರ್ಣೇ ವಿಷ್ವಕ್ ಕಂಟಕೌಘೈರಿವಾಭ್ರೇ .

ಸ್ಥಾತುಂ ಯಾತುಂ ಸ್ಪಂದಿತುಂ ಚಾಪ್ಯಶಕ್ತಾ ತಮ್ತಂಭೇಽಸೌ ವಾಹಿನೀ ಜಂಭಹಂತುಃ

.. 83..

ತತ್ಕೋದಂಡೋನ್ಮುಕ್ತನಾರಾಚಧಾರಾಸದ್ಯಃಕೃತ್ಪ್ರಶ್ಯದಶ್ಚೇಭಯೋಧಂ .

ಹಾಹಾಕುರ್ವತ್ಸಿದ್ಧಗಂಧರ್ವವರ್ಗಂ ಶೌನಾಸೀರಂ ತತ್ರ ನಾಸೀರಮಾಸೀತ್ .. 84..

ಮತ್ತ್ಯಾ ಯುದ್ಧೇ ಪಾತಿತಾ ದೇವಭಾವಂ ಲಬ್ಧ್ವಾ ದೇವೀರ್ಘಾವಮಾನಾ ವರೀತುಂ

ಧಾವದ್ದೇವಸ್ತ್ರೈಃ ಣಮುದ್ಭಾಂತಪಾಲಂ ಚಕ್ರುಃ ಸ್ವರ್ಗಂ ಸಂಪ್ರವೃತ್ತಾಪವರ್ಗಂ .. 85..

ಅಸ್ತ್ರೈರಸ್ತಂ ವಾರಯನ್ನಗ್ರಪಾಂಡ್ಯಃ ಶಸ್ತ್ರೈಃ ಶಸ್ತ್ರಂ ಶಸ್ತ್ರಿಣಶ್ಚಾವಭಿಂದನ್ .

ಜಾತಸ್ತಾತನ್ಯಾಕ್ಷಿಕೋಣಾತ್ ತೃತೀಯಾಜ್ಜಜ್ವಾಲೋಚ್ಚೈರ್ಜಾತವೇದಾ ಇವಾಂತೇ ..

86..

ಪಶ್ಯನ್ ಪಾಂಡ್ಯೋ ವಜ್ರಮಿಂದ್ರೇಣ ದತ್ತಂ ಪ್ರಾಯುಂಕ್ಶೋಗ್ರಂ ಚಕ್ರಮೀಶಾದವಾಪ್ತಂ

ತದ್ ದಂಭೋಲಿಂ ಸ್ತಂಭಯತ್ ತಸ್ಯ ಮೌಲಿಂ ಭಿತ್ತ್ವಾ ಭೂಯಃ ಪಾಣಿಮನ್ಯಾಜಗಾಮ  
.. 87..

ಭಗ್ನೇ ಶಕ್ರೇ ಭಗ್ನಕೋಟೀರಕೋಟೌ ಧಾವತ್ಯಗ್ರೇ ಮುಕ್ತಕೇಶಂ ಸುಧಾಶಾಃ .  
ಚೇಲುವಿಷ್ಣುಕ್ ಚಂಡವಾತಾವಧೂತಾ ದೂರೇ ದೂರೇ ತೂಲಪಿಂಡಾ ಇವಾಭ್ರೇ ..  
88..

ಕ್ರಂದದ್ಗಂಧದ್ವಿಪಮಪಸರತ್ಸೈಂಧವೋಧೂತಯೋಧ-  
ಪ್ರತ್ಯುದ್ಧಾರವ್ಯಸನವಿಮುಖಾಪೇತಪಾದಾತಜಾತಂ .  
ಧಾವದ್ದೇವಪ್ರವರಸಮರೋದಂತಯಾಧಾರ್ಥ್ಯಬೋಧ-  
ಭ್ರಾಮ್ಯತೌಪರಂ ನಗರಮಭವಜ್ಜರ್ಜರಂ ನಿರ್ಜರಾಣಾಂ .. 89..  
ಇತಿ ಮಹಾಕವಿಶ್ರೀನೀಲಕಂಠದೀಕ್ಷಿತಪ್ರಣೀತೇ ಶಿವಲೀಲಾರ್ಣವೇ ತ್ರಯೋದಶಃ  
ಸರ್ಗಃ .

### ಅಥ ಚತುರ್ದಶಃ ಸರ್ಗಃ .

ತಸ್ಮಿನ್ ಕುಮಾರೇ ಮೀನಾಕ್ಷ್ಯಾಸ್ತಥಾ ಶಾಸತಿ ಮೇದಿನೀಂ .  
ತಾರಾಗ್ರಹಾಣಾಂ ಪಂಚಾನಾಂ ಜಾತಾ ಜಾತ್ವಪಿ ವಕ್ರತಾ .. 1..  
ಅವಾಗೃಹ್ಣತ ತೇ ವೃಷ್ಟಿಮಾಸೇತೋರಾಹಿಮಾಚಲಾತ್ .  
ಜಲದುರ್ಭಿಕ್ಷೇತಶ್ಚಾತ್ರ ಜಗ್ಲೇ ಜಾನಪದೈರ್ಜನೈಃ .. 2..  
ಸೋಮವಾರವ್ರತೇನಾಥ ಸೋಮಸುಂದರಮೀಶ್ವರಂ .  
ಸ ಸಮಾರಾಧಯಾಂಚಕೇ ಶಾಸನಾತ್ ಕುಂಭಜನ್ಮನಃ .. 3..  
ತಸ್ಯ ಚಿಂತಯತಃ ಸ್ವಪ್ನೇ ತರುಣೇಂದುಶಿಖಾಮಣಿಃ .  
ಆವಿರ್ಭೂಯ ದಯಾಸಿಂಧುರನುಜಗ್ರಾಹ ಪಾರ್ಥಿವಂ .. 4..  
ವಾರ್ಷಿಕೇಯಮನಾವೃಷ್ಟಿರ್ವಕೈಃ ಶುಕ್ರಾದಿಭಿಃ ಕೃತಾ .  
ಕಿಂ ಕರಿಷ್ಯತಿ ವರ್ಷಾಂತೇ ಕಿಂಕರಿಷ್ಯಂತಿ ತೇ ಗ್ರಹಾಃ .. 5..  
ದಂಡಶ್ಚಂಡಾಯುಧಾಖ್ಯೋ ಯೋ ದತ್ತೋಽಸ್ಮಾಭಿಃ ಪುರಾ ತವ .  
ಕನಕಂ ತೇನ ಹೇಮಾದ್ರೀಃ ಕಣೇಹತ್ಯೋಪನೀಯತಾಂ .. 6..  
ಇತಿ ಸಂಬೋಧಿತಸ್ತೇನ ಪ್ರತಿಬುದ್ಧೋ ಮಹೀಪತಿಃ .  
ಪ್ರಯಾಣಂ ರೋಚಯಾಮಾಸ ಪ್ರಾತರ್ಹೇಮಾಚಲಂ ಪ್ರತಿ .. 7..  
ಚಂಡಾಯುಧಂ ಸಮಾದಾಯ ಸ ಗಚ್ಛನ್ನಿರವರ್ಣಯತ್ .  
ಭೂಪದ್ಮಕರ್ಣಿಕಾಕಾರಂ ಭೂಪಾಲಃ ಕನಕಾಚಲಂ .. 8..  
ನಿಕಷೇ ವ್ಯೋಮ್ನಿ ಯಂ ಘರ್ಷನ್ ವೇಧಾ ಜಲದಸಿಕ್ಲಕೇ .  
ಸಂಯೋಜ್ಯಾಲೋಕತೇಽದ್ಯಾಪಿ ವರ್ಣಂ ಸೌದಾಮನೀಚ್ಛಲಾತ್ .. 9..  
ಶ್ರೀಕಂಠಕಾರ್ಮುಕೇ ಯತ್ರ ಶೃಂಗಲಗ್ನಾ ವಿಯನ್ನದೀ .

ವಲಯೀಕೃತ್ಯ ವಿನೃಸ್ತಾ ವಾಸುಕಿಜ್ಯೇವ ದೃಶ್ಯತೇ .. 10..  
 ಸರ್ವರತ್ನಾಕರಂ ಹೈಮಂ ಸಂರಕ್ಷಿತಮಹರ್ನಿಶಂ .  
 ಯಾಮಿಕಾವಿವ ಚಂದ್ರಾಕೌಫ ಯಂ ನ ಜಾತು ವಿಮುಂಚತಃ .. 11..  
 ಪ್ರಸ್ತರಾ ಯತ್ರ ರತ್ನಾನಿ ಮೃತ್ತಿಕಾ ಯತ್ರ ಕಾಂಚನಂ .  
 ನಿರ್ಝರೋ ಜಾಹ್ನವೀ ಯತ್ರ ಲುಬ್ಧಕೋ ಯತ್ರ ಶಂಕರಃ .. 12..  
 ಯಜಂತಿ ಚ ತಪಸ್ಯಂತಿ ಯಮುದ್ಧಿಶ್ಯೈವ ದೇಹಿನಃ .  
 ಯತ್ಪರಂ ನಿಗಮಸ್ಯಾರ್ಥಂ ಯೋಽಪವರ್ಗಾದನಂತರಃ .. 13..  
 ಯೇ ಕೇಚಿದ್ ದ್ವಿಪದಾ ಯೇ ಚ ಷಟ್ಪದಾ ಯೇ ಚತುಷ್ಟದಾಃ .  
 ಸರ್ವೇಽಪ್ಯಷ್ಟಾಪದಮಯಾಃ ಸಂಬಂಧಾದ್ಯಮ್ಯ ವಿಶ್ರುತಾಃ .. 14..  
 ದ್ಯೋಮೂರ್ಧಾ ಪೃಥಿವೀ ಮಧ್ಯಂ ಪಾದಃ ಪಾತಾಲಮಂಡಲಂ .  
 ಯಸ್ಯ ಗಂಗಾಧರಮೈಯಂ ಯುಕ್ತಾ ತ್ರೈಲೋಕ್ಯರೂಪತಾ .. 15..  
 ದ್ರವೀಭವತ್ಸು ಶೃಂಗೇಷು ಯತ್ರ ದಾವಾಗ್ನಿಸಂಗಮಾತ್ .  
 ಸ್ವರ್ಗಾಸ್ಥಿರತ್ವವಾದಾನಾಂ ಪ್ರತ್ಯಕ್ಷೈವ ಪ್ರಮಾಣತಾ .. 16..  
 ಕಾಂಚನೇ ಯತ್ರ ಮೃದ್ಭೂತೇ ಕಾಮಿನೃಸ್ಥಿದಿವೌಕಸಾಂ .  
 ಕುತೂಹಲಿನ್ಯೋ ಭೂಷಾಸು ಕುಲಾಲಾನ್ ಪರ್ಯುಪಾಸತೇ .. 17..  
 ಪಲ್ಲವಂ ಜೀರ್ಣಪತ್ರಂ ಚ ಪ್ರತ್ಯಭಿಜ್ಞಾತುಮಕ್ಷಮಾಃ .  
 ಹೈಮೇಷು ಸಹಕಾರೇಷು ಖಿದ್ಯಂತೇ ಯತ್ರ ಕೋಕಿಲಾಃ .. 18..  
 ಚಾಮೀಕರೈಕರೂಪೇಷು ಸರ್ವೇಷು ಕುಸುಮೇಷ್ಟಪಿ .  
 ವ್ಯುತ್ಪನ್ನಾ ಏವ ಯತ್ರತ್ಯಾ ಗಂಧೇಷು ನ ಮಧುವೃತಾಃ .. 19..  
 ಸ ತಂ ಪ್ರದಕ್ಷಿಣೀಕೃತ್ಯ ಸರ್ವದೇವಾಲಯಂ ಗಿರಿಂ .  
 ತಸ್ಥೌ ಪಾಂಡ್ಯಃ ಪುರೋಭಾಗೇ ತಸ್ಯ ಕಾಂಕ್ಷನ್ನನುಗ್ರಹಂ .. 20..  
 ಉದಾಸಾಮಾಸ ಹೇಮಾದ್ರಿರುಗ್ರ ಪಾಂಡ್ಯೇಽಪಿ ಪಾರ್ಥಿವೇ .  
 ಕಿಂ ಚಕಾರಾರ್ಣವೋ ರಾಮೇ ನಿಸರ್ಗೋಽಯಂ ಜಡಾತ್ಮನಾಂ .. 21..  
 ಪ್ರಕೃತ್ಯಾಪಿ ವಿನೀತಸ್ಯ ಪಾಂಡ್ಯಸ್ಯೋಗ್ರಸ್ಯ ದಂಡಿನಃ .  
 ಅಭಿಖ್ಯಾನುಗುಣಂ ವೃತ್ತಮಾಂತರಂ ಕರಣಂ ತದಾ .. 22..  
 ಮಾಹೇಶ್ವರಂ ಸ ತಂ ದಂಡಂ ಮಕರದ್ವಯಲಾಂಛಿತಂ .  
 ಆವತ್ರ್ಯ ರುಷಿತೋ ವೇಗಾದಾಜಘಾನ ಸುರಾಲಯಂ .. 23..  
 ಸ್ಥಿರಧನ್ವೇತಿ ಭೂತೇಶಃ ಶ್ರುಯತೇ ಯೇನ ಧನ್ವನಾ .  
 ಚಕಂಪೇ ಸ ಹತಸ್ತೇನ ಚಾಮೀಕರಮಯೋ ಗಿರಿಃ .. 24..  
 ತಾಪಿತೇ ತಪನಾಲೋಕೈಸ್ತಾಡಿತೇ ತೇನ ದಂಡತಃ .  
 ಆಸೀದ ದಿಷ್ಟ್ಯಾತ್ರ ವೈಪುಲ್ಯಮಸಂಬಾಧಾಯ ನಾಕಿನಾಂ .. 25..  
 ಕಂಪಿತೇ ದಂಡಘಾತೇನ ಕಾಂಚನೇ ತತ್ರ ಭೂಧರೇ .

ಪೌಲಸ್ತ್ಯತುಲಿತಸ್ಯಾದ್ರೇಃ ಪರಿಲುಪ್ತಮಿವಂ ಕ್ರಿಯಾ .. 26..  
 ಹಾಲಾಸ್ಯನಾಥತನಯಮವಬುದ್ಧ್ಯ ತತಃ ಸ ತಂ .  
 ಸ್ವಂ ರೂಪಂ ದರ್ಶಯನ್ನಾಹ ಸುವಿನೀತಂ ಸುರಾಲಯಃ .. 27..  
 ಅಜ್ಞಾಸಿಷಮಹಂ ನ ತ್ವಾಮಾಸ್ಥಿತಃ ಸ್ಥಾವರಂ ವಪುಃ .  
 ಜಾನನ್ನಿಹ ಜಗತ್ತತ್ತ್ವಂ ಜಾತು ನ ಕ್ರೋದ್ಧುಮರ್ಹಸಿ .. 28..  
 ಚೂರ್ಣೀಕುರ್ಯಾಂ ಅಪಿ ತ್ವಂ ಮಾಂ ಚಾಪಂ ಚೇತ್ ಪಿತುರೇವ ತೇ .  
 ಸ್ವಾಮಿನಸ್ತಸ್ಯ ಸಾ ಹಾನಿಃ ಸ್ವಸ್ಯ ಕಿಂ ಪರಿಹೀಯತೇ .. 29..  
 ಅಸ್ತಿ ಮೇ ಬಹುಶಃ ಸ್ವರ್ಣಮತ್ಯಲ್ಪಮಿದಮುಚ್ಯತೇ .  
 ಅಹಮೇವ ತವಾಸ್ಮಿ ಸ್ವಂ ಮನೋಹತ್ಯೋಪಯುಂಕ್ಷ್ವ ಮಾಂ .. 30..  
 ಇತಿ ಪ್ರಸಾದಿತಸ್ತೇನ ದರ್ಶಿತಶ್ಚ ಮಹಾಖನಿಂ .  
 ಜಗ್ರಾಹ ವಿವಿಧಂ ಹೇಮ ಭಿತ್ತ್ವಾ ಚಂಡಾಯುಧೇನ ಸಃ .. 31..  
 ನಭಶ್ಚರಹಯಾಕೃಷ್ಣೈರ್ನರದೇವಃ ಪರಶ್ಚತೈಃ .  
 ಮನೋಭಿರಪಿ ದುಷ್ಪಾಪಮನೋಭಿಸ್ತದುಪಾಹರತ್ .. 32..  
 ಸ ಚಾಮೀಕರವರ್ಷೇಣ ಸರ್ವಂ ಪ್ರಕೃತಿಮಂಡಲಂ .  
 ಪಾಲಯಾಮಾಸ ನೃಪತಿಃ ಪಾಂಡ್ಯೋ ಯಾವದವಗ್ರಹಂ .. 33..  
 ತಥಾ ವವರ್ಷ ಕನಕಂ ಭೂಯೋಭೂಯಃ ಸ ಭೂತಲೇ .  
 ಅವಗ್ರಹಂ ಯಥಾ ನಿತ್ಯಮಾಚಕಾಂಕ್ಷುಃ ಶರೀರಿಣಃ .. 34..  
 ಸ ಕಾಂತಿಮತ್ಯಾಂ ಪ್ರೇಯಸ್ಯಾಂ ಚಂದ್ರಮೌಲೇರನುಗ್ರಹಾತ್ .  
 ಪುತ್ರಂ ಯಥಾರ್ಥನಾಮಾನಂ ವೀರಪಾಂಡ್ಯಮವಿಂದತ .. 39..  
 ವಿನ್ಯಸ್ಯ ಸಕಲಾಂ ಪೃಥ್ವೀಂ ವೀರಪಾಂಡ್ಯೇ ಮಹೀಪತಿಃ .  
 ಪ್ರವಿವೇಶ ಪರಂ ಧಾಮ ಪರಮಾನಂದಲಕ್ಷಣಂ .. 36..  
 ತಸ್ಮಿನ್ ಭಕ್ತ್ಯಾ ಚ ಪೂಜಾಭಿಸ್ತಪಸಾ ಚಾಂಬಿಕಾಪತೇಃ .  
 ಪುತ್ರಾದಪಿ ವಿಶೇಷೇಣ ಪೌತ್ರೇ ಪ್ರೀತಿರವರ್ಧತ .. 37..  
 ಜಿಜ್ಞಾಸಮಾನಾಃ ಶ್ರುತ್ಯರ್ಥಂ ಸೇವಯಾ ಸುಂದರೇಶಿತುಃ .  
 ಕಣ್ವಾದಯೋ ಮುನಿವರಾಃ ಕದಂಬವನಮಾಯಯುಃ .. 38..  
 ತಪೋಭಿಃ ಕರ್ಮಭಿರ್ಧ್ಯಾನೈರ್ದಾನೈರಪಿ ಪೃಥಗ್ವಿಧೈಃ .  
 ನಿನ್ಯುಃ ಸಂವತ್ಸರಂ ಪೂರ್ಣಂ ನಿಯತಾಸ್ತೇ ಶಿವಾಂತಿಕೇ .. 39..  
 ಪ್ರಸನ್ನಃ ಸುಂದರೇಶೋಽಥ ಭಕ್ತಿಲೇಶವಶಂವದಃ .  
 ವಿಪ್ರರೂಪೇಣ ವಿಪ್ರೇಭ್ಯೋ ವಿವವಾರ ನಿಜಂ ವಪುಃ .. 40..  
 ಉಪಸನ್ನಃ ಸ ಮುನಿಭಿಃ ಸನ್ನಿಧೌ ಸುಂದರೇಶಿತುಃ .  
 ವ್ಯಾಘ್ರಚರ್ಮಾಸನೋ ವೇದಾನ್ ವ್ಯಾಖ್ಯಾತುಮುಪಚಕ್ರಮೇ .. 41..

ಅಸ್ತಿ ವಾಗ್ಬ್ರಹ್ಮ ತತ್ ಕಿಂಚಿದಖಿಲೋತ್ಪತ್ತಿಕಾರಣಂ .  
 ಪ್ರಣವೋಂಕಾರತಾರಾದಿಪರ್ಯಾಯಗಣಘೋಷಿತಂ .. 42..  
 ತದೇಕಧಾ ತ್ರಿಧಾ ವಿಪ್ರಾಶ್ಚತುರ್ಧಾ ಪಂಚಧಾ ಸ್ಥಿತಂ .  
 ಅಪಿ ದ್ವಾದಶಧಾ ಭಿನ್ನಮಾಗಮೇಷೂಪದಿಶ್ಯತೇ .. 43..  
 ತತೋ ವ್ಯಾಹೃತಯಸ್ತಾಭ್ಯೋ ಗಾಯತ್ರೀ ವಿಶ್ವಪಾವನೀ .  
 ತತೋ ವೇದಾಃ ಸೋಪಭೇದಾಸ್ತೇಭ್ಯಃ ಸರ್ವಂ ಚ ವಾಚ್ಮಯಂ .. 44..  
 ಪ್ರಭಾವಂ ತಸ್ಯ ತಾರಸ್ಯ ಬ್ರೂಯಾಂ ಶಬ್ದೇನ ಕೇನ ವಃ .  
 ತತ್ಪ್ರಸೂತಾ ಗಿರಃ ಸರ್ವಾಸ್ತದ್ವ್ಯಾಪ್ಯಾ ವ್ಯಾಪಕಸ್ತು ಸಃ .. 45..  
 ಏಕಮಾತ್ಮಪ್ರಸೂತಾನಾಮೈಕಮತ್ಯಪ್ರವರ್ತಿನಾಂ .  
 ಸ್ವವೈಮತ್ಯೇನ ವೈಮತ್ಯಂ ಶಾಸ್ತ್ರಾಣಾಂ ಬಾಲಿಶಾ ಜಗುಃ .. 46..  
 ಅಸ್ತಿ ಯತ್ ಪರಮಂ ಜ್ಯೋತಿರಸ್ಮಿನ್ ಲಿಂಗೇ ತಿರೋಹಿತಂ .  
 ತದೇವ ಸಕಲೈಃ ಶಬ್ದೈಸ್ತಾತ್ಪರ್ಯವಿಷಯೀಕೃತಂ .. 47..  
 ಅಂಗಾನಿ ಮಂತ್ರಾಸ್ತಂತ್ರಾಣಿ ಶಾಸ್ತ್ರಾಣಿ ನಿಗಮಾ ಅಪಿ .  
 ಅಂತತೋ ಲೋಕಗಾಥಾ ಅಪ್ಯತ್ಯೈವಾಯಾಂತಿ ವಿಶ್ರಮಂ .. 48..  
 ಇಮಾ ಗಿರಃ ಸಮಸ್ತಾಶ್ಚ ರುದ್ರಾಯ ಸ್ಥಿರಧನ್ವನೇ .  
 ಇತಿ ಬ್ರುವಾಣಾ ವಾಣೀ ವಃ ಪ್ರಮಾಣಮಕುತೋಭವಾ .. 49..  
 ಸರ್ವಾನುಗ್ರಾಹಿಣೀ ಶಕ್ತಿಃ ಶಂಭೋರನತಿರೋಕಣೀ .  
 ತಾಮಪ್ರಪದ್ಯ ತತ್ತತ್ತ್ವಂ ನ ಶಬ್ದೈರವಧಾರ್ಯತೇ .. 50..  
 ಆರೋಹಂತ ಇವ ಸ್ತೋಕಮವರೋಹಂತಿ ಭೂಯಸಾ .  
 ಜಾನಂತ ಇವ ಮುಹ್ಯಂತಿ ತತ್ಪಾದವಿಮುಖಾ ಜನಾಃ .. 51..  
 ಸಾ ವಕ್ತಿ ಸಾ ವಾಚಯತಿ ಸಾ ಚೇತಯತಿ ಸಾ ಚಿತಿಃ .  
 ಸಾ ಗತಿಃ ಸಾ ಗಮಯತಿ ಸೈವೇಯಂ ಮೀನಲೋಚನಾ .. 52..  
 ತಾಮನನ್ಯಾಃ ಪ್ರಪದ್ಯಧ್ವಂ ತಪೋದಾನಾದ್ವರಾದಿಭಿಃ .  
 ವಾಚ್ಮಯಂ ಸರ್ವಮೇಕಸ್ಥಂ ತತೋ ವಃ ಪ್ರತಿಭಾಸ್ಯತಿ .. 53..  
 ಅನುಗೃಹ್ಯೈವಮೀಶಸ್ತಾನ್ ಮಸ್ತನ್ಯಸ್ತೇನ ಪಾಣಿನಾ .  
 ಮಿಷತಾಮಗ್ರತಸ್ತೇಷಾಂ ಮೂಲಲಿಂಗೇ ತಿರೋದಧೇ .. 54..  
 ಅಥ ಕಾಲೇನ ಮಹತಾ ವೀರಪಾಂಡ್ಯೋ ಮಹೀಪತಿಃ .  
 ಭೂಯಸ್ತನಯಾನ್ ಲೇಭೇ ಭೋಗಸ್ತ್ರೀಷು ದುರಾಶಯಾನ್ .. 55..  
 ಸಮಾರಾಧ್ಯಾಥ ಬಹುಧಾ ಸಾಂಬಂ ಹಾಲಾಸ್ಯವಲ್ಲಭಂ .  
 ದೇವೋ ವಂಶಕರಂ ಪುತ್ರಂ ದೇವ್ಯಾಂ ಸಮುದಪಾದಯತ್ .. 56..  
 ಸರ್ವದಾ ಮೃಗಯಾಸಕ್ತಃ ಸ ಜಾತು ವಿಪಿನಾಂತರೇ .

ಸಂಚರನ್ ರಾಜಶಾರ್ದೂಲಃ ಶಾರ್ದೂಲೇನ ನಿಪಾತಿತಃ .. 57..  
ತದೇವ ರಂಧ್ರಮಾಸಾದ್ಯ ತಸ್ಯ ಭೋಗವಧೂಸುತಾಃ .  
ಪರಿಯುಂಟಿತಸರ್ವಸ್ವಾಃ ಪಲಾಯಂತ ತತಸ್ತತಃ .. 58..  
ಕುಲವೃದ್ಧಾಸ್ತತಸ್ತಸ್ಯ ಕುಮಾರಂ ಪಂಚವಾರ್ಷಿಕಂ .  
ಅಭಿಷೇಕ್ತುಂ ಪದೇ ತಸ್ಮಿನ್ನನ್ಯೋನ್ಯಂ ಸಮಮಂತ್ರಯನ್ .. 59..  
ಮಕುಟೇನಾಭಿಷೇಕ್ತವ್ಯಮಭಿಷೇಕೇಣ ಸುಸ್ಥಿರೇ .  
ರಾಜ್ಯೇ ರತ್ನಾನಿ ಸಂಪಾದ್ಯ ಮಕುಟಂ ಕರ್ತುಮೀಶ್ಯಹೇ .. 60..  
ಅನ್ಯೋನ್ಯಾಶ್ರಯದುಸ್ತೋಽಯಮಭಿಷೇಕೋಽಸ್ಯ ಭಾತಿ ನಃ .  
ನ ಮಿಥ್ಯಾನುಗ್ರಹಃ ಶಂಭೋರ್ನ ವಿದ್ಮಃ ಪುನರಾಯತಿಂ .. 61..  
ಇತಿ ಚಿಂತಯತಾಂ ತೇಷಾಮಗ್ರತಃ ಪಾಂಡ್ಯಮಂತ್ರಿಣಾಂ .  
ಆವಿರಾಸೀತ್ ತದಾ ಶಂಭುರಾಶ್ರಿತೋ ವೈಶ್ಯವಿಗ್ರಹಂ .. 62..  
ಸ ಭೃತ್ಯೈರ್ಬಹುಭಿರ್ವೀತಃ ಸಮೃದ್ಧ್ಯಾ ಪರಯಾ ಜ್ವಲನ್ .  
ರತ್ನಾನಾಂ ವಾಣಿಗಸ್ಮೀತಿ ರಾಜಭೃತ್ಯಾನುಪಾಸದತ್ .. 63..  
ಸಂ ಭೃತ್ಯೈರಾಹೃತಾಂ ರತ್ನಪೇಟೀಮುದ್ಭಾಟಯನ್ ಪುರಃ .  
ವೈದಗ್ಧ್ಯಂ ರತ್ನಶಾಸ್ತ್ರೇಷು ವ್ಯಾಕುರ್ವನ್ನಾದದೇ ಗಿರಂ .. 64..  
ಸರ್ವೇ ಪಶ್ಯಂತಿ ರತ್ನಾನಿ ಸರ್ವೇ ವಿಭ್ರತಿ ಚ ಸ್ವಯಂ .  
ತತ್ತ್ವಂ ತು ಬ್ರಹ್ಮಣ ಇವ ತೇಷಾಂ ನಾವೃತಿ ಕಶ್ಚನ .. 65..  
ಪಶುಭಾವಂ ಪ್ರಪನ್ನಸ್ಯ ಪಾಕಶಾಸಿತುರಧ್ವರೇ .  
ವಲಸ್ಯ ದೇಹಧಾತುಭ್ಯೋ ವರಾದ್ಧಾತುರ್ಯದುಧ್ಭವಃ .. 66..  
ಯಾ ವೀರ್ಯಾಚ್ಚಂದ್ರಚೂಡಸ್ಯ ರತ್ನಜಾತಿಃ ಪುರಾಜನಿ .  
ಯಾ ಚ ಯಜ್ಞವರಾಹಸ್ಯ ಘೇನನಿಷ್ಯಂದಬಿಂದುಭಿಃ .. 67..  
ಯಾ ದೃಜ್ಜಲಾನ್ತಹೇಂದ್ರಸ್ಯ ಯಾ ದಧೀಚ್ಯಸ್ಥಿಮಂಡಲಾತ್ .  
ಯೇ ಚಾಕರಾ ಭುವಿ ಸ್ವರ್ಗೇ ಪಾತಾಲೇ ಚ ಪೃಥಗ್ವಿಧಾಃ .. 68..  
ಯಾ ಛಾಯಾ ಯಾಕೃತರ್ನಿಷ್ಠಾ ಯಃ ಸ್ಪರ್ಶೋ ಯಚ್ಚ ಗೌರವಂ .  
ಯನ್ಮಾನಂ ಯಾನಿ ಮೂಲ್ಯಾನಿ ಯೇ ದೋಷಾ ಯೇ ಚ ವಾ ಗುಣಾಃ .. 69..  
ಯೇ ಜಾತಿಭೇದಾ ವಿವಿಧಾ ಜಾತ್ಯಾಭಾಸಾಶ್ಚ ಯೇ ಪುನಃ .  
ಯೇ ರಾಗಕೃತ್ರಿಮಾಃ ಕೇಚಿದ್ ಯೇ ಚ ಸರ್ವಾತ್ಮಕೃತ್ರಿಮಾಃ .. 70..  
ಯದಾ ಧಾರ್ಯಂ ಯಥಾ ಧಾರ್ಯಂ ಯೈರ್ಧಾರ್ಯಂ ಯತ್ರ ವಾ ಪುನಃ .  
ಯಥಾ ಕ್ರಯೋ ವಿಕ್ರಯೋ ವಾ ಯಥಾ ದಾನಪ್ರತಿಗ್ರಹೌ .. 71..  
ಯಶ್ಚೈಷಾಂ ರಕ್ಷಣೋಪಾಯೋ ಯಃ ಪರೀಕ್ಷಾವಿಧಿಕ್ರಮಃ .  
ಯಾ ಚಾಪ್ಯೇಷಾಮುಪನಿಷದಧ್ಯಾತ್ಮಮಧಿದೈವತಂ .. 72..



ಚಾತುರ್ವರ್ಣ್ಯವ್ಯವಸ್ಥಾ ಯಾ ಯಾ ಸ್ತ್ರೀಪುಂಸವಿಕಲ್ಪನಾ .  
 ಜೀವಾಜೀವವಿಭಾಗೋ ಯೋ ಯಾ ಮರ್ತ್ಯಾಮರಭೋಗ್ಯತಾ .. 73..  
 ಯೇ ಚ ದೌರ್ಲಭ್ಯಸೌಲಭ್ಯೇ ಯೇಷಾಮೌತ್ಪಾತಿಕೇ ಜನಿಃ .  
 ಯದೌಷಧೋಪಯೋಗಿತ್ವಂ ಯಾಶ್ಚ ಸಂಜ್ಞಾಃ ಪರಶ್ಚತಾಃ .. 74..  
 ಶಕ್ತಃ ಕೋ ವೇದಿತುಮಿದಂ ಸರ್ವಮೇಕಂ ತಮಂತರಾ .  
 ರತ್ನಂ ಸಮಸ್ತದೇವಾನಾಂ ರತ್ನಸಾನುಶರಾಸನಂ .. 75..  
 ನಪ್ತಾಯಂ ದೇವಪಾಂಡ್ಯಸ್ಯ ನನ್ವಸೌ ಪಾರ್ಥಿವಾತ್ಮಜಃ .  
 ಅರ್ಹತೀದಂ ರತ್ನಜಾತಮಮೂಲ್ಯಂ ಮದುಪಾಹೃತಂ .. 76..  
 ಅಭಿನಿರ್ವರ್ತ್ಯ ಕೋಟೀರಮಭಿಷಿಚ್ಯ ಚ ಪಾರ್ಥಿವಂ .  
 ರಾಜ್ಯೇ ಸ್ವಸ್ಥೀಕೃತೇ ದತ್ತ ರತ್ನಮೂಲ್ಯಂ ಯಥೋಚಿತಂ .. 77..  
 ಇತ್ಯುದೀರ್ಯ ಮಣೀನ್ ದಿವ್ಯಾನ್ ದತ್ವಾ ತೇಭ್ಯಃ ಸ ಕಾಂಕ್ಷಿತಾನ್ .  
 ಸದ್ಯಸ್ತಿರೋದಧೇ ತೇಷಾಂ ಸಮಕ್ಷಂ ಸಪರಿಚ್ಛದಃ .. 78..  
 ಚಿಹ್ನೇನ ತೇನ ತೇ ಸರ್ವೇ ಚಿಂತಯಂತಸ್ತಮೀಶ್ವರಂ .  
 ಪ್ರಶಶಂಸುಃ ಶಿಶೋರ್ಭಾಗ್ಯಂ ಬಾಷ್ಟಗದ್ಗದಯಾ ಗಿರಾ .. 79..  
 ಸದ್ಯೋ ನಿರ್ಮಾಪ್ಯ ತೇ ಮೌಲಿಂ ಶಾಸ್ತ್ರದೃಷ್ಟೇನ ವರ್ತ್ಮನಾ .  
 ಅಭ್ಯಷಿಂಚನ್ ನೃಪಂ ಬಾಲಮಖಿಲಾ ರಾಜಮಂತ್ರಿಣಃ .. 80..  
 ದೃಷ್ಟ್ವಾ ದಯಾಯೈವಾಯಂ ದೇವದೇವಸ್ಯ ಶೂಲಿನಃ .  
 ಅಭಿಷಿಕ್ತಃ ಪುರಾ ಪಶ್ಚಾದಭ್ಯಷಿಚ್ಯತ ಮಂತ್ರಿಭಿಃ .. 81..  
 ತಸ್ಯಾಭಿಷೇಕಪಾಂಡ್ಯಾಖ್ಯಾ ತದಾದಿ ಭುವಿ ಪಪ್ರಥೇ .  
 ಈದೃಶಂ ಭಕ್ತಸೌಲಭ್ಯಮಿಂದುಚೂಡಸ್ಯ ದೇಹಿಷು .. 82..  
 ಯದಚೇಷ್ಟತ ಯತ್ಪಾಹ ಸ ಬಾಲಃ ಪಾಂಡ್ಯಭೂಪತಿಃ .  
 ತತ್ಸರ್ವಂ ವರಿವಸ್ಯೇತಿ ಜಗ್ರಾಹ ಮಧುರೇಶ್ವರಃ .. 83..  
 ಯದವಸ್ತ ಯದಾಜಘ್ರೌ ಯದಭುಂಕ್ತ ಯದಾಲಿಪತ್ .  
 ಯದ್ ದಧೌ ಚ ಸ ಸರ್ವಂ ತಚ್ಚಿವ ಏವ ನಿವೇದಿತಂ .. 84..  
 ದಿದೃಕ್ಷಾ ಶಿವಲಿಂಗೇಷು ಶುಶ್ರುಷಾ ಶಿವವೈಭವೇ .  
 ಚಿಕೀರ್ಷಾ ಶಿವಪೂಜಾಸು ಶಿಶೋರೇವಾಸ್ಯ ಕೌತುಕಂ .. 85..  
 ರತ್ನದಸ್ಯ ವಿಭೋಲಿಂಗಂ ರತ್ನೈರೇವಾಭ್ಯಪೂಜಯತ್ .  
 ಅಧರ್ಮಣಂ ಸ್ವಮಾತ್ಮಾನಂ ಸ ಜಾನನ್ ಶಾಶ್ವತೀಃ ಸಮಾಃ .. 86..  
 ದೇವಸ್ತಸ್ಮೈ ಶಿಲಾಸ್ತೇವ ದದೌ ರತ್ನಾನಿ ಕಾನಿಚಿತ್ .  
 ಸರ್ವವಸ್ತುಷು ರತ್ನಾನಿ ಸ ತಸ್ಮೈ ಸಮುಪಾಹರತ್ .. 87..  
 ವಾಸವೋ ಜಾತುಚಿತ್ ಕರ್ತುಂ ವಾರ್ಷಿಕಂ ಕಮಲಾರ್ಚನಂ .  
 ಪ್ರಾಪ್ತಸ್ತೇನ ಕೃತಾಂ ಶಂಭೋಃ ಪಶ್ಯನ್ ಪೂಜಾಮಲಜ್ಜತ .. 88..

ಕಥಾಂತರೇ ಕದಾಚಿತ್ ಸ ಕಥಯಾಮಾಸ ಪಾಶಿನೇ .  
 ಭಕ್ತವಾತ್ಸಲ್ಯಮೀಶಸ್ಯ ಭಕ್ತಿಂ ಪಾಂಡ್ಯಶಿಖೋಶ್ಚ ತಾಂ .. 89..  
 ಪರಕ್ಷ್ಯ ತದ್ ದ್ವಯಮಪಿ ಶಕ್ರಭಾಷಿತಂ ತತಃ ಶಿವಂ ಸ್ವಯಮಪಿ ತತ್ರ ಸೇವಿತುಂ .  
 ಜಲಗ್ರಹಾಮಯಮೃದಿತೋ ಜಲೇಶ್ವರಃ ಪುರಂ ನಿಜಂ ಪುನರಗಮತ್ ಸವಿಸ್ಮಯಃ  
 .. 90..

ಕಸ್ತೂರೀಹಿಮವಾಲುಕಾಹಿಮಪಯಃಶ್ರೀಗಂಧಗೋರೋಚನಾ-  
 ಕಾಶ್ಮೀರೈರನುಲೇಪಿತಃ ಪಶುಪತಿಃ ಪಾಂಡ್ಯಾತ್ಮಜೇನಾಸಕೃತ್ .  
 ಕಸ್ತೂರೀಘನಸಾರಸುಂದರ ಇತಿ ಖ್ಯಾತಿಂ ತದಾದಿ ಶ್ರಿತೋ  
 ಯೇನಾದ್ಯಾಪಿ ಸಮೀಹತೇ ತನುಭೃತಾಂ ತಾಮೇವ ಸೇವಾಂ ಪರಾಂ .. 91..  
 ಇತಿ ಮಹಾಕವಿಶ್ರೀನೀಲಕಂಠದೀಕ್ಷಿತಗ್ರಣೀತೇ ಶಿವಲೀಲಾರ್ಣವೇ ಚತುರ್ದಶಃ  
 ಸರ್ಗಃ .

ಅಥ ಪಂಚದಶಃ ಸರ್ಗಃ .

ಸಲಿಲಾಧಿಪತಿಪ್ರಚೋದಿತಃ ಸರಿದೀಶೋ ಮಧುರಾಜಿಘ್ನಕ್ಷಯಾ .  
 ವವೃಧೇ ವಿಜಿತೋಽಪಿ ಸನ್ ಪುರಾ ಸಮಯೇ ಕಸ್ಯ ನ ಸಂಭವೇದ್ ಭ್ರಮಃ .. 1..  
 ಸಮಭಿದ್ರವತಾ ಶನೈಃ ಶನೈಃ ಸಲಿಲಾನಾಂ ನಿಧಿನಾತಿಭೀಷಿತಾಃ .  
 ಶರಣಂ ನೃಪತಿಂ ಯಯುಃ ಪ್ರಜಾಃ ಸ ಚ ಹಾಲಾಸ್ಯನಿಕೇತನಂ ಹರಂ .. 2..  
 ಚತುರಶ್ಚಿಕುರಾನ್ ಜಟಾಪದಾಚ್ಚತುರಃ ಸ್ನಾನವಚಿತ್ಯ ಶಂಕರಃ .  
 ಪರಿಪಶ್ಯತಿ ಪಾಂಡ್ಯಭೂಪತೌ ವಿಚಕಾರ ತ್ವರಿತಂ ವಿಹಾಯಸಿ .. 3..  
 ಅಪಿಬನ್ನಧಿಗತ್ಯ ಮೇಘತಾಂ ಸಕಲಂ ತೇ ಸಲಿಲಂ ಸರಸ್ವತಃ .  
 ಪರಿಶುಷ್ಕ ಇವಾಂಸ್ಪತಃ ಪಟಃ ಪ್ರದರಸ್ಥಾನಗತಂ ಜಲಾಂಜಲಿಂ .. 4..  
 ಅಪಿ ವೀಕ್ಷ್ಯ ತದದ್ಭುತಂ ಮಹದ್ ವರುಣೋ ನ ವ್ಯರಮತ್ ಪರೀಕ್ಷಣಾತ್ .  
 ವಿಬುಧೇಷ್ಟಷಪಿ ಚೇದಿಯಂ ದಶಾ ಮತಿಭೇದೋ ಮನುಜೇಷು ನಾದ್ಭುತಃ .. 5..  
 ಪ್ರಹಿತಾ ವರುಣೇನ ತೋಯದಾಃ ಕೃತವೈರಪ್ರತಿಯಾತನೇಚ್ಛವಃ .  
 ಪ್ರಲಯಾಗಮಭೈರವೈ ರವೈಃ ಕಬಲೀಚಕ್ಪುರಿವಾಖಿಲಂ ನಭಃ .. 6..  
 ಸುದೃಶಾಂ ಕಲಹಸ್ಪೃಶಾಮಪಿ ಸ್ವಯಮಾಲಿಂಗನನರ್ಮಹೇತುಭಿಃ .  
 ಕಟುಭಿರ್ಮಮೃಜೇ ಘನಾರವೈಸ್ತರುಣಾನಾಮಪರಾಧಭೀರುತಾ .. 7..  
 ಅಪರಾದ್ಧಶರಂ ಶರವ್ಯತಃ ಸಕೃದಾಕರ್ಷಣಸನ್ನದೋಲತಂ .  
 ಮದನಸ್ಯ ಚಿರೋಜ್ಜಿತಂ ಧನುಃ ಪರಿಚೇತವ್ಯಮಿವಾಭವತ್ ಪುನಃ .. 8..  
 ಯದುಪೈಕ್ಷಿ ಯದರ್ಧದರ್ಶಿತಂ ಯದಪಿ ಪ್ರಾಗಧವಾಸ್ತಿ ವಿಸ್ಮೃತಂ .  
 ಅನುತಪ್ತ ಇವಾಧುನಾ ವ್ಯಧಾದಖಿಲಂ ಕರ್ಮ ತದದ್ಭುತಂ ಸ್ಮರಃ .. 9..

ವಿಧಿರಭ್ರಜಲೈಃ ಪುರೋಽನಿಲೈರ್ವಿಯತಾ ಕೇತಕಗರ್ಭವರ್ತಿನಾ .  
 ತಟಿತಾ ನವನೀಪಪಾಂಸುನಾ ವ್ಯಸೃಜದ್ ಧರ್ಮಹತಂ ಪುನಃ ಸ್ಮರಂ .. 10..  
 ವಿಧುತಂ ಪವನೇನ ಚಾತಕಾಃ ಪತಿತಂ ಚಂಚುಪುಟೇ ಕಥಂಚನ .  
 ಕ್ಷುಧಿತಾಃ ಕ್ಷುಧಿತೇ ಪುರಃ ಶಿಶೌ ನವಮಂಭೋ ನ ದದುರ್ನ ವಾ ಪಪುಃ .. 11..  
 ಚಲಿತಷು ಸಿತಚ್ಚದೇಷು ಯೈಃ ಸರಸಿ ಸ್ಥಾತುಮಚಿಂತಿ ಷಟ್ಪದ್ಯೈಃ .  
 ವಿರತಾಬ್ಜತಯಾ ನ ತೈಃ ಸ್ಥಿತಂ ವಿಪದನ್ಯವ್ಯಸನಾರ್ಥಿನಾಂ ಪುರಃ .. 12..  
 ಕಮಲಂ ನ ಚಕಾಸ್ತಿ ಕೈತಕಂ ಕಲಹಂಸಾ ನಹಿ ಸಂತಿ ಕೋಕಿನಃ .  
 ನ ಶಶೀ ನನು ಚಾಸ್ತಿ ಮನ್ಮಥಃ ಕಿಮಭಾವಾದಿಹ ಕಿಂ ವಿಹೀಯತೇ .. 13..  
 ಕಟು ಭೇಕಗಣೇನ ಚುಕ್ರುಶೇ ಕಲಕೇಕಾಮುಖರೇಷು ಕಕಿಷು .  
 ಕವಯಃ ಕವಯಂತು ತಾವತಾ ಕವಿಪಾಶಃ ಕಿಮುಪೈತಿ ಮೂಕತಾಂ .. 14..  
 ಸರಸೀ ಚಿರಕಾಲಶೀಲನಾದಜದ್ಭಿರ್ಭ್ರಮರೈರದೃಶ್ಯತ .  
 ಕ್ಷುಭಿತೋದ್ಗತಗರ್ಭಕರ್ದಮಚ್ಚುರತೇವಾಂಬುಜಿನೀನಿಮಜ್ಜನಾನ್ .. 15..  
 ಅವಧೂಯ ದುಕೂಲಪಲ್ಲವಾನಲಕಾನಪ್ಯವಮೃಶ್ಯ ವಿಶ್ಲಥಾನ್ .  
 ತರುಣೈರಿವ ಮೇಘಮಾರುತೈಸ್ತರುಣೀನಾಂ ಮಮೃಜೇ ರತಿಶ್ರಮಃ .. 16..  
 ಚಿರಸಂಭೃತಚಾತಕೋದರಜ್ವಲನೋಜ್ಜಾಸನಲಬ್ಧಜನ್ಮಾಭಿಃ .  
 ವಿತತ್ಕೈರಿವ ಧೂಮಮಂಡಲೈರ್ವಿಯದಾಪೂರಿತಮಂಬುದೈರ್ನವೈಃ .. 17..  
 ನಿಬಿಡೇ ಚರಮಾಂಗಮಂಡಲೇ ನಿಪತಂತೀ ಜಲದಸ್ಯ ಚಂದ್ರಿಕಾ .  
 ಸ್ಥಗಿತಾ ಚಿರಮಕ್ಷರತ್ ಕ್ಷಿತೌ ಕಣಶಃ ಕಿಂ ಕರಕೋಪಲಾತ್ಮನಾ .. 18..  
 ಅತಿಥೇರಪಿ ಭಾಗ್ಯತೋ ಭವತ್ಯಭಿವೃದ್ಧಿರ್ಭವನೇ ಕುಡುಂಬಿನಾಂ .  
 ಕಲಹಂಸಕುಲೇ ವಿನಿರ್ಗತೇ ಕಥಮಾಸನ್ ಕಮಲಾಕರಶ್ರಿಯಃ .. 19..  
 ವಿರಮತ್ಕಮಲೋತ್ಪಲಂ ಸರೋ ವ್ಯರುಚತ್ ಪುಷ್ಪಿತಕೈತಕೈಸ್ತಟೈಃ .  
 ಗಜವಾಜಿಸಮಾಕುಲಂ ಬಹಿರ್ಭವನಂ ರಾಜ್ಞ ಇವಾಂತತೋಽಧನಂ .. 20..  
 ಕಮಲೈರ್ವಿರತಂ ಕಲಾನಿಧಿಃ ಕಲಹಂಸಾಶ್ಚ ನ ಗೋಚರೇ ದೃಶಾಂ .  
 ಶನಿರಾಸ್ತ ಕಕಾರಮಸ್ತಕೇ ಸಮಯೇ ತತ್ರ ಕಲಾಪಿನಂ ವಿನಾ .. 21..  
 ಮಹಿಷಾ ಜಹೃಷುರ್ಮದಾಗಮೇ ಮಹಿಷೈಸ್ತುಲ್ಯಧಿಯಶ್ಚ ಕರ್ಷಕಾಃ .  
 ಅಭವಂತು ನ ಹಂಸಗೃಹ್ಯ ಇತ್ಯಯಶೋನೈಲ್ಯಮಿವಾವಹದ್ ಘನಃ .. 22..  
 ಬಭುರುಲ್ಲಸಿತಾಸ್ತಟಿಲ್ಲತಾ ಜಗದಂಧಕರಣೇಷು ರಾತ್ರಿಷು .  
 ಪಥಿ ಚಾರಯತೋಽಭಿಸಾರಿಕಾಃ ಪ್ರಸವೇಷೋಃ ಕರದೀಪಿಕಾ ಇವ .. 23..  
 ಪರಿಲುಪ್ತರವೀಂದುತಾರಕೇ ಸಮಯೇ ಸಂತಮಸಾವೃತೇ ಸದಾ .  
 ದ್ಯುನಿಶೋರುಪದೇಶದೇಶಿಕಾ ಯುವತೀನಾಂ ಗೃಹಚಕ್ರವಾಕಿಕಾಃ .. 24..  
 ಸ್ತನಿತೇ ಸ್ತನಿತೇ ಪಯೋಮುಚಾಂ ಕಲಕೇಕಾಮುಖರಾಃ ಕಲಾಪಿನೀಃ .  
 ಅಭಿಲಕ್ಷ್ಯ ಭೃಶಂ ಲಲಜ್ಜಿರೇ ರಭಸಾಲಿಂಗಿತವಲ್ಲಭಾಃ ಸ್ತ್ರಿಯಃ .. 25..

ಸ್ಥಗಿತಾರ್ಕಕರೈಃ ಪಯೋಧರೈಃ ಪರಿಲುಪ್ತಪ್ರಸವಾಸು ವಲ್ಲಿಷು .  
 ಪವನಾಪಹೃತಾಃ ಪಯಃಕಣಾ ಮದನಸ್ಯಾಸ್ತ್ರಪದೇಽಭಿಷೇಚಿತಾಃ .. 26..  
 ನವತೋಯನಿಪಾತಹರ್ಷಿತಾಂ ನಗರೀಂ ತಾಮವಲೋಕ್ಯ ಕುಪ್ಯತಃ .  
 ಅಥ ತೇ ವರುಣಸ್ಯ ಶಾಸನಾದತಿಮಾತ್ರಂ ವವ್ಯಷುಃ ಪಯೋಮುಚಃ .. 27..  
 ಪರಮಾಂ ಸಖಿತಾಂ ಪ್ರಚೇತಸಃ ಪ್ರತಿಪೇದೇಽಗ್ನಿಸುಖಃ ಸಮೀರಣಃ .  
 ಸಮಯಾನುಗುಣೈವ ಶತ್ರುತಾ ಸಖಿತಾ ವಾ ತ್ರಿದಿವೌಕಸಾಮಪಿ .. 28..  
 ಪರಿಪಾಟಿತಕಾನನದ್ರುಮಾಃ ಪರಿಕೃಷ್ಟೇಭಗವಾಶ್ವಮಾನವಾಃ .  
 ಸರಿತಃ ಪರಿತೋ ಜಜ್ಜಂಭಿರೇ ವಿಕಟಾವರ್ತೃತರಂಗಸಂಕುಲಾಃ .. 29..  
 ಗಣಶಃ ಪಶುಪಕ್ಷಿಮಾನವಾನ್ ಗಣಶೋ ಗ್ರಾಮಪುರಾಶ್ರಮಾಲಯಾನ್ .  
 ಪವಮಾನಸಖಾಃ ಪಯೋಮುಚಃ ಪಣಬಂಧಾದಿವ ಪರ್ಯಪಾತಯನ್ .. 30..  
 ನ ದಿಶೋ ವಿದಿಶೋ ನ ಪಾದಪಾ ನ ಸಮುದ್ರಾಃ ಸರಿತೋ ನ ಪರ್ವತಾಃ .  
 ನ ದಿವಾ ನ ನಿಶಾ ನ ಚಾಂತತೋ ಜಗದಪೈಕ್ಷತ ಮಧ್ಯಮಂ ತದಾ .. 31..  
 ಅಥ ಪಾಂಡ್ಯಸುತೇ ಸಮಂ ಜನೈಃ ಶರಣಂ ಜಗ್ಮುಷಿ ಚಂದ್ರಶೇಖರಃ .  
 ಸ್ವಕಪರ್ದಭವೈಃ ಪಯೋಧರೈಃ ಸ್ಥಗಯಾಮಾಸ ಸ ವರ್ಷತೋ ಘನಾನ್ .. 32..  
 ಪಟಮಂಡಪವದ್ಯವಸ್ಥಿತಾಃ ಪರಿತಸ್ತೇ ಮಧುರಾಂ ಪಯೋಮುಚಃ .  
 ರುರುಧುರ್ಭುವಿ ವಾರಿಸಂಪ್ಲವಂ ಜಗ್ಮಹುಶ್ಶೋಪರಿ ನಿಷ್ಪತತ್ ಪಯಃ .. 33..  
 ಪಟಗರ್ಭಗತಾ ಇವ ಪ್ರಜಾಃ ಕಿಯದಪ್ಯಶ್ರುತವರ್ಷನಿಸ್ವನಾಃ .  
 ವ್ಯಜನೈರುಪವೀಜ್ಯ ಲೇಭಿರೇ ನಗರಸ್ಥಾ ಮರುತಂ ಕಥಂಚನ .. 34..  
 ಅಪಿ ಯತ್ ಪ್ರಲಯೇಷು ವರ್ಷಿತುಂ ಸಮರಕ್ಷನ್ ಸಲಿಲಂ ವಲಾಹಕಾಃ .  
 ಅಭಿವೃಷ್ಟ್ಯ ತದಪ್ಯಶೇಷತೋ ಗೃಹಧೂಮಾ ಇವ ಖೇ ಚಕಾಶಿರೇ .. 35..  
 ಪ್ರಥಮಂ ಪತಿತ್ಯೈಃ ಪಯೋಭರೈಃ ಪರಮಂಭೋಧಿರಪೂರಿ ಶೋಷಿತಃ .  
 ಚರಮಂ ಪತಿತಂ ತು ತತ್ಪಯೋ ಜಗ್ಮಹುಃ ಶೈವಕಪರ್ದವಾರಿದಾಃ .. 36..  
 ಜಲದಾ ಜಲದೈರ್ನಿರಾಕೃತಾಃ ಪ್ರತಿಯಾಂತಃ ಪರಿತೋ ಯಥಾಗತಂ .  
 ವರುಣೇನ ನ ಸಂಬಭಾಷಿರೇ ವರುಣಸ್ತ್ರೈರಪಿ ಲಜ್ಜಯಾ ಮಿಥಃ .. 37..  
 ಪರಿತೋ ವಿನಿವೇಶಿತಾನ್ ಘನಾನ್ ಪ್ರತಿಸಂಹೃತ್ಯ ನಿಜಾನ್ ಮಹೇಶ್ವರಃ .  
 ಪರಿದರ್ಶಯತಿ ಸ್ಮ ನಾಗರೈಃ ಪ್ರಕೃತಿಸ್ಥಂ ನಿಖಿಲಂ ಮಹೀತಲಂ .. 38..  
 ಚತಸೃಷ್ಟಪಿ ದಿಕ್ಷು ಕೂಟವಜ್ಜಲದಾನ್ ನ್ಯಸ್ಯ ರರಕ್ಷ ಯತ್ ಪುರೀಂ .  
 ತದುಪಕೃಮಮಭ್ಯಯೋಜಯತ್ ಸ ಚತುಷ್ಕೂಟಸಮಾಖ್ಯಯಾಪಿ ತಾಂ .. 39..  
 ಅತಿಮಾನುಷದೇವದಾನವಂ ವರುಣೋ ವೀಕ್ಷ್ಯ ತದದ್ಭುತದ್ವಯಂ .  
 ಮಘವೋದಿತಮೀಶವೈಭವಂ ಮನಸಾಮನ್ಯತ ದಿಕ್ಷದರ್ಶನಂ .. 40..  
 ಸ ಸಮೇತ್ಯ ಸುವರ್ಣಪದ್ಮಿನೀಸಲಿಲಸ್ನಾನಗಲಜ್ಜಲಗ್ರಹಃ .  
 ಕನಕಾಂಬುರುಹೈಸ್ತದುದ್ಭವೈಃ ಕಲಯಾಮಾಸ ಮಹೇಶ್ವರಾರ್ಚನಂ .. 41..

ಸ್ತುತಿಭಿರ್ಬಹುಭಿಃ ಪ್ರಸಾದಯನ್ ಸ ಮಹೇಶಂ ಶಘರೇಕ್ಷಣಾಮಪಿ .  
 ಕೃತಪಾಂಡ್ಯನೃಪಾಲಸೌಹೃದಃ ಕೃತಕೃತ್ಯಃ ಸ್ವಪುರಂ ಪುನರ್ಯಯೌ .. 42..  
 ಅಥ ಜಾತ್ಯಭಿಷೇಕಪಾಂಡ್ಯಭೂರಮಣೇ ಶಾಸತಿ ರಾಜ್ಯಮೂರ್ಜಿತಂ .  
 ಸಮದೃಶ್ಯತ ಸಿದ್ಧವೇಷಭೃತ್ ಸಹ ಶಿಷ್ಯೈರ್ಮಧುರಾಪುರೇ ಹರಃ .. 43..  
 ಜಪದಾಮಕರೋ ಜಟಾಧರಃ ಕಲಯನ್ ಕಾಂಚನವೇತ್ರಮುಜ್ಜ್ವಲಂ .  
 ವಿಚಚಾರ ಯುವಾತಿಸುಂದರೋ ಭಸಿತಾಲೇಪನಪಾಂಡರಚ್ಚವಿಃ .. 44..  
 ಕರುಣೈಕಮಯಃ ಕಲಾನಿಧಿಃ ಸುಲಭಃ ಸುಂದರಮೂರ್ತಿರುಜ್ಜ್ವಲಃ .  
 ಅವಲೋಕಿತ ಏವ ದೇಹಿನಾಮಹರದ್ ವಾಜ್ಮನಸೇ ಸ ತಾಪಸಃ .. 45..  
 ಬಹುಶಃ ಕುಣಿಮೂಕಲೋಹೇಲಾ ಬಧಿರಕ್ಲಿಬಜಡಾಂಧಪಂಗವಃ .  
 ಜಟಿಲೇನ ಕೃತಾರ್ಥಿತಾ ಜನಾಶ್ಚರಣಾಂಭೋಜರಜೋನುಷಂಗತಃ .. 46..  
 ಚರಣೋದಕಸೇವಯಾ ಹರನ್ನಪಿ ವಂದ್ಯತ್ವಮನೇಕಧಾ ಸ್ಥಿತಂ .  
 ಅವಸನ್ನತರಂ ಹರಶ್ಚಿರಾದನುಜಗ್ರಾಹ ಕುಲಂ ಕುಡುಂಬಿನಾಂ .. 47..  
 ಜರತಸ್ತರುಣಾನ್ ಪ್ರಕಲ್ಪಯನ್ ಯುವಭಾವಂ ಯುವಸು ಸ್ಥಿರಂ ದಿಶನ್ .  
 ಅಪಿ ವರ್ಷಗಣಾನುವರ್ತಿನೀಃ ಶಮಯಾಮಾಸ ರುಜಃ ಸ ಭಸ್ಮನಾ .. 48..  
 ಭಸಿತಂ ರಸನಾಸು ನಿಕ್ಷಿಪನ್ ಕವಯಾಮಾಸ ಜಡಾನನೇಕಧಾ .  
 ವಿತತಾರ ಪರಾಂ ವಿರಕ್ತತಾಂ ವಿಷಯಾಸಂಗಮಲೀಮಸಾತ್ಮನಾಂ .. 49..  
 ಅಪಿ ದುರ್ಲಭಭೈಕ್ಷ್ಯಜೀವನಾನಕರೋದಾಡ್ಯತರಾನ್ ಗಿರೈವ ಸಃ .  
 ಉದಜೀವಯದುಕ್ಷಣಾದಪಾಮುರಗಕ್ಷೇಲಹತಾನಪಿ ಕ್ಷಣಾತ್ .. 50..  
 ಪತಿವಲ್ಲಭತಾಂ ಮೃಗೀದೃಶಾಂ ಪ್ರಮದಾಸು ಪ್ರಿಯತಾಂ ವಿಲಾಸಿನಾಂ .  
 ವ್ಯತರದ್ ಭಿಷಜಾಂ ಚ ಮೂಲಿಕಾ ವಿವಿಧಪ್ರತ್ಯಯಕಾರಿಣೀರ್ಹರಃ .. 51..  
 ಘಟಿಕಾಂಶುಕಖಡ್ಗಪಾದುಕಾರಸಲೇಪಾಂಜನಮುಖ್ಯಸಿದ್ಧಯಃ .  
 ತಮನುಸ್ಮರತಾಂ ಶರೀರಿಣಾಂ ಸ್ವತ ಏವ ಪ್ರಚಕಾಶಿರೇ ತದಾ .. 52..  
 ಗ್ರಹಭೂತಪಿಶಾಚಯಕ್ಷಿಣೀಗಣಕೂಶ್ಮಾಂಡವಿನಾಯಕಾದಯಃ .  
 ಅಭಿದುದ್ರುವುರಾದಿಸಿದ್ಧ ಇತ್ಯಭಿಧಾನಾಕ್ಷರಕೀರ್ತನಾನ್ವೃಣಾಂ .. 53..  
 ಸ ಜಗಾದ ದೃಶೋರಗೋಚರಃ ಕಥಯನ್ನೇವ ಕಥಾಸ್ತರೋದಧೇ .  
 ಸ್ಥವಿರಮ್ತುರಣೋಽಥ ಮುಂಡಿತೋ ಜಟಿಲಶ್ಚೈಷ ಜನೈರದೃಶ್ಯತ .. 54..  
 ಸಮದರ್ಶಯದುನ್ನತಾನ್ ಗಿರಿನ್ ಸವಿಧೇ ವಾರಿನಿಧೀನ್ ವನಾನಿ ಚ .  
 ಸ್ತುವತಾಂ ಹಸತಾಂ ಪ್ರಧಾವತಾಂ ಮಿಷತಾಮೇವ ತದುನ್ಮಮಾರ್ಜ ಸಃ .. 55..  
 ಕಿಯದಿತ್ಯಭಿದಧ್ಮಹೇಽದ್ಭುತಂ ಕಿಮಿತೀದಂ ಚರಿತಂ ಸ್ತುವೀಮ ವಾ .  
 ವಯಮಪ್ಯುಪದರ್ಶಯೇಮ ತದ್ಯದಿ ಹಿ ಸ್ಯಾಮ ಜಗಚ್ಛರೀರಿಣಃ .. 56..  
 ಇತಿ ಕೇಲಿಕಲಾಕುತೂಹಲೀ ವಿಜಹಾರೈಷ ಯಥಾ ಯಥಾ ಪುರೇ .

ಅಶೃಣೋದಖಿಲಂ ತಥಾ ತಥಾ ಪ್ರಕೃತಿಭ್ಯೋ ನೃಪತಿಃ ಪದೇ ಪದೇ .. 57..  
 ಸ ಕದಾಚನ ಸುಂದರೇಶಿತುವಿರ್ತತೇ ಧಾಮ್ನಿ ವಿಮಾನಪಶ್ಚಿಮೇ .  
 ಉಪವಿಷ್ಣುಮಮುಂ ಯದೃಚ್ಛಯಾ ನೃಪತಿಃ ಪ್ರೇಕ್ಷತ ಸೇವಿತುಂ ಗತಃ .. 58..  
 ದೃಶಮಸ್ಯ ತೃಣೇಕೃತಾಮರಾಂ ಗಿರಮಜ್ಞಾತಪರಾನುವರ್ತನಾಂ .  
 ಸ್ಥಿತಮೀಪ್ಸಿತಗಂಧದುವಿಧಂ ಪರಿಪಶ್ಯನ್ ನೃಪತಿರ್ವಿಸಿಷ್ಮಿಯೇ .. 59..  
 ಅತಿವಾಙ್ಮನಸೈರ್ಮಹೋಭರೈರಪಿ ತತ್ತ್ವಂ ಪರಮಸ್ಯ ಸೂಚಿತಂ .  
 ಅಧಿಗಂತುಮನಾಃ ಸ್ವಯಂ ಮನಾಗನುಯುಂಕ್ತೇ ಸ್ಮ ಸ ಗೋತ್ರನಾಮನೀ .. 60..  
 ಶ್ರವಣೇ ದಧದಕ್ಷಮಾಲಿಕಾಂ ಶಿಥಿಲೀಕೃತ್ಯ ಸ ಪದ್ಮಮಾಸನಂ .  
 ಅಮೃತಸ್ನಪಿತೈರಿವಾಕ್ಷರೈರಿದಮಾಹ ಸ್ಮ ನೃಪಂ ತಪೋಧನಃ .. 61..  
 ನ ಕುಲಂ ನ ಗೃಹಂ ನ ಬಾಂಧವಾ ನಚ ವರ್ಣಾಶ್ರಮಯಂತ್ರಣಾಪಿ ನಃ .  
 ಅವಧೂತಪದೇ ನಿಷೇದುಷಾಮಭಿಧಾ ಸಿದ್ಧ ಇತಿ ಸ್ಫುಟೈವ ತೇ .. 62..  
 ಚತುರುತ್ತರಷಷ್ಟಿಭೇದತಃ ಪ್ರಥಿತಾ ಯಾ ಭುವನೇ ಕಲಾ ಇತಿ .  
 ಯದಿ ತಾಸು ಕುತೂಹಲೀ ಭವಾನಭಿಸಂಪಶ್ಯತು ಸಿದ್ಧಿಮದ್ಭುತಾಂ .. 63..  
 ಇತಿ ವಾದಿನಿ ಯೋಗಿನಾಂ ವರೇ ಪುನರೂಚೇ ನೃಪತಿಃ ಕುತೂಹಲೀ .  
 ಉಪದೀಕೃತಮಿಕ್ಷುಮಾಯತಂ ಕಮನೀಯಂ ಕಲಯನ್ ಕರೇಣ ತಂ .. 64..  
 ಅಯಮಸ್ತಿ ವಿಮಾನಧಾರಕೋ ದ್ವಿರದೋ ಯಃ ಕಿಲ ದಾರ್ಷದಃ ಪುರಃ .  
 ಇಮಮಿಕ್ಷುಮಸೌ ಗಿಲತ್ಪ್ರತಿ ಸ್ಮಯಮಾನಃ ಸ ತದನ್ವಮನ್ಯತ .. 65..  
 ಸ ತತಃ ಪುರತಃ ಶಿಲಾಗಜಃ ಸ್ತನಿತಸ್ನಿಗ್ಧಗಭೀರಬೃಂಹಿತಃ .  
 ನರಪಾಲಕರಾಗ್ರವರ್ತಿನಂ ನವಮಿರುು ವಿಚಕರ್ಷ ಶುಂಡಯಾ .. 66..  
 ಕಬಲೀಕೃತಕೋಮಲೇಕ್ಷಣಾ ಕರಿಣಾ ತತ್ರ ವಿಮಾನವರ್ತಿನಾ .  
 ಜಗೃಹೇ ನೃಪಕಂಠಮಾಲಿಕಾಮಣಿಹಾರೋಽಪಿ ಮೃಣಾಲಕೋಮಲಃ .. 67..  
 ಚಕಿತಾಃ ಸ್ತಿಮಿತಾಃ ಪಲಾಯಿತಾ ರುಷಿತಾಶ್ಚಾನುಚರಾ ಮಹೀಪತೇಃ .  
 ಉಪಲದ್ವಿರದಸ್ಯ ಚೇಷ್ಟಿತಾನ್ಯುಪಲಭ್ಯ ಕ್ಷುಭಿತಾಃ ಪ್ರಚುಕ್ರುಶುಃ .. 68..  
 ನ ನಿಕರ್ಷಚಿಕರ್ಷಿಯಾ ಕೃತಂ ನ ಪರೀಚಿಕ್ಷಿಷಯಾ ನ ಗರ್ವತಃ .  
 ಕುತುಕೇನ ತು ವೃತ್ತಮೇತದಿತ್ಯಸಕೃತ್ ತಂ ಪ್ರಣಮನ್ನಸಾಂತ್ವಯತ್ .. 69..  
 ನಮತೇ ಧರಣೇಭೃತೇ ವರಂ ತನಯಂ ವಂಶಕರಂ ಪ್ರಸಾದಯನ್ .  
 ಸ್ಮಯಮಾನಮುಖಾಂಬುಜೋ ಹರೋ ಮಿಷತಸ್ತಸ್ಯ ಪುರಸ್ತಿರೋದಧೇ .. 70..  
 ಅಥ ವಿಕ್ರಮಪಾಂಡ್ಯಭೂಪತಿಸ್ತನಯೋಽಭೂದಭಿಷೇಕಪಾಂಡ್ಯತಃ .  
 ಉದಿತೋದಿತಮುದ್ಧಹನ್ ಕುಲಂ ಕುಲದಾಸಃ ಕುಸುಮಾಯುಧದ್ವಿಷಃ .. 71..  
 ಸ ಪಿತುಃ ಪರಲೋಕಮೇಯುಷಶ್ಚರಮಾಜ್ಞಾಂ ಶಿರಸೋಪಧಾರಯನ್ .  
 ಅನುಪಾಧಿಮನನ್ಯಗಾಮಿನೀಮಚಲಾಂ ಭಕ್ತಿಮಧತ್ತ ಶಂಕರೇ .. 72..  
 ಶಿವನಾಮಪರಃ ಶಿವಾಶ್ರಯಃ ಶಿವವಿನ್ಯಸ್ತಭರಃ ಶಿವಾಶ್ರಮೀ .

ಜಗದಾಕಲಯನ್ ಶಿವಾತ್ಮಕಂ ಜನನಾಥೋ ಬುಭುಜೇ ವಸುಂಧರಾಂ .. 73..  
 ಶಶಿನೀವ ಸಮಸ್ತವಲ್ಲಭೇ ನೃಪತೌ ಭೂತಪತೇಃ ಪ್ರಣಪ್ತರಿ .  
 ಪಿತರೀವ ಸುತಾ ಮಹೀಭುಜೋ ಬಿಭರಾಮಾಸುರವಿಪ್ಲುತಾಂ ಮತಿಂ .. 74..  
 ಕುಲಶೇಖರಪಾಂಡ್ಯಸಪ್ತಮಂ ನೃಪತಿಂ ತಂ ಕಿಲ ಚೋಲಪಾರ್ಥಿವಃ .  
 ನ ಮಮರ್ಷ ಶರದ್ವಿನಿರ್ಮಲಂ ಶಶಿನಂ ಚೋರ ಇವ ಸ್ವದೋಷತಃ .. 75..  
 ಅತಿವರ್ತಿತುಮೇನಮಕ್ಷಮಃ ಸ ವರಾಕಃ ಸಮರೇ ಭುಜೋಷ್ಮಣಾ .  
 ಕ್ಷಪಣೈಃ ಕೃತುಮಾಭಿಚಾರಿಕ ಕಲಯಾಮಾಸ ಪಯಃಸ್ವಿನೀತಟೇ .. 76..  
 ತತ ಉಚ್ಚಲಿತೋ ದುರದ್ವರಾದ್ ದ್ವಿರದಃ ಕೋಽಪಿ ಗಿರೀಂದ್ರಭೀಷಣಃ .  
 ಸಮಯಾ ಮಧುರಾಮುಪಾದ್ರವತ್ ಕಲಯನ್ ಮುದ್ಗರಮಾಯಸಂ ಕರೇ .. 77..  
 ತಮುದಂತಮಯಂ ವಿಚಾರಯನ್ ಶರಣಂ ಪ್ರಾಪ ಶಶಾಂಕಶೇಖರಂ .  
 ಸ ಚ ತತ್ರ ಕಿರಾತರೂಪಭೃತ್ ಪರಿಚಕ್ರಾಮ ನಿಜಾಲಯಾದ್ ಬಹಿಃ .. 78..  
 ವನಪಲ್ಲವಭಂಗಶೇಖರಂ ವರಗುಂಜಾಫಲಪುಂಜಭೂಷಣಂ .  
 ಅಧಿರೋಪಿತಕಾರ್ಮುಕಂ ಜನಾ ದದೃಶುದಿವ್ಯಮಮುಂ ವನೇಚರಂ .. 79..  
 ಉಪಲಭ್ಯ ಗಜಂ ತಮುದ್ಧತಂ ಪಥಿ ಗವ್ಯೂತಿಯುಗೇ ವ್ಯವಸ್ಥಿತಂ .  
 ನರಸಿಂಹಮಯೋಜಯಚ್ಛರೇ ನರಸಿಂಹಸ್ಯ ಮುದೇ ವನೇಚರಃ .. 80..  
 ತ್ರಿಪುರೇಷು ಗತೇಷು ಲಕ್ಷ್ಯತಾಂ ಹಸಿತೇನಾಸ್ಮಿ ಪುರಾಪ್ಯಪೋದಿತಃ .  
 ಇತಿ ಸತ್ವರಮೀಶಕಾರ್ಮುಕಾದುದಯಾಸೀದ್ ದನುಜಾಂತಕಃ ಶರಃ .. 81..  
 ಸ ಹಸನ್ನಚಲೇನ ಧನ್ವನಾ ವಿಶಿಖೇನ ಸ್ವಯಮಚ್ಯುತೇನ ಚ .  
 ಜಗದೇಕಧನುರ್ಧರಃ ಕ್ಷಣಾದಭಿನತ್ ಸಿಂಧುರಮಾಭಿಚಾರಿಕಂ .. 82..  
 ನರಕೇಸರಿಣಾಸ್ತ್ರ ರೂಪಿಣಾ ಶಮಿತೇ ಹಸ್ತಿನಿ ಶೈಲತಾಂ ಗತೇ .  
 ತಮನು ಪ್ರಹಿತಾಸ್ತಥಾಗತಾ ನ ಸಮೈಕ್ಷ್ಯಂತ ಯಥಾ ತಥಾ ಗತಾಃ .. 83..  
 ಸುಗತಾನ್ ಸುಗತಾತ್ಮನೇಷುಣಾ ಸ ವಿಜಿಗ್ಮೇ ಚತುರೋ ವನೇಚರಃ .  
 ಅಹಿರೇವ ಹಿ ವೇತ್ಯ ಹೇಃ ಪದಂ ಕಥಮನ್ಯೇನ ಘಟೀತ ತಜ್ಜಯಃ .. 84..  
 ವಿದಿತಃ ಕಿಲ ಸರ್ವದೇಹಿನಾಂ ವಿಜಯಃ ಪಂಚಮುಖೇನ ಹಸ್ತಿನಃ .  
 ಗುಣಗೃಹ್ಯತಯಾ ತದಪ್ಯಸೌ ಮುಮುದೇ ವಿಕ್ರಮಪಾಂಡ್ಯಪಾರ್ಥಿವಃ .. 85..  
 ಅನುಗೃಹ್ಯ ದಯಾದ್ರಯಾ ದೃಶಾ ಪ್ರಣತಂ ಭೂತಪತಿಃ ಪ್ರಜೇಶ್ವರಂ .  
 ತನಯಂ ಚ ತದನ್ವಯೋಚಿತಂ ವರಮಸ್ಮೈ ವಿತರಂಸ್ತಿರೋದಧೇ .. 86..  
 ಅಜನಿಷ್ಠ ವಿಭೋರನುಗ್ರಹಾತ್ ತನಯಸ್ತಸ್ಯ ಚ ರಾಜಶೇಖರಃ .  
 ಯದುಪಾಹಿತಭೂಭರೋ ಗುರುಃ ಪ್ರತಿಪೇದೇ ಪದಮೈಶ್ವರಂ ಪರಂ .. 87..  
 ಸಪ್ತಮೋ ಮಲಯದ್ವಜಸ್ಯ ಸ ಸಪ್ತಸಪ್ತಿಸಮದ್ಯುತಿ-  
 ಬಿಭ್ರದಂಗದನಿರ್ವಿಶೇಷಮಶೇಷಮೇವ ಮಹೀತಲಂ .  
 ಆರರಾಧ ಸಭಾಜನ್ಯೈರತಿಮಾನುಷೈರ್ಮಧುರೇಶ್ವರಂ

ರಂಜಯನ್ ಜನತಾಃ ಸುತಾನಿವ ರಾಜಶೇಖರಪಾರ್ಥಿವಃ .. 88..

ಇತಿ ಮಹಾಕವಿಶ್ರೀನೀಲಕಂಠದೀಕ್ಷಿತಪ್ರಣೀತೇ ಶಿವಲೀಲಾರ್ಣವೇ ಪಂಚದಶಃ ಸರ್ಗಃ .

ಅಥ ಷೋಡಶಃ ಸರ್ಗಃ .

ಅಥ ಕ್ಷಿತಿಂ ಬಿಭ್ರತಿ ರಾಜಶೇಖರೇ ದ್ವಿಜೋ ವಿರೂಪಾಕ್ಷ ಇತಿ ಪ್ರಥಾಂ ಗತಃ .

ಚಿರಾಯ ಶಂಭುಂ ತಪಸಾ ಪ್ರಸಾದಯನ್ನವಾಪ ಗೌರೀತ್ಯಭಿವಿಶ್ರುತಾಂ ಸುತಾಂ .. 1..

ಸ ಕನ್ಯಯಾ ಜಾತ್ವಪಿ ಪಂಚವರ್ಷಯಾ ಸಮೇತ್ಯ ತಾತಸ್ತಪಸೇಽಯಾಚಿತಃ .

ಅದೇಯಮಪ್ಯೇವಮಪತ್ಯಸೌಹೃದಾದದಿಕ್ಷದೇಕಾಕ್ಷರಮಂಬಿಕಾಮನುಂ .. 2..

ಭವಪ್ರವಾಹಪ್ರತಿಪನ್ನವಾಸನಾಪ್ರಬಂಧಯೋಗೇನ ಕುಮಾರಿಕಾಪಿ ಸಾ .

ಅಸಾಧಯನ್ಮಂತ್ರಮಶೇಷಸಿದ್ಧಿದಂ ಜಗನ್ನಿದಾನಂ ಜಪಯಜ್ಞನಿಷ್ಠಯಾ .. 3..

ಗುರೌ ವಸಂತಂ ಕೃತಭೈಕ್ಷವೃತ್ತಿಕಂ ಕದಾಚಿದೇಕಂ ಗೃಹಮಾಗತಂ ವಟುಂ .

ಅವೇಕ್ಷ್ಯ ತಮ್ಮೈ ಗುರುರಾತ್ಮಜಾಮದಾದಚಿಂತಯಿತ್ವಾ ಕುಲಶೀಲಬಂಧುತಾಃ .. 4..

ದುರಾಗಮಾಭ್ಯಾಸವಿಲುಪ್ತಸತ್ಪಥೇ ಮಹೇಶ್ವರದ್ವೇಷಮಲೀಮನಾತ್ಮನಿ .

ದಧೀಚಿಶಾಪೋಪಹತೇ ದ್ವಿಜಾನ್ವಯೇ ಪ್ರಸೂತಮೇನಂ ಬುಬುಧೇ ತತಸ್ತು ಸಃ .. 5..

ಅಲಂಘನೀಯಂ ಶಿವಶಾಸನಂ ಸುರೈರಪಿ ಸ್ವಯಂಭೂವಿಬುಧೇಶ್ವರಾದಿಭಿಃ .

ಸ ಚಿಂತಯನ್ ಸ್ವೋಚಿತದಾನಸತ್ಕೃತಾಂ ಸಹೋಪಯಂತ್ರಾ ಪ್ರಜಿಘಾಯ

ಕನ್ಯಕಾಂ .. 6..

ಅಥ ಸ್ನುಷಾಮಾತ್ಮಭುವಾ ಸ್ವಯಂ ಹೃತಾಮವೇಕ್ಷ್ಯ ಫಾಲೇ ಭಾಸತೇನ ಲಾಂಛಿತಾಂ

ಶಿವದ್ವಿಷೋ ತಚ್ಚ ಶುರೌ ಜ್ವಲದ್ರುಷೌ ನಿವೇಶಯಾಮಾಸತುರಾಲಯೇ ಪೃಥಕ್ .. 7..

ಶಿವಾರ್ಚನಧ್ಯಾನಕಥಾವಿವರ್ಜಿತೇ ಶ್ಶಶಾನತುಲೈ ಸದನೇ ತು ತತ್ರ ಸಾ .

ಅಮಂಗಲೇ ಸತ್ಯಪಿ ಸರ್ವಮಂಗಲಾಮನುಸ್ಮರಂತೀ ದಿವಸಾನಿ ಚಿಕ್ಷಿಪೇ .. 8..

ತತಃ ಸದಾರೇ ಶ್ವಶುರೇ ಬಹಿರ್ಗತೇ ಕದಾಚಿದೇನಾಂ ಸದನೇ ನಿಷೇದುಷೀಂ .

ಪ್ರಹರ್ಷಯನ್ ಪ್ರಾದುರಭೂದ್ ದ್ವಿಜಾತ್ಮನಾ ವಿಭೂತಿರುದ್ರಾಕ್ಷವಿಭೂಷಿತೋ ಹರಃ

.. 9..

ತಮಾತಿಥೇಯೀಭಿರಸೌ ಸಭಾಜಯಂತ್ಯುಪಾಸ್ತ ಯಾವಜ್ಜರರಂ ದ್ವಿಜರ್ಷಭಂ .

ವಿವೇಶ ತಾವಚ್ಚಶುರಸ್ತಮಾಲಯಂ ಸ ಚ ದ್ವಿಜೋಽದೃಶ್ಯತ ಸುಂದರೋ ಯುವಾ ..

10..

ತತಃ ಶಿವಾನುಸ್ಮರಣೈಕಸಾಧನಾಂ ಸ ವೇಪಮಾನಾಮಭಿಲಕ್ಷ್ಯ ತಾಂ ಹರಃ .

ಸ್ತನಂಧಯೋಽದೃಶ್ಯತ ತತ್ಸಮೀಪತಃ ಸ್ವರೇಣ ತಸ್ಯಾಃ ಶ್ವಶುರಾವಮರ್ಷಯನ್ .. 11..



ತತಸ್ತು ಪೃಷ್ಠಾ ಪ್ರತಿವಶಿನೀಸುತಂ ತಮಾಲಪಂತೀ ಶ್ವಶುರೇಣ ಕುಪ್ಯತಾ .  
ಬಹಿರ್ನಿರಸ್ತಾ ಶಿಶುನಾಮುನಾ ಸಮಂ ನಿನಾಯ ಪರ್ಯಶ್ರುಮುಖೀ ನಿಶಾಮಸೌ ..  
12..

ಭವಸ್ಯ ತಂ ಪಶ್ಚಿಮವಕ್ರರೂಪಿಣಂ ಶಿಶು ಸ್ಮರಂತೀಂ ಹೃದಿ ವಿಪ್ರಕನ್ಯಕಾಂ .  
ನಿನಾಯ ಕಲ್ಯೇ ನಿಜಮಾಸ್ವದಂ ಶಿವೋ ವೃಷೇಣ ವಿಸ್ಮಾಪಿತವಿಷ್ಟಪತ್ರಯಃ .. 13..  
ಸ್ತನಂಧಯಂ ದೇವಮುಪಾಸ್ಯ ಸಾ ಜಹೌ ಸ್ತನಂಧಯತ್ವಂ ಭವಸಂಘಸಂಚಿತಂ .  
ಕ್ರಮೇತ ಶಂಭಾವವಿತರ್ಕ್ಯವೈಭವೇ ಕ್ಷ ತತ್ಕೃತುನ್ಯಾಯವಿದುಕ್ತಿಪದ್ಧತಿಃ .. 14..  
ಮನುಂ ಕಿಲಂ ದ್ಯಕ್ಷರಮಾಚಚಕ್ಷಿರೇ ಪ್ರಭುಂ ಪ್ರಜಾಸರ್ಗವಿದೌ ಪುರಾವಿದಃ .  
ಅಯಂ ತು ಸೃಷ್ಟಿಸ್ಥಿತಿಸಂಹೃತಿಕ್ಷಮೋ ಮನುಂ ಯಮೇಕಾಕ್ಷರಮಾರಾಧ ಸಾ .. 15..  
ಕದಾಪಿ ದೇವಃ ಕರಿಕಾಲಚೋಲತೋ ನಿಶಮ್ಯ ನೃತ್ನಾನಭಿಯುಕ್ತತಾಂ ನಿಜಾಂ .  
ಬಭೂವ ಸದ್ಯೋ ನಟಸೂತ್ರಪಾರಗಃ ಕಿಮಾದಿಶೈಲೂಷಕುಲೇ ತದದ್ಭುತಂ .. 16..  
ಶಿವೇ ಪ್ರಸಕ್ತೇ ಸತಿ ಶೈವರಾತ್ರಕೇ ಮಹಾವ್ರತೇ ಮಂದಿರಮೈಶಮಾಶ್ರಿತಃ .  
ಪ್ರಸನ್ನಮಭ್ಯರ್ಚನಯಾ ಹರಂ ಪುನಃ ಪ್ರಸಾದಯಿಷ್ಯನ್ ಪ್ರಣನರ್ತ್ವ ಪಾರ್ಥಿವಃ ..  
17..

ಉದಂಚಿತಾಕುಂಚಿತಸವ್ಯಪಾದಿಕಾಚಿರಾನುವೃತ್ತಿಶ್ರಮಖಿನ್ನಮಾನಸಃ .  
ಶ್ರಮಂ ತಮೀಶೇಽಪಿ ಸಮಂ ವ್ಯಚಿಂತಯತ್ ಸ ಹಿ ಸ್ವಯಂ ಪಶ್ಯತಿ  
ಶಂಭುಮಾತ್ಮವತ್ .. 18..  
ನಿಧಾಯ ಸವ್ಯಂ ನಿಭೃತಂ ಪದಂ ಕ್ಷಿತಾವುದಂಚಯನ್ ದಕ್ಷಿಣಮಂಘ್ರಿಮುಚ್ಚಕ್ತೈಃ .  
ನಟನ್ನುದಸ್ತ ಶ್ರಮಮಿತ್ಯನುಕ್ಷಣಂ ನಟೇಶ್ವರಂ ಪ್ರಾರ್ಥಯತೇ ಸ್ಮ ಪಾರ್ಥಿವಃ .. 19..  
ಅದರ್ಶಿತಸ್ವಂದಮಥೇಷದಪ್ಯಮುಂ ನಟೇಶಬಿಂಬಂ ಕಲಯನ್ ನರೇಶ್ವರಃ .  
ಕೃಪಾಣಕೃತ್ತೇನ ನಿಜೇನ ಮೌಲಿನಾ ಸ ದೇವಮಾರಾಧಯಿತುಂ ಸಮೈಹತ .. 20..  
ನ ಕಿಂಚಿದಾನಂದಮಯಂ ಸ ವೇದ ತಂ ನ ವಾ ಕಿಮರ್ಚಾಸ್ವನಪಾಯಿನೀಂ ಸ್ಥಿತಿಂ .  
ತಥಾಪಿ ತಸ್ಯಾಭವದೀದೃಶೀ ಮತಿಸ್ತಥಾ ಹಿ ಭಕ್ತಿಪ್ರಪಸಾಪಿ ದುರ್ಲಭಾ .. 21..  
ಅವೇತ್ಯ ದುರ್ಭೇದಮಮುಷ್ಯ ನಿಶ್ಚಯಂ ತಥಾ ಸ ದೇವಃ ಪ್ರಸಸಾದ ನರ್ತಿತುಂ .  
ನ ದುರ್ಲಭಾ ತಸ್ಯ ಕದಾಪಿ ವಶ್ಯತಾ ಸುದುರ್ಲಭಾ ತು ಸ್ಥಿರಶೀಲತೈವ ನಃ .. 22..  
ಅನನ್ಯಥಾತ್ವವ್ರತಮಾತ್ಮಕರ್ಮಣಾಮಪಿ ತ್ಯಜನ್ ದೂರತ ಏವ ಶಂಕರಃ .  
ಯಥಾ ಸ ಮೇನೇ ಹೃದಿ ರಾಜಶೇಖರಸ್ತಥಾ ವಿಪರ್ಯಸ್ಯ ನನರ್ತ್ವ ತತ್ಕ್ಷಣಂ .. 23..  
ನಿಧಾಯ ಸವ್ಯೇ ನಿಖಿಲಂ ಭರಂ ತನೋಃ ಪದೇ ಯದಾಸ್ತ ಪ್ರಕೃತಿಸ್ತು ತಸ್ಯ ಸಾ .  
ಪ್ರಪಂಚಸರ್ಗಸ್ಥಿತಿಭಂಗಭಾರಮಪ್ಯಯಂ ತು ತತ್ಕೈವ ನಿವೇಶ್ಯ ನಿವೃತಃ .. 24..  
ತದದ್ಭುತಂ ತಾಂಡವಮೈಂದುಶೇಖರಂ ಪ್ರಸಾದತಸ್ತಸ್ಯ ಸಿಷೇವಿರೇ ಜನಾಃ .  
ಗಣೇಶ್ವರಾಸ್ತೇ ವಿಷಯೇ ಮಹೀಪತೇರ್ವಸಂತಿ ಯೇ ಶಂಕರಭಕ್ತಿಶಾಲಿನಃ .. 25..  
ಬಬಂಧ ಭಾಕ್ತಂ ಸ್ವಕೃತೇ ಕೃತೇ ನೃಪೋ ವಿಶಿಷ್ಯ ತಸ್ಮಿನ್ ವಿಪರೀತತಾಂಡವೇ .

ತದಾದಿ ತದ್ವಂಶಭುವೋಽಪಿ ಪಾರ್ಥಿವಾಸ್ತಮೇವ ದೇವಂ ಶರಣಂ ಪ್ರಪೇದಿರೇ .. 26..  
ಪ್ರಮಾಷ್ಟುಮಾಗಃ ಶತಶಃ ಸಮರ್ಪಯನ್ ಪತಿಃ ಪ್ರಜಾನಾಂ ಮಣಿಭೂಷಣಾನಿ  
ಸಃ .

ಸುತಂ ಕುಲೋತ್ತುಂಗ ಇತಿ ಶ್ರುತಂ ತತೋ ವರೇಣ ಲೇಭೇ ನಚಿರೇಣ ಶೂಲಿನಃ ..  
27..

ಗತೇ ಧರಿತ್ರೀಭೃತಿ ರಾಜಶೇಖರೇ ಗತಿಂ ಸಮಾಖ್ಯಾವಿಧಯೈವ ಸೂಚಿತಾಂ .  
ಕುಲೋಚಿತೋತ್ತುಂಗಗುಣಾಕರಶ್ಚಿರಾದ್ ದಧೌ ಕುಲೋತ್ತುಂಗಮಹೀಪತಿಃ ಕ್ಷಿತಿಂ ..  
28..

ಗುಣೇನ ಶೀಲೇನ ಕುಲೇನ ಚೋನ್ನತಂ ತಮೀಕ್ಷಮಾಣಾಃ ಕ್ಷಿತಿಪಾಸ್ತತಸ್ತತಃ .  
ಉಪಾಹರನ್ ಸ್ವಸ್ವಕುಮಾರಿಕಾಃ ಸ್ವತಸ್ತತೋಽಯುತಂ ತಸ್ಯ ಬಭೂವುರಂಗನಾಃ ..  
29..

ಸ ತಾಸು ಲೇಭೇ ಸಕಲಾಸು ಪಾರ್ಥಿವಃ ಸಮಾನರೂಪಾನ್ವಯಶೀಲವೃತ್ತಿಷು .  
ಕುಲೋಚಿತೌದಾರ್ಯವಿವೇಕಶಾಲಿನಾಂ ಕುಮಾರಕಾಣಾಮಯುತಾನಿ ಷಟ್ ತತಃ  
.. 30..

ಅಜಾಯತಾನಂತಗುಣಾಖ್ಯಯಾ ಶ್ರುತರಸ್ತನೂಭವಾನಾಂ ಪ್ರಥಮೋ ಧರಾಪತೇಃ .  
ತದಾಶ್ರಿತಾಸ್ತಚ್ಚರಣಾರ್ಪಿತಾಸವಃ ಪರೇಽಪಿ ತತ್ಪುಲ್ಕಗುಣಾ ವಿಜಹ್ನಿರೇ .. 31..  
ಯದೀದೃಶೀ ದಾರಸಮೃದ್ಧಿರೀದೃಶೀ ಕುಲಾಭಿವೃದ್ಧಿಶ್ಚ ಬಭೂವ ಭೂಪತೇಃ .  
ಇದಂ ಹಿ ಲೀಲಾಯಿತಮಿಂದುಶೇಖರಪ್ರನಾದಲೇಶಪ್ರತಿಲಂಭಸಂಪದಃ .. 32..

ಸ ವೀರಭದ್ರಃ ಸ್ವಶರೀರಸಂಭವೈಃ ಸ್ವತುಲ್ಯತೇಜೋನಿಧಿಭಿರ್ಗಣೈರಿವ .  
ಸಮಂ ಕುಲೋತ್ತುಂಗಮಹೀಪತಿಃ ಸುತೈಃ ಶಶಾಂಸ ಸರ್ವಾಂಭಿವಶಾಸನದ್ವಿಷಃ .. 33..

ಅಥ ದ್ವಿಜಃ ಕಶ್ಚನ ಬಾಲಪುತ್ರಯಾ ಸಮಂ ಗೃಹಿಣ್ಯಾ ಮಧುರಾಂ ಸಮಾಸದತ್ .  
ತಲೇ ವಟಸ್ಯಾಸ್ತ ವಿಶಾಲಶೀತಲೇ ಕ್ವಚಿತ್ ಕರೋರಾತಪತಾಪತಾಪಿತಃ .. 34..

ಅಸಂಚರತ್ಪಾಂಥಮನಾಲಪದ್ವಿಜಂ ಸರೋಜಕೋಶೋದರಲೀನಷಟ್ಪದಂ .  
ಪ್ರತಪ್ತಹೇಮಪ್ರತಿಮಂ ಸಮಸ್ತಮಪ್ಯಭೃದಹರ್ಮಧ್ಯಗತೇ ಜಗದ್ ರವೌ .. 35..

ಜ್ವಲದ್ ವಿನಾಪಿ ಜ್ವಲನೇನ ಭೂತಲೇ ಮದಾಂಧಭದ್ರೇಭನಖಂಪಚಂ ರಜಃ .  
ಅವೇಕ್ಷಮಾಣೈರ್ನಯನೈಃ ಶರೀರಿಣಾಮತಿಪ್ರತೇಪೇ ದಹನಾಹತ್ಯೈರಿವ .. 36..

ಸ ಗೇಹಿನೀಂ ಬಾಹುಲತೋಪಧಾಯಿನಾ ಕುಚಾಗ್ರವಿನ್ಯಸ್ತಮುಖೇನ ಸೂನುನಾ .  
ತಲೇ ಶಯಾನಾಂ ತೃಪಯಾದಿತಾಂ ತರೋರವೇಕ್ಷ್ಯ ಹರ್ತುಂ ಸಲಿಲಂ ಯಯೌ  
ಬಹಿಃ .. 37..

ಸ ಕಿಂಚಿದಾಸಾದ್ಯ ಸರೋಽತಿನಿರ್ಮಲಂ ಹರನ್ ಜಲಂ ಪದ್ಮದಲೇನ ಶೀತಲಂ .  
ದದರ್ಶ ವಿದ್ಧಾಂ ದಯಿತಾಂ ಮಹೇಪುಣಾ ರುದಂತಮನ್ಯಾಃ ಶಿಶುಮಪ್ಯುರಸ್ಥಲೇ ..  
38..

ಪ್ರಿಯಾವಿಯೋಗವ್ಯಸನಾಭಿಮೂರ್ಚಿತಃ ಸ ಯಾವದನ್ವಿಪ್ಯತಿ ತತ್ರ ಕಾರಣಂ .  
 ದದರ್ಶ ತಾವನ್ಮೃಗಯಾವಿಹಾರಿಣಂ ಧನುರ್ಧರಂ ಲುಬ್ಧಕಮೇಕಮಂತಿಕೇ .. 39..  
 ಅನೇನ ನೂನಂ ದಯಿತಾ ಮಮಾಹತೇತ್ಯವೇತ್ಯ ಕೇಶೇಷು ಪರಾಮೃಶನ್ನಮುಂ .  
 ಉಪೇತ್ಯ ರಾಜ್ಞಃ ಪ್ರತಿಹಾರಮುಚ್ಚಕೈರ್ದ್ವಿಜಃ ಪ್ರಚುಕ್ರೋಶ ವಿಷಾದವಿಹ್ವಲಃ .. 40..  
 ತತಃ ಕುಲೋತ್ತುಂಗನೃಪಸ್ತದದ್ಭುತಂ ನಿಶಮ್ಯ ಖಿನ್ನಃ ಪೃಥಗನ್ವಯುಂಕ್ತ ತೌ .  
 ನ ನಿಶ್ಚಿಕಾಯೈಕಮಘಾಭಿಯೋಕ್ತರಿ ದ್ವಿಜೇ ಕಿರಾತೇ ಚ ದೃಢಂ ಮೃಷೋತ್ತರೇ .. 41..  
 ನ ತತ್ತ್ವಮತ್ರ ವ್ಯವಸಾತುಮೀಶ್ಮಹೇ ವಿನಾ ಪ್ರಸಾದಾದ್ ಗಿರಿಜಾಪತೇರಿತಿ .  
 ನಿರುಧ್ಯ ಲುಬ್ಧಂ ಶಮಯನ್ ದ್ವಿಜಂ ಗಿರಾ ನೃಪಃ ಪ್ರಪೇದೇ ಶರಣಂ ಪಿನಾಕಿನಂ ..  
 42..  
 ದ್ವಿಜದ್ವಿತೀಯೋ ನಗರಾದ್ ಬಹಿಶ್ಚರನ್ ನಿಶಿ ತ್ವಮಸ್ಯಾಮುಪಲಪ್ಸ್ಯಸೇಽಖಿಲಂ .  
 ಇತೀರಿತೋ ಭೂಪತಿರಿಂದುಮೌಲಿನಾ ಸ ವೈಶ್ಯವೀಧ್ಯಾಮಚರತ್ ಕ್ವಚಿದ್ಭುಜಃ .. 43..  
 ತತಃ ಕ್ವಚಿತ್ ಸಂವದತೋರ್ಧ್ವಯೋರ್ಮಿಥಃ ಕಥಾಂ ಸ ಶುಶ್ರಾವ ಕೃತಾಂತದೂತಯೋಃ  
 .  
 ನಿ ನೀಷತೋರ್ವೈಶ್ಯಗೃಹೇ ವರಂ ಕ್ಷಣಾತ್ ಪ್ರವೃತ್ತವೈವಾಹಿಕಮಂಗಲಾವಧೌ .. 44..  
 ಶರವ್ಯಮುದ್ಧಿಶ್ಯ ಶಕುಂತಮೇಕಕಂ ಪುರಾ ಪುಲಿಂದೇನ ಚಿರಾರ್ಪಿತಃ ಶರಃ .  
 ವಟದ್ರುಲಗಃ ಪವನಾಹತಃ ಪತನ್ ಯಥಾವಧೀದ್ ವಿಪ್ರವಧೂಮತರ್ಕಿತಂ .. 45..  
 ತಥಾದ್ಯ ವೈವಾಹಿಕತೂರ್ಯನಿಷ್ಟನೈಃ ಪರಿಭ್ರಮಂತ್ಯಾತ್ರ ಗವಾ ನಿಪಾತಿತಂ .  
 ವರಂ ಸಮಾದಾಯ ಕರಗ್ರಹಾವಧೌ ಪುನರ್ನಿವರ್ತೇವಹಿ ತತ್ಕ್ಷಣಾದಿತಿ .. 46..  
 ಸುವಿಸ್ಮಿತಸ್ತೇನ ಸಹ ದ್ವಿಜನೃನಾ ಸ್ವಸಂಶಯಚ್ಛೇದಕರೀಂ ಗಿರಂ ತಯೋಃ .  
 ನಿಶಮ್ಯ ಸಂವಾದಕೃತೇ ನೃಪಃ ಕ್ಷಣಂ ಪ್ರತೀಕ್ಷ್ಯ ತಸ್ಥೌ ವರಪಾತನಕ್ಷಣಂ .. 47..  
 ತಥೈವ ವೃತ್ತೇಽತ್ರ ಕೃತಾಂತಚೇಷ್ಟಿತೇ ಧನೈಃ ಪ್ರಭೃತ್ಯೈಃ ಪರಿತೋಪ್ಯ ಸ ದ್ವಿಜಂ .  
 ವಿಸೃಜ್ಯ ಚ ವ್ಯಾಧಮನುಗ್ರಹಂ ವಿಭೋರಶೇಷಮಾವೇದಯತಿ ಸ್ಮ ಮಂತ್ರಿಪು .. 48..  
 ವಿಧುಃ ಕಲಂಕೀ ವಿಯತಿ ಭ್ರಮನ್ನಸೌ ಕಲಂಕಶಂಕಾಪಿ ನ ಶಂಕರಾಶ್ರಿತೇ .  
 ಅತೋ ನ ತೇ ಸ್ಯಾದವವಾದಭೀರಿತಿ ಪ್ರಶಂಸಿತಃ ಪಾಂಡ್ಯನೃಪಃ ಸ ಮಂತ್ರಿಭಿಃ .. 49..  
 ನಿವೇಶಿತೋಽನಂತಗುಣೋಽಥ ಮಂತ್ರಿಭಿಃ ಪದೇ ಪಿತುಃ ಶಾಂಕರಮೇಯುಷಃ  
 ಪದಂ .  
 ಸ ರತ್ನಕೇಯೂರವದಾವಹದ್ ಭುಜೇ ಚತುಸ್ಸಮುದ್ರೀಪರಿವೇಷ್ಟಿತಾಂ ಭುವಂ .. 50..  
 ದ್ವಿಜಾಧಮಃ ಕಶ್ಚಿದವಂತಿಷು ಸ್ಥಿತಃ ಸ್ವಮಾತ್ಮಸಕ್ತಸ್ತದಮರ್ಷಿಣಂ ಗುರುಂ .  
 ನಿಹತ್ಯ ಹೃತ್ವಾ ನಿಖಿಲಂ ಚ ತದ್ಧನಂ ನಿಶಿ ಪ್ರತಸ್ಥೇ ಸಹ ಮಾತ್ಮಪಾಶಯಾ .. 51..  
 ತಮದ್ವನಿ ವ್ಯಾಧಭಟಾ ಮದೋದ್ಭಟಾಃ ಪ್ರಹೃತ್ಯ ಸರ್ವಸ್ವಮಥಾಪಹೃತ್ಯ ಚ .  
 ಅಪಿ ಸ್ತ್ರಿಯಂ ತಾಮವರುಧ್ಯ ಸುಂದರೀಮಹಾಸಿಷುಸ್ತಂ ತನುಮಾತ್ರಶೇಷಿತಂ .. 52..

ಕದನ್ನಭಿಕ್ಷಾಧಿಗಮಾವ್ಯವಸ್ಥಯಾ ಕೃಶೋ ರುಜಾರ್ತಃ ಕೃಪಣೋ ದಿಗಂಬರಃ .  
 ಪರಿಭ್ರಮನ್ ದಿಕ್ಷು ಕದಾಚಿದಾನಶೇ ಸ ಭಾಗ್ಯಯೋಗೇನ ಕದಂಬಕಾನನಂ .. 53..  
 ಅಯತ್ನಮಾಚ್ಛಾದನಮನ್ನಮಪ್ಯಸೌ ಪ್ರವಿಷ್ಟಮಾತ್ರೋ ನಗರೀಮವಿಂದತ .  
 ಅನುಗ್ರಹಾನ್ಮೀನದೃಶೋಽಧುನಾಪಿ ಯನ್ನ ತತ್ರ ಕಶ್ಚಿತ್ ಕ್ಷುಧಿತೋ ನ ದುಃಖಿತಃ .. 54..  
 ಸ ಸಂಚರಣ್ ಜಾತು ಕಿರಾತದಂಪತೀ ವಿಲಾಸಿನೌ ವಿಶ್ವವಿಲಕ್ಷಣಶ್ರಿಯೌ .  
 ದದರ್ಶ ದಿಷ್ಟ್ಯಾ ನಿಶಿ ತತ್ತ್ವರೌ ಮಹೇಶಧಾಮಪ್ರತಿಹಾರಸೀಮನಿ .. 55..  
 ಸ ತತ್ರ ವಿಸ್ತಂಭಮವಾಪ್ಯ ಸ್ಲಲ್ಲಪನ್ ನೃವೇದಯತ್ ಸ್ವಂ ನಿಖಿಲಂ ವಿಚೇಷ್ಟಿತಂ .  
 ತತಃ ಕಿರಾತೀವಚನಾನುವರ್ತಿನಾ ಕಿರಾತಯೂನೇತ್ಥಮಬೋಧಿ ನಿಷ್ಕೃತಿಂ .. 56..  
 ನ ಕರ್ಮಯೋಗೈರ್ನ ತಪಶ್ಚತೇನ ವಾ ವಿನೇತುಮಂಹಸ್ತವ ವಿಪ್ರ! ಪಾರ್ಯತೇ .  
 ದುರುತ್ತರಂ ದುಪ್ಪೃತಮಪ್ಯಮುಂ ಶಿವಂ ಪ್ರಪದ್ಯ ವರ್ಷ್ಯಸ್ಥಿಭಿರುತ್ತರಿಷ್ಯಸಿ .. 57..  
 ಇತೀರಯಿತ್ತ್ವೈವ ತಿರೋಹಿತಂ ಕ್ಷಣಾದವೇಕ್ಷ್ಯ ತದ್ ದ್ವಂದ್ವಮಪಾಸ್ತಸಂಶಯಃ .  
 ಅವಾಲಂಬೇ ದೃಢಮಂಬಿಕಾಸಖಂ ಸ ವಿಪ್ರಬಂಧುಃ ಶರಣಂ ಶರೀರಿಣಾಂ .. 58..  
 ಜಪಾರ್ಚನಧ್ಯಾನನತಿಪ್ರದಿಕ್ಷಿಣಸ್ತವೈಃ ಸ ತಿಸ್ರಃ ಶರದೋ ನಿರಂತರಂ .  
 ಪ್ರಸಾದ್ಯ ದೇವಂ ಪ್ರಮಥೈಃ ಪುರೋಕಸಾಂ ಸಮಕ್ಷಮಾನೀಯತ ಶಾಂಕರಂ ಪುರಂ  
 .. 59..  
 ವಿಶನ್ ಪುರೀಮೇವ ವಿಧೂತಪಾತಕಃ ಸಕೃತ್ ಪ್ರಣಮ್ಯೈವ ಶಿವಂ ಗಣೋಽಭವತ್  
 .  
 ಪರಂತು ವೈದೇಶಿಕ ಏಷ ವತ್ಸರಾನ್ ಪ್ರತಾರಿತಸ್ತ್ರೀನಿತಿ ಪೌರವಾಗಭೂತ್ .. 60..  
 ಅನುಸ್ಮರನ್ ಸ್ವಂ ಚರಿತಂ ವಿಸಿಷ್ಟಿಯೇ ಸ ನೀಯಮಾನಃ ಪ್ರಮಥೈಃ ಶಿವಾಂತಿಕಂ .  
 ವಿಮೃಷ್ಟಮರ್ಮಾ ತು ಶಿವೇ ನೃವೇಶಯತ್ ತತಸ್ತ್ರಿವರ್ಷಾರ್ಚನಯಾಧರ್ಮಣತಾಂ  
 .. 61..  
 ಅಥಾಂಕ ಇತ್ಯಸ್ತವಿದಾಂ ಪುರೋಗಮೋ ಗುರುರ್ಭಟಾನಾಂ ಖುರಲೀಷು ವಿಶ್ರುತಃ  
 .  
 ಬಹೂನ್ ಸಮಧ್ಯಾಪಯದಸ್ತಸಂಹಿತಾಂ ಪ್ರಯೋಗಸಂಹಾರರಹಸ್ಯಕೋವಿದಃ ..  
 62..  
 ಬಭೂವ ಶಿಷ್ಯೇಷ್ವಮಿತೇಷು ಸಿದ್ಧ ಇತ್ಯಭಿಖ್ಯಾಯಾ ಕಶ್ಚನ ತಸ್ಯ ವಲ್ಲಭಃ .  
 ತಮಸ್ತಶಸ್ತ್ರೇಷು ವಿಶಿಷ್ಯ ಪುತ್ರವದ್ ಗುರುವ್ಯನ್ಯೇಷೀದವಿದನ್ ದುರಾಶಯಂ .. 63..  
 ಸ ದುರ್ಮತಿಃ ಸ್ವಂ ಗುರುಮಪ್ರಕಾಶಯನ್ ಪ್ರಕಾಶಯನ್ ಸ್ವಾಂ ಪಟುತಾಂ  
 ತದಾಹಿತಾಂ .  
 ಅಪಿ ಸ್ವಶಿಷ್ಯಾ ಇತಿ ಶಸ್ತ್ರಕೋವಿದಾನ್ ಭಟಾನ್ ಸತೀರ್ಥ್ಯಾನ್ ಪ್ರಲಪಂಶ್ಚಚಾರ ಸಃ  
 .. 64..

ಕದಾಚಿದಂಕಸ್ಯ ಸದಾ ಸದಾಶಿವಪ್ರಣಾಮಹೇತೋರ್ವಸತಃ ಶಿವಾಲಯೇ .  
 ಉಪೇತ್ಯ ಗೇಹಂ ಯುವತಿಂ ಚ ತತ್ಪ್ರಿಯಾಂ ರಹೋ ಜಿಘೃಕ್ಷನ್ನನಯಾವಧೀರಿತಃ ..  
 65..

ತಮಂಕರೂಪಂ ಪರಿಗೃಹ್ಯ ಜಾತುಚಿದ್ ದುರಾಶಯಂ ದ್ವಂದ್ವರಣೇ ನಿಬರ್ಹಿತುಂ .  
 ಪುರಾದ್ ಬಹಿಃ ಪಶ್ಯತಿ ಪೌರಮಂಡಲೇ ಕೃಪಾಣಪಾಣಿಯುಧೇಽಮುನಾ  
 ಹರಃ .. 66..

ಸ ವಂಚಯನ್ ವೇಗಮಮುಷ್ಯ ಲೀಲಯಾ ಕದಾಪಿ ಮರ್ಮ ಸ್ವಕಮಪ್ರದರ್ಶಯನ್  
 .  
 ಅಪಕ್ರಮಾಭಿಕ್ರಮಸಂಪ್ಲುತೋಪ್ಲುತೈರ್ವಿಚಿತ್ರಮೀಶೋ ವ್ಯಚರದ್ ರಣಾಂಗಣೇ ..  
 67..

ಅವಸ್ಥಿತಃ ಸ್ಥಾಣುವದಗ್ರತೋ ರಿಪೋರ್ನಿಪಾತಯನ್ನಿಶ್ಚಲಮಾಯುಧಂ ಕ್ಷಿತೌ .  
 ಅಪಿ ಪ್ರಹಾರಾಂಭತಶೋಽಸ್ಯ ನಿಸ್ಸೃತಾನವಂಚಯತ್ ಕಿಂಚಿದಿವಾಂಗಕುಂಚನೈಃ ..  
 68..

ಹಸನ್ನವಜ್ಞಾಮಸೃಣೈರ್ವಿಲೋಚನೈರವೇಕ್ಷಮಾಣಸ್ತುಣವತ್ ತಮುದ್ಭಟಂ .  
 ಕಿಮಪ್ಯಭಿಕ್ರಮ್ಯ ಚಕಾರ ಹುಂಕೃತೈಃ ಕೃಪಾಣಮುಷ್ಟಿಂ ಶಿಥಿಲಂ ಸ ವೈರಿಣಃ .. 69..  
 ಉದಸ್ಯತೀವಾಸಿಮಧೋ ನಿಪಾತಯತ್ಯಧೋ ದಧಾತೀವ ನಿಹಂತಿ ಮೂರ್ಧನಿ .  
 ಪ್ರಮತ್ತವತ್ ತಿಷ್ಠತಿ ನಾಭಿಗಮ್ಯತೇ ಪರೇಣ ತಸ್ಯೈವಮವರ್ತತಾಹವಃ .. 70..  
 ಅಸಿಂ ವಿಧುನ್ವನ್ ಭ್ರಮಯನ್ನುದಂಚಯನ್ ನಿಪಾತಯನ್ನಿಶ್ಚಲಮಾವಹನ್ ಪುನಃ

ಕರೋಽಸ್ಯ ದುರ್ಯೋಧಮನೋಭಯಂಕರೋ ನಿಮೇಷಮಪ್ಯೈಕ್ಷತ ನೈಕಚೇಷ್ಟಿತಃ  
 .. 71..

ಅವಿಕ್ಷತಃ ಕ್ವಾಪ್ಯಸಿಧೇನುಧಾರಯಾ ವಿಭಿದ್ಯ ತಸ್ಯೋದರಮಾಹರನ್ ಶಿರಃ .  
 ಪ್ರಕಾಶಯನ್ನಂಕಜಯಂ ದಿಶಾಂ ಮುಖೇ ತಿರೋದಧೇ ತದ್ವಪುರಿಂದುಶೇಖರಃ .. 72..  
 ಅಹೋ ಜಿಗಾಯಾಂಕ ಇತಿ ಪ್ರಶಂಸತಾಂ ತತೋ ಜನಾನಾಮವಕರ್ಣಯನ್ ಗಿರಃ .

ವಿಸಿಷ್ಟಿಯೇಽಜ್ಯಃ ಶಿವಸನ್ನಿಧೌ ವಸನ್ನಬುದ್ಧತತ್ಸಂಗರಸಂಕಥಃ ಸ್ವಯಂ .. 73..  
 ವಿಚಿತ್ರಮೇತತ್ ಕಿಲ ವೃತ್ತಮೀಶಿತುಃ ಪ್ರವೃತ್ತಮಂಕೇ ಪರಭಕ್ತಿಶಾಲಿನಿ .  
 ಇತಿ ಸ್ತುವಂತೋ ಮಧುರೌಕಸಃ ಶಿವಾದನನ್ಯಮೈಕ್ಷಂತ ತಮಸ್ತುಕೋವಿದಂ .. 74..  
 ಕಿಮೇತದಂಕೇನ ಶಿವೇ ನಿವೇದಿತಂ ಕಿಮಂತತೋ ವೇತ್ತಿ ಸ ತಂ ವ್ಯತಿಕ್ರಮಂ .

ಅಹೋ ದಯಾಲುತ್ವಮನಂಗಹಂತುರಿತ್ಯಭೂಂಚಲಾನಾಮಪಿ ನಿಶ್ಚಲಂ ಮನಃ ..  
 75..

ತತಃ ಸ ಕಾಲೇನ ಶಶಾಂಕಶೇಖರಃ ಸದಾರಮೇನಂ ಪ್ರಮಥೇಷ್ಟಯೋಜಯತ್ .  
 ತರಂತಿ ನಾದ್ಯಾಪಿ ತಪೋಧನಾ ದ್ವಿಜಾಃ ಕ ಈಶ್ವರಾಣಾಮವಧಾರಯೇನ್ನನಃ .. 76..

ತದಾದಿ ಭೂಯಶ್ಶಿವಭಕ್ತಿಗೌರವೇ ವಿಜೃಂಭಮಾಣೇ ವಿಷಯೇ ಮಹೀಭುಜಃ .  
ತಥಾಗತಾಃ ಕೇಸವ್ಯಭಿಚರ್ಯ ಪನ್ನಗಂ ನ್ಯಯುಂಜತೋದ್ಧಾಮವಿಷಾಮಿಭೀಷಣಂ ..  
77..

ತಮದ್ರಿಕೂಟಪ್ರತಿಮಂ ಮಹೋರಗಂ ಸಮಾಪತಂತಂ ನೃಪತಿರ್ವಿಚಾರಯನ್ .  
ಪುರಾದ್ವಿನಿರ್ಗತ್ಯ ಪುರಾಹಿತಂ ಸ್ಮರನ್ ಶರಂ ಶರಾಸೇ ಸಮಧತ್ತ ದಾರುಣಂ .. 78..  
ಮಹೇಶಭೂಷಾನ್ವಯಯೋಗಶಂಕಿತಃ ಕ್ಷಣಂ ವಿನಿಶ್ಚಿತ್ಯ ಸ ಮಾಯಿಕಂ ತತಃ .  
ಅತಾಡಯತ್ ಪನ್ನಗಪಾಶಮಾಶುಗೈಃ ಸ ಚಾವಮತ್ ತದ್ವ್ಯಥಯಾ ವಿಷಾನಲಂ ..  
79..

ಹಾಲಾಹಲೇನೇವ ಪುರಾ ವಿನಿಯತಾ ವಿಷೇಣ ತೇನ ಜ್ವಲತಾಭಿತಾಪಿತಾಃ .  
ಜನಾಃ ಕ್ಷಿತೀಶೇನ ಸಮಂ ಸಮಾಯಯುಃ ಶರಣ್ಯಮೀಶಂ ಶರಣಂ ಸಮಾಕುಲಾಃ ..  
80..

ಕೃತಸ್ಥಿತೋ ನೀಪವನೇಶ್ವರಸ್ತತಃ ಕಿಯತ್ತದಸ್ತೀತಿ ಗಿರಾ ಪ್ರಹರ್ಷಯನ್ .  
ಉಪೇತ್ಯ ಲಿಂಗಾದುರಗಾಂತಿಕಂ ಗತಃ ಸಮಂತತಃ ಪ್ರೇಕ್ಷತ ಶಾಂತಯಾ ದೃಶಾ .. 81..  
ತತಃ ಪುರೈವೋನ್ನಧಿತೇ ಫಣಾಧರೇ ಧರಾಧರತ್ವಂ ಪ್ರತಿಪದ್ಯ ತಸ್ತುಷಿ .  
ವಿಷಾಗ್ನಿತಪ್ತಾನ್ ಮನುಜಾನ್ ದ್ರುಮಾನಪಿ ವ್ಯಧತ್ತ ದೇವಃ ಕರುಣಾಮೃತಾಪ್ಲುತಾನ್  
.. 82..

ತಥಾ ಗತೇ ಭೋಗಿನಿ ಗಾಂ ಸುದುರ್ಜಯಾಂ ತಥಾಗತಾಃ ಕಾಂಚಿದಧಾಭಿಚಾರಿಕೀಂ .  
ಅಕಲ್ಪಯಂಜೇತುಮಿಮಾಂ ಸಮಾದಿಶದ್ ದಯಾನಿಧಿರ್ವಾಹವೃಷಂ ವೃಷದ್ವಜಃ ..  
83..

ಸ ತುಂಗಶೃಂಗವ್ಯತಿಷಂಗನಿರ್ದಲದ್ಧನಾಘನಸ್ತಘನಾಂಬುವೃಷ್ಟಿಭಿಃ .  
ಖುರಕ್ಷತಕ್ಷೋಣಿರಜಃ ಶಮಂ ನಯನ್ ಮಹಾವೃಷಃ ಪ್ರಾಸ್ಥಿತ ತಜ್ಜಿಗೀಷಯಾ .. 84..  
ಪದೈಃ ಸ ಯದ್ ಧ್ಯಾನತಪೋದ್ವರಾಂಹತಿಪ್ರಭೇದಭಿನ್ನೈರ್ವಿದದಾರ ಮೇದಿನೀಂ .  
ರಜೋಭಿರುದ್ಗೊಲಿತಸರ್ವವಿಗ್ರಹಾ ಬಭೂವುರೇತತ್ಪ್ರಭವೈರ್ಮಹರ್ಷಯಃ .. 85..  
ವೃಷಸ್ತದುದ್ಗೊಯ ವಿಷಾಣಯೋರ್ಯುಗಂ ಪ್ರಸಹ್ಯ ತಸ್ಯಾ ಹೃದಯಂ ಬಿಭೇದ  
ಗೋಃ .

ಜರಧ್ವೀನಾಂ ಹೃದಯಂ ವಿವಿಚ್ಯತೇ ಯದಂತರಾಶ್ಚರ್ಯಗವಾಕ್ಷ ವರ್ತ್ಮನಾ .. 86..  
ಸ ತಾಂ ಪತಂತೀಮವನೀಧರಾತ್ಮನಾ ಸಮೀಕ್ಷ್ಯ ಶೈಲಃ ಸ್ವಯಮಪ್ಯಭೂದ್ ವೃಷಃ .  
ಉದಗ್ರಶೃಂಗಃ ಪುರಮುತ್ತರೇಣ ಯೋ ವಿರಾಜತೇದ್ಯಾಪಿ ವೃಷಾಚಲಾಖ್ಯಯಾ ..  
87..

ತತಃ ಕುಮಾರಂ ಕುಲಭೂಷಣಾಭಿಧಂ ತಪೋಭಿರಾಸಾದ್ಯ ಕುಲಾಹವಿಕ್ರಮಂ .  
ತದರ್ಪಿತಾಶೇಷಧುರೋ ಧರಾಪತಿಃ ಪದಂ ಪ್ರಪದೇ ಪರಮೈಂದುಶೇಖರಂ .. 88..  
ಗಾಂಭೀರ್ಯೇಣ ನಿಷಂಗತಾಂ ವಿಶಿಖತಾಂ ಧರ್ಮದ್ರುಹಾಂ ನಿಗ್ರಹಾ-

ದುಚ್ಚಾಯೇಣ ಶರಾಸತಾಂ ಕಟಕತಾಮುಚ್ಚಾವಚೈರ್ವಾಙ್ಮುಖೈಃ .  
 ವಿಶ್ವೇಷಾಮನುರಂಜನೈರನುಪಮೈರುತ್ತಂಸತಾಮಪ್ಯಸೌ  
 ಬಿಭ್ರಾಣಃ ಕುಲಭೂಷಣಃ ಕುಲಪತಿಂ ದೇವಃ ಸಿಷೇವೇ ಶಿವಂ .. 89..  
 ಇತಿ ಮಹಾಕವಿಶ್ರೀನೀಲಕಂಠದೀಕ್ಷಿತಪ್ರಣೀತೇಷೋಡಶಃ ಸರ್ಗಃ .

ಅಥ ಸಪ್ತದಶಃ ಸರ್ಗಃ .

ಕುಲಭೂಷಣಸ್ತದನು ಭೂಮಿಪತಿಃ ಕುಲದೈವತಸ್ಯ ಮಧುರಾಧಿಪತೇಃ  
 ಚರಣಂ ಸದಾ ಪರಿಚರನ್ನಶಿಷಚ್ಚತುರಣವೀವಲಯಿತಾಮವನಿಂ .. 1..  
 ಅಜನಿಷ್ಟ ಸುಂದರ ಇತಿ ಪ್ರಥಿತೋ ನೃಪತೇರಮುಷ್ಯ ಪೃತನಾಧಿಪತಿಃ .  
 ಅತನಿಷ್ಟ ಭಕ್ತಿಮಯಮಷ್ಟವಿದಾಮಪಿ ಸುಂದರೇಶಪದಪಂಕಜಯೋಃ .. 2..  
 ಅಭಿಷೇಣನಾಯ ಕೃತಸನ್ನಹನೇ ಶಬರೇಶ್ವರೇ ಬಲಿನಿ ಚೇದಿಪತೌ .  
 ಭಟಸಂಗ್ರಹಾಯ ಸ ಬಹು ದ್ರವಿಣಂ ಪ್ರದದೌ ಚಮೂಪತಿವಶೇ ನೃಪತಿಃ .. 3..  
 ಸ ಶಿವೇ ನಿವೇದ್ಯ ಶಬರೇಂದ್ರಜಯೇ ಪ್ರತಿಭೂರ್ಭವಾನವನಿಭತ್ಪುರಿತಿ .  
 ಅವಿಚಿಂತ್ಯ ಕಿಂಚಿದಪಿ ಪರ್ಯಚರದ್ಧವಿಣೈಸ್ತು ತೈರ್ದ್ರವಿಣಾನಾಥಸಖಂ .. 4..  
 ಅತಿನೂತ್ನಮಾತನುತ ಧಾಮ ವಿಭೋಃ ಸ ಸುಧಾರ್ಪಣಸ್ಪುಟಿತಸಂಘಟನೈಃ .  
 ರಥಮೂರ್ಜಿತಂ ಕ್ಷಿತಿರಥಸ್ಯ ಹಯಾನ್ ಕರಿಣಶ್ಚ ಕಾಂಚನಮಯಾನಕರೋತ್ .. 5..  
 ಬಲಮಾನಯೇಯಮಿತಿ ಮಂತ್ರಿವರಾನ್ ಬಹುಧಾ ತು ಸೋಽತಿಸಮಧತ್ತ ಗಿರಾ .  
 ಕುಲಭೂಷಣಾಯ ಪರಿಪೃಷ್ಟವತೇ ಕಥಯಾಂಬಭೂವ ಪೃತನಾಂ ಮಿಲಿತಾಂ .. 6..  
 ಸಚಿವೋದಿತಶ್ರವಣಜಾತರುಷಂ ನೃಪಮಿಂಗಿತೈಸ್ಸಮವಬುದ್ಧ್ಯ ತತಃ .  
 ಬಹಿರಾನಿನಾಯ ಸ ಮಹೀರಮಣಂ ಬಲದರ್ಶನಾಯ ಸಹ ತೈಃ ಪಿಶುನೈಃ .. 7..  
 ಸಮಯೇ ಶಶಾಂಕಶಕಲಾಭರಣಃ ಸಹಿತೋ ಗಣೈರ್ಮನುಜರೂಪಧರೈಃ .  
 ಸ್ವಯಮಾಜಗಾಮ ಪೃತನಾರಜಸಾ ಸ್ಥಗಯನ್ ದಿಶಶ್ಚ ವಿದಿಶಶ್ಚ ಪುರಃ .. 8..  
 ರಥವಾಜಿಸಿಂಧುರಪದಾತಿಭಿದಾಪ್ರವಿಭಕ್ತಮಪ್ಯುಪಸಮೇತ್ಯ ಮಿಥಃ .  
 ಚಲಿತಂ ಬಲಂ ನೃಪತಿನಾ ದದೃಶೇ ಚತುರಂಬುರಾಶಿಸಮವಾಯ ಇವ .. 9..  
 ಅಸಿಚರ್ಮಚಾಪಶರಕುಂತಗದಾಪರಿಘತ್ರಿಶೂಲನಲಿಕಾದಿಕರಾಂ .  
 ಅತಿಭೀಷಣಾಕೃತಿಮದೃಷ್ಟಚರೀಂ ಪರಿಪಶ್ಯತಿ ಸ್ಮ ಸ ಪದಾತಿಚಮೂಂ .. 10..  
 ಪ್ರಲಯಾಂತಘೋರಪವನಾಭಿಹತಪ್ರಚಲದ್ಧರಾಧರಕುಲಪ್ರತಿಮಂ .  
 ಪ್ರಸಮೀಕ್ಷ್ಯ ತಂ ಮದಗಜಪ್ರಕರಂ ಪರಿದುದ್ರವುರ್ನರಪತೇಃ ಕರಿಣಃ .. 11..  
 ಕರಭೋಷ್ಯಪುಂಗವಕರೀಂದ್ರದೃಶ್ಯೈರ್ವಿಧಾಯುಧೋಪಕರಣೈಶ್ಚ ರಥೈಃ .  
 ವಿವಿಧಧ್ವಜೈರ್ಧುರಿ ವಿಭೋಶ್ಚಲಿತಾ ರಥಿಕಾಃ ಶಿಲಾದತನಯಪ್ರಮುಖಾಃ .. 12..  
 ಕುರುವಿಂದಕಜ್ಜಲಕುಸುಂಭನಿಶಾಶರಕಾಂಡವಾಸವಶರಾಸರುಚಃ .

ಮಸ್ಯಣೋನ್ನತಾಂಸಲಮಹಾಹನವಸ್ತುರಗಾಃ ಪ್ರಚೇಲುರಥ ತಸ್ಯ ಪುರಃ .. 13..  
 ಸುರವಾಹಿನೀಲಹರಿಶುಭ್ರಪಟೀಪರಿವೀತಮೌಲಿರಸಿಚರ್ಮಧರಃ .  
 ಪರಿನಯಂಸ್ತುರಗಮಿಂದುಧರೋ ನಿರಗಾದನಾದಿರಪಿ ಸಾದಿವಪುಃ .. 14..  
 ಅಸಕೃದ್ವಿರಿಂಚಮುಖಮಂದುರಿಕಾಕುತುಕಾದಿವೋತ್ಪತ್ತಿತುಮಭ್ರಪಥೇ .  
 ತ್ವರಮಾಣಮಾಗಮತುರಂಗವರಂ ಶಮಯನ್ನಿಗಾಲಕರಘಟ್ಟನಯಾ .. 15..  
 ಹಯಮುತ್ಪತಂತಮಿಷುವ ದ್ರಭಸಾದವರುದ್ಧ್ಯ ಸವ್ಯಮಪಸವ್ಯಮಪಿ .  
 ಭ್ರಮಯನ್ನಯತ್ನಲವಮೂರುಯುಗದ್ರಥಿಮೈಕದೇಶಹತದುವಿನಯಂ .. 16..  
 ಅಭಿಗಚ್ಛತಿ ಕ್ಷಿತಿಚ್ಛತಿ ಸ್ವಯಮಪ್ಯಭಿಗಮ್ಯ ಮೂರ್ತ್ವ ಇವ ವೀರರಸಃ .  
 ಅವಧೂಯ ಖಡ್ಗಮವರುದ್ಧ್ಯ ಹಯಂ ಪ್ರಣನಾಮ ತಂ ಪ್ರಣತಮೇಷ ಪುರಃ .. 17..  
 ಅವಿತರ್ಕ್ಯವೈಭವಮದೃಷ್ಟಚರಂ ತಮವೇಕ್ಷ್ಯ ತಾಮಪಿ ಚಮೂಂ ಮಹತೀಂ .  
 ತದುದಾರರೂಪಹೃತವಾಜ್ಞನಸಃ ಕ್ಷಣಮಾಸ್ತ ಪಾಂಡ್ಯನೃಪತಿಸ್ಥಿ ಮಿತಃ .. 18..  
 ವಚನೈರಮುಂ ಪ್ರಕಟಿತಪ್ರಣಯೈರ್ವಸನೈರ್ವಿಭೂಷಣಗಣೈಶ್ಚ ನೃಪಃ .  
 ಪರಿತೋಷಯನ್ ಪ್ರತಿಮುಹುಃ ಪ್ರಣಮನ್ ಪರಿಷಸ್ವಜೇ ದೃಢಮಭೀಕ್ಷ್ಯ ಮಪಿ ..  
 19..  
 ಮಶಕಂ ವಿಜೇತುಮನುಚಿಂತಯತಾ ಮದಸಿಂಧುರೋಽಯಮುಪಲಬ್ಧ ಇತಿ .  
 ಕಥಯನ್ ನೃಪಶ್ಚರಮುಖಾದಶೃಣೋನ್ಮೃ ಗಯಾಸು ಸಿಂಹನಿಕತಂ ವಿಮತಂ .. 20..  
 ಅಥ ಪಾರ್ಥಿವಃ ಪ್ರಮುದಿತಸ್ತಮನಾವನುಮನ್ಯತೇ ಸ್ಮ ಶಿಬಿರಾಯ ಯದಾ .  
 ಸ ತಿರೋದಧೇ ಸತುರಗಃ ಸಬಲೋ ಗಿರಿಶಸ್ತದೈವ ಧುರಿ ಭೂಮಿಭುಜಃ .. 21..  
 ತದವೇತ್ಯ ಕೇಲಿಷು ಕುತೂಹಲಿನೋ ಮಧುರೇಶ್ವರಸ್ಯ ಮಹಿಮಾಯಮಿತಿ .  
 ಪಿಶುನಾನ್ ನಿಗೃಹ್ಯ ಪೃತನಾಧಿಪತಿಂ ಬಹುಮನ್ಯತೇ ಸ್ಮ ಬಹುಧಾ ನೃಪತಿಃ .. 22..  
 ನಿಖಿಲಂ ಪುರಾ ನಿಜಧನಂ ಗಿರಿಶೇ ವ್ಯಯಿತಂ ಯಥಾ ಕಿಲ ಚಮೂಪತಿನಾ .  
 ಸಕಲಂ ತಥಾ ವ್ಯಯಿತುಮೇವ ನೃಪಶ್ಚಕಮೇ ತದಾದಿ ಮಧುರಾಧಿಪತೌ .. 23..  
 ಗಜವಾಜಿಗೋಮಹಿಷಧಾನ್ಯಧನಕ್ಷಿತಿಭೃತ್ಯಮಿತ್ರಸುತದಾರಮುಖಂ .  
 ಸಕಲಂ ಶಿವಾಯ ನ ಮಮೇತಿ ವದನ್ ಕೃತುನಾರರಾಧ ಮಹತಾಥ ಶಿವಂ .. 24..  
 ಅವಲೋಕ್ಯ ರಿಕ್ತಮಥ ಕೋಶಗೃಹಂ ನೃಪತೇರ್ದಯಾನಿಧಿರನಂಗರಿಪುಃ .  
 ಧನಮಕ್ಷಯಂ ವಿತರತಿ ಸ್ಮ ತಥಾ ಸ ಯಥಾ ನ ಪಾರಯತಿ ತದ್ ವ್ಯಯಿತುಂ .. 25..  
 ಧನಮಕ್ಷಯಂ ಧನಪತೇರ್ದಿಶತೋ ವಿಗತಾ ಶಿವಸ್ಯ ನಹಿ ಭಿಕ್ಷುಕತಾ .  
 ಕುಲಭೂಷಣೇಽದ್ಯ ತು ತದರ್ಪಯತಃ ಸದನಂ ಸುವರ್ಣಮಣಿಚಿತ್ರಮಭೂತ್ .. 29..  
 ಅಥ ಕನ್ಯಕಾಃ ಕಿಲ ಕುಲೇಷು ವಿಶಾಮತಿಸುಂದರೇಣ ವಪುಷಾ ಶತಶಃ .  
 ಅಲಭಂತ ಜನ್ಮ ಮಧುರಾನಗರೇ ಸಮಯೇನ ಶಂಕರಕಥಾನಿರತಾಃ .. 27..  
 ಪರಪುಂಸಿ ದಾರುವನಚಾರಾಇಣ ಯಾಃ ಪರಮಂ ಬಬಂಧುರಭಿಲಾಷಭಿಮಾಃ .  
 ಮುನಿಸುಭ್ರವೋ ಹಿ ಪತಿಶಾಪವಶಾದಭಜನ್ ವಿಶಾಂ ಪುನರಪತ್ಯದಶಾಂ .. 28..



ಅಥ ತಾಸು ತತ್ರ ಕಲಿತಾವತರೇ ತರುಣಿಮ್ನಿ ವೈಶ್ಯತನಯಾಸು ಶನ್ಯೈಃ .  
 ಮನಸಿ ಸ್ಮರಸ್ಮರಜಿತೌ ಯುಗಪತ್ ಸುಹೃದಾವಿವ ಪ್ರವಿಶತಃ ಸ್ಮ ತದಾ .. 29..  
 ಅಥ ವೈಶ್ಯವೀಥಿಷು ವಣಿಕ್ತರುಣೋ ವಿಮಲಾಂಬರೋ ವಿವಿಧಭೂಷಣಭೃತ್ .  
 ಅತಿಸುಂದರೋ ವಲಯವಿಕ್ರಯಿಣಾಮವಲಂಬ್ಯ ರೂಪಮಚರದ್ ಗಿರಿಶಃ .. 30..  
 ವಿತಥೇಷು ಪುಷ್ಪವಿಶಿಖೇಷು ಶಿವೇ ವಲಯಾಯುಧಾನಿ ಬಹುಧಾ ಕಲಯನ್ .  
 ಅಯಮಾಲಿ! ಸಂಚರತಿ ಪಂಚಶರೋ ನ ಮೃಷೇತಿ ತತ್ರ ಜಗದುಃ ಸುದೃಶಃ .. 31..  
 ವಣಿಜಸ್ತತೋ ವಲಯವಿಕ್ರಯಿಣೋ ಭವತಿ ಸ್ಮ ವೈಶ್ಯಸುದೃಶಾಂ ಚ ತದಾ .  
 ಇತರೇತರಾಶಯಚಮತ್ಕರಣೇ ಸರಸಾ ವಚಃಪ್ರತಿವಚಸ್ಸರಣಿಃ .. 32..  
 ವಿತರಂತು ಪಕ್ಷಮಿಹ ತಾಲಫಲಂ ಯದಿ ವಾಪಿ ಜಂಭಲಫಲಂ ವಿಪುಲಂ .  
 ವಲಯಾನಿಮಾನ್ ದಧತು ವಾಮದೃಶಃ ಕನಕೇನ ಕಿಂ ಮಮ ಗಿರೌ ವಸತಃ .. 33..  
 ಕ್ಷ ನು ಕಾಂಚಿದೇಶಮಪಹಾಯ ಗತಿರ್ಮಮ ವಃ ಕದಾಚಿದಿತಿ ಮತ್ಸವಿಧೇ .  
 ಅಧರೇದ್ಯುರುಕ್ತಮಧುನಾ ತು ಕಥಂ ವಸತಿಂ ನಿಜಾಮಭಿದಧಾಸಿ ಗಿರೌ .. 34..  
 ಅತನುಜ್ವರಾದಭಿಹತೋಽಸ್ಮಿ ಚಿರಾತ್ ತೃಪ್ತಿತೋಽಸ್ಮಿ ಕಾಪಿ ಯದಿ ಬಿಂಬಫಲೈಃ .  
 ತರುಣೇ ಭಿಷಜ್ಯತಿ ಮಮಾರ್ತ್ರಿಮಿಮಾಂ ಪಥಿಕಸ್ಯ ಮೇ ಭವತಿ ಸಾ ಶರಣಂ .. 35..  
 ಉಚಿತೋಪಯೋಗವಿರಹಾದಫಲಂ ವಿತರಾಮಿ ತಾವದಿಹ ಬಿಂಬಫಲಂ .  
 ಮದನಾಶ್ರವಸ್ಯ ಪರಿತಶ್ಚರತೋ ಭವತಃ ಕಥಂ ಭವತು ವಿಜ್ವರತಾ .. 36..  
 ಸುದೃಢಾಸ್ತವೈವ ಕರಯೋರುಚಿತಾ ಇತಿ ಯೇ ತ್ವಯಾ ಸುಘಟಿತಾ ವಲಯಾಃ .  
 ತ್ವಯಿ ನಿರ್ಗತೇ ಸಪದಿ ತೈರ್ಗಲಿತಂ ವಚನಂ ಕಥಂ ನು ತವ ವಿಶ್ವಸಿಮಃ .. 37..  
 ವಲಯಾನ್ ಪ್ರದಾಯ ಕರಿದಂತಮಯಾನ್ ನ ಮಣಿರ್ನ ಕಾಂಚನಮಯಾಚಿ  
 ಮಯಾ .  
 ಅಪಿ ಕಾಂಚಿಕಾರ್ಥನಮಭೂದ್ ವಿಫಲಂ ತ್ವಯಿ ಮೇ ಪ್ರತಿಶ್ರುತಮಪೀಹ ಕಥಂ ..  
 38..  
 ಮಮ ದೇಹಿ ವಿದ್ರುಮಮಯಾನ್ ವಲಯಾನ್ ಮಮ ದೇಹಿ ವಿದ್ರುಮಮಣಿಂ  
 ಪ್ರಥಮಂ .  
 ಮಮ ದೇಹಿ ದಂತವಲಯಾನ್ ವಿಮಲಾಂಸ್ತವ ತನ್ವಿ! ವೇದ್ನಿ ನ ಹಿ ದಂತಪದಂ ..  
 39..  
 ಇತಿ ಸೆಲ್ಲಪನ್ ಸರಸಮಿಂದುಧರೋ ವಿಚರನ್ ಗೃಹೇಷು ವಿವಿಧೇಷು ವಿಶಾಂ .  
 ಕರಪಲ್ಲವವ್ಯತಿಕರೇಣ ತದಾ ಸಫಲೀಚಕಾರ ಜನನಂ ಸುದೃಶಾಂ .. 40..  
 ಅಥ ತಾ ಮುನೀಂದ್ರದಯಿತಾ ನ ಚಿರಾತ್ ತನಯೋಪಲಂಭಮುದಿತಾಃ ಶತಶಃ .  
 ಪರಿಮೃಷ್ಟಶಾಪಕಲುಷಾಃ ಪ್ರಮಥೈರ್ಗಿರಿಶೋ ನಿನಾಯ ಕಲಧೌತಗಿರಿಂ .. 41..  
 ಸ ಕದಾಚಿದಾಸ್ತ ವಟಮೂಲತಲೇ ಸನಕಾದಿಭಿಃ ಶಮಧನೈರ್ನಿಯತೈಃ .  
 ಅಣಿಮಾದಿಸಿದ್ಧಿಕ್ರತಮದ್ರಿಸುತಾಚರಣಾರ್ಚನೋಪನಿಷದಂ ಕಥಯನ್ .. 42..

ಉಪದೇಶಮೇನಮತಿಭಕ್ತಿವಶಾದುಪಶೃಣ್ವತಾಂ ಶಮವತಾಂ ಸವಿಧೇ .  
 ಅಪಿ ಯಕ್ಷಿಣೀರನವಧಾನಪರಾಃ ಕುಪಿತಃ ಶಶಾಪ ಕುಮುಮಾಸ್ತುಹರಃ .. 43..  
 ಕ್ಷಚಿದತ್ರ ಪಾಂಡ್ಯವಿಷಯೇ ವಿಪಿನೇ ವಿಜನೇ ತಲೇ ವಟತರೋರ್ಮಹತಃ .  
 ಉಪಲತ್ವಮೇತ್ಯ ವಸತೇತಿ ತತಃ ಪ್ರಸಸಾದ ತಾಭಿರಸಕೃತ್ ಪ್ರಣತಃ .. 44..  
 ಸ ಸಮಾಃ ಸಹಸ್ರಮತಿಲಂಘ್ಯ ತತಃ ಪರಿಗೃಹ್ಯ ದೇಶಿಕತನುಂ ಗಿರಿಶಃ .  
 ಅಣಿಮಾದಿಸಿದ್ಧಿಮನುಗೃಹ್ಯ ಪುನರ್ನಯತಿ ಸ್ಮ ಯಕ್ಷವನಿತಾಸ್ತ್ರಿದಿವಂ .. 45..  
 ಕುಲಭೂಷಣೋಽಪಿ ಧರಣೀರಮಣಃ ಶಫರೇಕ್ಷಣಾಪಹಚರಾರ್ಚನಯಾ .  
 ಅಥ ರಾಜಪೂರ್ವಪದಮಿಂದ್ರಮಸೌ ಲಭತೇ ಮ್ಮ ಶಿಕ್ಷಿತನಯಂ ತನಯಂ .. 46..  
 ಅಪಿ ರಾಜಸಿಂಹ ಇತಿ ಕಶ್ಚಿದಭೂದನುಜೋಽಸ್ಯ ದುರ್ವಿಷಯಲುಪ್ತಮತಿಃ .  
 ಸಮನಂತರಂ ಪಿತುರಯಂ ಸಹಜಂ ಸುತವದ್ ರರಕ್ಷ ತಮಪಿ ಕ್ಷಿತಿಪಃ .. 47..  
 ಸಮಯೇಽತ್ರ ಚೋಲನೃಪತಿಃ ಪ್ರಥಿತಃ ಕುಲಶತ್ರುರಸ್ಯ ಕಿಲ ಪಾಂಡ್ಯವಿಭೋಃ .  
 ಮಧುರೇಶದರ್ಶನಕುತೂಹಲಿನಾ ಮನಸಾನ್ವತವ್ಯತ ತಪಾಂಸಿ ಚರನ್ .. 48..  
 ಸ್ವಪನೇ ಕದಾಚಿದಥ ಚೋಲನೃಪಂ ಪ್ರತಿಬೋಧ್ಯ ಗೂಢಮುಪಯಾತಮಿಮಂ .  
 ವಿಘಟಯ್ಯ ಗೋಪುರಕವಾಟಯುಗಂ ನಿಜಮಾನಿನಾಯ ನಿಶಿ ಧಾಮ ಶಿವಃ .. 49..  
 ಸ ನಿಮಜ್ಜ್ಯ ಹೇಮನಲಿನೀಸಲಿಲೇ ಪ್ರಣಿಪತ್ಯ ಮೀನನಯನಾಗಿರಿಶೌ .  
 ತದನುಗ್ರಹೇಣ ನಗರಾಚ್ಚ ಬಹಿರ್ನಿರಗಾತ್ ತದೈವ ನಿಶಿ ಚೋಲನೃಪಃ .. 50..  
 ಸ ಪುನಶ್ಚ ಗೋಪುರಕವಾಟಯುಗಂ ಘಟಯಂಭಿವೋ ವೃಷಭಮುದ್ರಿಕಯಾ .  
 ಪರಿಚಿಹ್ನಯನ್ ಮನಸಿ ಪಾಂಡ್ಯವಿಭೋರತನಿಷ್ಟ ಸಂಶಯಮಭೇದ್ಯತರಂ .. 51..  
 ಸ ಪರೇದ್ಯುರಾಪ್ತಸಚಿವೈರ್ವಿಮೃಶನ್ನಪಿ ಕಿಂಚಿದದ್ಯವಸಸೋ ನ ಯದಾ .  
 ನೃಪತಿಸ್ತದಾ ನಿಖಿಲಮೋಹಹರಂ ಶರಣಂ ಯಯೌ ಶಶಿಕಲಾಭರಣಂ .. 52..  
 ಅಪದಾನಮೇತದಧಿಗತ್ಯ ನೃಪಃ ಸಕಲಂ ಗಿರಾ ಗಗನಸಂಭವಯಾ .  
 ಸಖಿತಾಮಿಯೇಷ ಗುಣ್ಯಾಹ್ಯತಯಾ ಸ ತದೈವ ಚೋಲಧರಣೀಪತಿನಾ .. 53..  
 ಅಥ ರಾಜಸಿಂಹನೃಪತೀರ್ನೃಪತೇರನುಜೋ ವಿಗೃಹ್ಯ ಕಿಯದಪ್ಯಪದೇ .  
 ಉಪಯಮ್ಯ ಚೋಲನೃಪತೇಸ್ತನಯಾಮಪಿ ತೇನ ಸಖ್ಯಮಕರೋತ್ ಸುದೃಢಂ ..  
 54..  
 ಅಥ ತೌ ಸಮೇತ್ಯ ಮಧುರಾನಗರೀಮಭಿಜಗ್ಮತುರ್ಬಹುಚಮೂಸಹಿತೌ .  
 ದದೃಶೇ ನಿದಾಘಸಮಯೋಽಪಿ ತದಾ ಪರಿಶೋಷಯನ್ ಸಲಿಲಶಬ್ದಮಪಿ .. 55..  
 ಅಪಿ ಶುಷ್ಯತಿ ತ್ರಿದಿವಸಿಂಧುಜಲೇ ತೃಷಯಾ ಹತೇಷು ತುರಗೇಷು ಭೃಶಂ .  
 ಗತಿಮಾಂದ್ಯತೋ ಗಗನಸೀಮ್ನಿ ರವರ್ದಿವಸೇಷು ದೈರ್ಘ್ಯಮಜನಿಷ್ಟ ತದಾ .. 56..  
 ತಪನೇ ಜಗತ್ ತಪತಿ ನಿಷ್ಕರುಣಂ ಸಮಯೇ ಸಮಸ್ತಮಯಶೋ ನಿಹಿತಂ .  
 ಸಚಿವಃ ಖಲಃ ಶಿಥಿಲಯನ್ ಪ್ರಕೃತೀರ್ನೃಪತಿಂ ಕಿಲಾಪದಿ ನಿಮಜ್ಜಯತಿ .. 57..  
 ಬಿತತೇಷು ವಿಶ್ವಜಯಿನಃ ಕುಸುಮೇಷ್ಟತನೋಃ ಶಿರೀಷಮವಶಿಷ್ಟಮಿದಂ .

ತದಪಿ ಪ್ರಣಶ್ಯತು ಕಿಮಸ್ಯ ಗತಂ ಪ್ರಭವೋಽಪಿ ಕಿಂ ಪರಮುಖಾದರಿಣಃ .. 58..  
 ಕುಚಕುಂಭಮೇವ ಮದನಃ ಸುದೃಶಾಮವಲಂಬ್ಯ ಪೂರ್ವಮಜಯದ್ ಭುವನಂ .  
 ಅಧುನಾಪಿ ಚೇತ್ ಸ ಕುಶಲೀ ತದಲಂ ಕಿಮನೇನ ಧರ್ಮಹತಕೇನ ಶುನಾ .. 59..  
 ಅವಿಚಾರಿತಾರಿಸಮಮಿತ್ರಕಥೇ ಸಮಯೇ ಜಗತ್ ತಪತಿ ದುರ್ಲಲಿತೇ .  
 ಮದನಸ್ತದಾಶುಗಹತಾಶ್ಚ ಸಮಂ ಶರಣಂ ಯಯುಃ ಸ್ತನಗಿರಿಂ ಸುದೃಶಾಂ .. 60..  
 ಮದನೇ ಪ್ರವರ್ತಯತಿ ವಾರಯತಿ ಶ್ರಮವಾರಿಶೀಕರಕಿರೇ ಸಮಯೇ .  
 ಅಲಭಂತ ಕಾಮಿಷು ಗತಾಗತಿಕಾಮಸಕ್ಯಂಚರಾ ಇವ ದೃಶಃ ಸುದೃಶಾಂ .. 61..  
 ಅನವೇಕ್ಷ್ಯ ನಾಧಮಿಯಮಂಬುಜಿನೀ ಶಿಶಿರೇ ಯದಾಸ್ತ ವಿಧಿತಂ ಕಿಲ ತತ್ .  
 ಪರಯಾ ಶ್ರಿಯಾ ಜ್ವಲತಿ ತತ್ರ ರವೌ ಕಥಮದ್ಯ ಜೀವನಕಥಾಪಿ ಗತಾ .. 62..  
 ವಿಕಚೇಷು ಸೂರಕಿರಣೋಷ್ಮಭಿಯಾ ಮುಕುಲೀಕೃತೇಷು ಚ ನಿವಾತತಯಾ .  
 ಕಮಲೋದರೇಷು ಶಯಿತುಂ ಭ್ರಮರೋ ನ ಶಶಾಕ ತಪ್ತಮಧುಸೇವನತಃ .. 63..  
 ಅಪಿ ನಾರಿಕೇಲಸಲಿಲೇಕ್ಷುರಸೈರಜಹತ್ ತೃಷೋ ರವಿಕರಕ್ಷಧಿತ್ಯೈಃ .  
 ಅಪಿಬನ್ನಹಃಪರಿಣತೌ ಸುದೃಶಾಮಧರಂ ಪ್ರಿಯಾಃ ಪ್ರಣಯಶೀತಲಿತಂ .. 64..  
 ಕರಿಣೋಽಪಿ ಕರ್ಣವಲಯಾನಸಕ್ಯಂಚಲಯಾಂಬಭೂವುರನಿಲಾಯ ಮುಧಾ .  
 ವವೃತೇ ನ ಪೂತ್ಯ ತಿಷು ವಾಮದೃಶಾಂ ವ್ಯಜನೇಽಪಿ ಲುಪ್ತ ಇವ ಗಂಧವಹಃ .. 65..  
 ಅನವಗ್ರಹೈರಪರದಿಕ್ಷವನೈಃ ಸಮುದಸ್ಯಮಾನಮಪದಿಶ್ಯ ರಜಃ .  
 ಸಲಿಲಾಶಯಾ ಮರುಮರೀಚಿಷು ಕಿಂ ಧರಣೀ ದಿಗಂತಮಗಮತ್ ತೃಷಿತಾ .. 66..  
 ಅತಿಚಂಡಪಶ್ಚಿಮಸಮೀರಹೃತ್ಯೈರಭಿತೋಽಪಿ ತಿಗ್ಮಮಹಸಃ ಕಿರಣೈಃ .  
 ಅನುಷಂಜಿತಾ ಇವ ವನಾವಲಯೋ ದವಸಂಗತಾ ದದೃಶಿರೇ ಶತಶಃ .. 67..  
 ಸರಸೀಷು ಪಲ್ಪಲದಶಾ ದದೃಶೇ ಭುವಿ ಪಲ್ಪಲೇಷ್ಟಪಿ ಚ ಶಾಡ್ವಲತಾ .  
 ಅಪಿ ಶಾಡ್ವಲೇಷು ಚಿರಜಾಂಗಲತಾ ಪರತೋ ವಯಂ ನ ವದಿತುಂ ಪ್ರಭವಃ .. 68..  
 ಪವನೇನ ಸಂವಲಿತ ಏವ ಶಿಖೀ ಪರಿಜ್ಯಂಭತೇ ನ ಪರಥೇತ್ಯಯಶಃ .  
 ಪರಿಮಾಷ್ಟ್ಮಮೈವ ಪವನೇ ವಿರಮತ್ಯದಹದ್ ವನಂ ವನಮಹೋ ದಹನಃ .. 69..  
 ಕ್ಷಥಿತಂ ಜಲಂ ಕ್ಷಿತಿತಲಂ ಜ್ವಲಿತಂ ಮರುತಶ್ಚ ಮುರ್ಮುರಕಿರಃ ಪರಿತಃ .  
 ಗಗನಂ ಚ ದುವಿಷಹಮರ್ಕಕರೈರಿತಿ ಪರ್ಯಣಂಸ್ತ ಜಗದಗ್ನಿಮಯಂ .. 70..  
 ಅಪನೀಯ ಕಂಚುಕಮಹರ್ವಿರಮೇ ಮರುದಾಶಯಾ ರಹಸಿ ಮುಗ್ಧವಧೂಃ .  
 ಸಮವಸ್ಥಿತಾಃ ಸಮುಪಲಭ್ಯ ಹಠಾತ್ ಪರಿರೇಭಿರೇ ಸುಕೃತಿನಸ್ತರುಣಾಃ .. 71..  
 ರಜನೀಮುಖಾಹೃತಮೃಣಾಲಲತಾದಲಯೈಃ ಶಶಾಂಕಕಿರಣಸ್ತಪಿತ್ಯೈಃ .  
 ಉಷಸಿ ಸ್ವಯಂ ಪ್ರಿಯತಮೋಪಹೃತ್ಯೈಃ ಸರಸೀಷ್ಟವರ್ತಯತ ಚಕ್ರಗಣಃ .. 72..  
 ಇಯತಾಪಿ ತಾವದಿದಮಾಪತಿತಂ ಪ್ರಲಯಂ ತರೇಮ ಪಯಸೇತಿ ದೃಢಂ .  
 ಅವಗತ್ಯ ಯತ್ರ ಶಘೈರುಷಿತಂ ಲುಲಿತಂ ಸರಸ್ತದಪದೇ ಮಹಿಷೈಃ .. 73..  
 ಅವಗಾಹ್ಯ ಪದ್ಮಮಕರಂದರುರೀಷ್ಟಹಿಮದ್ಯುತಾವನುದಿತೇ ಭ್ರಮರಾಃ .

ಅಜಪನ್ನಪಾಂಶು ಕೃತಝಂಕರಣಾ ಮದನಾಪಮೃತ್ಯುಹರಮಂತ್ರಮಿವ .. 74..

ಧೃತಮಲ್ಲಿಕಾಕುಸುಮಹಾರಲತಾ, ಘನಸಾರಚಂದನರಸಾರ್ದ್ರಕುಚಾಃ .

ವನಿತಾ ದುಕೂಲವಸನಾಭರಣಾಸ್ತರುಣಾನುಪಾಸತ ದಿನಾಪಗಮೇ .. 75..

ಕಟಕಂ ಪ್ರವಿಷ್ಟವತಿ ಚಂಡಕರೇ ಕಟಕಂ ತದವ್ಯಥತ ಚೋಳಪತೇಃ .

ವವೃಧೇ ತು ಪಾಂಡ್ಯನೃಪತೇಃ ಸಮಯೇ ಮಹಸಾಂ ನಿವೇರಿವ ಮಹಃ ಪರುಷಂ .. 79..

ಅಥ ಸುಂದರೇಶಮಭಿವಂದ್ಯ ನೃಪಃ ಕಲಯನ್ ಪ್ರಸಾದಬಲಮಸ್ಯ ಬಲಂ .

ನಿರಗಾದ್ಯಥೋಪನತಸೈನ್ಯವೃತೋ ನಗರಾದರಾತಿವಿಜಯಾಯ ತದಾ .. 77..

ಚಿರಸಂಪ್ರರೂಢದೃಢಮತ್ಸರಯೋರಜನಿಷ್ಟ ಜನ್ಯಮಥ ತತ್ರ ತಯೋಃ .

ಅಪಿ ವಿಸ್ಮಯಾಯ ಹೃದಿ ಯದ್ ದ್ಯುಸದಾಮಪಿ ನಾರದಸ್ಯ ಯದಲಮ್ಕತಯೇ .. 78..

ಅಸಿಕುಂತಶೂಲಪರಶುಚ್ಛುರಿಕಾಪರಿಘಾಭಿಘಾತವಿಗಲದ್ರುಧಿರಂ .

ಅವಿಚಾರಿತಸ್ವಪರಸೈನ್ಯಮಭೂತ್ ಪ್ರಥನಂ ತದಸ್ಥಿರಜಯಾಪಜಯಂ .. 79..

ಸಮರೇ ಭುಜಾಭುಜಿ ಕಚಾಕಚಿ ಚ ಪ್ರಹರದ್ವಯಂ ಚಲತಿ ತದ್ಬಲಯೋಃ .

ತದವೇಕ್ಷಿತುಂ ಗಗನಮಧ್ಯತಲಂ ರವಿರಧ್ಯರೋಹದತಿತುಂಗಮಿವ .. 80..

ಮಧುಮಾಸಪುಷ್ಟಿತಪಲಾಶವನಪ್ರತಿಮಂ ತುರಂಗಖುರಧೂಲಿವೃತಂ .

ತದುದನ್ಯಯಾ ಪರುಷಯಾಭಿಹತಂ ಬಲಯೋರ್ದ್ವಯಂ ಸಮಮಭೂದ್ ವಿರತಂ .. 81..

ಪರಿಪೂರಿತಾಂ ಶಿಶಿರಕುಂಭಶತೈರ್ವಿಪುಲಾಂ ಪ್ರಪಾಂ ಕ್ವಚನ ಪಾಂಡ್ಯಬಲೇ .

ಅಧಿರುಹ್ಯ ಮೌಲಿಸರಿದಂಬುಭರೈಸ್ತಪಿತಾನತರ್ಪಯತ ಭೂತಪತಿಃ .. 82..

ಕರುಣಾಮೃತೇನ ಮಧುರಾಧಿಪತೇರ್ಮಧುರೈಶ್ಚ ಮೌಲಿತಟಿನೀಸಲಿಲೈಃ .

ಪರಿಪೋಷಿತಾಃ ಸಪದಿ ಪಾಂಡ್ಯಭಟಾಃ ಪುನರಾಹವಾಯ ಮತಿಮಾದಧಿರೇ .. 83..

ಅಥ ಸಿಂಹನಾದಮುಖರಾ ಯುಗಪನ್ನೃಪತೇರ್ಭಟಾಃ ಪರಿನಿಪತ್ಯ ರಣೇ .

ಸಹ ರಾಜಸಿಂಹಧರಣೀಪತಿನಾ ಜಗೃಹುಃ ಕರೇ ಸಪದಿ ಚೋಲನೃಪಂ .. 84..

ಜಯಂ ಸಮಾಸಾದ್ಯ ನಿವರ್ತಮಾನಃ ಪ್ರಪಾಂ ಪುನಃ ಕ್ವಾಪ್ಯನವೇಕ್ಷಮಾಣಃ .

ರಾಜೇಂದ್ರಪಾಂಡ್ಯೋ ಮಧುರೇಶ್ವರಸ್ಯ ಲೀಲಾಯಿತಂ ತತ್ ಕಲಯಾಂಬಭೂವ .. 85..

ಸಖ್ಯಂ ಪ್ರದಾಯ ಮಧುರೇಶ್ವರಭಕ್ತಿಯೋಗಾತ್ ಸತ್ಕೃತ್ಯ ಚೋಲನೃಪತಿಂ

ವಿಸಸರ್ಜ ಪಾಂಡ್ಯಃ .

ತಂ ರಾಜಸಿಂಹಮಪಿ ದುರ್ಮದಮುನ್ಮದಿಷ್ಟಂ ಭ್ರಾತೇತಿ ಜಾತಕರುಣೋ

ಬಿಭ್ರರಾಂಬಭೂವ .. 86..

ಅಂಭೋಭಿಃ ಕೇವಲೈರಪ್ಯವನಿಪತಿಚಮೂಂ ತರ್ಪಯನ್ ಜಾತು ತಪ್ತಾಂ

ಖ್ಯಾತಿಂ ಧತ್ತೇ ಯದೀಶಃ ಕಿಯದಿವ ನ ಯಶೋ ನಿತ್ಯಮನ್ನಪ್ರದಾಯಾಃ .  
 ದೇವ್ಯಾ ಮೀನೇಕ್ಷಣಾಯಾ ಇತಿ ನಗರಜುಷಾಮದ್ಭುತಾನ್ ಭಕ್ತಿವಾದಾನ್  
 ಶೃಣ್ವಾನ್ ರಾಜೇಂದ್ರಪಾಂಡ್ಯಃ ಸಕಲಮಪಿ ಮಹೀಚಕ್ರಮೇಕಃ ಶಶಾಸ .. 87..  
 ತತೋ ರಾಜೇಶಪಾಂಡ್ಯೋಽಭೂದ್ರಾಜಗಂಭೀರ ಇತ್ಯತಃ .  
 ಪುರುಹೂತಜಿದಪ್ಯಸ್ಮಾದಸ್ಮಾದಾಸೀತ್ ಕುಲಧ್ವಜಃ .. 88..  
 ಸುಂದರೇಶಪ್ರಸಾದೇನ ಸುಂದರೇಶಾಂಘ್ರಿಶೇಖರಃ .  
 ತತೋ ಜಜ್ಞೇ ಯತೋ ಜಜ್ಞೇ ತಾರೇಂದುವಿಮಲಂ ಯಶಃ .. 89..  
 ಇತಿ ಮಹಾಕವಿಶ್ರೀನೀಲಕಂಠದೀಕ್ಷಿತಪ್ರಣೀತೇ ಶಿವಲೀಲಾರ್ಣವೇ ಸಪ್ತದಶಃ ಸರ್ಗಃ

ಅಥ ಅಷ್ಟಾದಶಃ ಸರ್ಗಃ .

ಸ ಹಯಾನ್ ಸಹಸ್ರಮಯುತಂ ಭಟೋತ್ತಮಾನ್ ಕರಿಣಃ ಶತಂ ದಶ  
 ಮಹಾರಥಾನಪಿ .  
 ಪರಿಗೃಹ್ಯ ಸೈನ್ಯಮುಚಿತಂ ವ್ಯಯಂ ಚರನ್ನವಶಿಷ್ಟಮನ್ಯದಖಿಲಂ ಶಿವೇ ದದೌ .. 1..  
 ಅಥ ಧಾಮ್ನಿ ಪುಷ್ಪವನನಾಮ್ನಿ ಧೂರ್ಜಟೇರವಿದೂರವರ್ತಿನಿ ಕದಂಬಕಾನನಾತ್ .  
 ಅಜನಿಷ್ಟ ಕಾಪಿ ಕಿಲ ಹೇಮನಾಯಿಕೇತ್ಯಭಿವಿಶ್ರುತಾ ಜಗತಿ ರುದ್ರಕನ್ಯಕಾ .. 2..  
 ಶಿವಭಕ್ತಪೂಜನಪರಾ ಶಿವವ್ರತಾ ಶಿವಬಿಂಬಮೇಕಮಖಿಲೋತ್ಸವೋಚಿತಂ .  
 ಪರಿಕಲ್ಪ್ಯ ಸಿಕ್ಕಕಮಯಂ ಪ್ರಚಕ್ರಮೇ ಪರಿಶುದ್ಧತಾಮ್ರಕಣಸಂಚಯಾಯ ಸಾ .. 3..  
 ಅಥ ನಾಚಿರಾದನುಪಲಬ್ಧಸಾಧನಾ ದಧತೀ ತಮೇವ ಸುದೃಢಂ ಮನೋರಥಂ .  
 ಮಧುರೇಶಮೇವ ದೃತಸಿದ್ಧವಿಗ್ರಹಂ ಮದಿರೇಕ್ಷಣಾಲಭತ ಭಾಗ್ಯತೋಽತಿಥಿಂ .. 4..  
 ಪ್ರಣಿಪತ್ಯ ತಂ ಪರಿಚರಂತ್ಯನೇಕಧಾ ರಸಸಿದ್ಧಿದರ್ಶನಪರೇಣ ತೇನ ಸಾ .  
 ಅನುಕಂಪಿತಾ ಸಕಲಮಾಯಸಂ ಗೃಹೇ ಭಸಿತೇನ ತಸ್ಯ ನಯತಿ ಸ್ಮ ಹೇಮತಾಂ ..  
 5..  
 ಕೃತವಿಸ್ಮಯಾಥ ಗಿರಿಶೇ ತಿರೋಹಿತೇ ಪರಿಕಲ್ಪ್ಯ ತಾಂ ಪ್ರತಿಕೃತಿಂ ಹಿರಣ್ಮಯೀಂ .  
 ಅವಲಂಬ್ಯ ಗಂಡತಲಮಂಗುಲೀಮುಖ್ಯೈಃ ಪರಿಚುಂಬತಿ ಸ್ಮ ಗಣಿಕಾತಿಸುಂದರಂ ..  
 6..  
 ಅಧುನಾಪಿ ತನ್ನಖಪದಂ ಯದೀಕ್ಷ್ಯತೇ ವಿಮಲೇ ಕಪೋಲಫಲಕೇ ಮಹೇಶಿತುಃ .  
 ಶ್ರಮವಾರಿಲೇಶವತಿ ತತ್ರ ಸಂಗತಂ ಶಕಲಂ ವಿಧೋರಿವ ಜಟಾಪರಿಚ್ಯುತಂ .. 7..  
 ಅಪಿ ಯನ್ಮಹಾಕ್ರತುಭಿರಾಪ್ತದಕ್ಷಿಣೈರಪಿ ವಾ ತ್ರಯೀಪರಿಚಯೈರಹರ್ನಿಶಂ .  
 ಅನವಾಪ್ಯಮಸ್ತಿ ಪದಮ್ಯೈಂದುಶೇಖರಂ ತದವಾಪ ಸಾ ತದನುಕಂಪಿತಾ ತತಃ .. 8..  
 ಗಜವಾಜಿಯೋಧರಥಯೂಥಭೀಷಣಾಂ ಪರಿಗೃಹ್ಯ ಚೋಲನೃಪತೌ ಪತಾಕಿನೀಂ .

ಅಭಿಗಚ್ಛತಿ ಸ್ವಯಮನನ್ಯಸಾಧನಃ ಶಿವಮಾರರಾಧ ಶಿವಪಾದಶೇಖರಃ .. 9..  
 ತಮುವಾಚ ವಾಗಧ ನಭಸ್ಸಮುದ್ಭವಾ ನ ಬಿಭೀಹಿ ತಸ್ಯ ಮಹತೀ ಚಮೂರಿತಿ .  
 ಅಭಿಷೇಣಯ ತ್ವಮರಿಮಲ್ಪಸೈನಿಕೋ ವಿಜಯಸ್ತವೈವ ಭವಿತೇತಿ ಪಾರ್ಥಿವಂ .. 10..  
 ಅಥ ಪಾಂಡ್ಯಮಲ್ಪಬಲಮಭ್ಯಯಾತ್ ಬಲೀ ಸರಿತಂ ಸಮುದ್ರ ಇವ ಚೋಲಪಾರ್ಥಿವಃ

ನೃಪತಿಶ್ಚ ನಿಶ್ಚಲಮತಿವ್ಯವಸ್ಥಿತಃ ಕಲಯನ್ ಪುರಃ ಕನಕಶೈಲಕಾರ್ಮುಕಂ .. 11..  
 ಅಥ ಯುದ್ಧಮುದ್ಧತಮವರ್ಧತ ಕ್ಷಣಾದ್ ದೃಢರೂಢಗೂಢತರವೈರಯೋಸ್ತಯೋಃ

ಅಸಿಪಾತಪಾಟಿತಪತನ್ಮತಂಗಜಸ್ರವದಸ್ರಸಿಂಧುಹೃತಸೈಂಧವವ್ರಜಂ .. 12..  
 ನಿಶಿತೇಷು ತತ್ರ ನಿಪತತ್ಸು ಸಾಯಕೇಷ್ವಭಿತೋ ಭಯಾದತಿವಿದೂರವರ್ತಿನಃ .  
 ನಿಹತಾನ್ ಹಯದ್ವಿಪಭಟಾನ್ ನಿನೀಷವೋ ಮುಹುರಾಹ್ವಯನ್ ಯಮಭಟಾಃ  
 ಪ್ರಸಾಂತ್ವನೈಃ .. 13..

ವಪುರಾನಿಲಂ ನ ಪಿಶಿತಾಶನಕ್ಷಮಂ ಯದಿ ಪಾರ್ಥಿವಂ ಶರಶತ್ಯೈರ್ವಿಭೇತ್ಸ್ಯತೇ .  
 ಇದಮುತ್ತರೇಮ ಕಥಮರ್ಥಕೃಚ್ಛಮಿತ್ಯವಲಂತ ದೂರಮಭಿತಃ ಪಿಶಾಚಿಕಾಃ .. 14..  
 ಪ್ರಥಮಂ ಹತಾ ಯುಧಿ ದಿವಂ ಸಮುದ್ಗತಾಃ ಪುನರರ್ಥವರ್ತುನಿ ಶರೈರ್ನಿಪಾತಿತಾಃ

ಪುನರುದ್ಗತಾ ದ್ವಿಗುಣಭಾಗಭಾಜಿನಃ ಕತಿಚಿದ್ ಭಟಾ ದಿವಿ ಕೃತಾಃ ಸುಧಾಶನೈಃ .. 15..  
 ಅಗೃಹೀತಶಕ್ತಿಕತಯಾ ಮಿಥಃ ಕಥಾಸ್ವವಬದ್ರಮೌನಕೃತಹಸ್ತಚೇಷ್ಟಿತಾಃ .  
 ಅಮರಸ್ಥಿಯೋ ರಣಹತಾಶ್ಚ ತದ್ಭಟಾಃ ಪಶುವತ್ ಸುಖಂ ನಿಖಿಲಮಪ್ಯಭುಂಜತ ..  
 16..

ಧವಲಾತಪತ್ರವಲಯಾಶ್ಚಕಾಶಿರೇ ರದನಾಶ್ಚ ಮತ್ತಕರಿಣಾಂ ನಿಪಾತಿತಾಃ .  
 ಯಶಸೋ ದಿಗಂತಮಭಿಪೂರಯಿಷ್ಯತಃ ಪ್ರಥಮೋದ್ಗತಾ ರಣತಲೇಽಜ್ಜುರಾ ಇವ ..  
 17..

ತುರಗೈಃ ಸಮಂ ತುರಗಸಾದಿನೋ ಹತಾ ದಿವಮುದ್ಯಯುಃ ಸಮಧಿರುಹ್ಯ ತಾನ್  
 ಪುನಃ .  
 ಅತಿಸಾಹಸೇನ ದಿವಮಭ್ಯುಪೇಯುಷಾಮಪಿ ವಾಹ್ಯವಾಹಕದಶಾ ನ ಶಾಮ್ಯತಿ .. 18..  
 ಅವಭಿದ್ಯ ಬಿಂಬಮಹಿಮದ್ಯುತೇರ್ದಿವಂ ಪ್ರತಿ ಗಚ್ಛತಾಂ ಯುಧಿ ಭಟಾಶ್ಚದಂತಿನಾಂ

ಗಣನಾಮಮರ್ತ್ಯಗಣಕಾ ವಿತೇನಿರೇ ಚರಮಾಂಗಸೀಮ್ನಿ ನಿಭೃತಾ ವಿವಸ್ವತಃ .. 19..  
 ಶರಪಂಜರಸ್ಥಗಿತಭೂನಭೋಂತರೇ ಸಮಾರಾಂಗಣೇ ಘನತಮಸ್ಸಮಾವೃತೇ .  
 ಅಭಿಸಾರಿಕೇವ ವಿಜಯೇಂದಿರಾ ಚರಂತ್ಯವೃಣೀತ ತಂ ತಮವಿಶೇಷದರ್ಶಿನೀ .. 20..

ಬಲಯೋರ್ಧ್ವಯೋರಪಿ ಮದೋದ್ಭಟಾ ಭಟಾ ಬಹವಸ್ತಥಾ ರಣಮುಖೇ  
ನಿಪಾತಿತಾಃ .

ಸಕಲಂ ಯಥಾಜನಿ ಪುರಂ ಶತಕ್ರತೋಹ್ಯತದಾರಮಂದಿರವಿಮಾನಭೂಷಣಂ ..  
21..

ಹತಶಿಷ್ಟಮಲ್ಪಮವಲೋಕಯನ್ ಬಲಂ ಪ್ರಚಚಾಲ ಪಾಂಡ್ಯನೃಪತಿಯದಾ ಪುರಃ

ತರಸಾವಪತ್ಯ ಹಯಸಾದಿರೂಪತಃ ಪುರತಶ್ಚಚಾಲ ಪುರಶಾಸನಸ್ತದಾ .. 22..  
ಪರುಷಂ ರುಷಾ ಪರಿರಟನ್ ಕರೇಣ ಚ ಭ್ರಮಯನ್ ಯುಧಿ ತ್ರಿಶಿಖಮುನ್ನಿಷಚ್ಛಿಖಂ

ಪ್ರಚಲನ ಪದಾನಿ ಕತಿಚಿತ್ ಪುರಾಹಿತಃ ಶಿಥಿಲೀಚಕಾರ ನಿಖಿಲಂ ಬಲಂ ದ್ವಿಷಾಂ ..  
23..

ಅಪವಿದ್ಧಕುಂತಲಮಚಿಂತಿತಾಟವೀಸಲಿಲಾನಲಪ್ರದರಗರ್ತ್ವಕಂಟಕಂ .  
ಅನವೇಕ್ಷಿತಸ್ವಜನಮಾನಶೇ ದಿಶೋ ಬಧಿರಂಧಮೂಕಮಿವ ತದ್ ಬಲಂ ದ್ವಿಷಾಂ ..  
24..

ಸಹ ಧಾವತೋ ನಿಜಜನಾನ್ ಪರಭ್ರಮಾದಭಿಗಮ್ಯ ಕೇಚಿದಭಯಂ ಯಯಾಚಿರೇ

ಅಪರೇ ಕ್ಷತಾಃ ಸ್ಮ ಇತಿ ಮೂರ್ಛಿತಾಃ ಸ್ವಯಂ ಕ್ಷತಜೋಕ್ಷಿತಾನ್ ಪಥಿ ಸಮೀಕ್ಷ್ಯ  
ಧಾವತಃ .. 25..

ಅಧಿಯುದ್ಧರಂಗಮಸವಸ್ಥಣೀಕೃತಾಃ ಶಿವಪಾದಶೇಖರವರೂಧಿನೀಭಟೈಃ .  
ಇತಿ ಕಿಂ ಪ್ರತೀಕ್ಷ್ಯ ರುಷಿತಾಖಿಲಂ ತೃಣಂ ಪೃತನಾ ಚಚರ್ವ ಪಥಿ ಚೋಲಭೂಭೃತಃ ..  
26..

ಅಥ ಮುಕ್ತಕೇಶಮಪಥೇನ ವಿದ್ರವನ್ ಸರಸಿ ಕ್ವಚಿತ್ ಸತುರಗಃ ಸಸೈನಿಕಃ .  
ನಿಮಮಜ್ಜ ಚೋಲನೃಪತಿನ್ಮಿಮಜ್ಜಯನ್ನಖಿಲಂ ಕುಲಂ ಸ್ವಮಯಶಃಪಯೋನಿಧೌ  
.. 27..

ಅತುಲಾನಿ ಹೇಮಮಣಿಭೂಷಣಾಂಬರಾಣ್ಯುಪಹೃತ್ಯ ತಸ್ಯ ಕಟಕಾನ್ಮಹೀಪತಿಃ .  
ಅಖಿಲಾನಿ ತಾನ್ಯುಪದದೇ ಮಹಾಶಯೋ ಹರಿಣಾಂಕಚೂಡಚರಣಾರವಿಂದಯೋಃ  
.. 28..

ಅಥ ಭಕ್ತಸೌಮ್ಯ ಇತಿ ಕಶ್ಚಿದರ್ಚಯನ್ನನಿಶಾನ್ನದಾನನಿಯಮೇನ ಶಂಕರಂ .  
ಅನುವರ್ತಯನ್ ವ್ರತಮೃಣಾಣಾರ್ಧಾರಯಾಪ್ಯವಸೀದತಿ ಸ್ಮ ವಿಧನಃ ಸ ಸರ್ವಥಾ  
.. 29..

ವ್ರತಭಂಗಖೇದವಿವಶಂ ತಮಗ್ರತಃ ಪತಿತಂ ಜಿಹಾಸುಮಪಿ ದುರ್ಲಭಾನಸೂನ್ .  
ಪ್ರತಿಪಾದ್ಯ ತಂಡುಲನಿಧಾನಮಕ್ಷಯಂ ಪರಿರಕ್ಷತಿ ಸ್ಮ ಮಧುರೇಶ್ವರೋ ಹರಃ .. 30..

ಅಥ ಕಶ್ಚಿದರ್ಥಪತಿರಿತ್ಯಭಿಖ್ಯಯಾ ವಿದಿತೋ ವಿಶಾಮಧಿಪತಿಃ ಪುರೇ ವಸನ್ .  
ಅಸುತೋ ಧನಾನಿ ಭಗಿನೀಸುತೇ ದಿಶನ್ ದಶಮೀ ಜಗಾಮ ತಪಸೇ ವನಾಶ್ರಮಂ .. 31..

ಅಖಿಲಂ ಧನಂ ತದಪಹರ್ತುಮಿಚ್ಛವೋ ಭಗಿನೀಸುತೇ ವಿನಿಹಿತಂ ಸನಾಭಯಃ .  
ಪೃಥುಕಂ ಯದಾ ತಮಧಿಕಂ ಬಬಾಧಿರೇ ಶರಣಂ ಯಯೌ ಸ ಮಧುರೇಶ್ವರಂ ತದಾ .. 32..

ಅಥ ತಸ್ಯ ಮಾತುಲವಪುಃ ಪರೋ ಭವನ್ನಭಿಚಿತ್ಯ ತಾನ್ ನೃಪಸಮೇ ವಿರೋಧಿನಃ .

ಸಹಸಾ ಯದಾ ಪುರಹರಸ್ತಿರೋದಧೇ ಸಕಲೈಸ್ತದಾ ಸದಸಿ ವಿಸ್ಮಿತಂ ಜನ್ಯೈಃ .. 33..  
ತನಯಂ ತತೋ ವರಗುಣಂ ತಪೋಬಲಾಚ್ಛಿವಭಕ್ತಮೇತ್ಯ ಶಿವಪಾದಶೇಖರಃ .  
ಅಖಿಲಂ ಮಹೀವಲಯಮರ್ಪಯನ್ ಸುತೇ ಶಘರೇಕ್ಷಣಾಚರಣಯೋರಲೀಯತ .. 34..

ಸ ಕದಾಚಿದೇತ್ಯ ಮೃಗಯಾಂ ಪರಾಪತನ್ ಶಯಿತಂ ಕ್ಷಚಿದ್ ದ್ರುಮತಲೇ ಪಥಿ  
ದ್ವಿಜಂ .  
ನಿಹತಂ ತುರಂಗಖುರಘಟ್ಟನೈರ್ವಿದನ್ ಬಿಭಯಾಂಬಭೂವ ಜಗೃಹೇ ಚ ಹತ್ಯಯಾ .. 35..

ವಸುಧೇಶ್ವರೋ ವರಗುಣೋಽಥ ದುಃಖಿತಃ ಸಕಲಂ ನಿನಾಯ ಸಚಿವೇಷು  
ಭೂಭರಂ .

ಜಪದಾನಹೋಮವಿಧಿಭಿರ್ಜಗತ್ಪತಿಂ ಸತತಂ ಯಜನ್ನಪಿ ನ ಶಾಂತಿಮಾಪ ಸಃ .. 31..  
ಅಶೃಣೋತ್ ಸ ವಾಚಮಶರೀರಿಣೀಂ ತತಃ ಕರುಣಾಲಯಸ್ಯ ಹರಿಣಾಂಕಧಾರಿಣಃ .  
ಮಧುರಾಕೃತಸ್ಯ ಹಿ ಮಹತ್ತ್ವಮಂಹಸಃ ಸುಕೃತಸ್ಯ ವಾ ನ ಪಥಿ ವರ್ತತೇ ಗಿರಾಂ .. 37..

ಮಮ ಲಿಂಗಮರ್ಜುನತರೋರಧಸ್ತಲೇ ಮಹದಸ್ತಿ ಸಹ್ಯತನಯಾತಟೀ ಶುಭೇ .  
ತದುಪಾಸನೇನ ತವ ತಾತ! ದುಷ್ಕೃತಂ ಸಕಲಂ ಪ್ರಯಾತಿ ವಿಲಯಂ ಕ್ಷಣಾದಿತಿ .. 38..

ಸ ತಥೇತಿ ಕಾರ್ಯಮವಧಾಯ ನಿಸ್ಸರನ್ನಪದಿಶ್ಯ ಚೋಳನರಪಾಲವಿಗ್ರಹಂ .  
ಶಿವಮರ್ಜುನೇಶಮಾಭಿವಂದ್ಯ ತತ್ಕ್ಷಣಾದಭವನ್ನಿವೃತ್ತಕಲುಷೋ ಮಹೀಪತಿಃ .. 39..

ಸ ಪುನಃ ಸಮೇತ್ಯ ನಗರೀಮಕಲ್ಮಷಃ ಘಣಿವಕ್ರಮುಕ್ತ ಇವ ಪಾರ್ವಿಕೋ ವಿಧುಃ .  
ಪ್ರಶಶಾಸ ವಾಸವ ಇವ ತ್ರಿವಿಷ್ಟಪಂ ವಸುಧೇಶ್ವರೋ ವರಗುಣಃ ಕ್ಷಮಾತಲಂ .. 40..  
ಅಥ ಭದ್ರ ಇತ್ಯಭಿಮತಃ ಕ್ಷಮಾಪತೇರತಿವಿಶ್ರುತಶ್ಚ ಭುವಿ ಗಾಯಕಾಗ್ರಣೀಃ .  
ಉಪವೀಣಯನ್ನನಿಶಮುತ್ಪಲಪ್ರಿಯಂ ಚಿರಮಾಸ್ತ ಕಶ್ಚನ ಕದಂಬಕಾನನೇ .. 41..



ಅಥ ತಂ ವಿಜೇತುಮಪರಸ್ತು ಗಾಯಕಃ ಪ್ರಥಯನ್ ಯಶೋ ವಿರುದಡಿಂಡಿಮಸ್ವನೈಃ

ನೃಪತಿಂ ದದರ್ಶ ಸ ಯದಾ ತದಾ ಶಿವಃ ಸ್ವಯಮೇವ ಭಕ್ತಮವಿತುಂ ಮನೋ ದಧೇ  
.. 42..

ಸ ನಿಧಾಯ ಮೂರ್ಧ್ನಿ ಶಶಿಖಂಡಮಂಡನೇ ಸುಮಹಾಂತಮಿಂಧನಭರಂ ನರಾಕೃತಿಃ

ದಿವಸಾವಸಾನಸಮಯಾವಧಿ ಭ್ರಮನ್ ಪರಿತಶ್ಚಚಾರ ಮಧುರಾಪುರೇ ಹರಃ .. 43..  
ಇದಮಿಂಧನಂ ಧನಮಿವಾಹೃತಂ ಚಿರಾದತಿಶುಷ್ಕಮವ್ರಣಮಕಂಟಕಂ ಗುರು .  
ಕ್ಷಮಮಸ್ಯ ಮೂಲ್ಯಮುಪಕಲ್ಪ್ಯ ಗೃಹ್ಯತಾಮಿತಿ ಘೋಷಯನ್ ಪರಿಚಚಾರ  
ಶಂಕರಃ .. 44..

ಉಪಗಾಯತೋಽಸ್ಯ ಪಥಿ ಗಾನವೈಭವಾದುಪಜಾತಪಲ್ಲವತಯಾತಿಕೋಮಲಂ .  
ಅಪಿ ಮಸ್ತಕಸ್ಥಸರಿದಂಭಸಾದ್ಧಿತಂ ನ ತದಿಂಧನಂ ಜಗೃಹಿರೇ ಪುರೌಕಸಃ .. 45..

ಚರತೋಽಸ್ಯ ತತ್ರ ನಗರೇ ತತಸ್ತತಶ್ಚರಣಾಬ್ಜವಿನ್ಯಸನಭಾವಿತಂ ರಜಃ .  
ಚತುರಾನನಪ್ರಭೃತಿಭಿಃ ಸಮಂ ಸುರೈಃ ಪ್ರಣಿಪತ್ಯ ಸಂಜಗೃಹಿರೇ ಮಹರ್ಷಯಃ .. 46..  
ಕರಯುಗ್ಮಸಂಗಮಿತಭಾರಮಂಧರಂ ಘಟಿತಶ್ರಮಾಂಬುಕಣಮಸ್ಯ ವೀಥಿಷು .  
ಕ್ರಯವಾದನಾದಜಿತಕೋಕಿಲಾರವಂ ಗತಮಾಗತಂ ಚ ನ ಗತಂ ಮಮಾಶಯಾತ್  
.. 47..

ಅಥ ಕಾಷ್ಠಭಾರಮವರೋಪ್ಯ ದುರ್ಭರಂ ಸ ಬಹಿರ್ಗೃಹಾದಭಿನವಸ್ಯ ಗಾಯತಃ .  
ಉಪವಿಶ್ಯ ವೀತಭರಣಶ್ರಮಃ ಶನೈರುಪಗಾಯತಿ ಸ್ಮ ಮಧುರಂ ಯದೃಚ್ಛಯಾ .. 48..  
ಅಥ ಷಾಡವೌಡವವಿಭೇದಿ ಸರ್ವಮಪ್ಯವಲಂಬ್ಯ ರಾಗಕುಲಮಸ್ತಸಂಕರಂ .  
ಸ ಜಗಾವನುಲ್ಲಿಖಿತತಾನಧೋರಣೀಮಧುರಂ ಹ್ರಿಯೇ ಹೃದಿ ಭಿಯೇ ಚ  
ಗಾಯತಾಂ .. 49..

ಅಥ ವಿಸ್ಮಯಾದಭಿನವಸ್ಯ ಗಾಯತೋ ಗುರುಸಂಪ್ರದಾಯಮಭಿಗಮ್ಯ ಪೃಚ್ಛತಃ .  
ಸ ಜಗಾದ ಭದ್ರಸದನೇ ಗತಾಗತ್ಯೈರದಸೀಯಗೀತಿಗುಣರೀತಿಮಾಹೃತಾಂ .. 50..

ತದುದೀರಿತಶ್ರವಣಲಬ್ಧಸಾಧ್ವನೇ ಪ್ರಪಲಾಯಿತೇ ಸಪದಿ ತತ್ರ ಗಾಯಕೇ .  
ಉಪಗಮ್ಯ ಭದ್ರಮುಚಿತ್ಯೈರ್ವಿಭೂಷಣೇರ್ಬಹುಮನ್ಯತೇ ಮ್ಮ ನೃಪತಿರ್ಧನೈರಪಿ ..  
51..

ಸ ದದೌ ಸಮಸ್ತಮಪಿ ತನ್ಮಹೇಶ್ವರೇ ವಿತತಾರ ಯದ್ ವರಗುಣೋಽಸ್ಯ ಪಾರ್ಥಿವಃ

ಅಪಿ ಸಂಚಿತಂ ವಸು ದಿಶನ್ ಶಿವಾಶ್ರಮಿಷ್ವಧನೋ ಬಭೂವ ಬಹುಧಾರ್ಜಯನ್ನಪಿ  
.. 52..

ಕವಿಗಾಯಕಾಭಿಮತಕಲ್ಪಶಾಖಿನಃ ಸವಿಧೇ ಕದಾಚಿದಥ ಚೇರಭೂಪತೇಃ .

ಪ್ರವಿತೀರ್ಯ ಪುತ್ರಮಪಿ ಭಕ್ತಮಾತ್ಮನಃ ಪ್ರಜಿಘಾಯ ಭದ್ರಮಮೃತಾಂಶುಶೇಖರಃ  
.. 53..

ಸ್ವಪನೇ ಪುರೈವ ಸ ಚ ತತ್ಸಮಾಗಮಂ ಪ್ರತಿಬೋಧಿತಃ ಪುರಹರೇಣ ಪಾರ್ಥಿವಃ .  
ಅಭಿಗಮ್ಯ ಭದ್ರಮಮಿತ್ಯೈರ್ವಿಭೂಷಣದ್ರವಿಣಾಂಬರೈಃ ಸಪದಿ ಪರ್ಯಪೂಜಯತ್  
.. 54..

ಇತಿ ಕಂದಲತ್ಯಹರಹರ್ದಯಾರಸೇ ಶಫರೇಕ್ಷಣಾಸಹಚರಸ್ಯ ಗಾಯಕೇ .  
ಭವತಿ ಸ್ಮ ಭಕ್ತಿರಪಿ ತಸ್ಯ ತಾವತೀ ಚರಮಂ ಶರೀರಮಧಿತಷ್ಟುಷಸ್ತದಾ .. 55..  
ಉಷಸಿ ಪ್ರಗೇ ತದನು ಸಂಗವೇ ತತೋ ದಿನಮದ್ಯುಗೇ ದಿನಮಣೌ ನಿಶಾಮುಖೇ .  
ರಜನೀದಲೇ ಚ ನಿಯಮಾದಸೇವತ ಪ್ರಮಥಾಧಿನಾಥಮುಪವೀಣಯನ್ನಯಂ ..  
56..

ಸಮಯೇಷು ಷಟ್ಪು ನಿಯಮೇನ ಯಜ್ಞಗೌ ಸ ಬಹಿರ್ವೃಷಾತ್ ಸ್ವಯಮನಾವೃತೇ  
ವಸನ್ .  
ದ್ರಥಿಮಾನಮಸ್ಯ ನಿಯಮೇ ಪರೀಕ್ಷಿತುಂ ಜಲದಾನಚೋದಯತ ವೃಷ್ಟಯೇ ಹರಃ  
.. 57..

ಸ್ತನಿತಾರವೈರ್ಬಧಿರತಾಮಗುರ್ದಿಶಸ್ತಟಿತಾಂ ತ್ವಿಷಾ ತನುಭೃತಾಂ ಹೃತಾ ದೃಶಃ .  
ಅಪತನ್ ಕ್ಷಿತಾವಶನಯಃ ಪದೇ ಪದೇ ತಿಮಿರಂ ನಿರಂತರಮರುದ್ಧ ರೋದಸೀ .. 58..  
ಜಗದಾಸ್ತ ಬದ್ಧಮಿವ ಜಾತಸಾಧ್ವಸಂ ಸಮಯೇ ಯದಾ ಸ ತು ತದೈವ ಗಾಯಕಃ .  
ಅವಗಾಹ್ಯ ಹೇಮಕಮಲಾಕರೇ ಶನೈರಭಿಗಮ್ಯ ಸನ್ನಿಧಿಮಗಾಯದೈಶ್ಚರಂ .. 59..  
ಅಥ ಮೇಘಾರಂಜಿಮಹಿರಂಜಿಮುಖ್ಯತನ್ಮ ದುಗಾನಸಂವಲಿತರಾಗವೈಭವಾತ್ .  
ದ್ರವತಾಂ ಪ್ರಪನ್ನಮಿವ ಭೂನಭೋಂತರಂ ದದೃಶೇ ತದಾ ಜಲಧರೈರ್ನಿಶಾತ್ಯಯೇ  
.. 60..

ಕರಕೋಪಲೈರ್ವಿಘಟಿತಾ ವಿಪಂಚಿಕಾ ಕರಜಾ ನ ತಸ್ಯ ವಶವರ್ತಿನೋಽಭವನ್ .  
ಅಪಿ ಕಂಪಮಾನವಪುರಪ್ರಕಂಪಿನೀಮವಲಂಬ್ಯ ಭಕ್ತಿಮಯಮುಜ್ಞಗೌ ಪುನಃ .. 61..  
ಘನಕರ್ದಮದ್ರವನಿಮಗ್ನಮಗ್ರತಶ್ಚರಣದ್ವಯಂ ಚಲಯಿತುಂ ಚ ನಾಶಕತ್ .  
ಸ ಯದಾ ತದಾಸ್ಯ ವಿಪುಲಂ ಸಮುನ್ನತಂ ಸ್ವಯಮುದ್ಭೂವ ಮಾಣಿಚಿತ್ರಮಾಸನಂ  
.. 62..

ಸ ನಿವಿಶ್ಯ ತತ್ರ ಶಿವಸಕ್ತಯಾ ದೃಶಾ ನಿರವರ್ತಯನ್ನಿಯಮಮತ್ವರೋ ಯದಾ .  
ವಿರತಂ ಘನೈರ್ವಿಮಲಮಂಬರಂ ಬಭೌ ವಿಲಲಾಸ ದಿಕ್ಷು ಚ ತದೈವ ಕೌಸುದೀ .. 63..  
ಫಲಕಂ ತದದ್ಭುತಮವೇಕ್ಷ್ಯ ಪಾರ್ಥಿವಃ ಪ್ರಣಿಪತ್ಯ ಭದ್ರಮಸಕೃತ್ ಪ್ರಶಸ್ಯ ಚ .  
ಶಿವಲಿಂಗತೋಽಪಿ ಶಿವಯೋಗಿಷು ಸ್ಥಿರಾಂ ಶಿವಭಾವನಾಮಕೃತ ತತ್ಪ್ರಭೃತ್ಯಯಂ ..  
64..

ಅಥ ರಾಜರಾಜ ಇತಿ ದಿಕ್ಷು ವಿಶ್ರುತಂ ತನಯಂ ಬಹುಶ್ರುತಮಸಾವವಿಂದತ .

ತಪಸಾ ಪ್ರಸಾದ್ಯ ತರುಣೇಂದುಶೇಖರಂ ಮಲಯದ್ವಜಾನ್ವಯಮಹಾನಿಧಿಂ ನೃಪಃ  
.. 65..

ಅವರೋಪ್ಯ ಭಾರಮಖಿಲಂ ಭುವಃ ಸುತೇ ಲಘುರುತ್ವತನ್ ವರಗುಣಃ ಶಿವಾಂತಿಕಂ

ಅವನೀಭೃತಃ ಪುನರಂಧಾತ್ ಫಣಾಧರಾನಿಯಮಸ್ಯ ಭೂಭರಣವಾಸನೇದೃಶೀ ..  
66..

ಉದಿತೋದಿತಂ ವಿವಿಧಯಾ ಸಪರ್ಯಯಾ ಭಜತಾಂ ಸ್ವಮೇವ ಭುವಿ  
ಪಾಂಡ್ಯಭೂಭುಜಾಂ .

ಅಪವರ್ಗಮೇಕವಿಧಮರ್ಪಯನ್ನಯಂ ಮಧುರೇಶ್ವರೋಽಪಿ ಮಹತೀಂ ಹ್ರಿಯಂ  
ದಧೇ .. 67..

ಅಥ ರಾಜರಾಜ ಇತಿ ಲಬ್ಧಮಾಖ್ಯಯಾ ಪುರಭಿತ್ಸಖತ್ವಮತಿಶಯ್ಯ ವರ್ತ್ತಿತುಂ .

ಪಿತೌ ಗುರುಂ ಸುಹೃದಮಾತ್ಮನಃ ಪ್ರಭುಂ ಕುಲದೈವತಂ ಚ ಕುರುತೇ ಸ್ಮ ತಂ ನೃಪಃ  
.. 68..

ನಿಮಮಜ್ಜ ತಸ್ಯ ಹೃದಯಂ ನಿಸರ್ಗತಃ ಶಫರೇಕ್ಷಣಾಸಹಚರಾಂಘ್ರಿಪದ್ಮಯೋಃ .

ಕುಲಶೇಖರಾನ್ವಯಭುವಾಂ ಶಿವವ್ರತೇ ಕುತ ಏಷ ಕಾರಣಗವೇಷಣಶ್ರಮಃ .. 69..

ಅಥ ಭದ್ರನಾಮನಿ ಚಿರಾಯ ಗಾಯಕೇ ಶಿವಲೋಕಮೇಯುಷಿ ತದೀಯಗೇಹಿನೀ

ಚತುರಾ ತತೋಽಪಿ ಕಿಲ ಗಾನವಿದ್ಯಯಾ ಶಿವಮಾರರಾಧ ಸಮಯೇಷು ಷಟ್ಸ್ವಪಿ ..  
70..

ಅವರೋಧಗಹಮಧಿಜಗ್ಮುಷೀ ವಿಭೋರವನೀಪತೇರ್ದಯಿತಯಾ ಕಯಾಚನ .

ಕಲಹಾಯತೇ ಸ್ಮ ನಿಜಗಾನವಿದ್ಯಯಾ ದೃಢಯಾ ಮಹೇಶದಯಯಾ ಚ ಜಾತು ಸಾ  
.. 71..

ತದುಪಕ್ರಮಂ ಧರಣಿವಲ್ಲಭೋಽಪಿ ತಾಮವಮಂತುಮಾಹಿತಕುತೂಹಲಶ್ಚಿರಾತ್ .  
ಸ್ವಯಮಾನಿನಾಯ ಜಲರಾಶಿಮಧ್ಯತಃ ಸುದೃಶಂ ಸ ಕಾಂಚಿದಥ ಗಾನಕೋವಿದಾಂ  
.. 72..

ಜಗತುಸ್ತತಃ ಸದಸಿ ತೇ ಮಹೀಪತೇರಧಿಕೇತ್ಯಗೃಹ್ಯತ ತು ತತ್ರ ನೂತನಾ .

ಮನಸಾಧಿಗಮ್ಯ ಮಧುರೇಶ್ವರಂ ಶುಚಾ ಭಣತಿ ಸ್ಮ ಭದ್ರಗೃಹಿಣೀ ಪುನರ್ನೃಪಂ ..  
73..

ಸದಸಿ ಸ್ಥಿತಾ ಮಯಿ ಚಿರಾದಮರ್ಷಿಣೋ ಯದಿ ಕಿಂಚಿದಾಹುರಿಹ ಕಿಂ ತತಃ ಕ್ಷತಂ .

ಅಭಿಗಮ್ಯ ಸನ್ನಿಧಿಮನಂಗಶಾಸಿತುಃ ಕಥಯಂತ್ವಮೀ ತರತಮತ್ವಮಾವಯೋಃ ..  
74..

ವಿಜಯೇತ ಯಾ ಭವತು ಸಾತ್ರ ಭಟ್ಟಿನೀ ವಿಜಿತಾ ತು ಮಾ ಭವತು ಸಾತ್ರ ಕಿಂಕರಾ .

ಇತಿ ಸಾ ಯದಾಹ ತದನಿಚ್ಛತೋಽಪ್ಯಭೂದಭಿನಂದನೀಯಮವನೀಭುಜಸ್ತದಾ ..  
75..

ಅಥ ತೇ ಸಮೇತ್ಯ ಸವಿಧಂ ಮಹೇಶಿತುಃ ಸಹ ಪಾರ್ಥಿವೇನ ಸದಸಿ ಸ್ಥಿತ್ಯೈರಪಿ .  
ಜಗತುರ್ಗಿರಾ ಮಧುರಯಾದಿತಸ್ತತಃ ಪರಿವಾದಿನೀಮುರಲಿಕಾವಿಪಂಚಿಭಿಃ .. 76..

ಅಧಿಕಾ ತು ಯದ್ಯಪಿ ನವೈವ ತತ್ತ್ವ ತಸ್ತದಪಿ ಪ್ರಪನ್ನಜನಪಕ್ಷಪಾತಿನಃ .  
ಮಧುರೇಶ್ವರಸ್ಯ ಕಿಲ ಮಾಯಯಾ ವೃತಾ ಬಹುಧಾ ಸಮಸ್ತುವತ ಭದ್ರಗೇಹಿನೀಂ ..  
77..

ಜಯಭಂಗಯೋರ್ವಿದಿತಯೋರ್ವಿಪರ್ಯಯಾದಪಿ ತತ್ರ ನೀಪವನಭರ್ತುರಾಜ್ಜಯಾ

ವಿಜಿತಾ ನವೈವ ವಿಜಿತಂ ತು ಭದ್ರಯೇತ್ಯಗದೀದಭೀಕ್ಷ್ಣ ಮವಶೋ ಮಹೀಪತಿಃ ..  
78..

ಅವಲಂಬ್ಯ ದಾಸ್ಯಮಥ ಸಿಂಹಲಾಗತಾ ಸದಸಿ ಸ್ವಯಂ ಪರಿಚಚಾರ ಭದ್ರಿಕಾಂ .  
ಸ ಚ ಪಾರ್ಥಿವಃ ಕನಕಭೂಷಣಾಂಬರೈರ್ವಿವಿಧೈರಪೂಜಯತ ವಿಸ್ಮಯೇನ ತಾಂ ..  
79..

ಇತಿ ರಾಜರಾಜಧರಣೀಪತೇಃ ಕ್ಷಿತಿಂ ಪರಿರಕ್ಷತಃ ಪ್ರಣಿಹಿತೇನ ಚೇತನಾ .  
ವಿನಯೋ ವಿವೇಕತ ಇವಾತಿವಿಶ್ರುತಸ್ತನಯೋಽಭವತ್ ಸುಗುಣ ಇತ್ಯಭಿಖ್ಯಯಾ ..  
80..

ತಾರುಣ್ಯ ಏವ ವಿನಯಾವನತಂ ಕುಮಾರಂ

ತಂ ರಾಜರಾಜನೃಪತಿಃ ಸಕಲಾಗಮಜ್ಞಂ .

ಪಶ್ಯನ್ನಖಂಡಿತಪರಾಕ್ರಮಮಭ್ಯಷಿಂಚತ್

ಸಂಪ್ರಾರ್ಥಿತಃ ಪ್ರಕೃತಿಭಿಃ ಕಿಲ ಯೌವರಾಜ್ಯೇ .. 81..

ಇತಿ ಮಹಾಕವಿಶ್ರೀನೀಲಕಂಠದೀಕ್ಷಿತಪ್ರಣೀತೇ ಶಿವಲೀಲಾರ್ಣವೇಽಷ್ಟಾದಶಃ ಸರ್ಗಃ

ಅಧ್ಯಕ್ಷೋನವಿಂಶಃ ಸರ್ಗಃ .

ತನೂಭವೇ ವಹತಿ ತತೋ ವಸುಂಧರಾಂ ಚಿರಾದಸೌ ನೃಪತಿರುಪೇತ್ಯ ವಿಶ್ರಮಂ .  
ವನೇಚರೈಃ ಸಹ ಮೃಗಯಾಕುತೂಹಲೀ ವನಂವನಂ ವ್ಯಚರದಧಿಜ್ಯಕಾರ್ಮುಕಃ ..  
1..

ಪರಿಭ್ರಮಚ್ಛ್ವ ಗಣವಿಕೃಷ್ಟಶೃಂಖಲಾವಲೀಘನಧ್ವನಿಜನಿತಪ್ರಬೋಧನಾಃ .

ತತಸ್ತತಸ್ತರುತಲಕುಂಜಪುಂಜತೋ ವಿನಿಯಯುರ್ವಿವೃತಮುಖಾ ಮೃಗಾದನಾಃ ..  
2..

ಪುನಃ ಪುನಃ ಪರಿಪತತಃ ಶುನಃ ಕ್ರುಧಾ ಜಿಘೃಕ್ಷವಃ ಖರನಖರಾಸ್ತರಕ್ಷವಃ .  
ಪ್ರಚಕ್ರಮುಃ ಕಿಮಪಿ ಯದಾ ತದಾ ಶರೈರ್ನಿರಂತರಾನಕೃತರಾಮಿಮಾನ್ ನೃಪಃ ..  
3..

ಸ್ತನಗ್ರಹಗ್ರಹಿಲತಯಾ ನಿರುಂಧತಸ್ತನಂಧಯನ್ ಸಪದಿ ವಿಲಂಘಯ ಸಂಪ್ಲುತಾ .  
ಮೃಗೀ ಮೃಗಂ ಕ್ಷಿತಿಪತಿಪಾಣಿಗೋಚರಾದಪಾಲಯತ್ ಸ್ವಯಮಭಿಪೇತುಷೀ ಪುರಃ  
.. 4..

ಸ್ವಸಾಯಕಾದಪಿ ಚಲಲಕ್ಷ್ಯಪಾತಿನಃ ಸ್ವಯಂ ಪುರಃ ಪರಿಚಲತಾ ಮಹೀಭೃತಾ .  
ಅರುದ್ಯತ ಪ್ರಥಮಮವಿದ್ಯತ ತ್ವಥ ತ್ವರೋಚ್ಚಲತ್ತುರಗಮುರಕ್ಷತಾ ಮೃಗೀ .. 5..  
ಸಟಾಸು ತಚ್ಚಬರಭಟಾವಲಂಬಿತಃ ಪ್ರಕಂಪ್ರಿತುಂ ಕಿಮಪಿ ನ ಚಕ್ಷಮೇ ಸ್ವತಃ .  
ಅವೈಕ್ಷತ ಭುಕುಟಿವಿಟಂಕಭೀಮಯಾ ದೃಶಾ ಪುನಸ್ತದಪಿ ಮೃಗಾನ್ ಮೃಗಾಧಿಪಃ ..  
6..

ವೃಥಾ ನಯನ್ ವಿಪಿನಚರಾನ್ ಶರಾಹತಾನ್ ವಿಷಾದಮಾವಹತ ಯಮಂತರಂತಕಃ  
.  
ಸ ತಸ್ಯ ತೇ ಮಹಿಷಗಣಾನ್ ನಿಪಾತಯನ್ನಪಾಹರದ್ ವನಭುವಿ ವಾಹನಾರ್ಪಣಾತ್  
.. 7..

ಗಣಂಗಣಂ ಚಮರವರಾಹಗಂಡಕಾನ್ ವೃಕಾನಪಿ ಕ್ಷಪಯತಿ ತತ್ರ ಪಾರ್ಥಿವೇ .  
ಕಿಟಿರ್ಝಟಿತ್ಯುಪನಿಪಪಾತ ಕಶ್ಚನ ಕ್ರುಧಾ ಜ್ವಲನ್ನಚಲಗುಹಾಗೃಹಾತ್ ತತಃ .. 8..  
ಸ ದಂಷ್ಟ್ರಯಾ ಕುಲಿಶನಿಶಾತಧಾರಯಾ ಪರಿಕ್ಷಿಪನ್ ಶಬರಭಟಾನಿತಸ್ತತಃ .  
ಗಣಂ ಶುನಾಮವಿಗಣಯನ್ ಪದೇಪದೇ ಧರಾಪತೇಸ್ತುರಗಸಮೀಪಮಾಪತತ್ ..  
9..

ಅವಸ್ಥಿತಂ ಧುರಿ ತಮವೇಕ್ಷ್ಯ ಪಾರ್ಥಿವಃ ಸ ಸಂದಧೇ ಧನುಷಿ ನ ಯಾವದಾಶುಗಂ .  
ಸ ತಾವದುಂಚಲಿತವಿಷಾಣಕೋಣತೋ ವ್ಯದಾರಯಚ್ಚರಣತಲೇ ತುರಂಗಮಂ ..  
10..

ಅವಪ್ಲುತಃ ಸಪದಿ ತುರಂಗಮಾತ್ ತತಃ ಪತಿಃ ಕ್ಷಿತೇ ರಥಮಧಿರುಹ್ಯ ತಂ ಪುರಃ .  
ಅವಾಕಿರಜ್ಜ್ವಲಿತಮುಖ್ಯೈಃ ಶಿಲೀಮುಖ್ಯೈರ್ಧರಾಧರಂ ಜಲದ ಇವಾಂಬುವೃಷ್ಟಿಭಿಃ ..  
11..

ಸ ತದ್ಧನುರ್ವಲಯವಿನಿಸ್ಸೃತ್ಯೈಃ ಶರೈಃ ಸಮಾಚಿತಃ ಶಲಲಗಣೈರಿವಾಭಿತಃ .  
ಅಚೂರ್ಣಯನ್ಮುಖಮಸಕ್ಯದ್ ವಿಘೂರ್ಣಯನ್ ಸಸಾರಧಿಂ ಸತುರಗಮಮ್ಯ ತಂ  
ರಥಂ .. 12..

ತತಃ ಪ್ಲುತಃ ಸಪದಿ ರಥಾನ್ಮಹಾರಥಸ್ತಮುದ್ಧತಂ ಗಿರಿಮಿವ ಜಂಗಮಂ ಕಿಟಿಂ .  
ಅನುದ್ರುತಂ ಪ್ರಿಯತಮಯಾ ನೃಪೋ ರಯಾದಪಾತಯತ್ ಸ ಭುವಿ  
ಕೃಪಾಣಪಾಟಿತಂ .. 13..

ತತಃ ಪ್ರಭೃತ್ಯಜನಿ ವರಾಹಶೈಲ ಇತ್ಯಭಿಖ್ಯಾಯಾ ಧರಣಿಧರಃ ಸ ವಿಶ್ರುತಃ .  
 ಉಪತ್ಯಕಾಮುಪರುರುಧೇ ಸ ಯಸ್ಯ ತಾಂ ಪತನ್ ಕಿಟಿಃ ಪೃಥುರಿವ ಪಾದಪರ್ವತಃ  
 .. 14..

ಗತೇ ಪುರಂ ಧರಣಿಪತೌ ಸವಿಸ್ಮಯೇ ಕ್ಷುಧಾರ್ದಿತಾಸ್ತದನು ವರಾಹಪೋತಕಾಃ .  
 ಪ್ರಸೂಸ್ತನಪ್ರಣಯಕೃತಾತಿಕೂಜಿತಾ ದಶಾಪತನ್ ದ್ವಿಸಮಧಿಕಾಸ್ತದಾವಶಾಃ .. 15..  
 ತಪಸ್ವಿನಾಮವನಕೃತೇ ತಪಸ್ಯತಾಂ ಗಿರೇಸ್ತಟೇ ಕೃತರತಿರತ್ರ ಶಂಕರಃ .  
 ಕೃಪಾಲಯಃ ಕಿಟಿಪೃಥುಕಾನಪಾಲಯತ್ ಸ ತತ್ಪ್ರಸೂತನುರಮಿತ್ಯೈಃ ಸ್ತನಾಮೃತ್ಯೈಃ ..  
 16..

ಪುರಾ ಯುಗೇ ವೃಷಲಕುಮಾರಕಾ ಹಿ ತೇ ತದಾಶ್ರಿತಾಃ ಶಮಧನಶಾಪತೋ ವಪುಃ .  
 ಸಮುದ್ಧೃತಾಃ ಪುರಮಧನಸ್ತನಾಮೃತ್ಯೈಃ ಕ್ಷಣಾದ್ ದಧುಃ ಕಿಟಿವದನಾ ಮನುಷ್ಯತಾಂ  
 .. 17..

ಕಲಾಸು ತೇ ದಧುರಖಿಲಾಸು ಕೌಶಲಂ ವಿಶಿಷ್ಯ ಚ ಕ್ಷಿತಿಪತಿತಂತ್ರವೈದುಷೀಂ .  
 ನ ಸೂಕರಃ ಶಿವಚರಣೇ ಕೃತಾಶಯಃ ಸ ಸೂಕರಃ ಪುರಭಿದಿ ಯಃ ಪರಾಜ್ಞುಖಃ .. 18..  
 ವರಾಹತಾಭರಣವಿಲಾಸವಾಸನಾವಶಾದಿವ ಶ್ರುತಿಶತಮೌಲಿಲಾಲಿತಂ .  
 ವಿಮಾರ್ಗಿತುಂ ಚರಣಯುಗಂ ಪುರಾದ್ವಷಃ ಕುತೂಹಲಂ ಸತತಮಮೀ ವಿತೇನಿರೇ  
 .. 19..

ಅನುಜ್ಞಯಾ ತದನು ಕದಾಪಿ ಧೂರ್ಜಟೇರವಸ್ಥಿತಾನಚಲಗುಹಾಸು ತಾನ್ ನೃಪಃ .  
 ಸಮಾನಯನ್ ಸಚಿವಪದೇ ನೃವೇಶಯದ್ ವಚಮ್ವಿನೋ ನರಪತಿತಂತ್ರಕೋವಿದಾನ್  
 .. 20..

ಸಭಾಜಿತಾ ನೃಪತಿವರೇಣ ಸರ್ವಥಾ ಚಿರಾಯುಷೋ ದ್ವಿಸಮಧಿಕಾ ದಶಾಪಿ ತೇ .  
 ಶಿವಾಶ್ರಮವ್ಯತಿಕರಧೂತಕಲ್ಮಷಾಃ ಶಿವಂ ಯಯುಃ ಪ್ರಣತಶಿವಂಕರಂ ತತಃ .. 21..  
 ತತೋ ಗತೇ ಪಿತರಿ ಪದಂ ಮಹೇಶಿತುಸ್ತದಾತ್ಮಜಃ ಸುಗುಣನೃಪಾಲಶೇಖರಃ .  
 ಅಪಾಲಯಚ್ಚಿರಮವನೀಂ ಸಸಾಗರಾಮಚಂಚಲಾಮಕೃತ ಚ ಭಕ್ತಿಮೀಶ್ವರೇ .. 22..  
 ಬಹಿರ್ಭ್ರಮನ್ ಕ್ಷುದುಪಶಮಾಯ ಸರ್ವದಾ ಬಲೀಯಸಾ ಕರಟಕುಲೇನ ತಾಡಿತಃ .  
 ಅಚಂಚಲಂ ಚರಣಯುಗಂ ಶಿವಸ್ಯ ಕೋಽಪ್ಯಕಿಂಚನಃ ಶರಣಯತಿ ಸ್ಮ ಖಂಜನಃ ..  
 23..

ವಿಹಂಗಮಃ ಕರಟಭಿಯಾ ಶಿವಾಲಯೇ ನಿಲೀಯ ಸ ಕ್ವಚನ ವಿಟಂಕಸೀಮಾನಿ .  
 ಸಕೃತ್ ಪತನ್ ಕನಕಸರೋಜಿನೀಪಯಸ್ಯುಪೋಷಿತಃ ಕತಿಚಿದುವಾಸ ವಾಸರಾನ್ ..  
 24..

ಜುಹಾವ ಕಿಂ ಕಿಮಯಮಯಷ್ಟ ಕಿಂ ದದೌ ಜಜಾಪ ಕಿಂ ಮಲಿನತನುವಿಹಂಗಮಃ  
 .  
 ತಪಸ್ತದಪ್ಯಜನಿ ತದಸ್ಯ ಚೇಷ್ಟಿತಂ ಪರಂತಪಪ್ರಪದನತಃ ಕಿಮಂತತಃ .. 25..

ಸ ಮೃತ್ಯುಭೀಶಮನಮನೂಪದೇಶತೋ ಬಲೀಯಸಾಮಪಿ ಬಲಿನಂ ಚಕಾರ ತಂ .  
ಬಲಾನ್ಯಮೀ ಕಿಲ ಬಲವತ್ಸು ವಿಶ್ರುತಾಃ ಪ್ರಸಾದಶೀಕರಪರಮಾಣವೋಽಸ್ಯ ಯೇ ..

21..

ಸ ಸರ್ವಮಧ್ಯಕುರುತ ಪಕ್ಷಿಮಂಡಲಂ ಪರಿಗ್ರಹಾತ್ ಪ್ರಮಥಪತೇರ್ವಿಹಂಗಮಃ .  
ತದಾದಿ ಖಲ್ವಿದಮಧುನಾಪಿ ಲಕ್ಷ್ಯತೇ ತದನ್ವಯೇ ವಿಹಗಕುಲಾಧಿಕಂ ಬಲಂ .. 27..

ತತಸ್ತತಃ ಸರಸಿ ನಿರೀಕ್ಷ್ಯ ಯಾದಸಾಂ ಪರಂಪರಪ್ರತಿಹತಿಪಾತಕಂ ಬಕಃ .

ನಿವೃತ್ತಜಾತ್ಯುಚಿತವಿಚೇಷ್ಟಿತಃ ಸ ಕೋಽಪ್ಯಗಾಹತ ಪ್ರಿಯಕವನಂ ಕದಾಚನ .. 28..

ವಿಗಾಹತೇ ಕನಕಸರೋಜಿನೀಜಲೇ ವಿಲೋಕತೇ ನ ತು ಶಫರಾನ್ ದೃಶಾಪಿ ಸಃ .  
ಬಿಭರ್ತ್ವಿ ತು ಸ್ವಕಮುದರಂ ಬಿನಾಂಕುರೈಃ ಪ್ರದಕ್ಷಿಣಂ ಭ್ರಮತಿ ಸದಾ ಚ ಶೂಲಿನಃ ..

29..

ಇತಿ ವ್ರತಂ ದೃಢತರಮೇಷ ಧಾರಯನ್ನಪಾಸ್ತ ತಂತ್ರಿಪುರಹರಂ ಯದಾ ಚಿರಂ .

ತದಾ ಸ್ವಯಂ ತರುಣಶಾಂಕಮೌಲಿನಾ ಸರಃ ಕೃತಂ ವಿಗತಸರೋಜಸಂಕಥಂ .. 30..

ಸ ವಲ್ಲತೋ ನವನವನೀತಕೋಮಲಾನ್ ಸಮೀಪತಃ ಶಫರಶಿಶೂನ್  
ವಿಲೋಕಯನ್ .

ಕ್ಷುಧಾ ಕಿಲ ಕ್ಷುಭಿತಮನಾ ಮನಾಗಿವ ಪ್ರಚಕ್ರಮೇ ಪಿಶಿತಪರಿಗ್ರಹಕ್ರಮೇ .. 31..

ಸಮುತ್ಪ್ಲುತಂ ವದನಪುಟೇ ಸ್ವಯಂ ತತಃ ಶರಾರಿರಾದಿತ ಶಫರಾರ್ಭಕಂ ಯದಾ .

ತದಾ ಝಟಿತ್ಯವಬುಬುಧೇ ವ್ರತಕ್ಷತಿಂ ವಿವೇಕಿಷು ಪ್ರಭವತಿ ಕಿಂ ಚಿರಂ ತಮಃ .. 32..

ಪರಿತ್ಯಜನ್ನಪಿ ಪಲಲಂ ಝಟಿತ್ಯಯಂ ಪ್ರವರ್ತನಾತ್ ಕ್ಷಣಮಪಥೇ ಕೃತವ್ಯಥಃ .

ಅಸೂನಪಿ ವ್ಯಯಿತುಮಿಯೇಷ ದುಸ್ಯಜಾನಹೋ ಸತಾಂ ಪ್ರಕೃತಿರಪತ್ರಪಿಷ್ಟುತಾ ..

33..

ಸ ರಕ್ಷಿತುಂ ಬಕಮಕರೋದ್ಯಥಾಪುರಂ ಸರಸ್ತದುಲ್ಲಸಿತಮೃಣಾಲಪಲ್ಲವಂ .

ತದಾದಿ ಚಾಕೃತ ತಪನೀಯಪದ್ಮಿನೀಂ ವಿವರ್ಜಿತಾಂ ಕಿಯದಪಿ ಯಾದಸಾಂ ಗಣೈಃ

.. 34..

ಸ ಖಂಜನಃ ಸ ಚ ಬಕಶಾಬಕಃ ಪ್ರಭೋರನುಗ್ರಹಾತ್ ಪರಮಮವಾಪತುಃ ಪದಂ .

ದ್ವಿಜೇ ದ್ವಿಜೋ ಯದಿ ದಯತೇ ಕ್ಷಮಂ ಹಿ ತದ್ ದ್ವಿಜೋ ಹ್ಯಯಂ ವಿಬುಧಗಣೇಷು

ಗೀಯತೇ .. 35..

ದಿವಂ ಗತೇ ಸುಗುಣನ್ಯಪೇ ದಯಾನಿಧಾವುಪರ್ಯುಪರ್ಯುಪಚಿತಸದ್ಗುಣೋತ್ತರಾಃ

ತದನ್ವಯೇ ಧರಣಿಭುಜೋ ಮಹಾರಥಾಃ ಪರಶ್ಚತಾ ಧರಣಿಮಿಮಾಮಪಾಲಯನ್

.. 36..

ಯುಗೇ ಯುಗೇ ಕುಲಮುದಿತೋದಿತಂ ಹಿ ತತ್ ಪ್ರವರ್ತಿತಂ ಪ್ರಥಮಮನಂಗವೈರಿಣಾ

ಪ್ರಿಯಂಕರಂ ಪ್ರಿಯಕವನೀಪತೇರಭೂದಭಗ್ನಮಾದಿವಸಪರಿಕ್ಷಯಂ ವಿಧೇಃ .. 37..  
 ಉಪಸ್ಥಿತೇ ಯುಗವಿಗಮೇ ಪೃಥಗ್ವಿಧಾಃ ಸಮುದ್ಗತಾ ದಿಶಿ ದಿಶಿ ಧೂಮಕೇತವಃ .  
 ಅರುದ್ಧ ಚ ದ್ಯುಮಣಿಮಹರ್ಮುಖೇ ಸದಾ ಕಬಂಧವತ್ ಕಿಮಪಿ ನಿರಂತರಂ ತಮಃ  
 .. 38..

ಸಮಂತತೋಽಜನಿ ಶತವಾರ್ಷಿಕಃ ಕ್ಷಿತಾವವಗ್ರಹಃ ಸ್ವಯಮನವಗ್ರಹಸ್ತತಃ .  
 ಚತುರ್ವಿಧಂ ಜನುರಪಿ ಭೂತಸಂಸದಾಂ ವಿಲುಪ್ಯತೇ ಜಗತಿ ನಿರನ್ವಯಂ ಯಥಾ ..  
 39..

ವಿವಸ್ವತೋ ವಿದಧತಿ ಸಪ್ತ ರಶ್ಮಯೋ ಜಗತ್ಸು ಯೇ ಜಲತುಹಿನಾಭಿವರ್ಷಣಂ .  
 ಸಮೇಽಪಿ ತೇ ತಪನತಯಾ ಪೃಥಕ್ಪೃಥಕ್ ಪ್ರತಾಪನೇ ಪ್ರವವೃತಿರೇ ಸಮಂತತಃ ..  
 40..

ದ್ರವೀಕೃತ್ಯೈಃ ಪ್ರಥಮಮಥೋಪಶೋಷಿತೈಃ ಸ್ಥಲೀಕೃತ್ಯೈರ್ಹಿಮಶಿಖರೈಃ ಸಮಂತತಃ .  
 ಹಿಮಾಲಯೋ ಮೃದುಪಲಮಾತ್ರಶೇಷಿತೋ ವಿದಿದ್ಯುತೇ ಭುವಿ ಕಿಲ ವೇತ್ರದಂಡವತ್  
 .. 41..

ಪ್ರತಾಪಿತಾಃ ಪ್ರಥಮಮಬಿಂಧನಾಗ್ನಿನಾ ವಿಶೋಷಿತಾಸ್ತದನು ಕರೈರ್ವಿವಸ್ವತಾಂ .  
 ಉಪರ್ಯಧಃ ಕ್ಷುಧಿತಜಲೌಘಪಾಚಿತ್ಯೈಸ್ತಮಿಂಗಲೈರ್ಜಲನಿಧಯಃ ಕಷಾಯಿತಾಃ ..  
 42..

ವಿಶೋಷಿತಾಂಭಸಿ ವಿಧುಮಂಡಲೇ ತದಾ ವಿಸೃತ್ವರಾ ಅಪಿ ಕಿರಣಾ ವಿವಸ್ವತಃ .  
 ಖರಾತಪಾ ನಿಶಿ ಪರಿಣಮ್ಯ ಚಂದ್ರಿಕಾಪ್ರವರ್ತನಪ್ರತಿಹತಶಕ್ತಯೋಽದಹನ್ .. 43..

ಪರಾಕೃತದ್ರುಮತ್ಯಣಗುಲ್ಮಸಂಕಥೇ ಪಯೋಧರಸ್ಮೃತಿವಿಧುರೇ ಯುಗಾತ್ಯಯೇ .  
 ಅಪಿ ತ್ರಿವೃತ್ತರಣಪಥೋಪಪಾದಿತಂ ಪಯಃ ಕ್ಷಿತಾವಜನಿ ಕಥಾವಶೇಷಿತಂ .. 44..

ಘಣೀಶಿತುರ್ವದನಸಹಸ್ರನಿನ್ಸೃತಾ ವಿಷಾನಲೋದ್ವಮನವಿಶೇಷಭೀಷಣಾಃ .  
 ಸಮೀರಣಾಃ ಸರಭಸತಾಡಿತ್ಸ್ವಲತ್ಪರಸ್ವರಾ ವವುರಪರಸ್ವರಾಸ್ತತಃ .. 45..

ವಿಷಾನಲವ್ಯತಿಕರಶೋಷಿತಾಂತರದ್ರವತ್ಸ್ಪೃಟದ್ಧೃಢತರಸಂಧಿಬಂಧನಾಃ .  
 ಶಿಲೋಚ್ಚಯಾ ಅಪಿ ಹಿ ರಜಶ್ಚಟಾತ್ಮನಾ ದಿಶಂದಿಶಂ ಪವನವಶೇನ ನಿನ್ಯಿರೇ .. 46..

ಪ್ರದೀಪಿತಾ ಇವ ಪವನೇನ ತಾಡಿತಾಃ ಪ್ರತಿಕ್ಷಣಾವಸಿತಪುನಸ್ಸಮುದ್ಗತಾಃ .  
 ಪ್ರಜಜ್ವಲುಃ ಕಥಮಪಿ ಚಂಡರಶ್ಮಯಃ ಪದೇ ಪದೇ ಸ್ವಲಿತರಥಾ ವಿಯತ್ಪಥೇ .. 47..

ಪಯಃ ಕಿಲ ಪ್ರತಿಹತಕಲ್ಮಷಂ ಸುಧೇತ್ಯುದಾರಹಂತ್ಯುದಕರಹಸ್ಯಕೋವಿದಾಃ .  
 ಪಯಃಕಥಾಮಪಿ ಪವನೇನ ಲುಂಪತಾ ಸುಧಾಂಧಸೋಽಪ್ಯಜಹುರಸೂನ್  
 ಗತಾಂಧಸಃ .. 48..

ಪ್ರಸರ್ಪತಾ ಧರಣಿತಲಾದಸಾತಲಂ ಮಹೋಷ್ಮಣಾ ಯುಗವಿಗಮಾಹಿಮತ್ಪ್ರಿಷಾಂ .  
 ಪ್ರತಾಪಿತಾಃ ಪುನರಶನಾತಿಮಾತ್ರಯಾಪ್ಯಸೂನಹೋ ಜಹುರಹಯೋ ಮಹಾನಿಲ್ಯೈಃ  
 .. 49..



- ಅಧಸ್ವದೇ ಕಮಠವರಾಹಭೋಗಿನಾಮವಸ್ಥಿತಸ್ತದನು ಲಲಾಟಲೋಚನಃ .  
 ಕಿಮೇತದಿತ್ಯುಪರಿ ದೃಶಂ ದ್ವಯಾಧಿಕಾಮವಾಕಿರದ್ ದರದಲಿತಾಮವಜ್ಜಯಾ .. 50..  
 ತತೋಽಗ್ನಿನಾ ಕಮಲಭವಾಂಡಮೂಲಭೂನಿವಿಷ್ಟಧೂರ್ಜಟಿಟಿಲಾಕ್ಷಿಜನ್ಮನಾ .  
 ಚಟಚ್ಚಟಚ್ಚಟದಿತಿ ಭೂರ್ಭುವಸ್ವ ರಿತ್ಯದಹ್ಯತ ತ್ರಿಜಗದಪಿ ಪ್ರಸಹ್ಯ ತತ್ .. 51..  
 ಉದನ್ವತಾಮುದರತಲೇಷು ಶೋಷಿತಾಸ್ತದೀರಿತಾ ಲವಣಮಯಾ ಮಹಾದ್ರಯಃ .  
 ಸಮಂತತಃ ಸದಸಿ ವಿಧಾತುರುದ್ಯಯುರ್ಮಹೋಪಲಾ ಇವ ಯುಧಿ ಯಂತ್ರನಿಸ್ಸೃತಾಃ  
 .. 52..  
 ನಭಸ್ವ ತಾಮಜನಿ ವಿವಸ್ವತಾಮಪಿ ಕ್ಷಣಾದಹೋ ಭಸಿತದಶಾ ತದರ್ಚಿಷಾ .  
 ಬಲೀಯಸಾಮಪಿ ಬಲಿಭಿರ್ಭವಃ ಕ್ಷಯಃ ಪರಂ ತ್ವಸೌ ಭವತಿ ಕಿಯದ್ವಿಲಂಬಿತಃ ..  
 53..  
 ತದರ್ಚಿಷಾ ಗಿರಿಶಿಖರಸ್ಪುಲಿಂಗಯಾ ಜನಾ ಮಹಃಪ್ರಭೃತಿಷು ಜಾತಸಂಜ್ವರಾಃ .  
 ಚಿರಾಯುಷಃ ಸನಕಸನಂದನಾದಯಃ ಪ್ರದುದ್ರುವುಃ ಪದಮಕುತೋಭಯಂ  
 ವಿಧೇಃ .. 54..  
 ಅವಸ್ಥಿತಾಃ ಪ್ರಿಯಕವನೇ ಯುಗಾತ್ಯಯೇಽಪ್ಯವಿಕ್ರಿಯಾ ಮದನಚಿತಃ ಪ್ರಭಾವತಃ .  
 ವಿಶಂಕಟೇ ಕನಕಸರೋಜಿನೀತಟೇ ವಿಶೃಂಖಲಾಃ ಪ್ರಮಥಗಣಾ ವಿಜಹ್ನಿರೇ .. 55..  
 ಕಪರ್ದಿನಸ್ತದನು ಕಪರ್ದಮಂಡಲಾತ್ ಸಮುದ್ಗತಾ ನಭಸಿ ಘನಾ ಘನಾನ್ಯನಾಃ .  
 ನಜ್ಯಂಭಿರೇ ಜಗದಖಿಲಂ ಹವಿರ್ಭುಜಾ ಪರಿಶ್ರಿತಂ ಪ್ರಶಮಯಿತುಂ ಸಮಂತತಃ ..  
 56..  
 ಕಣಾನಪಾಂ ಕರಿಕಲಭಾನಿವ ಚ್ಯುತಾನ್ ಪಟತ್ಪಟದ್ಧ ನಿಮುಖರಾನ್ ಪಯೋಮುಚಾಂ  
 .  
 ಪ್ರಸಾರಯನ್ನಿವ ರಸನಾಂ ಶಿಖಾಚ್ಛಲಾತ್ ಪಪೌ ಶನೈಸ್ಸಿಮಿಸಿಮಿತಿ ಕ್ಷಯಾನಲಃ ..  
 57..  
 ಪಯಃಕಣಪ್ರಶಮಿತಕಲ್ಪಪಾವಕಪ್ರಸೃತ್ವರಪ್ರತಿನವಧೂಮಮಂಡಲೈಃ .  
 ಸಮಂತತಃ ಪುನರಪಿ ಸಾಂದ್ರತಾಂ ಗತಾ ವಲಾಹಕಾ ವವ್ಯಷುರಪೋ ನಿರಂತರಂ ..  
 58..  
 ತತಸ್ತತೋ ಜಲದಕುಲೇ ತಟಿಧ್ಗಣಾಶ್ಚಕಾಶಿರೇ ಚಪಲಮರೀಚಿವೀಚಯಃ .  
 ವಿಹಾಯ ಭೂತಲಮಿವ ತದ್ಧಿಧಕ್ಷಯಾ ವಿನಿಸ್ಸೃತಾಃ ಪ್ರಲಯಹುತಾಶನಾರ್ಚಿಷಃ ..  
 59..  
 ತತೋಽಯುತಾಯುತಯುಗಯೋಜನೋನ್ನತಾಸ್ತದರ್ಚಿಷಃ ಸಲಿಲನಿಪಾತಕುಂಠಿತಾಃ  
 .  
 ಹಸೀಯಸೀಮುಪಗಮಿತಾ ದಶಾಂ ತದಾ ನಿರೀಕ್ಷಿತಾಃ ಪ್ರಿಯಕವನಾಶ್ರಿತೈರ್ಗಣೈಃ ..  
 60..

ಪರಸ್ಪರಂ ಪ್ರಲಯಹುತಾಶಮೇಘಯೋರ್ಭಯಾನಕೇ ಪ್ರಚಲತಿ ಸಾಂಪರಾಯಿಕೇ

ಸಮಾಗತಾ ಭುವಿ ಸಮಯೇ ಹವಿರ್ಭುಜಾ ಸನಾಭಯಃ ಕಿಮಶನಯಃ  
ಪಯೋಮುಚಃ .. 61..

ಉಭಾವಪಿ ಪ್ರಲಯದಶಾನಿರಂಕುಶಾವುಭಾವಪಿ ತ್ರಿಪುರಹರಸ್ಯ ಗಾತ್ರಜೌ .  
ತಥಾಪಿ ತು ವ್ಯಜಯತ ವಾರಿದೋಽನಲಂ ಜಯಃ ಕಥಂ ಜಗದುಪತಾಪಿನೋ  
ಭವೇತ್ .. 62..

ಭಯಾನಕೈರಶನಿನಿಪಾತನಿಸ್ವನೈಃ ಪ್ರತಿಕ್ಷಣಕ್ಷುಭಿತಹೃದಃ ಪಯೋಮುಚಾಂ .  
ಅಪಿ ಕ್ಷಪಾಮನುಭವತಃ ಪದೇ ನಿಜೇ ಪ್ರಜಾಗರಃ ಪರಿಣಮತಿ ಸ್ಮ ವೇಧಸಃ .. 63..  
ಅಚಂದ್ರಮಸ್ತಪನಮಪೇತತಾರಕಂ ಪ್ರಶಾಂತಪಾವಕಮವಸನ್ನಮಾರುತಂ .  
ಅಕಾಲದಿಗ್ಭುವನಮಸಚ್ಛುಭಾಶುಭಂ ತಮೋಮಯಂ ಪಯಸಿ ಮಮಜ್ಜ ತಜ್ಜಗತ್  
.. 64..

ಯದಂಡತೋ ಬಹಿರಬಹಿಶ್ಚ ಯಜ್ಜಲಂ ತದೇಕತಾಂ ಗತಮಿವ ಸರ್ವತಸ್ತದಾ .  
ಅಗಾಧಮಪ್ರಚಲಮಪಾರಮಸ್ವನಂ ಪ್ರವೃದ್ಧಮಾಧ್ಯವಪದಮಾರಸಾತಲಂ .. 65..  
ಜಡಾಜಡೇ ಜಗತಿ ಗತೇ ರಸಾತಲಕ್ಷಮಾನಭಸ್ಸುರನರತಿಯಗಾತ್ಮನಿ .  
ಜಲಾಸ್ತರೇ ವಟದಲತಲ್ಪಮಾಶ್ರಿತೋ ಜಗನ್ನಿಧಿವ್ಯಹರತ ಕೋಽಪಿ ಬಾಲಕಃ .. 66..  
ಸಮಂತತೋ ಜಗತಿ ಸಮಾವೃತೇಽಮ್ಭಸಾಪ್ಯಮಜ್ಜತಿ ಪ್ರಿಯಕವನೇ ನಿಜಾಜ್ಞಯಾ .  
ಸ ಬುದ್ಧುದೋದರ ಇವ ಸಾರ್ಧಮಂಬಯಾ ಸಮಂ ಗಣೈರಪಿ ವಿಜಹಾರ ಶಂಕರಃ  
.. 67..

ಚತುರ್ಮುಖೇ ಸ್ವಪತಿ ವಿಲುಪ್ತಸಂಕಥೇ ಚರಾಚರೇ ವಿರಮತಿ ಕಾಲಕಲ್ಪನೇ .  
ಅನುಶ್ರವೈಃ ಪರಮಧಿಗಮ್ಯ ತುಷ್ಟುವುರ್ಮಹರ್ಷಯಃ ಕತಿಚನ ತಂ ಮಹೀಂ ಗತಂ  
.. 68..

ಜಲಪ್ಲವೈರ್ಬಹಿರವಹಿಶ್ಚ ಧೂರ್ಜಟೇರ್ಜಟಾಟವೀಹಿಮಕರಚಂದ್ರಿಕಾಂಕುರೈಃ .  
ಜಡೀಕೃತೇ ಸತಿ ಮಧುರೇಶ್ವರಾಲಯೇ ಜಗುರ್ಗಣಾ ಜಹಸುರನರ್ತಿಷುಃ ಸುಖಂ ..  
69..

ಪರಿಕ್ಷಯೇ ಪ್ರಲಯನಿಶಸ್ತತಶ್ಚಿರಾತ್ ಪಯೋಜಭೂಃ ಸಲಿಲಶಯಸ್ಯ ಶಾಙ್ಗೋಣಃ .  
ನಿದೇಶತೋ ನಿಖಿಲಮಿದಂ ಜಗತ್ತ್ರಯಂ ಯಥಾಪುರಂ ಪುನರಸೃಜತ್ ಪ್ರಯತ್ನತಃ  
.. 70..

ಪ್ರಕಲ್ಪಯನ್ ಪ್ರಥಮಮಹರ್ನಿಶಾಕರೌ ಪ್ರಣಾಶಯನ್ ಕಬಲಿತವಿಷ್ಟಪಂ ತಮಃ .  
ವಿಶೋಷಯನ್ ಸಲಿಲಮಶೇಷಮುತ್ಥಿತಂ ವಿನಿರ್ಮಮೇ ವಿಧಿರಮರಾಲಯಂ  
ಪುನಃ .. 71..

ತತಃ ಕ್ಷಿತೌ ಕಥಮಪಿ ಧಾಮ ಶಾಕರಂ ತದೇಕಮಕ್ಷತಮಭಿಜಾನತಾಮುನಾ .

ಸರಿಧ್ಗಿರಿಸ್ಥಲಸರಿದೀಶ್ವರಾದಿಕಂ ಸುಮೇಧಸಾ ನಿಖಿಲಮಕಲ್ಪಿ ವೇಧಸಾ .. 72..

ತತಃ ಸೃಜನ್ ಸ ವಿಬುಧಮರ್ತ್ಯಭೋಗಿನೋ ನಿವೇಶಯನ್ ನಿಜನಿಜಧಾಮಸು  
ಸ್ಥಿರಂ .

ಪ್ರವರ್ತಯನ್ ಸುಪರಿಚಿತೇಷು ಕರ್ಮಸು ವ್ಯಧತ್ತ ತಚ್ಛಯಿತಮಿವೋತ್ಥಿತಂ ಜಗತ್  
.. 73..

ತತಶ್ಚಿರಾದಜನಿ ತು ವಂಶಶೇಖರೋ ಮಹೀಪತಿರ್ದ್ರಮಿಡಕುಲೇಷು ಕಶ್ಚನ .

ಪ್ರಭುತ್ವಮಾವಹತ ಸ ಪಾಂಡ್ಯಮಂಡಲೇ ಮಹೇಶ್ವರಾರ್ಪಿತಹೃದಯೋ  
ಮಹಾಶಯಃ .. 74..

ಸ ಸುಂದರೇಶ್ವರಸದನೈಕಶಪಿಣೀಂ ಭಜನ್ ಪುರೀಂ ಭುವಿ ಮಧುರೇತಿ ವಿಶ್ರುತಾಂ .

ನಿವೇಶಯನ್ ಕ್ವಚಿದಪಿ ಕಾಶ್ಚನ ಪ್ರಜಾಃ ಕ್ವಚಿತ್ ಸ್ವಯಂ ನ್ಯವಿಶತ ಕಲ್ಪಿತಾಲಯಃ ..  
75..

ದಿನೇದಿನೇ ಮದನಜಿತಃ ಸಪರ್ಯಯಾ ಸಮೃದ್ಧಯಾ ಸ ಧರಣಿವಲ್ಲಭಶ್ರಿಯಾ .

ಯಥಾಪುರಂ ಪುರಮಚಿಕರ್ಷಿದುಚ್ಚಿತ್ತೈಃ ಸಮಂತತೋ ನೃಪಗೃಹಸಾಲಗೋಪುರೈಃ  
.. 76..

ಸ ವೇದಿತುಂ ಪುರಪರಿಮಾಣಮುತ್ಯುಕ್ತೋ ಜಢಘ ಜಗತ್ಯವಿದಿತತತ್ಪುರಸ್ಥಿತೌ .

ದೃಢವ್ರತೋ ದ್ರಮಿಡಕುಲಾಭಿಚಂದ್ರಮಾಃ ಸಮಾಹಿತಃ ಶರಣಯತಿ ಸ್ಮ ಶಂಕರಂ ..  
77..

ಕೃಪಾನಿಧಿಸ್ತದನು ಶಶಾಂಕಶೇಖರಃ ಕೃತಾದರಃ ಕ್ಷಿತಿಭೃತಿ ವಂಶಶೇಖರೇ .

ಪ್ರದರ್ಶಯ ಸ್ಥಲಪರಿಮಾಣಮಿತ್ಯಶಾದ್ ವಿಭೂಷಣಂ ಭುಜಗವರಂ ವಿನಿಕ್ಷಿಪನ್ ..  
78..

ಸ ಪುಷ್ಪಕಾನನಭುವಿ ವಾಲಮರ್ಪಯನ್ ಪ್ರದಕ್ಷಿಣಂ ಪರಿಚಲಿತಃ ಫಣೀಶ್ವರಃ .

ಶಿರಸ್ವದಂ ಪುನರಪಿ ತತ್ರ ಯೋಜಯನ್ನದರ್ಶಯತ್ ಪುರಪರಿಮಾಣಮದ್ಭುತಂ ..  
79..

ಹರಿತ್ವಸ್ವನೌ ಚತಸ್ರಷು ಪುಷ್ಪಕಾನನಂ ಗುಹಾಚಲಂ ಭುಜಗಗಿರಿಂ ವೃಷಾಚಲಂ .

ಅನುಕ್ರಮಾದಹಿತಲಕಃ ಪ್ರದರ್ಶಯನ್ ದ್ವಿಯೋಜನಂ ಪುರಮವದತ್ ಸಮಂತತಃ  
.. 80..

ತಿರೋಹಿತೇ ಪುರಹರಭೂಷಣೋರಗೇ ತದಾಕೃತಿಂ ವರಣಮಯಂ ಪ್ರಕಲ್ಪಯನ್ .

ವಿಶಂಕಟ್ಟೈರ್ವಿಪಣಿಪಥೈಃ ಶಿರೋಗೃಹೈರಲಂಕೃತಂ ಪುರಮಕರೋದ್ ಯಥಾಪುರಂ  
.. 81..

ಹಾಲಾಹಲಾಸ್ಯಪರಿವೇಷ್ಟನಲಬ್ಧಸೀಮಂ

ಹಾಲಾಸ್ಯಮಿತ್ಯಭಿಧಯಾ ನಗರಂ ತದಾಸೀತ್ .

ಭೋಗಾಭಿವೇಷ್ಟಿತತಯಾಪಿ ಚ ಭೋಗಭೂಮಿಃ

ಕೈವಲ್ಯಭೂರಪಿ ಬಭೂವ ಮಹೀವಿಭಾಗೇ .. 82..

ಆಸಾದಯನ್ನಶ್ವಪತಿಂ ಸಹಾಯಮಥೈಕದಾ ವಿಕ್ರಮಚೋಲದೇವಃ .

ವಿಚಾರ್ಯ ವಿಸ್ತಬ್ಧಮಮುಂ ನೃಪಾಲಮಾಯೋಧನಾಯೋಪಜಗಾಮ ಸೈನ್ಯೈಃ .. 83..

ಅತರ್ಕಿತಾಸನ್ನಮರಾತಿಸೈನ್ಯಮಾಕರ್ಣಯನ್ ಪಾಂಡ್ಯನೃಪೋ ವಿಶಂಕಃ .

ಕೃತಾಭ್ಯನುಜ್ಞೋ ಮಧುರೇಶ್ವರೇಣ ಜಯಂ ಕರವ್ಯಂ ಕಲಯನ್ ಪ್ರತಸ್ಥೇ .. 84..

ಧನುರ್ಧರೇಷ್ಟೇಕತಮೋ ಭವನ್ ಹರಃ ಶಿತ್ಯೈಃ ಶರೌಘೈಃ ಶಿವನಾಮಲಾಂಭಿತ್ಯೈಃ .

ಅವಾಕಿರತ್ ಸೈನ್ಯಮದೃಶ್ಯಪಾತಿಭಿರ್ವಿಶೃಂಖಲಂ ವಿಕ್ರಮಚೋಲಭೂಪತೇಃ .. 85..

ಅನುಗ್ರಹಂ ಸ ತಮನವಗ್ರಹಂ ವಿಭೋರ್ವಿಚಿಂತಯನ್ ಕ್ಷಿತಿಭೃತಿ ವಂಶಶೇಖರೇ .

ಪರಿತ್ಯಜನ್ ಗಜತುರಗಾನ್ ಪಲಾಯಿತೋ ವಿನಾ. ರಣಂ ಕಿಯದಪಿ ಚೋಲಭೂಪತಿಃ .. 86..

ಪರಾಕ್ರಮೇಣಾಪ್ರತಿಮೇನ ಪಾರ್ಥಿವಾನ್ ಗಿರಾ ಸುಧಾಸಾರಕಿರಾ ಕವೀನಪಿ .

ಜಯನ್ನಯಂ ಸಪ್ತಸಮುದ್ರಮುದ್ರಿತಾಂ ಬಭಾರ ಪೃಥ್ವೀಂ ಮಧುರೇಶ್ವರಾರ್ಪಿತಾಂ .. 87..

87..

ಇತಿ ಮಹಾಕವಿಶ್ರೀನೀಲಕಂಠದೀಕ್ಷಿತಪ್ರಣೀತೇ ಶಿವಲೀಲಾರ್ಣವ ಏಕೋನವಿಂಶಃ ಸರ್ಗಃ .

### ಅಥ ವಿಂಶಃ ಸರ್ಗಃ .

ಕಪಿಲಕೀರಮುಖಾಃ ಕವಯಸ್ತತಃ ಕತಿಚಿದಾಸತ ತಾಮ್ರನದೀತಟೇ .

ದ್ರುಹಿಣಶಾಪವಶಾಜನನೀ ಗಿರಾಮವತತಾರ ಪುರಾ ಹಿ ಯದಾತ್ಮನಾ .. 1..

ಅಥ ಚತುರ್ಗುಣಿತಾ ವ್ಯಧಿಕಾ ದಶ ತ್ರಿದಶದೇಶಿಕಧಿಕ್ಕರಣಕ್ಷಮಾಃ .

ಪ್ರತಿ ಯಯುರ್ಮಧುರಾಮಭಿವಂದಿತುಂ ಪ್ರಮಥನಾಥಮಮೀ ಕವಿಪುಂಗವಾಃ .. 2..

ಕವಿಶರೀರಭೃತಾ ಕವಯಸ್ತು ತೇ ಸಮಧಿಗಮ್ಯ ಹರೇಣ ಪುರಸ್ಕೃತಾಃ .

ಸಮವಗಾಹ್ಯ ಸುವರ್ಣಸರೋಜಿನೀಂ ದದೃಶುರದ್ರಿಸುತಾದಯಿತಂ ಮಹಃ .. 3..

ದೃಢವಿನೀತಧಿಯಃ ಸುಧಿಯಸ್ತು ತೇ ದ್ರಮಿಡಸೂತ್ರರಹಸ್ಯವಿವೇಚನೇ .

ಮೃದುಸುಗಂಧಿವಚಃಕುಸುಮಸ್ವಜಾ ವಿವಿಧಯಾ ಮಧುರೇಶಮಪೂಜಯನ್ .. 4..

ಅಕವಯಃ ಕತಿಚಿದ್ ವಿಬುಧಾಧಮಾಃ ಕುಕವಯಶ್ಚ ಪರೇ ಕೃತಸಂವಿದಃ .

ಕವಿಭಿರಪ್ರತಿಮೈರ್ಭುವನೇಷು ತೈಃ ಕಲಹಮಾದಧಿರೇಽಥ ವಿತಂಡಯಾ .. 5..

ಶಬ್ದಾರ್ಥೌ ದೋಷನಿರ್ಮುಕ್ತೌ ಸಾಲಂಕಾರೌ ಗುಣೋತ್ತರೌ .

ಕಾವ್ಯಮಾತಿಷ್ಠಮಾನೇಭ್ಯಃ ಕವಿಭ್ಯೋಽಯಂ ಕೃತೋಽಜ್ಞಾಲಿಃ .. 6..

ಆದ್ಯಂ ಹಿ ಶಬ್ದದೋಷಾಣಾಮಸಾಧುತ್ವಂ ಮತಂ ಚ ವಃ .

ಸ್ವರಮಶ್ರದ್ಧಧಾನಾನಾಂ ಸ್ವರೂಪೇ ಕೇವ ಸಾಧುತಾ .. 7..  
 ಕಾವ್ಯಾರ್ಥಾದಪಿ ಕಿಂ ದುಷ್ಟಂ ಕಾಮಿದುಶ್ಚರಿತೋತ್ತರಾತ್ .  
 ಅತ ಏವ ಹಿ ಕಾವ್ಯಾನಾಮಾಲಾಪಃ ಸದ್ಭಿರುಜ್ಜಿತಃ .. 8..  
 ಅಥಾನ್ಯ ಏವ ಕಲ್ಪಂತೇ ಗುಣದೋಷಾ ನಿಜೇಚ್ಛಯಾ .  
 ಕಾಕದಂತಾಃ ಪರೀಕ್ಷ್ಯಂತಾಂ ಗೃಹ್ಯಂತಾಂ ಗ್ರಾಮ್ಯಸೂಕ್ತಯಃ .. 9..  
 ತತ್ರ ತತ್ರ ಪುರಾಣೇಷು ತಂತ್ರೇಷು ಚ ಯದಿ ಸ್ಫುಟಂ .  
 ಕಾವ್ಯಾಲಾಪಾನುವಾದೋಽಸ್ತಿ ಕಾ ಜಿಗೀಷಾ ತತೋಽಪಿ ವಃ 10..  
 ಸರ್ವಾ ವಾಚೋ ವದಂತೀತಿ ಸಪ್ತತಂತೌ ಮಹಾವ್ರತೇ .  
 ಗ್ರಾಮ್ಯೋಕ್ತಯೋಽಪಿ ಕಿಂ ಶಾಸ್ತ್ರೇ ಕ್ರತ್ವಂಗತ್ವೇನ ನೋದಿತಾಃ .. 11..  
 ಅಯೋಗ್ಯಾನಾಂ ಹಿ ಕಾವ್ಯಾನಾಮಗ್ನಿಸೇಕಾದಿವಾಕ್ಯವತ್ .  
 ಮೂಕತ್ವೇವ ಹಿ ದುರ್ಭೇದಾ ಮುಹ್ಯಂತ್ಯೇಷು ಕಥಂ ಜನಾಃ .. 12..  
 ಕಥಂಚಿದ್ಯದಿ ಸಾರ್ಥಕ್ಯಂ ಕಥಂಚಿತ್ಯೈವ ದೂಷಣಂ .  
 ಸಫಲಃ ಕ್ಲೇಶ ಇತಿ ಚ ಸಂಪ್ರದಾಯಾಗತೋ ಭ್ರಮಃ .. 13..  
 ಅಕ್ಲೇಶೇನ ಫಲೇ ಲಭ್ಯೇ ನ ಕ್ಲೇಶೋ ಯುಕ್ತಿಮಹರ್ತತಿ .  
 ಯಸ್ಮೈ ಫಲಾಯ ಸಾ ಗೌಣೀ ತದೇವ ಸ್ಫುಟಮೀರ್ಯತಾಂ .. 14..  
 ಅರ್ಥಾನಪಿ ವ್ಯಾಪ್ನುವತೀ ಹತನರ್ವನಿಯಂತ್ರಣಾ .  
 ವ್ಯಂಜನಾ ಶಬ್ದವೃತ್ತಿಶ್ಚೇದ್ ವೇಶ್ಯಾ ಪತ್ನೀ ನ ಕಿಂ ಭವೇತ್ .. 15..  
 ಧೂಮೇನ ಧ್ವನ್ಯತಾಂ ವಹ್ನಿಶ್ಚಕ್ಷುಷಾ ಧ್ವನ್ಯತಾಂ ಘಟಃ .  
 ಅರ್ಥಶ್ಚೇದ್ ಧ್ವನಯೇದರ್ಥಂ ಕಾ ಪ್ರಮಾಣವ್ಯವಸ್ಥಿತಿಃ .. 16..  
 ದುಃಖತೋಽಪಿ ತು ಕಾವ್ಯೋಕ್ತಃ ಸುಖಾಯಾರ್ಥೋ ಭವೇದ್ಯದಿ .  
 ಸುಖಂ ಭವಂತಃ ಶೃಣ್ವಂತು ಸ್ವನಿಂದಾಂ ಕವಿಭಿಃ ಕೃತಾಂ .. 17..  
 ಅಹೋ ಭಾವವ್ಯಕ್ತೇಃ ಪರಿಣತಿರಹೋ ಗೂಢರಸ ಇ-  
 ತ್ಯಲೀಕವ್ಯಾಮೀಲನನಯನವಿಗಲದ್ಭಾಷ್ಯಸಲಿಲೈಃ .  
 ಉದಂಚದ್ರೋಮಾಂಚೈರುದರಲುಲಿತಾಮೈರಿವ ಮುಹುಃ  
 ಕಥಂ ವ್ಯಾಪ್ತಾ ಭೂಮಿಃ ಕಾವಿಭಿರಪಟುಜ್ಞಾನಪಶುಭಿಃ .. 18..  
 ಇತಿ ನಿಗದಿತಮೇವಾಭೀಕ್ಷ್ಯ ಮಾವರ್ತಯದ್ಭಿಃ  
 ಪ್ರತಿಕಥಕವಚಾಂಸಿ ಕ್ವಾಪ್ಯನಾಕರ್ಣಯದ್ಭಿಃ .  
 ಅಪಥಚಿರವಿನೀತೈರ್ಬಾಲಿಶೈರಾತ್ತಗಂಧಾಃ  
 ಶರಣಮಭಿಸಮೀಯುಶ್ಚಂದ್ರಚೂಡಂ ಕವೀಂದ್ರಾಃ .. 19..  
 ನಾಂಧಾಶ್ಚಕ್ಷುಸ್ಸಮೇತಾ ನ ಚ ಖಲು ಬಧಿರಾ ಆಕ್ಷಿಪಂತಃ ಪರೋಕ್ಷಿಃ  
 ನಾಪ್ಯೇತೇ ನಾಥ! ಮೂಕಾ ವಿಫಲಮವಿರಲಂ ಯತ್ ತದುಚ್ಚೈಃ ಸ್ವನಂತಃ .  
 ತತ್ತಸ್ಮೈ ದ್ಧಾಂತಿಕೋಕ್ತೀರಭಿದಧತ ಇವ ಕ್ವಾಪ್ಯನಾಘ್ರಾತತತ್ತ್ವಾ

ದೃಶ್ಯಂತೇ ಕೇಚಿದೇತೇ ಶಿವ ಶಿವ ಕುಧಿಯಾಮೇಷ ಸಗೋಽದ್ಭುತಸ್ತೇ .. 20..  
 ಕಾವ್ಯಾಗಮಜ್ಞಾಃ ಸುಖಮಾಕ್ಷಿಪಂತು ಕಾ ತತ್ರ ಚಿಂತಾ ಭವತಃ ಪ್ರಸಾದಾತ್ .  
 ಅಹೋ ವಯಂ ಪ್ರವೃಥಿತಾ ಅಮೀಭಿಃ ಕಾವ್ಯಾದ್ವದುಷ್ಟಶ್ಚಭಿರೇಡಮೂಕೈಃ .. 21..  
 ದಂತೋಲ್ಲೇಖನಖಕ್ಷತಾದಿದಯಿತವ್ಯಾಪಾರಪಾರಂಪರೀ-  
 ನಿಗ್ಲಾನಾಪಿ ಹಿ ಕಾಮಿನೀ ದಿನಮುಖೇ ನಿಸ್ಸೀಮಮಾನಂದತಿ .  
 ಮಾರ್ಜಾರೀ ನಖರಾಂಕುರಾಖುದಶನವ್ಯಾವಿದ್ಧ ಮಾನಾ ಮನಾ-  
 ಗಾಯುರ್ವೇದವಿದೋಽಭಿಗಚ್ಛತಿ ರುದತ್ಯಾಸನ್ನಮೃತ್ಯುರ್ಯಥಾ .. 22..  
 ತದಲಂ ತರುಣೇಂದುಚೂಡ! ನಃ ಪರಿತಾಪಾರ್ತ್ವಿಪರೀಕ್ಷಯಾನಯಾ .  
 ಪರಿವರ್ಜಯ ಪಂಡಿತಾಧಮೈರಿದಮೈಕಾಧಿಕರಣ್ಯಮದ್ಯ ನಃ .. 23..  
 ವಿಜ್ಞಾಪಿತಃ ಕವಿವರೈರಿತಿ ಸುಂದರೇಶಃ  
 ಸ್ಮಿತ್ವಾ ದದೌ ಫಲಕಮೇಕಮದೃಷ್ಟಪೂರ್ವಂ .  
 ಯತ್ರಾಸತೇ ಕವಯ ಏವ ಯಥಾಭಿಲಾಷ-  
 ಮನ್ಯೇ ತು ನಾಂಘ್ರಿಮಪಿ ವಿನ್ಯಸಿತುಂ ಕ್ಷಮಂತೇ .. 24..  
 ಅಧ್ಯಾರೂಢಾಃ ಪೀಠಮೀಶಾದವಾಪ್ತಂ ದುರ್ದರ್ಶಂ ತದ್ ದುರ್ಧಿಯಾಂ  
 ದೂರತೋಽಪಿ .  
 ಅಷ್ಟಾಚತ್ವಾರಿಂಶದಾದ್ಯಾಃ ಕವೀಂದ್ರಾಶ್ಚಕ್ರುರ್ಭಕ್ತಿಂ ಭೂಯಸೀಂ ಚಂದ್ರಚೂಡೇ ..  
 25..  
 ವಂಶಚೂಡಾಮಣಿಃ ಪಾಂಡ್ಯೋ ವಂಶಶೇಖರಕನ್ತತಃ .  
 ಜಜ್ಞೇ ಯತ್ರ ಭುವಂ ನೃಸ್ಯ ಜಜ್ಞೌ ಸ ಪರಮಾಮೃತಂ .. 26..  
 ಸ ತು ಕದಾಚನ ಚಂಪಕಕೋರಕೈಃ ಪರಿಚರನ್ ಪ್ರಮಥಾಧಿಪತಿಂ ಮಥೌ .  
 ಅಜನಿ ಚಂಪಕಪಾಂಡ್ಯ ಇತಿ ಪ್ರಥಾಮಭಿವಹನ್ ಕವಿಲೋಕಶಿಖಾಮಾಣಃ .. 27..  
 ಸ ಕಾಮಿನೀರತ್ನಸಹಸ್ರಭೋಗಭಾಗ್ಯೋನ್ನತಶ್ಚಂಪಕಪಾಂಡ್ಯದೇವಃ .  
 ಮಾಸೇ ಮಥೌ ಮನ್ಮಥಮಾರರಾಧ ನವೋಢಯಾ ನರ್ಮಪರೋ ಮಹಿಷ್ಯಾ .. 28..  
 ಅಪಾರಯಂತೀ ತ್ರಪಯಾ ಗಲಂತೀಂ ನೀವೀಂ ನಿಯಂತುಂ ಸಮುಪೇಕ್ಷಿತುಂ ವಾ .  
 ಪತ್ಯುರ್ಮುಖಂ ನಾಭಿಪದಂ ಚ ಬಾಲಾ ಪರ್ಯಾಯತಃ ಕೇವಲಮಾಲುಲೋಕೇ ..  
 29..  
 ಆಲಿಂಗಿತುಂ ಚುಂಬಿತುಮಂತತಸ್ತಂ ಸೃಷ್ಟುಂ ಸಮಾಭಾಷಿತುಮೀಕ್ಷಿತುಂ ವಾ .  
 ನಾಯ್ಮಿ ದದೌ ನಾವಸರಂ ಕದಾಚಿದ್ ವ್ರೀಡಾ ಸಪತ್ನೀವ ನಿಬದ್ಧವೈರಾ .. 30..  
 ಆಚ್ಛಾದ್ಯ ಬಿಂಬಾಧರಮಂಗುಲೀಭಿರಾಬದ್ಧಮುಗ್ಧಾಂಜಲಿನಾ ಕರೇಣ .  
 ಮಾ ಮೇತಿ ಮಂದಾಕ್ಷರಮರ್ಧಿತಂ ಯದತಃ ಕಿಮಸ್ಯಾ ಮಧುರೋಽಧರೋಷ್ಯಃ ..  
 31..  
 ಏಕತ್ರ ವಿಸ್ತಂಭಕಥಾವಿಘಾತಃ ಪಕ್ಷೋಽಪರಃ ಶಂಕಿತುಮೇವ ನಾರ್ಹಃ .

ಕೃಚ್ಛೇ ತದಸ್ಮಿನ್ನಧರಂ ಕೃಶಾಂಗ್ಯಾ ಗೃಹ್ಣಾತು ವಾ ಮುಂಚತು ವಾ ಯುವಾಯಂ .. 32..

ದಷ್ಟಾಧರೋಷ್ಣಾ ಸುದೃಢಂ ಪುರೈವ ಪತ್ಯುಃ ಪುನಶ್ಚುಂಬನಲಾಲಸಸ್ಯ .

ಚಾಟೂಸಹಸ್ರಂ ಶವಧಾಂಭತಂ ಚ ತನ್ವೀ ವಿಶಶ್ವಾಸ ನ ಲೇಶತೋಽಪಿ .. 33..

ಆಬದ್ಧಸಪ್ತಾಷ್ಟನಿಷಂಗಮನ್ವಗಾಸಂಜಿತದ್ವಿತ್ರಕರಾಂಗುಲಿತ್ರಂ .

ಆಮದಿತ್ಯೈಕದ್ವಶರಾಸಮಾಸೀದನ್ಯಾದೃಗೂಷ್ಮಾಯಿತಮಂಗಜಸ್ಯ .. 34..

ವಿನ್ಯಸ್ಯ ಗಾಢಂ ಭುಜಯೋರ್ಭುಜೌ ಸಾ ಮುಖಂ ಮುಖೇ ವಕ್ಷಸಿ ಚಾಪಿ ವಕ್ಷಃ .

ಆಲಿಂಗತಿ ಸ್ಮ ಸ್ಮರಬಾಣವರ್ಷಾದಾಚ್ಛಾದಯಂತೀವ ತನುಂ ಪ್ರಿಯಸ್ಯ .. 35..

ಸಕೃನ್ನಖಾಗ್ರೋಲ್ಲಸಿತಃ ಕಚೌಧಃ ಶ್ಲಥಾಶ್ಲಥಂ ಸಂಯಮಿತಾ ಚ ನೀವೀ .

ಸಾ ಚಾಂಗಯಷ್ಟಿರ್ಮುದಿತಾ ತರುಣ್ಯಾಃ ಸತ್ಯಂ ಮುನೀನಾನಾಮಪಿ ಮೋಹಹೇತುಃ

36..

ಏಕಾಕಿನೀಂ ತಾಮಪಹಾಯ ಲಜ್ಜಾ ಯಾತಾ ಪುರಾ ಯತ್ ಕಿಲ ಮಾರಯುದ್ಧೇ .

ತತೋಽಪರಾಧಾದಿವ ತಾಮುಪೇತಾಂ ಪುರೇವ ತನ್ವೀ ನ ಪುರಶ್ಚಕಾರ .. 37..

ಸಾ ಗಂತುಮೈಚ್ಛಚ್ಛಯಿತುಂ ಸ ಕಾಲ್ಯೇ ಸಾಧತ್ತ ಸಂವ್ಯಾನಮಯಂ ಜಹಾರ .

ಸಾ ನೀವಿಮಾಮುಂಚದಯಂ ವ್ಯಮುಂಚದ್ ಭಾವೇಽಪಿ ತುಲ್ಯೇ ವಿಭಿದೇ

ಕ್ರಿಯಾಭಿಃ .. 38..

ಸಸರ್ಜ ತಸ್ಯಾಂ ಕಿಯತೋ ವಿಲಾಸಾಂಶ್ಚಕ್ರೇ ಕಥಂ ನಾಮ ನಿಶಾಂ ತ್ರಿಯಾಮಾಂ .

ಶೃಂಗಾರಸಾರಂ ಕಲಯಾಪಿ ವೇಧಾಃ ಕಿಂ ವೇದ ವೇದಾಕ್ಷರಜೀರ್ಣಕೋಶಃ .. 39..

ಅನನ್ಯಜೀ ವರ್ಷತಿ ಕಾಮಮಿತ್ಥಮಪವ್ಯವಸ್ಥಂ ಶರಮಂಡಲಾನಿ .

ಆದಿನಿಶಾದಿಃ ಸುರತಸ್ಯ ಯೂನೋರಂತೋ ನಿಶಾಂತೋಽಪಿ ಚ ಪರ್ಯಣಂಸೀತ್

.. 40..

ಸ ಜಾತು ಪ್ರಾಸಾದೇ ಶಯನಮಧಿಗಚ್ಛನ್ ಕ್ಷಿತಿಪತಿಃ

ಸಮಾಜಘ್ರಾ ಗಂಧಂ ಕುಸುಮಕುಲದುಷ್ಟಾಪಮತುಲಂ .

ಮಹಿಷ್ಯಾಃ ಪದ್ಮಿನ್ಯಾ ಮಲಯಪವಮಾನೈರುಪಹೃತಂ

ಪ್ರಸೂತಂ ಕೇಶಾಂತಾತ್ ಪ್ರಶಿಥಿಲದೃಢಗ್ರಂಥಿಶಿಥಿಲಾತ್ .. 41..

ಪದ್ಮಸೌರಭೃಜಾತೀಯಂ ಪದ್ಮಿನೀಕೇಶಸಂಭವಂ .

ಅನಾಘ್ರಾತಚರಂ ಗಂಧಮವಾಸಾಸೀತ್ ಸ ತಂ ನೃಪಃ .. 42..

ಮನೋಗತಂ ಮೇ ಕವಯತ್ಯವೇತ್ಯ ಯಃ ಸ ಏತದಗ್ರ್ಯಂ ಲಭತಾಂ ಸುಧೀರಿತಿ .

ಅಲಂಬಯದ್ ದ್ವಾರಿ ಸುವರ್ಣಮುದ್ರಿಕಾಸಹಸ್ರಮಾಬದ್ಧ್ಯ ಸ ಪಾಂಡ್ಯಭೂಪತಿಃ ..

43..

ಉಚ್ಚಾವಚಾಭಿರಪಿ ಭಂಗಿಭಿರುಲ್ಲಿಖಂತೋ

ನಾದ್ರಾಕ್ಷರಮ್ಯ ಹೃದಯಂ ಕವಯೋ ಮಹಾಂತಃ .

ಆಸಾದ್ಯ ಕಶ್ಚನ ವಟುಃ ಪುನರಾದಿಶೈವಃ

ಪದ್ಯಂ ಪ್ರಭೋರಧಿಸಭಂ ಪಠತಿ ಸ್ಮ ಹೃದ್ಯಂ .. 44..  
 ತಸ್ಮೈ ಕಿಲಾರ್ಥಿತವತೇ ಮುಚಿರಂ ಪ್ರಸಾದ್ಯ  
 ದಾರಕ್ರಿಯಾರ್ಥಮಧನಾಯ ಧನಂ ಸಮಗ್ರಂ .  
 ಪದ್ಯಂ ದದೌ ನೃಪತಿಭಾವನಿಬಂಧಹೃದ್ಯ-  
 ಮಾರ್ಯಾಮಯಂ ತದಖಿಲಾಶಯವಿನ್ಮಹೇಶಃ .. 45..  
 ಜಾನಾಸಿ ಪುಷ್ಪಗಂಧಾನ ಭ್ರಮರ ! ತ್ವಂ ಬ್ರೂಹಿ ತತ್ತ್ವತೋ ಮೇಽದ್ಯ .  
 ದೇವ್ಯಾಃ ಕೇಶಕಲಾಪೇ ತುಲ್ಯೋ ಗಂಧೇನ ಕಿಂ ಗಂಧಃ .. 46..  
 ಇತಿ ತಾವದಿಮಾಮಾರ್ಯಾಮಿಂದುಕಲಾಭರಣವದನನಿರ್ಗಲಿತಾಂ .  
 ಪಠತಿ ದ್ವಿಜೇ ಸಭಾಯಾಂ ಪ್ರಭೋರಭೂದ್ ವಿಸ್ಮಯೋ ಭೂಯಾನ್ .. 47..  
 ತದನುಜ್ಜಯಾ ಸ ವರ್ಣೇ ತತ್ ಕನಕಂ ಸದಸಿ ಯಾವದಾದತ್ತೇ .  
 ತಾವತ್ ತದಸಹಮಾನಃ ಪ್ರತ್ಯವತಸ್ಥೇ ಕವಿಃ ಕೀರಃ .. 48..  
 ಅಪರಿಪ್ಸೃತೇ ಪ್ರಸೂನೈರಸ್ತಿ ಕಚೇಽಪಿ ಕಿಮಸೃಜ್ಮಲೇ ಗಂಧಃ .  
 ಕಿಂ ಚಿಂತಿತಮವನಿಬೃತಾ ಕಿಂ ದೃಷ್ಟಂ ಧೀಮತಾ ಭವತಾ .. 49..  
 ಇತಿ ತಸ್ಯ ದುರಾಕ್ಷೇಪಾದಪ್ರತಿಭೇ ಬ್ರಹ್ಮಚಾರಿಣಿ ಸ್ತಭೈ .  
 ಪ್ರಾದುರ್ಭೂಯಾಹ ಹರಃ ಕವಿವೇಷಧರಃ ಪುರಸ್ತೇಷಾಂ .. 50..  
 ಕೇನ ಕುಧಿಯಾ ಸಭಾಯಾಮಂತೇವಾಸೀ ಮಮಾಯಮಾಕ್ಷಿಪ್ತಃ .  
 ಪ್ರಕೃತಿಃ ಸಾ ಪದ್ಮಿನ್ಯಾಃ ಪಂಕಜಗಂಧಃ ಶರೀರೇ ಯಃ .. 51..  
 ಪಾರ್ಥಿವಕುಸುಮವಿಹೀನೇ ಭವತಿ ಶಚೀಕುಂತಲೇ ಕಥಂ ಗಂಧಃ .  
 ಕಃ ಶಂಕಿತೋಽಪ್ಯಪಾಧಿಃ ಕ್ರಮತೇ ಕಬರೀಪರೀಮಲೇ ಗೌರ್ಯಾಃ .. 52..  
 ಕಾರ್ಮಣಮಲಾತ್ಮಮೂರ್ತಿಷು ಘಟತೇ ಯದಿ ಪಾರ್ಥಿವೇಷು ಸೌರಭ್ಯಂ .  
 ಕಿಮಿವ ಖಲು ಪದ್ಮಿನೀನಾಮಪಕೃತಮಸೃಜಾಂ ಮಲೈಃ ಕೇಶೈಃ .. 53..  
 ಇತಿ ವಿಜಿತ್ಯ ತಮುದ್ಧತಮುದ್ಧತೈಃ ಕವಿವರೇ ಪರಿಗರ್ಜತಿ ಭಾಷಿತೈಃ .  
 ಅಲಭತ ದ್ರವಿಣಂ ಸ ವಟುರ್ಘಟಿತ್ಯವಾನಿಪೋಽಪ್ಯವರೋಧಗೃಹಂ ಯಯೌ ..  
 54..  
 ಕವಿಷ್ಟೇಕೀಭೂಯ ಸ್ವಯಮಪಿ ಹರಃ ಸಂಘಿಷು ಚರನ್  
 ಕಥಾಃ ಕುರ್ವನ್ ಹೃದ್ಯಾಃ ಸ್ವಯಮಪಿ ವಸನ್ ಸಂಘಫಲಕೇ .  
 ವೃತಸೈಃ ಸ್ವಾಮಿತ್ತೇ ವಿವಿಧರಚನಾಭಿರ್ಭಣಿತಿಭಿಃ  
 ಕದಾಚಿದ್ ಗೌರೀಶಃ ಕಲಹಮಭಜತ್ ಕೀರಕವಿನಾ .. 55..  
 ಅವಿಶ್ರಾಂತೇ ಸ ಕೀರೇಽಸ್ಮಿನ್ನಾಕ್ಷೇಪಾಭಾಸದುರ್ಗ್ರಹಾತ್ .  
 ಪ್ರಾದರ್ಶಯತ್ ಸ್ವಮಾತ್ಮಾನಂ ಪಂಚವಕ್ತ್ರಂ ತ್ರಿಲೋಚನಂ .. 56..  
 ಭಕ್ತೋಽಪಿ ಕರಿಃ ಪರಮಾದ್ಭುತಂ ತತ್ ಪಶ್ಯನ್ನಪಿ ಪ್ರತ್ಯುತ ದುರ್ಬಭಾಷೇ .  
 ಮೌಢ್ಯಾನ್ನಿರೂಢಾದಪಿ ಪಾಮರಾಣಾಂ ಮೌಢ್ಯಂ ಚಿದಾಭಾಸಗತಂ ಗರೀಯಃ .. 57..



ಚತಸೃಷ್ಟಪಿ ದಿಕ್ಷು ಪಶ್ಯತಾ ಚತುರೇಣಾಪಿ ಮಹೇಶ್ವರ ! ತ್ವಯಾ .  
 ಕವಿಕರ್ಮಾಣ ನೈಕ್ಷಿ ದೂಷಣಂ ಕಥಮುದ್ಭಾವಿತಮಪ್ಯಹೋ ಮುಹುಃ .. 58..  
 ಭಾವತ್ಯಃ ಕೃತಯಃ ಶ್ರುತಿಃ ಶ್ರುತಿರಿತಿ ಪ್ರೌಢಿಂ ಪರಾಂ ಪ್ರಾಪಿತಾ  
 ಅಧ್ಯಾಹಾರವಿಪರ್ಯಯಪ್ರಕರಣೋತ್ಕರ್ಷಾನುಷಂಗಾದಿಭಿಃ .  
 ತಾತ್ಪರ್ಯಾಂತರವರ್ಣನೇನ ಚ ಸಮರ್ಥ್ಯಂತೇ ಯದಸ್ಮಾದೃಶೈ-  
 ಸ್ತಜ್ಞಾನನ್ ಕವಿತಾಸು ನಃ ಪಶುಪತೇ! ದೋಷೇಕ್ಷಿಕಾ ಮಾ ಕೃಧಾಃ .. 59..  
 ಈಶ! ತ್ವಮಸಿ ನನು ಧ್ರುವಮೀಶಾನಃ ಸರ್ವವಿದ್ಯಾನಾಂ .  
 ಕೀರಕೃತೇ ತ್ವಾಕ್ಷೇಪೇ ಕೀರವದನುಭಾಷಣಂ ಜ್ಯಾಯಃ .. 60..  
 ಜ್ಞಾನಾಜ್ಞಾನವ್ಯತಿಕರಪರೀಣಾಮಮೀಶೋಽಸ್ಯ ಪಶ್ಯನ್  
 ಭಕ್ತಾಜ್ಞಾನಪ್ರಶಮಮಕೃತಂ ಚಿಂತಯಿತ್ವಾ ಸ್ವಮಾಗಃ .  
 ಕಾಲೇನಾಸ್ಯ ಸ್ಮೃತಿಕಲುಷತಾಮುದ್ಧಿಯೀರ್ಪುಸ್ತಿರೋಽಭೂ-  
 ದೇತಾವಂತೋ ಯದಿ ಹಿ ನ ಗುಣಾಃ ಕಃ ಸ ನಶ್ಚಂದ್ರಚೂಡಃ .. 61..  
 ಶಿವಾತಿವಾದಪ್ರಭವೇನ ಪಾಪ್ಮನಾ ಸ ತಾಪಿತೋ ದುವಿಷಹೇಣ ದುರ್ಮತಿಃ .  
 ಪಪಾತ ಗಾಂಗೇಯಪಯೋಜಿನೀಜಲೇ ತದೇವ ಜಾನನ್ನಭಿಪಜ್ಯಭೇಷಜಂ .. 62..  
 ನಿತ್ಯಾಧಮರ್ಣಸ್ಯ ಸಕೃತ್ಪ್ರಣತ್ಯಾ ನೀಪಾಟವೀಸನ್ನಿಹಿತಸ್ಯ ಧಾಮ್ನಃ .  
 ಕಾರುಣ್ಯತಃ ಸಂಜನಿತಾನುತಾಪಮ್ತುಷ್ಟಾವ ಕೀರಸ್ತುಹಿನಾಂಶುಚೂಡಂ .. 63..  
 ಅಪಿ ಪ್ರಣೇತಾ ನಿಗಮಾಗಮಾನಾಮಾದ್ಯಃ ಕವಿಸ್ತಮ್ಯ ತುತೋಷ ಸದ್ಯಃ .  
 ವಿಜ್ಞಾನಖದ್ಯೋತವಿಜೃಂಭಿತಾಭಿವಾರ್ಗ್ಗಿಃ ಸ ಲುಭ್ಯನ್ ಗುಣಗಂಧತೋಽಪಿ .. 64..  
 ಉತ್ತಾರ್ಯಮಾಣೇ ಕನಕಾಂಬುಜಿನ್ಯಾಃ ಕೀರೇ ಕರಾಲಂಬಸಮರ್ಪಣೇನ .  
 ಉತ್ತಾರಿತಂ ತಂ ಭವಸಾಗರಾದಪ್ರೂಹಾಂಬಭೂವುರ್ಮುನಯಃ ಪುರಾಣಾಃ .. 65..  
 ಅಜ್ಞಾನಮಸ್ಯ ಕವಿತಾಪದಸಂಪ್ರರೂಢ-  
 ಮಾದ್ಯಃ ಕವಿಃ ಶಮಯಿತುಂ ಕಲಶೋದ್ಭವೇನ .  
 ಉದ್ಯೋಧಯನ್ ದ್ರಮಿಡಸೂತ್ರರಹಸ್ಯಸಾರ-  
 ಮುಚ್ಚೈರ್ಯಶೋ ಜಗತಿ ಕೀರಕವೇರ್ವ್ಯತಾರೀತ್ .. 66..  
 ಅಧೀತ್ಯ ಕೀರಾದ್ ದ್ರಮಿಡಾಗಮಾರ್ಥಮಥಾಪರೇ ಸಂಘಕವಿಪ್ರವೇಕಾಃ .  
 ವೃತ್ತೀರ್ವಿಚಿತ್ರಾಃ ಸ್ವಯಮಾರಚಯ್ಯ ಪಸ್ಪರ್ಧಿರೇ ತೇ ತು ಪರಸ್ಪರೇಣ .. 67..  
 ಸ್ವಸ್ಯ ಪ್ರಬಂಧೋತ್ತಮಮಧ್ಯಮತ್ವೇ ಸಂಶಯ್ಯ ಸರ್ವೇ ಕೃತಸಂವಿದಸ್ತೇ .  
 ಸರ್ವಜ್ಞಮೀಶಂ ಶರಣಂ ಪ್ರಪನ್ನಾಸ್ತಸ್ಮಿನ್ನತಿಷ್ಠಂತ ಕೃತಪ್ರಣಾಮಾಃ .. 68..  
 ಆವಿಭೂಯ ತತೋ ಲಿಂಗಾದಾಹ ತಾನ್ ಮಧುರೇಶ್ವರಃ .  
 ತದೀಯೇಷು ಪ್ರಬಂಧೇಷು ತಾರತಮ್ಯವಿವೇಚನೇ .. 69..  
 ಅಸ್ತಿ ರುದ್ರ ಇತಿ ಖ್ಯಾತೋ ವೈಶ್ಯಃ ಸ್ಕಂದಾಂಶಸಂಭವಃ .  
 ಶಾಪಾನ್ಮೇ ಮೂಕತಾಂ ಪ್ರಾಪ್ತಃ ಸ ವಶ್ಭೇತ್ಸ್ಯತಿ ಸಂಶಯಂ .. 70..

ಶೃಣ್ವತಸ್ತಸ್ಯ ಯಾಂ ಹರ್ಷಾತ್ ಸ್ಯಂದತೇ ಬಾಷ್ಪನಿರ್ಝರಃ .  
ಸಕಂಟಕಾನಿ ಚಾಂಗಾನಿ ಸಾ ವೃತ್ತಿಗೃಹ್ಯತಾಮಿತಿ .. 71..  
ತದನು ತಮುಪಗಮ್ಯ ಶ್ರಾವಯಂತಃ ಸ್ವಸೂಕ್ತೀಃ  
ಪೃಥಗುಪಚಿತಬಾಷ್ಪಾಃ ಕಂಟಕೋದ್ರೇದರಮ್ಯಾಃ .  
ಕಪಿಲಭರಣಕಾರೈಃ ಕಲ್ಪಿತಾ ಏವ ವೃತ್ತೀಃ  
ಪರಿಜಗೃಹುರಥಾನ್ಯಾಸ್ತತ್ಯಜುದೂರತಸ್ತೇ .. 72..  
ದಿವಂ ಗತೇ ಚಂಪಕಪಾಂಡ್ಯದೇವೇ ತತಶ್ಚಿರಾತ್ ಕೋಽಪಿ ತದನ್ವವಾಯೇ .  
ರಾಜಾ ಕವೀನಾಮಪಿ ಪಾರ್ಥಿವಾನಾಂ ರಾಜಾ ಕುಲೇಶೋ ಧರಣೀಂ ಬಭಾರ .. 73..  
ಅಥ ಸಂಘಿಷು ಕಸ್ಯಚಿತ್ ಕವೇರವಮೇನೇ ಸ ಯದಾ ಸರಸ್ವತೀಂ .  
ಮಧುರಾಧಿಪತೇರ್ಮನಸ್ಯಭೂತ್ ಪ್ರತಿಧೋ ಭಕ್ತದಯಾನಿಧೇಸ್ತದಾ .. 74..  
ಕದಂಬಮೂಲಮುತ್ಸೃಜ್ಯ ಕವಿಭಿಃ ಸಹ ಶಂಕರಃ .  
ಸ್ಥಾನಮುತ್ತರಹಾಲಾಸ್ಯಂ ಪ್ರಾಪ ವೇಗವತೀತಟೀ .. 75..  
ಕ್ಷಿತಿಪತಿರಥೇಶಾನಂ ಜಾನನ್ ರುಷಾ ಪರಿನಿರ್ಗತಂ  
ಕವಿಕುಲಮಶೇಷ ಕವಿಭಿಃ ಸಹ ಶಂಕರಃ .  
ಪ್ರತಿನವಸುಧಾಧಾರಾಸಾರಾಸ್ಪದೈರ್ವಚನೈಃ ಸ್ತುವನ್  
ನಗರಮನಯದ್ ಭೂಯಃ ಶ್ರೇಯಸ್ಕರಂ ಜಗತಾಂ ಹರಂ .. 76..  
ಕಾಲೇನ ಕೇನಾಪಿ ತು ಕಾರಣೇನ ದೇವೀಂ ಕ್ಷಚಿದ್ ದಾಶಕುಲೇಽವತೀರ್ಣಾಂ .  
ಪಾಣೌ ಗ್ರಹೀಷ್ಯನ್ ಪ್ರಮಥಾಧಿನಾಥಸ್ತೀರಂ ಯಯೌ ದಕ್ಷಿಣವಾರಿರಾಶೀಃ .. 77..  
ಸ ದಾಶಮಾಶಂಸಿತಕನ್ಯಕಾವರಂ ಸಮೇತ್ಯ ದೇವೋ ಮಧುರೇಶ್ವರೋ ಯುವಾ .  
ಸುತಾಂ ಯಯಾಚೇ ಸ್ವಯಮುದ್ಗಿರನ್ ಗಿರಾ ಸ್ವಮದ್ಭುತಂ ವಾಗುರಿಕತ್ವಕೌಶಲಂ ..  
78..  
ಅದೃಷ್ಟಚರಮದ್ಭುತಂ ವಪುರಮುಷ್ಯ ಪಶ್ಯನ್ನಪಿ  
ಪ್ರಭಾವಮವಧಾರಯನ್ನಪಿ ತತಃ ಸ್ಪೃಟಂ ಧೀವರಃ .  
ಪರೀಕ್ಷಿತುಮಮುಂ ಪುನರ್ಜಲಧಿಗರ್ಭಸಂಚಾರಿಣಂ  
ಮಯಾ ಸಮುಪದರ್ಶಿತಂ ಮಕರಮಾಹರೇತ್ಯಾದಿಶತ್ .. 79..  
ಆಸಾದ್ಯ ವೈಸಾರಿಣತಾಂ ಚರಂತಮಂಭೋನಿಧೌ ನಂದಿನಮಾತ್ಮಶಾಪಾತ್ .  
ಸಂದರ್ಶಿತಂ ದಾಶಕುಲೇಶ್ವರೇಣ ಸಾನಂದಮಾಲೋಕತ ಚಂದ್ರಚೂಡಃ .. 80..  
ಮಹಾಮಾಯಾಜಾಲಂ ಮಹದಪಿ ನಿಜಂ ಸ್ವಪ್ರಪದನಾದ್  
ವಿಜಿತ್ಯ ಸ್ವಚ್ಛಂದಂ ಪಯಸಿ ವಿಹರಂತಂ ಜಲನಿಧೀಃ .  
ಗ್ರಹೀತುಂ ಶೈಲಾದಿಂ ಕಿಲ ಕರುಣಯಾ ವಾಗುರಿಕಯಾ  
ವಿಶಾಲಂ ಚಿಕ್ಷೇಪ ತ್ರಿಪುರಮಥನೋ ಜಾಲಮುದಧೌ .. 81..  
ತದ್ಭಕ್ತಿವಾಗುರಾಬದ್ಧಸ್ತರುಣೇಂದುಶಿಖಾಮಣಿಃ .

ಆಕ್ಷಿಪ್ಯ ಕರುಣಾಜಾಲಮಾಚಕರ್ಷ ತಮರ್ಣವಾತ್ .. 82..

ಮೀನಗ್ರಹಾಯಾಪಿ ಕೃತಪ್ರವೃತ್ತಿಂ ಮೃಗಾಂಕಮೌಲಿಂ ವನಿತಾದರೇಣ .

ಪಶ್ಯನ್ನನಂಗೋ ವಿಜಯಧ್ವಜಂ ಸ್ವಂ ಪ್ರಾಯೇಣ ಚಕ್ರೇ ತದುಪಕ್ರಮಂ ತಂ .. 83..

ಆಸಾದ್ಯ ಸಂಚರಂ ದೇಹಮಾಗಮಾನ್ವೇಷಣೋಚಿತಂ .

ಆಲುಲೋಕೇ ಪರಂ ತತ್ತ್ವಮಾಗಮಾನ್ವಿಷ್ಟಮೈಶ್ವರಂ .. 84..

ಪರ್ಯುಪಾಸಿತಪಾದೋಽಯಂ ಪ್ರಕೃತಿಸ್ಥೇನ ನಂದಿನಾ .

ಕೈವರ್ತಕನ್ಯಾಂ ಜಗ್ರಾಹ ಕೈರವಪ್ರಿಯಶೇಖರಃ .. 85..

ಸಮುತ್ಸ್ಯ ಜನ್ ಸ ಮತ್ಸ್ಯತಾಂ ನನಂದ ನಂದಿಕೇಶ್ವರಃ

ಸ ಧೀವರಶ್ಚ ಭೂತಲೇ ಸುಧೀವರತ್ವಮಾಗತಃ .

ವಿಮಾನಮಾಗಮಯ್ಯ ತಾಂ ಸಮಾಗತೇ ಪುರಂ ಶಿವೇ

ತದಾ ತದಾಶಯೇ ಮುದಂ ದದಾಶ ದಾಶಕನ್ಯಕಾ .. 86..

ಇತಿ ಮಹಾಕವಿಶ್ರೀನೀಲಕಂಠದೀಕ್ಷಿತಪ್ರಣೀತೇ ಶಿವಲೀಲಾರ್ಣವೇ ವಿಂಶಃ ಸರ್ಗಃ .

### ಅಧೈಕವಿಂಶಃ ಸರ್ಗಃ .

ಕುಲೇಶಮಾರಾಧಯತೋ ಮಹೇಶಂ ಕುಲೇಶಪಾಂಡ್ಯಾದಭವತ್ ಕುಮಾರಃ .

ಅನ್ವಯರ್ಥನ್ ಸ್ವಾಮರಿಮರ್ದನಾಖ್ಯಾಂ ಬಭಾರ ಪಿತ್ರಾ ವಿದ್ಯತಾಂ ಭುವಂ ಯಃ ..

1..

ಆಸ್ಥಾನಭೂಷಾಮಣಿರಸ್ಯ ರಾಜ್ಞಃ ಸರ್ವಾಗಮಜ್ಞಃ ಸಚಿವಃ ಸುಮೇಧಾಃ .

ಆಸೀದ್ ದ್ವಿಜೋ ವಾತಪುರೀಶನಾಮಾ ವಾಚಸ್ಪತಿರ್ವಾಸವಸಂಸದೀವ .. 2..

ಸ ಸಂಜಿಘ್ರಾಕ್ಷಸ್ತುರಗಾನುದಾರಾನ್ ಸರ್ವೈರ್ಧನೌಘೈರಪಿ ಪಾಂಡ್ಯದೇವಃ .

ತಮಾದಿಶದ್ ವಾತಪುರೀಶಮೇವ ಚೋಲೇಷು ಗಂತುಂ ತಟಮಂಬುರಾಶೇಃ .. 3..

ಲಬ್ಧಾಭ್ಯನುಜ್ಞಃ ಸಚಿವಃ ಸ ಗಚ್ಛನ್ ದ್ವಿತ್ಯೈರ್ದಿನೈಃ ಪ್ರೇಕ್ಷತ ಚೋಲದೇಶಂ .

ಸ್ತೋತುಂ ಪ್ರಸಕ್ತೇ ವಿಷಯಾಂತರೇಽಪಿ ಜಾಗರ್ತ್ವಿ ಯಾಸ್ಮಿನ್ನುಪಮಾನಭಾವಃ .. 4..

ಕಾಂತಾಸಹಸ್ರೋಪಗತಸ್ಯ ಸಿಂಧೋಃ ಕಾ ವಾ ರತಿಃ ಪ್ರಾವೃಷಿ ಸೇವಯೇತಿ .

ಸಂಗಚ್ಛತೇ ತೇನ ನಿದಾಘ ಏವ ಸಹ್ಯಾತ್ಮಜಾ ಯತ್ರ ಹಿ ನಿಸ್ಸಪತ್ನಂ .. 5..

ವರ್ಷಾಸ್ವವಜ್ಞೈವ ಶರದ್ಯುಪೇಕ್ಷಾ ದ್ವೇಷೋ ಹಿಮೇ ವಾಥ ಹಿಮಾತ್ಯಯೇ ವಾ .

ಯತ್ರಾಪ್ನು ರಾಗಃ ಸುರಭೌ ಶುಕೌ ಚ ತತ್ತ್ವೈವ ಯಸ್ಮಿನ್ ಸರಿತೋ ವಹಂತಿ .. 6..

ಪ್ರಾವೃಷ್ಟಿಮದೋರ್ ದಿಶಿ ಪಶ್ಚಿಮಾಯಾಮುತ್ಪೀಡಪೀತಾ ಪುನರುತ್ತರಸ್ಯಾಂ .

ಸ್ವೈರೋಪಯೋಗೋ ಯದಿ ಸಹ್ಯಜಾಯಾ ಯತ್ತ್ವೈವ ಸೌಭಾಗ್ಯಮಿತಃ ಕಿಮಸ್ಯ .. 7..

ಪ್ರತ್ಯಗ್ರಪೂಗಾಭಿಗತೇಷು ಯಸ್ಮಿನ್ ಪ್ರಸ್ನಿಗ್ಧರಂಭಾವನಮೇದುರೇಷು .

(ಪ್ರತ್ಯಗ್ರಪೂರಾಭಿಗತೇಷು)

ಕವೇರಕನ್ಯಾತಟಕಾನನೇಷು ಕಾಮಃ ಸಮುನ್ಮೀಲತಿ ಧರ್ಮ ಏವ .. 8..  
ಹವ್ಯಾಯ ಯತ್ರಾಪತತಾಂ ಸುರಾಣಾಮಾತಿಧ್ಯನಿರ್ವರ್ತನತೋಽನುವೇಲಂ .  
ಗಂಧರ್ವವಿದ್ಯಾಧರಕಿನ್ನರಾದ್ಯಾ ನಿರ್ವಿದ್ಯಾ ನಿಂದಂತಿ ಪಥಿ ಸ್ಥಿತಿಂ ಸ್ವಾಂ .. 9..  
ಅಧ್ಯೇತುಮಧ್ಯಾಪಯಿತುಂ ಚ ತಂತ್ರಾಣ್ಯಾಹರ್ತುಮರ್ಥಾನಥ ಚೋಪಭೋಕ್ತುಂ .  
ಸ್ವರ್ಗಾಪವರ್ಗೌ ಚ ವಶೇ ವಿಧಾತುಂ ಜಾತ್ಯೈವ ಯಸ್ಮಿನ್ ದ್ರಮಿಡಾ ನಿರೂಢಾಃ ..  
10..  
ಸ್ವಾದೀಯಸೀ ಯತ್ರ ಕವೇರಜೈವ ತತಸ್ತರಾಂ ಕೇರಫಲೋದಕಾನಿ .  
ತತಸ್ತಮಾಂ ಚಾಥ ಗಿರಾಂ ವಿಲಾಸಾಃ ಪ್ರಸನ್ನಗಂಭೀರಪದಾಃ ಕವೀನಾಂ .. 11..  
ದ್ರಷ್ಟುಂ ನ ರಂಭಾಪನಸಾಮ್ರಕೇರಚ್ಚಾಯಾವೃತೇ ಯತ್ರ ಹಿ ಶಕ್ಯಮರ್ಕಂ .  
ಶಕ್ಯಂ ತು ಸಂಭಾವಯಿತುಂ ಸರೋಜಸೌರಭ್ಯಸಂಭಾರಹರೈಃ ಸಮೀರೈಃ .. 12..  
ಯೇ ಜಾತಿಭೇದಾಃ ಕ್ರಮುಕಾಮಕೇರಶಾಲೀಕ್ಷುರಂಭಾಫಣಿವಲ್ಲರೀಣಾಂ .  
ವ್ಯುತ್ಪಿತ್ತವಸ್ತೇಷು ಚರಂತಿ ಪಾಂಥಾ ವಿಶ್ರಮ್ಯ ವಿಶ್ರಮ್ಯ ಚಿರಾಯ ಯಸ್ಮಿನ್ .. 13..  
ಆದಾಯ ಶಸ್ತ್ರಾಣ್ಯವಗಾಹ್ಯ ಸಿಂಧುಂ ತಪಾಂಸಿ ವಿಕ್ರೀಯ ಚ ತಂತ್ರಯಂತೇ .  
ಯತ್ರಾನ್ಯತಸ್ತತ್ರ ಕಲೌ ಯದೀಯಾ ಯಜಂತ್ಯವಿಚ್ಛಿನ್ನಮಧೀಯತೇ ಚ .. 14..  
ಸಾನ್ಯತ್ರ ಸಿಂಧುರ್ನನು ಯಾತ್ರ ಕುಲ್ಯಾ ತೇಽನ್ಯತ್ರ ಧನ್ಯಾ ಇಹ ಯೇ ಕದರ್ಯಾಃ .  
ಅಭ್ಯಸ್ತವಿದ್ಯಾ ಇವ ಯೇಽತ್ರ ಕಿಂಚಿದನ್ಯತ್ರ ವಿದ್ಯಾಗುರವಸ್ತ ಏವ .. 15..  
ಗಚ್ಛನ್ನಹೋಭಿಃ ಕತಿಭಿಶ್ಚಿದಸ್ಮಿನ್ ಸ ಪಶ್ಚಿಮೇ ಯೋಜನತಃ ಪಯೋಧೇಃ .  
ಮಾಕಂದರಂಭಾವನಸಾಂದ್ರಮೇಕಂ ಮಾಹೇಶ್ವರಂ ಧಾಮ ಸಮಾಲೋಕೇ .. 16..  
ಅಧ್ಯಾಸಿತಂ ಪಾಶುಪತೈರ್ಮಹದ್ಭಿರಾಲೋಕ್ಯ ವಲ್ಮೀಕಪತೇಃ ಪದಂ ತತ್ .  
ಅಪ್ರಾಕೃತೀಂ ಭಾಗ್ಯವಶಾತ್ ತತೋಽಯಮಾಧ್ಯಾತ್ಮಿಕೀಂ ತಾಮಪಿ ಶುದ್ಧಿಮೂಹೇ ..  
17..  
ಆಸ್ಥಾಯ ಕಾರುಣ್ಯರಸೈಕರೂಪಾಮಾಚಾರ್ಯಮೂರ್ತಿಂ ಮಧುರೈರ್ವಚೋಭಿಃ .  
ಪ್ರಬೋಧಯಂತಂ ಶತಶೋ ಮಹರ್ಷೀನ್ ಪ್ರತ್ಯಕ್ಷಮೈಕ್ಷೇಷ್ಟ ಸ ಚಂದ್ರಚೂಡಂ .. 18..  
ಅಂಗೈಃ ಕ್ಷಿತಾವಷ್ಟಭಿರಾನಮಂತಂ ತಂ ದೂರತೋ ಬಾಷ್ಟತರಂಗಿತಾಕ್ಷಂ .  
ದೃಷ್ಟ್ಯಾ ದಯಾಶೀಲತಯಾನುಗೃಹ್ಣನ್ ದೇವಃ ಸಮೀಪಸ್ಥಿತಿಮಾದಿದೇಶ .. 19..  
ಉತ್ಪ್ರೇಕ್ಷಿತಸ್ಯೋದ್ಭವಶಕ್ತಿಪಾತಂ ಶುದ್ಧಾದ್ವಲಿಪ್ಪಾಸುಭಗೈರ್ವಚೋಭಿಃ .  
ಸಂಭಾವಯನ್ ನೈಷ್ಠಿಕದೀಕ್ಷಯಾ ತಂ ಚಂದ್ರಾರ್ಧಚೂಡಃ ಸ್ವಯಮನ್ವಗೃಹ್ಣಾತ್ ..  
20..  
ಆರುಹ್ಯ ಮಾಹೇಶ್ವರಮಾಶ್ರಮಂ ಸಃ ಸಂಭಿನ್ನಪಾಶಃ ಸಚಿವಃ ಕ್ಷಣೇನ .  
ಅಶ್ವಾಯ ನೀತ್ಯೈರ್ವವಿಣೈರ್ಮಹೇಶಮಾರಾಧಯನ್ ಪಾರ್ಥಿವಮಪ್ಯರಕ್ಷತ್ .. 21..  
ಆಕಾರಿತೋ ದೂತಮುಖೇನ ರಾಜ್ಞಾ ಕರ್ಣೇಜಪಾಲಾಪಕಲಂಕಿತೇನ .  
ಅಶ್ವೈಃ ಸಹೈವಾಗಮನಂ ಸ್ವಕೀಯಂ ಶಂಭೋರ್ನಿದೇಶೇನ ಸ ಸಂದಿದೇಶ .. 22..

ಅಶ್ವಾನಸಂಖ್ಯಾನಹಮಾನಯೇಯಮಾಸೀದ ರಾಜಾನಮಪೇತಶಂಕಃ .  
 ಇತಿ ಸ್ಥಿರ ವ್ಯಾಹೃತಮಿಂದುಮೌಲೇರ್ವಿಶ್ವಸ್ಯ ಭೂಯಃ ಸ ಪುರೀಮವಿಕ್ಷತ್ .. 23..  
 ಅಶ್ವಾನಮೂಲ್ಯಾನಮಿತಾನ್ ಸಮೀಪಮಾಸಾದಿತಾನಪ್ಯರಿಮರ್ದನಾಯ .  
 ನಿವೇದಯನ್ ವೃತ್ತಮಿದಂ ಸ ಸರ್ವಂ ನ್ಯವೇದಯನ್ನೀಪವನೇಶ್ವರೇಽಪಿ .. 24..  
 ಪಂಥಾನಮಾಲಕ್ಷ್ಯ ತುರಂಗಮಾಣಾಂ ಪಾಂಡ್ಯೇ ಪರೇದ್ಯುಃ ಸ್ವಯಮಾದಿನಾಂತಾತ್  
 .  
 ಕ್ರುದ್ಧ್ಯತ್ಯುದಾಕುರ್ವತ ರಾಜಭೃತ್ಯಾಃ ಕ್ರೂರಾಶಯಾ ಮಂತ್ರಿಣಿ ಲಬ್ಧರಂಧ್ರಾಃ .. 25..  
 ಕೃತಾಭ್ಯನುಜ್ಞೈಃ ಕುಪಿತೇನ ರಾಜ್ಞಾ ಕ್ರೂರೈಶ್ಚಿರದ್ವೇಷಿಭಿರಸ್ಯ ಭೃತ್ಯೈಃ .  
 ಕದರ್ಧ್ಯಮಾನಃ ಕರುಣಂ ಸ ಭೂಯೋ ವಿಸೃಜ್ಯ ಧೈರ್ಯಂ ವಿಲಲಾಪ ಧೀರಃ .. 29..  
 ವ್ಯಾಸಜ್ಞಸೇ ಕಿಮಧುನಾ ವಿಧಿಕೇಶವಾದ್ಯೈಃ  
 ವ್ಯಾಸಜ್ಞಸೇ ಕಿಮಥವಾ ಲಲಿತೈರ್ಭವಾನ್ಯಾಃ .  
 ಕ್ರಂದಂತಿ ಕತ್ಯಶರಣಾ ಇಹ ಮಾದೃಶೋಽನ್ಯೇ  
 ಕರ್ಣಾತಿಥಿರ್ಭವತು ಕಸ್ಯ ತವಾರ್ತನಾದಃ .. 27..  
 ಬದ್ಧಸ್ಯ ದುಷ್ಪರಿಹರೈರ್ಮಲಕರ್ಮಮಾಯಾ-  
 ಬಂದೈಸ್ತ್ರಿಭಿರ್ಮಮ ಚಿರಾದಪಿ ದೀನಬಂಧೋ! .  
 ಬಂಧಂ ಹರಿಷ್ಯಸಿ ಕಿಲೇತಿ ಘೃತಕ್ಷಣಸ್ಯ  
 ಬಂಧಂ ತುರೀಯಮಪಿ ಹಾ ಕಥಮದ್ಯ ದತ್ತೇ .. 28..  
 ಕರ್ಮೇತಿ ಕಾಲ ಇತಿ ವಾಪದಿಶಂತಿ ಯೇಽನ್ಯೇ  
 ಕಿಂ ತೈರಿತಿ ತ್ರಿಜಗತೀಂ ತೃಣವದ್ ವಿಚಿಂತ್ಯ .  
 ತ್ವಾಮೇವ ಸಂಶ್ರಿತವತೋಽಪಿ ದಶಾ ಯದೀಯಂ  
 ತ್ವಂ ಬುದ್ಧ್ಯಸೇ ಕ್ಷನು ಭವತ್ಯಯಶೋ ಯಶೋ ವಾ .. 29..  
 ನಾಹಂ ಬಿಭೇಮಿ ನೃಪತೇರ್ನಚ ತದ್ಭಟೇಭ್ಯಃ  
 ಕುರ್ವಂತಿ ನಾಮ ಕಿಮಮೀ ಪರತೋಽಪಿ ಮೃತ್ಯೋಃ .  
 ಇತ್ಥಂ ಕೃತಾಂತವಶಗೇಽಪಿ ಹಿ ಮಯ್ಯುಪೇಕ್ಷಾ  
 ಕಿಂ ತೇ ಭವೇದಿತಿ ವಿಷೀದತಿ ಕಿಂತು ಚೇತಃ .. 30..  
 ಏಕಂ ವಿಧೇಯಮವಲಂಬನಮಿತ್ಯುಪೇಕ್ಷ್ಯ  
 ನೀತಿಂ ಶ್ರಿತೋಽಸ್ಮಿ ಚರಣೌ ತವ ಚಂದ್ರಮೌಲೇ! .  
 ಆತಃ ಕಿಮಿತ್ಥಮಿಯಮಾಪದಿ ಮೇ ಮಹತ್ಯಾ-  
 ಮನ್ಯೋಽನ್ಯದತ್ತಭರಯೋರನಯೋರುಪೇಕ್ಷಾ .. 31..  
 ಕಿಂ ಜ್ಞಾನಯೋಗವಿಭವೈಃ ಶಿವ! ಕಿಂ ತಪೋಭಿಃ  
 ಕಿಂ ಕರ್ಮಭಿಶ್ಚ ಹೃದಯಂ ತವ ರಂಜಯೇಯಂ .

ಕ್ರಂದಲ್ಲುರತ್ಯ ಪಣದರ್ಶನಕೌತುಕಂ ವಾ  
 ನಿರ್ವರ್ತ್ಯ ದಾಸ್ಯಪದವೀಂ ತವ ನಿರ್ವಹೇಯಂ .. 32..  
 ಪ್ರಾರಬ್ಧಕರ್ಮಣಿ ಚಲತ್ಯವಿಲಂಘನೀಯೇ  
 ಭಾಕ್ತಿಃ ಕರಿಷ್ಯತಿ ಕಿಮೀಶಪದಾರ್ಪಿತೇತಿ .  
 ದುರ್ನಿಶ್ಚಯೋ ಹತಧಿಯಾಮಿಹ ದುಃಶ್ರವೋಽಯಂ  
 ನಿಂದೇವ ತೇ ಮನಸಿ ಮೇ ಪರಿವರ್ತಮಾನಃ .. 33..  
 ಕಿಂ ಮತ್ಕೃತೇಽವತರಿತವ್ಯಮಶಿಕ್ಷಿತಂ ತೇ  
 ಕಿಂ ವಾ ಭುಜಾಭುಜಿ ಪರೈಃ ಕಲಹಾಯಿತವ್ಯಂ .  
 ಸಂಕಲ್ಪಮಾತ್ರಮಪಿ ಚೇನ್ನ ಚಿಕೀರ್ಷಸಿ ತ್ವಂ  
 ಶಂಭೋ ! ಮಮೈವ ತು ಜಿತಂ ದುರಿತೈರ್ದುರಂತೈಃ .. 34..  
 ಭಕ್ತಿದ್ವೇಷಾ ಯದಿ ಮಮಾಸ್ತಿ ಭವೇತ್ ಕಿಮೇವಂ  
 ಕೋ ವೇದ ತತ್ತ್ವಮಿದಮಸ್ತಿ ತು ಮೇಽಂತರಂಗೇ .  
 ಲೋಕಾಸ್ತು ಭಕ್ತ ಇತಿ ಮಾಂ ಜಗೃಹುರ್ಯಥಾ ತೇ  
 ತ್ವಾಂ ಭಕ್ತವಶ್ಯಮವಯಂತಿ ತಥಾ ದಯೇಥಾಃ .. 35..  
 ಕಃ ಸ್ವಾಪರಾಧಿಷು ಪರಾಕ್ರಮತೇ ನ ಲೋಕಃ  
 ಶೃಂಗೇಣ ಹಂತಿ ನನು ಗೌರಪಿ ದಂಡಹಸ್ತಂ .  
 ಭಕ್ತಾಪದಕ್ಷಮತಯೈವ ತವೇಶ್ವರತ್ವಂ  
 ತಾಂ ನಾಶಯ ದೃಢಯ ವಾ ಸಮಯಸ್ತವಾಯಂ .. 36..  
 ಯತ್ ಪ್ರಾಲಪಂ ಚರಣಯೋಸ್ತವ ಯತ್ತದಿತ್ಲಂ  
 ಮುಗ್ಧೋ ವಿದಗ್ಧ ಇವ ಮುಗ್ಧಶಶಾಂಕಮೌಲೇ! .  
 ತತ್ ಕ್ಷಮ್ಯತಾಂ ಮಮ ತು ಕೋ ವಚನೇಽಧಿಕಾರಃ  
 ಸ್ವಾಮೀ ಪರಾಮೃಶತು ವಾ ಸ್ವಮುಪೇಕ್ಷತಾಂ ವಾ .. 37..  
 ಇತಿ ನಿಶಮ್ಯ ನ ವಾತಪುರೀಶಿತುಃ ಕರುಣಮಾಲಪಿತಂ ಕರುಣಾನಿಧಿಃ .  
 ತುರಗಲಕ್ಷ್ಮುರಕ್ಷತರೇಣುಭಿಃ ಪರಿಪತನ್ ದದೃಶೇ ವಿಧುಶೇಖರಃ .. 38..  
 ಶಿವೇ ತುರಗಸಾದಿತ್ವಂ ಶ್ರಿತೇ ಭಕ್ತಾನುಕಂಪಯಾ .  
 ಶಿವಾ ಸ್ವಯಂ ತುರಗತಾಂ ಶಿಶ್ವಾಯ ಬಹುಧಾ ತದಾ .. 39..  
 ಕುಮುದಕಜ್ಜಲಕುಂಕುಮದಾಡಿಮೀಕುಸುಮಹೇಮಕುವೇಲಸಮತ್ವಿಷಃ .  
 ಪರುಷಹೇಷಿತಭೀಷಿತಶಾತ್ರವಾ ದದೃಶಿರೇ ದಿಶಿ ದಿಶ್ಯಪಿ ಸೈಂಧವಾಃ .. 40..  
 ಸಮುತ್ತುಂಗತ್ವಂಗತ್ತರತುರಗರಿಂಖಾಶತಹತ-  
 ಕ್ಷಮಾರೇಣುಶ್ರೇಣಿಕ್ಷಣಚುಲಕಿತ್ಯೈರಂಬುನಿಧಿಭಿಃ .  
 ಸ್ಥಲೀಭೂತೈಃ ಸದ್ಯಃ ಸತಿ ಧರಣಿಭಾಗೇ ದ್ವಿಗುಣಿತೇ  
 ಭವಿಷ್ಯನ್ ಕೈಮುತ್ಯಾದಜನಿ ವಿಶದಸ್ತಸ್ಯ ವಿಜಯಃ .. 41..

ಯದಿ ಮರುದ್ ವಿಜಿತಂ ವಿಜಿತಂ ಮನೋ ಯದಿ ಮನೋ ವಿಜಿತಂ ವಿಜಿತಂ ಜಗತ್

ಜಿತವತಾಂ ಮರುತಂ ಚ ತದರ್ವತಾಂ ಕಿಮಭಿಧೇಯಮತ್ಸಪ್ತಿಜಗಜ್ಜಯೇ .. 42..

ಉದಾತ್ತೇಷ್ಟಾರೋಹನ ಪ್ರಸಭಮನುದಾತ್ತೇಷ್ಟವತರ-

ಙ್ಗನೈಃ ಕ್ರಾಮನ್ನೇವ ಸ್ವರಿತಪಥಮೇಕಶ್ರುತಿಮಪಿ

ಸಮುದ್ಯನ್ಮೀಮಾಂಸಾದ್ವಯಮಯಖಲೀನೇಕವಿದೃತಃ

ಪುರಃ ಪ್ರಾದುರ್ಭೂತಃ ಪುರಮಥಿತುರಾಮ್ನಾಯತುರಗಃ .. 43..

ತತ್ರ ಕಂಚಿದತಿಚಿತ್ರತೇಜಸಂ ಸಾದಿನಂ ಪ್ರಪತನಪ್ರಸಾದಿನಂ .

ಪಶ್ಯತಿ ಸ್ಮ ಬಹುಮಾನವಿಸ್ಮಯಸ್ಮೇರದೃಷ್ಟಿರರಿಮರ್ದನೋ ನೃಪಃ .. 44..

ವೀಡಾನುತಾಪವ್ಯಥಿತೋಽಥ ಪಾಂಡ್ಯಃ ಪ್ರಕಾಶಯನ್ ವಾತಪುರೀಶಮಗ್ರೇ .

ಸಮೀಪಮಾಸೇದುಷಿ ಸಾದಿವರ್ಯೇ ಪ್ರತ್ಯುದ್ಯಯೌ ತೇನ ಸಮಂ ಪ್ರಹೃಷ್ಟಃ .. 45..

ಕೃತಪ್ರಣಾಮೇನ ಕೃತಪ್ರಣಾಮಃ ಸ್ತುವನ್ ನೃಪೇಣ ಸ್ತುವತಾ ಸ ಭೂಯಃ .

ಕೃತಾಃ ಕಥಾಃ ಕಾಶ್ಚಿದಧಾಂತತೋಽಶ್ವಾನ್ ವಿಕ್ರೀಯ ಯಚ್ಚನ್ನಿದಮಾಚಚಕ್ಷೇ .. 46..

ಆನೀತಮಾಸೀದ್ ಧನಮಶ್ವಹೇತೋರನೇನ ಯತ್ ತೇ ಸಚಿವೇನ ರಾಜನ್ ! .

ತತ್ ಸರ್ವಮಾದಾಯ ತವೈವ ಭೂತ್ಯೈ ಮಯಾಹೃತಾಃ ಪಶ್ಯ ಶಿವಾಸ್ತುರಂಗಾಃ ..

47..

ಗುಲ್ಮೇಷು ಕುಂಜೇಷು ವನೋದರೇಷು ಕೇದಾರಕೇಷೂಪವನೇಷು ಚಾಮೀ .

ಸ್ವಚ್ಛಂದಚಾರಾ ಲಘುವಿಕ್ರಮಾಶ್ಚ ತರಂತಿ ತೋಯೇಷ್ಟಪಿ ದುಸ್ತರೇಷು .. 48..

ನ ಶ್ಲೋಽಯಮಸ್ತೀತಿ ಕಿಲಾಶ್ವಶಬ್ದಸ್ತಂತ್ರೈರ್ನಿರುಕ್ತೋ ವಿದಿತಸ್ತವಾಪಿ .

ಸಮ್ಯಕ್ ಪರೀಕ್ಷ್ಯ ತ್ವಮಿಮಂ ಗೃಹಾಣ ಧನಂ ಮಮೈತತ್ ತುರಗಾಸ್ತವೇಮೇ .. 49..

ತಥೇತಿ ತಸ್ಯ ಪ್ರತಿನಂದ್ಯ ವಾಚಂ ತಂ ಭೂಷಣೈರ್ಹೇಮಭಿರಂಬರೈಶ್ಚ .

ಸಂಭಾವ್ಯ ಸದ್ಯೋ ವಿಸೃಜನ ನೃಪಾಲಸ್ಪೃಹ್ತಿಂ ನ ಲೇಭೇ ತುರಗಾನ್ ಸ ಪಶ್ಯನ್ ..

50..

ಆಜ್ಞಾಪಿತಾ ದ್ರಾಗರಿಮರ್ದನೇನ ಪಾಂಡ್ಯೇನ ಭೃತ್ಯಾಃ ಪರಿತೋ ಭ್ರಮಂತಃ .

ಬಬಂಧುರಶ್ವಾನಥ ಮಂದುರಾಸು ಸಾರ್ಥಂ ವಿನೀತೈಸ್ತುರಗೈಃ ಪುರಾಣೈಃ .. 51..

ಪರೇದ್ಯುರಶ್ವಾವಸಥೇ ನಿಯುಕ್ತಾಃ ಪ್ರಾತಃ ಸಮೈಕ್ಷಂತ ನೃಪಾಲಭೃತ್ಯಾಃ .

ಸಮಂತತೋಽಶ್ವಾನ್ ದಶತಃ ಪುರಾಣಾಞ್ ಶಬ್ದಾಯಮಾನಾಞ್ ಶತಶಃ

ಸೃಗಾಲಾನ್ .. 52..

ಆಕರ್ಣ್ಯ ವೃತ್ತಂ ಮಹದದ್ಭುತಂ ತತ್ ಪಾಂಡ್ಯಃ ಪ್ರಜಜ್ವಾಲ ರುಷಾ ಸ ಭೂಯಃ .

ಇತ್ಥಂ ಕಿಲೇದಂ ಕೃತಮಿಂದ್ರಜಾಲಮನೇನ ನೂನಂ ಮಯಿ ಮಂತ್ರಿಣೇತಿ .. 53..

ದುಷ್ಟೈಃ ಸ್ವತೋ ರಾಜನಿದೇಶರೂಕ್ಷೈಃ ಕದರ್ಥಿತೋ ರಾಜಭಟೈಃ ಸ ಭೂಯಃ .

ಆತ್ಮಾನಮಾತ್ಮನ್ಯನುಸಂದಧಾನೋ ನ ಕ್ಲೇಶಲೇಶಂ ಗಣಯಾಂಬಭೂವ .. 54..

ಅತ್ರಾಂತರೇ ಭಕ್ತಮನುಗ್ರಹೀತುಮಾಲೋಚ್ಯ ಕಾರುಣ್ಯನಿಧಿರ್ಮಹೇಶಃ .  
 ಭಯಾನಕಾ ದುರ್ಲಲಿತೈಸ್ತರಂಗೈಃ ಪ್ರಾವರ್ತಯದ್ ವೇಗವತೀಮಕಾಂಡೇ .. 55..  
 ಸಾ ನಿಷ್ಕುತಂತ್ಯೇವ ಪುರಂ ಸಮಸ್ತಂ ಕಲ್ಲೋಲಜಾಲೈಃ ಕಬಲೀಚಕಾರ .  
 ಸಂರುದ್ಯ ಯೇ ಮಂತ್ರಿಣಮಭ್ಯಹಿಂಸನ್ ಸಂಭ್ರಮ್ಯ ದೂರೇ ಪರಿದುದ್ರುವುಸ್ತೇ .. 56..  
 ಪೂರೇಣ ತಸ್ಯಾಃ ಪುರಶಾಸನಸ್ಯ ಕಾರುಣ್ಯಪೂರೇಣ ವಿನಿಯುತೇವ .  
 ನಿರ್ಮೋಚಿತೋ ವಾತಪುರೀಶ್ವರೋಽಪಿ ಹಾಲಾಸ್ಯನಾಥಾಂತಿಕಮಾಸಸಾದ .. 57..  
 ತಾಂ ಬದ್ಧಮಾನಾಂ ಶತಶೋಽಪಿ ಮತ್ಯೈಃ ಪಾತ್ರೋದರೇ ವೇಗವತೀಮಮಾಂತೀಂ

ಆಲಕ್ಷ್ಯ ಬಂಧುಂ ನೃಪತಿಃ ಸ ಪೌರಾನಾಬಾಲವೃದ್ಧಾಂಗನಮಾದಿದೇಶ .. 58..  
 ಬದ್ಧತ್ನು ಪೌರೇಷು ವಿಭಜ್ಯ ಸೀಮಾಮಾಪೂಪಿಕೀ ಕಾಚಿದತೀವ ಜೀರ್ಣಾ .  
 ನಿರ್ಬದ್ಧಮಾನಾ ನೃಪತೇರ್ಭುಜಿಷ್ಯೈರ್ವಿಚಿನ್ವತೀ ಕರ್ಮಕರಂ ಚಚಾರ .. 59..  
 ಸಾ ಪಿಷ್ಠಕಾನೇವ ಸದಾ ಪಚಂತೀ ನಿವೇದಯಂತೀ ಮನಸಾ ಮಹೇಶೇ .  
 ತದ್ವಿಕ್ರಯೇಣಾಪಿ ಚ ವರ್ತಯಂತೀ ದಯಾಸ್ವದಂ ಭೂತಪತೇರ್ಬಭೂವ .. 60..  
 ಗವೇಷಯಂತೀ ಜರತೀ ಸಮಂತಾದ್ ಗವೇಪ್ಯಮಾಣಂ ನಿಗಮ್ಯೈಃ ಸಮಸ್ಯೈಃ .  
 ಐಕ್ಷಿಷ್ಠ ಸಾ ಕರ್ಮಕರಂ ಯುವಾನಮಂಸೋಪರಿನ್ಯಸ್ತಖನಿತ್ರಮೇಕಂ .. 61..  
 ತಾಮಾಹ ವೃದ್ಧಾಮಭಿಗಮ್ಯ ದೇವಃ ಕಿಂ ಕರ್ಮ ಕುರ್ಯಾಂ ತವ ಶಂಸ ಮಾತಃ! .  
 ಅನಾಶ್ರಯಃ ಕರ್ಮಕರೋ ಜನಾನಾಮಾಸೇ ಚಿರಾದತ್ರ ಹಿ ನಾಥಕಾಮಃ .. 62..  
 ಆಪೂಪಿಕೀ ಕಿಂ ಧನಮರ್ಥಯಿಷ್ಯೇ ಭಕ್ತ್ಯೇಣ ಮೇ ಕರ್ಮಕೃತೋ ಹಿ ಭಾವ್ಯಂ .  
 ವಿಕ್ರೀಯ ಪೂರ್ಣಾನ್ ವಿತರತ್ವಪೂಪಾನ್ ಕ್ಷಾಮಾನಥಾಮಾಂಚ್ಛಿಥಿಲಾಂಶ್ಚ ಮಹ್ಯಂ .. 63..

ಕಿಯಾನಯಂ ವೇಗವತೀನಿರೋಧಃ ಕಿಯಾನಯಂ ರಾಜಭಟಾನುರೋಧಃ .  
 ಪ್ರತೀಹಿ ಮಾತಃ! ಪಚ ಪಿಷ್ಠಕಂ ತ್ವಂ ವಿನ್ಯಸ್ಯ ಭಾರಂ ಮಯಿ ವೀತಶಂಕಾ .. 64..  
 ಆಮಂತ್ರಣೈರೇವ ವಿಮೋಹಯಂಸ್ತಾಮಂಭೇತಿ ದೇವೀತಿ ಪಿತಾಮಹೀತಿ .  
 ವಿಸಂಸಯನ್ನೂಷ್ಮಲಮೂಷ್ಮಲಂ ಸ ಜಗ್ರಾಹ ತತ್ ಸರ್ವಮಪೂಪಜಾತಂ .. 65..  
 ಜಗೌ ಜಹಾಸ ಪ್ರಣನರ್ತ ಚಿತ್ರಂ ವವಲ್ಲ ವಲ್ಲೂನಿ ವಚಾಸ್ಯಮಾಣೀತ್ .  
 ವ್ಯಾಸಂಜಯನ್ ಕರ್ಮಕೃತಃ ಸಮಸ್ತಾನ್ ವಿಸ್ತಬ್ಧಮೇಕೋ ವಿಜಹಾರ ದೇವಃ .. 66..  
 ಇದಂ ಖನಿತ್ರಂ ಪಿಟಕೋಽಯಮೇಷ ರಾಶಿರ್ಮೃದಾಮದ್ಯ ಮಯೋಪನೀತಃ .  
 ಪಶ್ಯತಿ ರಾಜ್ಞೋ ಗಣಕಾನ್ ಸಮೇತಾನ್ ಪ್ರಸಾರಯಂಸ್ತಾನಹಸೀನ್ನಿವೃತ್ತಾನ್ .. 67..  
 ಉಚ್ಛಂಖಲೈರೂರ್ಮಿಭಿರುತ್ಪತಂತೀಂ ಭೂಯೋಽಪ್ಯಮಾಂತೀಂ ತಟಯೋಃ  
 ಸ್ರವಂತೀಂ .  
 ಭೀತಾ ಭಟಾ ಭೂಮಿಭುಜೇ ಶಶಂಸುಃ ಪಾಂಡ್ಯೋಽಪಿ ತಾಂ ಪ್ರೇಕ್ಷಿತುಮಾಜಗಾಮ  
 .. 68..



ಆಲಕ್ಷ್ಯ ರಾಜಾಗಮಮಪ್ರಮತ್ತಾನ್ ಕರ್ಮಾಂತಿಕಾನ್ ಕರ್ಮಕೃತಃ ಸ ಪಶ್ಯನ್ .  
 ಖನನ್ನಿವ ಕ್ಷಾಂ ಮೃದಮಾಪಗಾಯಾಂ ಕ್ಷಿಪನ್ನಿವಾಂತಃ ಸ್ವಯಮಪ್ಯಚಾರೀತ್ .. 69..  
 ತತಸ್ತತಸ್ತತ್ರ ತಟೀರ್ನಿಬದ್ಧಾಃ ಪರಾಮೃಶನ್ ಪಾಂಡ್ಯನೃಪೋಽತಿರುಷ್ಠಃ .  
 ಅಪೂರಿತಂ ಕ್ವಾಪಿ ಸ ವೀಕ್ಷ್ಯ ನಿಮ್ಮಂ ಕೇನೇದಮಿತ್ಥಂ ಕೃತಮಿತ್ಯಪೃಚ್ಛತ್ .. 70..  
 ಆಪೂಪಿಕೀಕರ್ಮಕರಂ ಯುವಾನಮಾಲಕ್ಷಯಂತೋ ಗಣಕಾಸ್ತತಸ್ತಂ .  
 ಹಸ್ತೇ ಗೃಹೀತ್ವಾ ಪುರತಃ ಕ್ಷಿಪಂತೋ ವಿವವ್ರಿರೇ ತಸ್ಯ ವಿಚೇಷ್ಟಿತಾನಿ .. 71..  
 ಆಪೂಪಿಕೀ ಕಾಚಿದತೀವ ಜೀರ್ಣಾ ಸೇಯಂ ದೃಢಂ ಕರ್ಮಕರಂ ನ್ಯಯುಕ್ತ .  
 ಅಯಂ ನಿಯುಕ್ತೋಽಪಿ ಭೃತೋಽಪಿ ಸಮ್ಯಜ್ ನ ಸ್ವಂದತೇ ಕಿಂಚನ ದುರ್ವಿನೀತಃ  
 .. 72..

ಬ್ರೂತೇ ಪುರಸ್ತಾದ್ ವಿನಯೋಕ್ತಿಮೇವ ಕಿಂಚಿನ್ನಿವೃತ್ತೇ ಗಣಕೇ ತು ಭೂಯಃ .  
 ವಿಡಂಬಯನ್ ಭಾಷಿತಚೇಷ್ಟಿತ್ಯೈಸ್ತಂ ಪಾರ್ಶ್ವಸ್ಥಿತಾನ್ ಹಾಸಯತೇ ವಿಶಂಕಃ .. 73..  
 ದತ್ತಂ ಕಿಯದ್ ದಾರುಣಯಾ ಜರತ್ಯಾ ದತ್ತೇ ತು ಕಿಂಚಿಚ್ಛಿಥಿಲಾನಪೂಪಾನ್ .  
 ಅಹೋ ಮಮಾಭಾಗ್ಯಮಿಯಂ ಕಿಲಾಸೀನ್ನಾಥೇತಿ ಶೇತೇ ಮುಹುರಾತಶೋಕಃ .. 74..  
 ಕಿಂ ಮೇಽಸ್ತಿ ತಾತೋ ಜನನೀ ಕಿಮಾಸ್ತೇ ಕಿಮಾಸ್ವದಂ ಕಿಂ ಧನಮಸ್ತಿ ಕಿಂಚಿತ್ .  
 ಕಿಂ ರಾಜಭೃತ್ಯಾಃ ಕೃಪಣೇಷು ಕುರ್ಯುರ್ಯಾತೇತಿ ನೋಽಧಃಕುರುತೇ ಕದಾಪಿ .. 75..  
 ಅನ್ಯಾಯವೃತ್ತೇ ನೃಪತಾವಮುಷ್ಠಿನ್ನಾಪ್ಲಾವೃತೇ ಕಿನ್ನಗರಂ ನ ತೋಯೈಃ .  
 ಕಿಂ ತಾಡಿತ್ಯೈಃ ಕರ್ಮಕರೈರಿಹೇತಿ ತತ್ತ್ವಂ ಬ್ರವೀತೀವ ಕದಾಪಿ ಮಂದಂ .. 76..  
 ಆಕರ್ಣಯನ್ ವೃತ್ತಮಿದಂ ಸ ಸರ್ವಮಂತರ್ಹಸಂತಂ ಚ ತಮೀಕ್ಷಮಾಣಃ .  
 ಆವರ್ತ್ಯ ವೇತ್ರೇಣ ತಮಾಜಘಾನ ಪಾಂಡ್ಯಃ ಕ್ರುಧಾ ಪ್ರಸ್ಫುರಿತಾಧರೋಷ್ಠಃ .. 77..  
 ಅಂಗಂ ತ್ರಿಲೋಕೀಮಯಮಿಂದುಮೌಲೀರಭ್ಯಾಹತಂ ತೇನ ಯದಾ ತದೈವ .  
 ವಕ್ತಾ ಚ ಹಂತಾ ಚ ನಿರೀಕ್ಷಿತಾ ಚ ವೇತ್ರಾಹತಂ ವಿಶ್ವಮಭೂತ್ ಸಮಸ್ತಂ .. 78..  
 ಆಲಂಬ್ಯ ಸಂಜ್ಞಾಂ ಕಥಮಪ್ಯಥೈನಮಾಲೋಕತೇ ಯಾವದಯಂ ನರೇಂದ್ರಃ .  
 ತಾವತ್ ತಿರೋಽಭೂತ್ ತರುಣೇಂದುಮೌಲಿಃ ಸಾ ಚ ಸ್ವವಂತೀ ವಿರರಾಮ ಸದ್ಯಃ ..  
 79..

ಆಲೋಕ್ಯ ಲೀಲಾಯಿತಮದ್ಭುತಂ ತದಾನಂದಬಾಷ್ಪಸ್ಥಗಿತೈರ್ವಚೋಭಿಃ .  
 ಅಸ್ತಾವಿಷುಃ ಸ್ವಸ್ಥಧಿಯೋಽನುರೂಪೈಃ ಪೌರಾಃ ಸಪಾಂಡ್ಯಾಃ ಪತಿಮಂಚಿಕಾಯಾಃ ..  
 80..

ಚೂಡಾಬದ್ಧಭುಜಂಗಪುಂಗವಶಿರೋವಿನ್ಯಸ್ತಪೃಥ್ವಿಭರ-  
 ಪ್ರಾಂತಪ್ರಸ್ಥಲಿತ್ಯೈಃ ಕಣೈಃ ಕತಿಪಯೈರೀಷತ್ಕರೇ ಪೂರಣೇ .  
 ಮಿಥ್ಯಾರೋಪಿತಯತ್ನಗೌರವಕಥಾವಿಜ್ಞಾಪನಾಚಾತುರೀ-  
 ಸಮ್ಮುಹ್ಯಜ್ವರತೀಗೃಹೀತಶಿಥಿಲಾಪೂಪಾಯ ತುಭ್ಯಂ ನಮಃ .. 81..  
 ಯೋಗಕ್ಷೇಮಭರಃ ಸಮಸ್ತಜಗತಾಂ ನ್ಯಸ್ತಸ್ತವಾಂಘ್ರಿದ್ವಯೇ

ಕುಕ್ಷೌ ತ್ರೀಣಿ ಜಗಂತಿ ಮೂರ್ಧ್ನಿ ಶಶಭೃದ್ಗಂಗಾಕಪಾಲಸೃಜಃ .  
 ವೋಢವ್ಯಸ್ತದುಪರ್ಯಯಂ ಯದಿ ಮೃದಾಂ ಭಾರೋಽಪಿ ಗೌರೀಪತೇ!  
 ಕಸ್ತೇ ಮಧ್ಭರಣೇ ಶ್ರಮಃ ಕ ಇವ ಮೇ ತ್ರಾಸಸ್ತದಭ್ಯರ್ಥನೇ .. 82..  
 ಹೇ ಸಂತಃ ಶೃಣುತಾಧುನೈವ ಮಿಲಿತೈರಸ್ಮಾಭಿರೇತಚ್ಚಿನೇ  
 ವಾಚ್ಯಂ ವೇತ್ರಹತಿಂ ವಿಭಜ್ಯ ನ ವಯಂ ಭೋಕ್ತುಂ ಸಮರ್ಥಾ ಇತಿ .  
 ನೋ ಚೇತ್ ಪಾದಹತಿಃ ಶಿಲಾಪ್ರಹರಣಂ ಕೋದಂಡದಂಡಾಹತಿ-  
 ಗಂಡೂಷೋದಕಸೇಕ ಇತ್ಯಪಿ ಭವೇತ್ ಸರ್ವಂ ವಿಭಾಜ್ಯಂ ಹಿ ನಃ .. 83..  
 ಧ್ಯಾಯಂಧ್ಯಾಯಮುಪಾಯಕೋಟಿಭಿರಹಂ ತ್ವತ್ಪ್ರಾಪ್ತ್ಯುಪಾಯಂ ಚಿರಂ  
 ನಿರ್ವಿಣ್ಣೋ ನಿರಚೈಷಮೇಕಮಧುನಾ ಹಾಲಾಸ್ಯಚೂಡಾಮಣೇ! .  
 ದಿಷ್ಟ್ಯಾ ವೇಗವತೀತಟೇ ಯದಿ ಪತೇದೇತದ್ವಪುರ್ಮಾಮಕಂ  
 ಸಂರೋಹೇದಪಿ ಜಾತು ತತ್ತಟಮೃದಾ ಸಾಕಂ ತ್ವದೀಯಂ ಶಿರಃ .. 84..  
 ಧೂಲೀಧೂಸರಿತಂ ಶಶಾಂಕಶಕಲಂ ಜಂಬಾಲಿತಾ ಜಾಹ್ನವೀ  
 ಭಗ್ನಂ ಬ್ರಹ್ಮಕಪಾಲದಾಮ ಫಣಿನೋ ಭೂಷೋಚಿತಾಃ ಕ್ಲೇಶಿತಾಃ .  
 ಮೃದ್ಭಾರೋದ್ವಹನಂ ಕುತೋಽಭ್ಯುಪಗತಂ ಕೋ ವಾ ಗುಣಃ ಪಿಷ್ಟಕೇ  
 ಸಾ ದುಷ್ಟಾ ಜರತೀ ಕಿಮೌಷಧಮದಾತ್ ತತ್ರೇತಿ ನ ಜ್ಞಾಯತೇ .. 85..  
 ಪಭ್ಧ್ಯಾಂ ಕಿನ್ನಿಹತಃ ಸುತೋ ದಿನಮಣೇರ್ಭಗ್ನಾಶ್ಚಪೇಟಾಹತ್ಯೈ .  
 ದಂತಾಃ ಕಿಂ ತರಣೇಃ ಕಿಮಿತ್ಯಪಹೃತಂ ಧಾತುಃ ಶಿರಃ ಪಂಚಮಂ .  
 ಕಾಮಂ ತ್ವಂ ಜಗದೀಶ್ವರೋ ಭವ ತತಃ ಕರ್ಮಾಪಿ ಕಿಂ ಜೀರ್ಯತಿ  
 ಪ್ರತ್ಯಕ್ಷಂ ನಿನು ಪಾಂಡ್ಯವೇತ್ರಲತಿಕಾಘಾತೋಽಯಮಾನಾದಿತಃ .. 86..  
 ದೇವಾ ದೂರತರಂ ಪ್ರಯಾತ ಮುನಯೋ ಗೃಹ್ಣೀತ ಮೌನಂ ಕ್ಷಣಂ  
 ಮಾತುಃ ಶಂಸತ ಮಾ ಚಿರಂ ಗಣವರಾ ದೇವಸ್ಯ ದೃಷ್ಟಾಂ ದಶಾಂ .  
 ಪುಷ್ಟೈಶ್ಚಂದನಸಂಭೃತೈರಪಿ ಸುರೈರ್ಯನ್ಮಂದಮಭ್ಯರ್ಚ್ಯತೇ  
 ತದ್ ದಿವ್ಯಂ ವಪುರೈಶ್ಚರಂ ವಿಲುಲಿತಂ ಪಾಂಡ್ಯಸ್ಯ ವೇತ್ರಾಹತ್ಯೈಃ .. 87..  
 ಅಂಬ! ಸ್ತಿದ್ಯತಿ ವಕ್ರಮಂಬ! ಕಿಮಪಿ ಶ್ರಾಂತ್ಯಾ ಗತಿರ್ಮಂಥರಾ  
 ಮಾತಃ! ಸೀದತಿ ಶಂಕರೇ ಪ್ರಹೃತವಾನ್ ವೇತ್ರೇಣ ಪಾಂಡ್ಯೋ ವಿಭುಃ .  
 ಇತ್ಯಾವೇದಯತಾಂ ಮುಖಾದನುಪದಂ ಶ್ರುತ್ವಾ ಗಣಾನಾಂ ಶಿವಾ  
 ಪ್ರೇಮೋದೀರ್ಣಪತಿವ್ರತಪ್ರಶಮಿತಕ್ರೋಧಾ ಕಥಂ ವರ್ತತೇ .. 88..  
 ತ್ರಾಣೇ ಯೋಽಧಿಕೃತಃ ಸಮಸ್ತಜಗತಾಂ ತಸ್ಯಾಂಬುರಾಶೌ ಸುಖಂ  
 ನಿದ್ರಾಣಸ್ಯ ತಥಾವಿಧೇಽಪಿ ಸಮಯೇ ಪ್ರಷ್ಟೈವ ನಾಲಕ್ಷ್ಯತೇ .  
 ವಿಷ್ಟಿಂ ಕೃರ್ವತಿ ತಾಮೃತಿ ಶ್ರಮಭರಾದ್ವೇತ್ರಾಹತಿಸ್ತ್ವ ಯ್ಯಭೂತ್  
 ಕಸ್ಯಾಗ್ರೇ ಕಥಯಿಷ್ಯಸೀಮಮನಯಂ ಸ್ವಾಮಿನ್ನನಾಥೋ ಹ್ಯಸಿ .. 89..

ಲೀಲಾಧಾರಿತಸಿಂಧುತೀರಸಿಕತಾಭಾರಾಂತರಾಲಸ್ಥಿತೋ  
 ಭೂಯಾಸಂ ಮಶಕೋಽಪ್ಯಹಂ ಪಶುಪತೇ! ತಾವಚ್ಚ ನಾರ್ಹಾಮಿ ಕಿಂ .  
 ಯತ್ ಕೀದೃಗ್ವಿಧಮೈಶ್ವರಂ ಶಿರ ಇತಿ ಪ್ರಷ್ಟುಂ ಪ್ರವೃತ್ತೇ ವಿಧಾ-  
 ವೀದ್ಧಕ್ ತಾದೃಗಿದಂ ತದಿತ್ಯುಪದಿಶಂಸ್ತಸ್ಯಾಪಿ ಚ ಸ್ಯಾಂ ಗುರುಃ .. 90..  
 ಪಾಂಡ್ಯೋ ದಂಡಯಿತಾಸ್ತು ಪಾಂಡ್ಯತನಯಾ ದ್ರಷ್ಟ್ರೀ ಕಥಂ ವರ್ತತೇ  
 ಕಾಮಂ ಸಾ ಜನನೀ ಮಮೈವ ಕಿಮತೋ ಯುಕ್ತಂ ತು ವಾಚ್ಯಂ ಮಯಾ .  
 ಸವ್ಯೇ ಸ್ಥಾಪಯ ಮೂರ್ಧ್ನಿ ಮೃದ್ಧರಮಮುಂ ಸವ್ಯಂ ವಪುರ್ದರ್ಶಯ  
 ಪ್ರಾಪ್ತೇ ವೇತ್ರಲತಾಹತೇ ಚ ತದನು ದ್ರಕ್ಷ್ಯಾಮಿ ದೇವ್ಯಾಃ ಸ್ಥಿತಿಂ .. 91..  
 ವೋಡುಂ ಪ್ರವೃತ್ತೇ ತ್ವಯಿ ವೇಗವತ್ಯಾಃ ಶೀರ್ಷೇಣ ಶಂಭೋ! ಸಿಕತಾವಿತಾನಂ .  
 ಭಾರಂ ದ್ವಯೋಃ ಪರ್ಯವಸನ್ನಮೂಹೇ ಚಿತ್ತೇ ಯತೀನಾಂ ಶಿರಸಿ ಶ್ರುತೀನಾಂ ..  
 92..

ಅರ್ಥಂ ಪೌರುಷಮರ್ಥಮೇವ ಭವತಿ ಸ್ತ್ರೀಣಾಂ ಚ ಯತ್ ತಾವಕಂ  
 ಸಾಮ್ರಾಜ್ಯಂ ಗೃಹಕರ್ಮ ವಾ ಕಿಮಪಿ ತನ್ನಾಯಾತಿ ನಿರ್ವ್ಯೂಢತಾಂ .  
 ತ್ವಂ ರಾಜ್ಞೀ ಮಧುರಾಪುರಸ್ಯ ದಯಿತಸ್ತತ್ಪೈವ ತೇ ತಾಡ್ಯತೇ  
 ತ್ವಂ ಮಾತಃ! ಸ್ವಯಮನ್ನದಾಸಿ ಜಗತಾಂ ಕಾಂತಸ್ತು ತೇ ಭಿಕ್ಷತೇ .. 93..  
 ಆಖೇಟಧರ್ಮಮನುಪಾಲಯತಾನುಭೂತಃ  
 ಪಾರ್ಥಪ್ರಹಾರ ಇತಿ ಯತ್ ತದವೈಮಿ ಯುಕ್ತಂ .  
 ಆಯಾಸವೃತ್ತ್ಯನುಗುಣಾಂ ಭೃತಿಮಪ್ಯವಿಂದ-  
 ನ್ನಂಗೀಕರೋಷಿ ಕಿಮಪಾರ್ಥಮಮುಂ ಪ್ರಹಾರಂ .. 94..  
 ವೇತ್ರಾಹತಿ ವಿಭಕ್ತುಂ ವಿಶ್ವಾತ್ಮಕತಾ ಪ್ರದರ್ಶಿತಾ ಭವತಾ .  
 ಕರಗತಕಬಲಗ್ರಾನೇ ಪುನರಭಿನೀತಂ ಶಿವಾದ್ವೈತಂ .. 95..  
 ವೇತ್ರಾಹತಿಮತಿಘೋರಾಂ ವಿಭಜ್ಯ ಯೇ ಭುಂಜತೇ ಜನಾ ನಿಯತಂ .  
 ಭವತಾಪತಾಪಿತೇಷ್ಟಪಿ ತೇಷೂಪೇಕ್ಷೈವ ತೇ ಕಥಂ ಲೀಲಾ .. 96..  
 ಆನಮ್ಯಾನಮ್ಯ ಮೌಲಿಂ ತ್ವಯಿ ಕಿರತಿ ಮೃದಂ ಸಂಸತೇ ಮೂರ್ಧ್ನಿ ಗಂಗಾ  
 ಬದ್ಧಾ ಬದ್ಧಾ ಕಪರ್ಧಂ ಸ್ಪೃಶತಿ ಫಣಧರಾ ದಾರುಣಂ ನಿಶ್ಚ್ವಸಂತಿ .  
 ಔತ್ಸುಕ್ಯಾತ್ ತಾಡ್ಯಮಾನೇ ತ್ವಯಿ ಜಗದಖಿಲಂ ತಾಡ್ಯತೇ ವೇತ್ರಯಷ್ಟ್ಯಾ  
 ಭಕ್ತಸ್ಯೈಕಸ್ಯ ರಕ್ಷಾ ಭವತಿ ಪಶುಪತೇ! ಸರ್ವಲೋಕಸ್ಯ ಶಿಕ್ಷಾ .. 97..  
 ಅಸ್ಮತ್ತೋ ಬಹುಧೋ ಗೃಹೀತಮಧುನಾಪ್ಯಸ್ಮದ್ಭವಸ್ತೋತಸಾಂ  
 ಸಂರೋಧೇ ನ ಕಿಮಪ್ಯಯಂ ಪ್ರಯತತೇ ದೇವಃ ಪ್ರಮಾಣಂ ತತಃ .  
 ಇತ್ಯಗ್ರೇ ವಿನಿಪತ್ಯ ಪಾಂಡ್ಯನೃಪತೇರ್ಬೂರ್ಮೋ ವಯಂ ಚೇತ್ ತತಃ  
 ಕೋಪಾತ್ ಕೋಪಮುಪೇಯುಷಃ ದ್ವಿತಿಪತೇಃ ಕಿಂ ಭಾವಿ ಸಂಭಾವ್ಯತಾಂ .. 98..

ವೋಢವ್ಯಾನಿ ವಹಾನಿ ತೇ ಸುರನದೀವೇಧಃಕಪಾಲಾದಿಕಾ-  
 ನ್ಯಾತ್ಮಾನಂ ಚ ನಿವೇದಯಾಮ್ಯಥ ಭವದ್ಭಕ್ತಾಮೃತೇನಾಪ್ಲುತಂ .  
 ಇತ್ಯಭ್ಯರ್ಥಯಮಾನಮೀಷದಪಿ ಮಾಮಪೇಕ್ಷಮಾಣೋ ಭವಾನ್  
 ಪಿಷ್ಠಪುಪಕೃತೇ ಮೃದಂ ವಹಸಿ ಚೇದ್ ದೇವಃ ಪ್ರಮಾಣಂ ತತಃ .. 99..  
 ಪ್ರಹೃತಂ ಪ್ರಹೃತಮಿತಿ ತ್ವಂ ಪಾಂಡ್ಯ! ವಿಷೀದಸಿ ಕಿಮಂಬಿಕಾರಮಣೇ .  
 ಪ್ರಹೃತಂ ಯದಿ ಸಾಧು ಕೃತಂ ಪಾಶುಪತಂ ಗಣಯ ಸಿದ್ಧಮಸ್ತಂ ತತ್ .. 100..  
 ಪಾಂಡ್ಯೇನ ಪ್ರಹೃತೋಽಸಿ ವೇತ್ರಲತಯಾ ಪಾರ್ಥೀನ ಗಾಂಡೀವತಃ  
 ಪಾದೇನಾಪಿ ಕಿರಾತಕೇನ ವಟುನಾ ಕೇನಾಪಿ ಚ ಪ್ರಸ್ತರೈಃ .  
 ತತ್ತತ್ ಪ್ರತ್ಯುತ ತೇಷು ತೇಷು ತಪ ಇತ್ಯಗ್ರಾಹಿ ಮತ್ಪೂಜನೇ  
 ತ್ವಾಗಾಂಸ್ಯೇವ ಪದೇ ಪದೇ ಗಣಯಸೇ ದೈವಂ ಮಮೈವಂವಿಧಂ .. 101..  
 ಇತ್ಥಂ ಸ್ತವೋಕ್ತ್ಯಾ ಮುಖರೇಷು ಪೋರೇಷ್ವಾಶ್ಚರ್ಯಮಗ್ನೇಷು ಗಣಾಃ ಪುರಾರೇಃ .  
 ಆಪೂಪಿಕೀಮದ್ಭೂತವೇಷರೂಪಾಂ ನಿನ್ಯುರ್ದಿವಂ ದಿವ್ಯವಿಮಾನರೂಢಾಂ .. 102..  
 ಅಥಾವಸೀದನ್ನರಿಮರ್ದನೋಽಪಿ ಪಾಂಡ್ಯಃ ಸ್ವಯಂ ಪಾಶುಪತಾಪಚಾರಾತ್ .  
 ಪಾದಪ್ರಣಾಮೈಃ ಪ್ರಿಯಭಾಷಿತಶ್ಚ ಪ್ರಸಾದಯಾಮಾಸ ಸ ಮಂತ್ರಿವರ್ಯಂ .. 103..  
 ವೈಹಾಯಸೀಂ ಗಿರಮಥಾಕಲಯನ್ ಪುರಾರೇಭೀತಸ್ತದೈವ ಸಚಿವಂ ಪ್ರಜಿಘಾಯ  
 ಪಾಂಡ್ಯಃ .  
 ವೈರಾಗ್ಯಮೇವ ಹೃದಿ ವಾತಪುರೀಶ್ಚರೋಽಪಿ ಕೃತ್ವಾ ಚಿದಂಬರಮಗಾಹತ  
 ಸರ್ವವೇದೀ .. 104..  
 ಇತಿ ಮಹಾಕವಿಶ್ರೀನೀಲಕಂಠದೀಕ್ಷಿತಪ್ರಣೀತೇ ಶಿವಲೀಲಾರ್ಣವ ಏಕವಿಂಶಃ ಸರ್ಗಃ

ಅಥ ದ್ವಾವಿಂಶಃ ಸರ್ಗಃ .

ಅಥಾವಿರಾಸೀದರಿಮರ್ದನಸ್ಯ ಕುಲೇ ನೃಪಃ ಕೋಽಪಿ ಗುಣೈರುದಾರಃ .  
 ಅಪ್ಯುನ್ನತಂ ಸ್ವಾರತರೈರ್ಯಶೋಭಿರಾಚಕ್ಷತೇ ಯಂ ಕಿಲ ಕುಬ್ಜಪಾಂಡ್ಯಂ .. 1..  
 ಸ ಪಾಂಡ್ಯವಂಶಪ್ರಭವೋಽಪಿ ದೇವಃ ಸಂಸರ್ಗದೋಷಾಚ್ಚಿರಮಾರ್ಹತಾನಾಂ .  
 ಅವಾಪ ದೀಕ್ಷಾಮಪಿ ತನ್ನತೇನ ದುರುತ್ತರೋ ದುರ್ಜನಸಂಪ್ರಯೋಗಃ .. 2..  
 ಆಶಂಕನೀಯೋಽಪಿ ನ ವೇದವೇದ್ಯೋರಾಬ್ರಹ್ಮಣೋ ಯತ್ರ ಕಿಲಾಂತರಾಯಃ .  
 ತಸ್ಮಿನ್ ವಿಶುದ್ಧೇ ಶಿವದಾಸವಂಶೇ ಸಂಬಂಧ ಇತ್ಯಾವಿರಭೂತ್ ಕುಮಾರಃ .. 3..  
 ತಂ ಮಾತೃಹೀನಂ ಶಿಶುಮುಲ್ಲಲಂತಂ ಸ್ತನ್ಯೇನ ಗೌರೀ ಬಿಭರಾಂಬಭೂವ .  
 ಯಂ ಜ್ಞಾನಪೂರ್ಣಾಪರನಾಮಧೇಯಂ ತದಾದಿ ಲೋಕಾಃ ಸಮುದಾಹರಂತಿ .. 4..  
 ಸ್ಕಂದಾಂಶಜಃ ಸ ದ್ವಿಜಸಾರ್ವಭೌಮಸ್ತಾರುಣ್ಯ ಏವಾಖಿಲತಂತ್ರವೇದೀ .

ತ್ರಯ್ಯಂತಸಿದ್ಧಾಂತದೃಶಾ ಪುರಾರೇರುತ್ಕರ್ಷಮುಚ್ಚೈರ್ವಿಶದೀಚಕಾರ .. 5..  
 ತಂ ಭಸ್ಮುದ್ರಾಕ್ಷಷಡಕ್ಷರಾಣಾಂ ತತ್ತ್ವಾ ವಬೋಧೈಕನಿಧಿಂ ಮಹಾಂತಂ .  
 ಆರಾಧ್ಯ ಕೇಚಿತ್ ಕಲಿಮಭ್ಯಜ್ಯಿಷುಃ ಪಚೇಲಿಮಪ್ರಾಕ್ತನಪುಣ್ಯಯೋಗಾತ್ .. 6..  
 ತಥಾಗತಾಚಾರ್ಯಕದುರ್ವಿಪಾಕತಮೋವೃತೇ ರಾಜಕುಲೇ ತದಾನೀಂ .  
 ಮಂತ್ರೀ ಚ ರಾಜ್ಞೋ ಮಹಿಷೀ ಚ ತಸ್ಯ ಭಕ್ತಿಂ ಪರಾಮೂಹತುರಿಂದುಚೂಡೇ .. 7..  
 ಸಂಬಂಧನಾಥಾಂಘ್ರಿಸರೋಜಯೋಸ್ತಾವಾಬದ್ಯ ಭಕ್ತಿಂ ಮಹತೀಮನನ್ಯಾಂ .  
 ಪ್ರಾಯಸ್ಯತಾಂ ತ್ರಾತುಮಮುಂ ಪ್ರದರ್ಶ್ಯ ಮಗ್ನಂ ನೃಪಂ ಬಾಹ್ಯಮತಾಂಧಕೂಪೇ ..  
 8..  
 ಕದಾಚಿದಾಸೀದಥ ಕುಬ್ಜಪಾಂಡ್ಯಸ್ತಾಪಜ್ವರೇಣ ಜ್ವಲತಾಭಿಭೂತಃ .  
 ಯತ್ರಾರ್ಹತಾನಾಂ ನೃಪದೇಶಿಕಾನಾಂ ಯತ್ನಃ ಸಮಸ್ತೋ ವಿಫಲೀಬಭೂವ .. 9..  
 ದೇವೀ ತದಾ ದೇಶಿಕಸಾರ್ವಭೌಮಮಾರೋಗ್ಯಹೇತೋರವನೀಶ್ವರಸ್ಯ .  
 ಸರ್ವಜ್ಞಮಭ್ಯರ್ಥನಯಾ ಮಹತ್ಯಾ ಸಂಬಂಧನಾಥಂ ಸ್ವಯಮಾನಿನಾಯ .. 10..  
 ಸ ಜ್ಞಾನಪೂರ್ಣಃ ಪ್ರವಿಶನ್ ದೃಶಾ ತಂ ಸಂಭಾವಯಾಮಾಸ ರುಜಾಭಿತಪ್ತಂ .  
 ಕೋಟೀರಕೋಟೀಂದುಗಲಸುಧಾದ್ರ್ಯಮಂತಃಸ್ಫುರನ್ ದೇವಮಹಂಗ್ರಹೇಣ .. 11..  
 ಅತ್ಯಾಶ್ರಮಸ್ಥೋ ಮುನಿರಸ್ಯ ರಾಜ್ಞೋ ಭಾಗ್ಯೇನ ಫಾಲೇ ಭಸಿತಂ ನಿಧಾಯ .  
 ಪಸ್ಪರ್ಶ ಹಸ್ತೇನ ಚ ತಂ ಮಹೇಶಪಾದಾರವಿಂದಾಚ್ಛನಭಾವಿತೇನ .. 12..  
 ಸ ಸ್ಪೃಷ್ಟಮಾತ್ರೋ ಭಗವತ್ತರೇಣ ಶಿವಾಭಿಮರ್ಶೇನ ಗುರೋಃ ಕರೇಣ .  
 ತತ್ಯಾಜ ವಿಶ್ವತ್ರಯಭೇವಜೇನ ತಾಪಜ್ವರಾರ್ತ್ನಿ ಸಹಸಾ ನರೇಂದ್ರಃ .. 13..  
 ಔದರ್ಯವಕ್ಷಿಜ್ವಲನೋತ್ಥಿತಾಂ ತಾಮಾರ್ತಿಂ ನಿವೃತ್ತಾಂ ಮುಮುದೇ ಸ ಪಶ್ಯನ್ .  
 ದೇವೀ ತು ಶಾಂತಂ ವಿದತೀ ಜಹರ್ಷ ಭವಜ್ವರಜ್ವಾಲಮಹಾಭಿಷಂಗಂ .. 14..  
 ತಾಪಜ್ವರೋ ಭೂಮಿಭೃತಃ ಶರೀರಾತ್ ತಸ್ಯಾಪನೀತಃ ಕರುಣಾದೃಶಾಯಂ .  
 ತಥಾಗತಾನಾಂ ದ್ವಿಗುಣಸ್ತದಾದಿ ಚಿಂತಾತ್ಮನಾ ಚೇತಸಿ ಸಂಜಜಂಭೇ .. 15..  
 ಅಷ್ಟೈ ಸಹಸ್ರಾಣಿ ತಥಾಗತಾನಾಮಷ್ಟಾಸು ಶೈಲೇಷು ಕೃತಾಸ್ವದಾನಾಂ .  
 ಜಾತೇಽಭಿಷಂಗೇ ಮಧುರಾಮವಾಪುರ್ಜಲ್ಪೇನ ಜೇತುಂ ಶಿವದೇಶಿಕಂ ತಂ .. 16..  
 ಪಾರೀಣಮೇನಂ ಪದವಾಕ್ಯಮಾನೇ ತ್ರಯ್ಯಂತಸಿದ್ಧಾಂತಗುರುಂ ಮಹಾಂತಂ .  
 ಆಸಾಧ್ಯ ಜಲ್ವಾಯ ಸಕೃತ್ ಪ್ರವೃತ್ತಾ ಆಸನ್ ಕ್ಷಣಾದಪ್ರತಿಭಾ ಜಿನೇಂದ್ರಾಃ .. 17..  
 ಉತ್ಪ್ರೇಚ್ಯ ಸರ್ವಾಣ್ಯುಪಬೃಂಹಣಾನಿ ಮೀಮಾಂಸಿತನ್ಯಾಯದೃಢೀಕೃತಾನಿ .  
 ಉಲ್ಲಂಘಯ ತರ್ಕಾನಪಿ ಪಾಮರಾಸ್ತೇ ಸಂಭೂಯ ತಂ ಪ್ರತ್ಯಯತೋಽಜಿಗೀಷನ್  
 .. 18..  
 ಸಂಸಾರತಾಪಾನಖಿಲಾನ್ ನಿಹಂತುಂ ಶಕ್ನೋತ್ಯಹಿಂಸೈವ ಹಿ ಶಾಕ್ಯದೃಷ್ಟಾ .  
 ನಾರ್ಯೋ ಮಹೇಶೋ ನ ಶಿವಾ ವಿಭೂತಿರಿತ್ಯಾರ್ಹತಾಃ ಸ್ವಾಮಲಿಖನ್ ಪ್ರತಿಜ್ಞಾಂ  
 .. 19..

ವೇದಾಃ ಪ್ರಮಾಣಂ ಸಹ ಕಾಮಿಕಾದ್ಯೈರ್ವಿಶ್ವಾಧಿಕಃ ಶಂಕರ ಏಕ ಏವ .  
ಭಸ್ಮೈವ ಧಾರ್ಯಂ ಭುವಿ ಮೋಕ್ಷಮಾಣೈರಿತ್ಯಾಲಿಖತ್ ಸ್ವಾಂ ಸ ಗುರುಃ ಪ್ರತಿಜ್ಞಾಂ .. 20..

ಜೈನಾ ಅಥೋಚುರ್ಜ್ವಲನೇ ಕ್ಷಿಪಾಮೋ ದ್ವಯೇ ವಯಂ ಸ್ವಸ್ವಕೃತಾಂತಲೇಖಂ .  
ದಾಹಾದದಾಹಾದಪಿ ಸರ್ವಲೋಕಾಃ ಪಶ್ಯಂತು ನೋ ಭಂಗಜಯಾವಿಹೇತಿ .. 21..

ತಥೇತಿ ಸಂಬಂಧಕರಾರ್ಪಿತೇನ ಲೇಖೇನ ಜಗ್ಗೇಽಪಿ ನ ಹವ್ಯವಾಹೇ .  
ಅದಹ್ಯತ ದ್ರಾಕ್ ಪುನರಾರ್ಹತಾನಾಂ ಲೇಖಃ ಸಹಾಯುರ್ಲಿಪಿಭಿಸ್ತು ತೇಷಾಂ .. 22..

ಪರಾಜಯೇ ಶೂಲಶಿಖಾಧಿರೋಹಂ ಪಣಂ ವೃಣಾನಾಃ ಸ್ವಯಮೇವ ಜೈನಾಃ .  
ವಿಚಿಕ್ಷಿಪುಃ ಸ್ತೋತಸಿ ವೇಗವತ್ಯಾಃ ಪತ್ರಂ ಪ್ರವಾಹಾಭಿಮುಖಂ ಚಲೇತಿ .. 23..

ತತ್ ಸ್ತೋತಸಾ ಸತ್ಕ್ಷಣಮೇವ ಸಿಂಧೋರನೀಯತ ಪ್ರಾಗ್ಗಿಶಮಾಸಮುದ್ರಾತ್ .  
ಪ್ರತ್ಯಗ್ಗೃ ಶಾ ತದ್ ಗುರುಣಾರ್ಪಿತಂ ತು ಪ್ರತ್ಯಜ್ಞುಖಂ ಸ್ತೋತಸಿ ಸಂಚಚಾಲ .. 24..

ತತಃ ಕ್ಷಣಾದ್ ದೇಶಿಕಸಾರ್ವಭೌಮವಿಜ್ಞಾನಸಿಂಧೋರಿವ ವೀಚಿಘೋಷಃ .  
ಸಮಂತತಃ ಶಂಕರಕಿಂಕರಾಣಾಂ ಸಮುಜ್ಜಜ್ಜಂಭೇ ವಿಜಯಾಟ್ಟಹಾಸಃ .. 25..

ಚಾರ್ವಾಕಶಿಷ್ಯಾ ವಿಜಿತಾಸ್ತತಸ್ತೇ ಸೌತ್ರಾಂತಿಕಾ ಮಾಧ್ಯಮಿಕಾಶ್ಚ ಜೈನಾಃ  
ಅವೀಕ್ಷಿತಾನ್ಯೋನ್ಯಮುಖಾಃ ಪ್ರಚೇಲುರಾರೋಢುಕಾಮಾಃ ಸ್ವಯಮೇವ ಶೂಲಂ ..

26..  
ತೇ ಬೋಧ್ಯಮಾನಾ ಅಪಿ ಶೈವಧರ್ಮಂ ಶೂಲಾಧಿರೋಹಾಯ ರುಚಿಂ ಬಬಂಧುಃ .  
ಪ್ರಾಣಾಂತಿಕಾಂ ನಿಷ್ಕೃತಿಮೇವ ಯುಕ್ತಾಂ ಪಶ್ಯನ್ ಸ ಚೈತೇಷು ತಥಾನುಮೇನೇ ..

27..

ಪಾಂಡ್ಯಸ್ತತಃ ಪ್ರತ್ಯಯದರ್ಶನೇನ ಸಂಬಂಧನಾಥಂ ಶರಣಂ ಪ್ರಪನ್ನಃ .  
ಅಶೇಷಪಾಪಚ್ಛಿದುರಾಮಯಾಚದ್ ದೀಕ್ಷಾಂ ಶಿವಜ್ಞಾನವಿಧಾನದಕ್ಷಾಂ .. 28..

ಆಚಾರ್ಯವಯೋಽಪ್ಯಧಿವಾಸಿತಂ ಪ್ರಾಕ್ ಛಿಷ್ಯಂ ಶುಭಸ್ವಪ್ನನಿರಸ್ತಶೋಕಂ .  
ಆರಾಧಿತಸ್ಯ ಜ್ವಲನೇ ಪುರಾರೇರನುಜ್ಜಯಾ ಸನ್ನಿಧಿಮಾನಿನಾಯ .. 29..

ಷಡಧ್ವನಃ ಪಂಚ ಕಲಾಶ್ಚ ತಸ್ಯ ಸಂಶೋಧಯನ್ ದೇಶಿಕಸಾರ್ವಭೌಮಃ .  
ದುರ್ದೀಕ್ಷಯಾ ದೂಷಿತಮಪ್ಯಯತ್ನಾತ್ ಸಂಭಾವಯಾಮಾಸ ಶರೀರಕೋಶಂ ..

30..  
ಶರೀರಮಾವಿಶ್ಯ ಸ ತಸ್ಯ ನಾಡೀಸಂಧಾನಮಾರ್ಗೇಣ ಗುರುಃ ಪುನಾನಃ .  
ಜಾತಿಂ ಸಮುದ್ಧೃತ್ಯ ದಯಾಸಮುದ್ರಶ್ಚಕ್ರೇ ಶಿವಜ್ಞಾನವಿಧಾನಮೇನಂ .. 31..

ವಿತ್ತಂ ಶರೀರಂ ಹೃದಯಂ ಚ ತಸ್ಯ ವಿನ್ಯಸ್ಯ ಪಾಂಡ್ಯಶ್ಚರಣಾರವಿಂದೇ .  
ಅಭ್ಯರ್ಥಯನ್ನರ್ಥಶಾಂಕಚೂಡಂ ಶೈವಾಧ್ವಪಾಂಠಃ ಪ್ರಶಶಾಸ ಪೃಥ್ವೀಂ .. 33..

ಶಿವವ್ರತಸ್ಯಾಃ ಶಿವಮಂತ್ರಸಕ್ತಾಃ ಶಿವಾಗಮಜ್ಞಾನಸುಧಾರಸಜ್ಞಾಃ .  
ಪ್ರಜಾ ಬಭೂವುಃ ಸಕಲಾಸ್ತದಾನೀಂ ಪ್ರಚೇಶ್ವರೇ ಶೈವಪದಾಧಿರೂಢೇ .. 33..

ಅಧ್ಯಾತ್ಮವಿದ್ಯಾಭಿರಯಂ ಪ್ರಬುದ್ಧಾನ್ ಮಂದಾನ್ ವಿಚಿತ್ರಾಭಿರುಪಾಸನಾಭಿಃ .  
ಬಾಹ್ಯಾರ್ಚನೈರೇವ ಪರಾಂಶ್ಚ ಶಂಭೋರ್ಧೀರೋಽನುಜಗ್ರಾಹ ಯಥಾಧಿಕಾರಂ ..  
34..

ಅಧೀಷ್ಟ ವೇದಾನವಧಾರಯಾರ್ಥಾನಧೀಹಿ ಶಂಭುಂ ವಹ ಭೂತಿಮಂಗೇ .  
ತಪಾಂಸಿ ತಪ್ಯಸ್ವ ಸುರಾನ್ ಯಜೇತಿ ಸರ್ವೇ ಜನಾಃ ಶಂಕರಮಾರರಾಧುಃ .. 35..  
ಕಾಲೇ ತತೋ ವೈಶ್ಯಕುಲೇ ಬಭೂವ ಕಶ್ಚಿನ್ನಹಾರ್ಥೋ ಮಧುರಾನಗರ್ಯಾಂ .  
ಕರಗ್ರಹಂ ಮಾತುಲಕನ್ಯಕಾಯಾಃ ಕರ್ತುಂ ಪ್ರತಸ್ಥೇ ಸ ಕದಾಪಿ ಚೋಲಾನ್ .. 31..  
ಅತೀತಯೋರ್ಮಾತುಲಯೋಸ್ತತಸ್ತಾಮಾದಾತುಕಾಮಃ ಸ್ವಜನಾನುಮತ್ಯಾ .  
ವೈಶ್ಯಸ್ತಯಾ ಸಾಕಮನೂಢಯೈವ ಭೂಯಃ ಸ್ವಮಾವಾಸಮಭಿ ಪ್ರತಸ್ಥೇ .. 37..  
ಮಧ್ಯೇಪಥಂ ಕ್ವಾಪಿ ಮಹೇಶಧಾಮ್ನಿ ಶೈವಾನಿ ತೀರ್ಥಾನ್ಯಟತಾ ಸ ದಿಷ್ಟ್ಯಾ .  
ಸಂಬಂಧನಾಥೇನ ಸಮಾಜಗಾಮ ಸಂಜೀವಿತಶ್ಚಾತ್ರ ಸ ಸರ್ಪದಷ್ಟಃ .. 38..  
ಸಂಬಂಧನಾಥೇನ ತದಾ ನಿಯುಕ್ತಃ ಸ ಬಾಲಿಕೋದ್ವಾಹಕೃತೇ ಕುಮಾರಃ .  
ಪಾಣಿಗ್ರಹಂ ಸಾಕ್ಷಿಷು ಬಾಂಧವೇಷು ಚಿಕೀರ್ಷಮಾಣಃ ಸಮಶೇತ ಕಿಂಚಿತ್ .. 39..  
ಶಂಭುಃ ಶಮೀ ಕೂಪ ಇತಿ ತ್ರಯಂ ತತ್ ತತ್ರ ಸ್ಥಿತಂ ಸಾಕ್ಷಿಪದೇ ವೃಣಾನಃ .  
ಅಗ್ರಾಹಯತ್ ಪಾಣಿಮನೇನ ಸದ್ಯಃ ಸ ದೇಶಿಕೋ ಮಾತುಲಕನ್ಯಕಾಯಾಃ .. 40..  
ಸ ತಾಂ ಸಮಾದಾಯ ವಧೂಂ ನವೋಢಾಂ ಸಂಪ್ರಾಪ್ಯ ಭೂಯೋ ಮಧುರಾಂ  
ವಿಶಾಲಾಂ .

ಆರಾಧಯನ್ನಾರ್ತಶರಣ್ಯಮೀಶಂ ಹಾಲಾಸ್ಯನಾಥಂ ಮುಮುದೇ ಚಿರೇಣ .. 41..  
ಕಾಲೇನ ತಸ್ಯಾಸ್ತನಯಾ ಬಭೂವುಃ ಕಾರುಣ್ಯಯೋಗೇನ ಶಶಾಂಕಮೌಲೀಃ .  
ಸ್ತನಂಧಯಾಂಸ್ತಾನಪಥೇ ದ್ವಿಷತ್ಯಾ ಸಾ ಜಾತು ಲೇಭೇ ಕಲಹಂ ಸಪತ್ನ್ಯಾ .. 42..  
ವೇಶ್ಯೇವ ಕಾಚಿತ್ ತ್ವಮಸೀಹ ಗೇಹೇ ಕರಗ್ರಹೇ ಕಸ್ತವ ದಾಸಿ ! ಸಾಕ್ಷೀ .  
ಇತಿ ಪ್ರವೃತ್ತಂ ಕಲಹೇಽತಿವಾದಮೇಷಾ ಸಪತ್ನ್ಯಾ ಮಮೃಷೇ ನ ಸಾದ್ವೀ .. 43..  
ಸಾ ಬಾಷ್ಪಮತ್ಯೂಷ್ಮಲಮುದ್ವಹಂತೀ ಸದ್ಯೋ ವಿನಿರ್ಗತ್ಯ ಗೃಹಾದ್ ವಿಷಣ್ಣಾ .  
ಆಪನ್ನಬಂಧೋಶ್ಚರಣಂ ಪುರಾರೇರ್ಹಾಲಾಸ್ಯನೇತುಃ ಶರಣಂ ಪ್ರಪೇದೇ .. 44..  
ಸಾಕ್ಷೀ ಭವಾನೇವ ಕರಗ್ರಹೇ ಮೇ ಶಂಭೋ ! ಶಮೀಕೂಪಸಮೀಪವರ್ತಿ .  
ಸಾಕ್ಷ್ಯಂ ನ ಧತ್ಸೇ ಯದಿ ಮೇ ಸಪತ್ನ್ಯಾಃ ಸದ್ಯೋ ವಿಹಾಸ್ಯಾಮಿ ತನೂಮಿಹೇತಿ ..  
45..

ಹಾಲಾಸ್ಯನಾಥಾಂತಿಕಮಭ್ಯುಪೇತ್ಯ ಸಂಪಶ್ಯ ಪಾಣಿಗ್ರಹಸಾಕ್ಷಿಣೋ ಮೇ .  
ಇತಿ ತ್ವಮಾಕರ್ಷ ಬಲಾತ್ ಸಪತ್ನೀಮಿತ್ಯಾಹ ತಾಂ ವ್ಯೋಮಗಿರಾ ಮಹೇಶಃ .. 46..  
ಸಾ ಪ್ರೇಯಸಾ ಬಂಧುಜನ್ಯೈಶ್ಚ ಸಾಕಂ ತಾಮಾನಯಂತೀ ಪ್ರಸಭಂ ಸಪತ್ನೀಂ .  
ಯಾವಚ್ಛಿವಸ್ಯಾಂತಿಕಮೇತಿ ತಾವತ್ ತತ್ರ ಸ್ವಯಂ ತತ್ ತ್ರಯಮಾವಿರಾಸೀತ್ .. 47..  
ಇಮೇ ಸಮೇತಾಃ ಸದನಂ ಪುರಾರೇರೀಶಾನಕೋಣೇಽಸ್ಯ ಕದಾಪ್ಯದೃಷ್ಟಂ .

ಅಧುಂ ಶಮೀವೃಕ್ಷಮನಾಥಬಂಧುಂ ಲಿಂಗಂ ಚ ದೃಷ್ಟ್ವಾ ಬಿಭಯಾಂಬಭೂವುಃ ..

48..

ಭೋಗಾಂಗಪೂಜಾವಸರೇ ಪುರಾರೇಃ ಸಮಾಗತಾಸ್ತತ್ರ ಸುರಾಃ ಸಮಸ್ತಾಃ .  
ಆಲೋಕ್ಯ ಲೀಲಾಯಿತಮದ್ಭುತಂ ತದ್ ಭಕ್ತ್ಯಾ ನತಾಸ್ತುಷ್ಟುವುರಿಂದುಚೂಡಂ .. 49..

ಕ್ಷ ತೇ ದಯಾ ವಾಜ್ಞನಸಾತಿಭೂಮಿಃ ಕ್ಷ ದುರ್ಲಭೋ ವಾ ತ್ವದವಾಪ್ತೃಪಾಯಃ .

ಅಹೋ ಜಿತಂ ಸುಂದರನಾಥ! ಮತ್ತ್ಯೈರಹೋ ಜಿತಂ ತತ್ರ ಚ ದೀನದೀನೈಃ .. 50..

ಗುಪ್ತಂ ವೃಥಾ ಕೋಟಿಭಿರಾಗಮಾನಾಂ ಗುಪ್ತಂ ವೃಥಾಹೋ ಗುರುಭಿಃ ಪುರಾಣೈಃ .

ಕೋಣೇ ಯದತ್ರ ತ್ವಮಿಹಾನುಕಂಪಾಕೋಶಾಲಯದ್ವಾರಮಪಾವೃಣೋಷಿ .. 51..

ಅಸ್ಮಾಭಿರಜ್ಞಾನಪಿ ತಾರಯದ್ಭಿಃ ಕಿಯಾನ್ ಪ್ರಕರ್ಷೋ ವಿಬುಧೇಷು ಕಾರ್ಯಃ .

ಇತಿ ತ್ವಯಾ ಚಿಂತಯತಾ ಕಿಮೀಶ! ಪ್ರತಾರಿತಾ ಸ್ಮಸ್ತಿದಿವಾರ್ಪಣೇನ .. 52..

ಪಾಂಡ್ಯಪ್ರಿಯಂ ತ್ವಾಂ ವಿದತೀ ಶಿವಾಪಿ ಪಾಂಡ್ಯಾತ್ಮಜಾಸೀದ್ಯದಿ ಕಾ ಕಥಾ ನಃ .

ಪಾಂಡ್ಯೇಷು ಜಾಯೇಮಹಿ ಖಂಜರೀಟಾಃ ಕೋಯಷ್ಟಯಃ ಕೋಲಕಿಶೋರಕಾ ವಾ .. 53..

ಲೀಲಾಸು ತೇ ಲಬ್ಧಸರೂಪಭಾವಾ ಗ್ರಾಮ್ಯಾ ಇಮೇ ಪಾಂಡುಷು ಚಂದ್ರಮೌಲೇ! .

ಜಿಘ್ರಂತಿ ಕೇಚಿದ್ ವಿಲಿಖಂತಿ ಕೇಚಿಚ್ಚವಂತಿ ಕೇಚಿಚ್ಚ ವತಂಸಮಿಂದುಂ .. 54..

ತ್ವಂ ತಾವದತ್ಯಂತಮೃದುಃ ಪ್ರಜಾಸು ತ್ವತ್ತೋಽಪಿ ಮೃದ್ವೀ ಗೃಹಿಣೀ ತವೇಯಂ .

ಅದ್ಯಾಯತೌ ವಾ ಚರತೋಃ ಕಿಲೈವಮಾತ್ಮೈಕಶೇಷೋ ಭವಿತಾ ಧ್ರುವಂ ವಾಂ .. 55..

ಕೈವಲ್ಯದಾನಾಯ ಕೃತಪ್ರತಿಜ್ಞೌ ಕಾಶೀಪತಿಃ ಪಾಂಡ್ಯಪತಿಯುರ್ವಾಂ ದ್ವೌ .

ಶಿಷ್ಯೈಕವಿಶ್ರಾಂತಮಮುಷ್ಯ ದಾನಂ ಸಾರ್ವತ್ರಿಕಂ ತಾವಕಮೇವ ಶಂಭೋ! .. 56..

ವಿಶ್ವಸ್ಯ ದೀರ್ಘಾಂ ಶ್ರವಣಾದಿಭಂಗೀ ವೀತೋದ್ಯಮಾಃ ಸ್ಮಶ್ಚಿರಮೀಶ! ಮೋಕ್ಷೇ .

ಸಂಪ್ರತ್ಯವಾಬುದ್ಧ್ಯತ ವಾಕ್ಯಶೇಷಪಂಚಾಕ್ಷರೀಯಂ ಮಧುರಾ ವಿನೇತಿ .. 57..

ಯೇ ಯೇ ಜನಾ ಯದ್ಯದಿಹಾರ್ಥಯಂತೇ ತತ್ತನ್ನಿರಸ್ತೋಪಧಿ ತೇಷು ತೇಷು .

ಮೋಮಿತ್ಯಲೋಭಾದನುಜಾನತಃ ಕಿಮೋಮಿತ್ಯಭಿಖ್ಯೈವ ತವೇಯಮಾಸೀತ್ .. 58..

ಅನ್ವೇಷಣೀಯಂ ಕಿಮನಾಹತೇ ತೇ ತತ್ತ್ವಂ ಹತಾಃ ಸ್ಮೋ ವಯಮಾಗಮೌದೈಃ .

ವಿಸ್ಪಷ್ಟಮತ್ರಾಹತ ಏವ ತತ್ತ್ವಂ ವೇತ್ರೇಣ ಪಾಂಡ್ಯಸ್ಯ ಯದೀಕ್ಷಿತಂ ತತ್ .. 59..

ಸ್ವರೂಪಮೇತತ್ ತವ ಸುಂದರೇಶ! ಶುದ್ಧಾ ದಯೇತ್ಯೇವ ತು ಲಕ್ಷಯಾಮಃ .

ಕದಂಬಮೂಲಂತು ತಟಸ್ಥಲಕ್ಷ್ಮ ಕಾರುಣ್ಯಸಿಂಧೋ! ತವ ತರ್ಕಯಾಮಃ .. 60..

ಯದ್ಧಾಮಸೀಮಾಕ್ರಮಮಾತ್ರ ಏವ ವೃತ್ತದ್ರುಹಸ್ತತ್ ಕಲುಷಂ ವಿಲಿಲೈ .

ಸಕ್ರದ್ ವಿಗಾಹ್ಯೈವ ಯದೀಯತೀರ್ಥೇ ಶಾಪಂ ಮುನೇರಿಂದ್ರಗಜೋ ಮುಮೋಚ .. 61..



ನೀಪಾಟವೀಂ ಯಃ ಕುಲಶೇಖರೇಣ ನಿರ್ಮಾಪಯಾಮಾಸ ಚ ರಾಜಧಾನೀಂ .  
 ಪ್ರಾಪ್ತಾ ಶಿವಾ ಪಾಂಡ್ಯಕುಲೇಸವತಾರಮನುಜ್ಜಯಾ ಯಸ್ಯ ತಟಾತಕೇತಿ .. 62..  
 ಉಪಾಯತ ಸ್ವಂ ಯುಧಿ ಜೇತುಕಾಮಾಮುಪಾಯತಸ್ತಾಮಪಿ ಲೀಲಯಾ ಯಃ .  
 ಪತಂಜಲೇಭಕ್ತಿಮವೇತ್ಯ ನೃತ್ತಂ ಪ್ರಾದರ್ಶಯದ್ ರೂಪ್ಯಸಭಾಂತರೇ ಯಃ .. 63..  
 ಕುಂಡೋದರಸ್ಯೋದರಪೂರಣೇಽಪಿ ಕುಂಡೋದ್ಯಮಾ ಯೇನ ಕೃತಾನ್ನಪೂರ್ಣಾ .  
 ನಾಲಂ ಪಿಪಾಸೋಪಶಮಾಯ ಯಸ್ಯ ನದೀ ಚ ಸಾ ವೇಗವತೀ ಯತೋಽಭೂತ್  
 .. 64..

ಸಮಾಹೃತಾಃ ಕಾಂಚನಮಾಲಿಕಾಯಾಃ ಸ್ನಾನಾಯ ಯೇನಾಂಬುಧಯಃ ಸಮಸ್ತಾಃ .  
 ಮಹೀಪತಿಂ ಯೋ ಮಲಯದ್ವಜಂ ಚ ದಿವಂ ಗತಂ ದರ್ಶಯತಿ ಸ್ಮ ಪತ್ನೀಂ .. 65..  
 ಮೀನೇಕ್ಷಣಾಯಾಂ ಸುತಮುಗ್ರಪಾಂಡ್ಯಮವಾಪ ಯಃ ಸುಂದರಪಾಂಡ್ಯದೇವಃ .  
 ತಸ್ಮೈ ಚ ಯಂ ಶಕ್ತಿಧರಾಯ ವಜ್ರಂ ಚಂಡಾಯುಧಂ ಚಕ್ರಮಪಿ ವ್ಯತಾರೀತ್ .. 66..  
 ಉದ್ವೇಲಮಪ್ಯರ್ಣವಮುಗ್ರಪಾಂಡ್ಯೋ ಯದ್ವತ್ತಯಾ ಶೋಷಯತಿ ಸ್ಮ ಶಕ್ತ್ಯಾ .  
 ವಜ್ರೇಣ ಮೌಲಿಂ ಬಿಭಿದೇ ಮಘೋನಶ್ಚಂಡಾಯುಧೇನಾಪಿ ಜಘಾನ ಮೇರುಂ ..  
 67..

ಆಚಷ್ಟ ಯಶ್ಚಾಶಯಮಾಗಮಾನಾಂ ಜಿಜ್ಞಾಸಮಾನೇಷು ತಪೋಧನೇಷು .  
 ಯದ್ವತ್ತರತ್ನಾಹಿತಮೌಲಿನೈವ ಪಾಂಡ್ಯಾರ್ಭಕೋ ರಾಜಪದೇಽಭಿಷಿಕ್ತಃ .. 68..  
 ಕಪರ್ದಜೈರ್ಯಸ್ಯ ಘನಾಘ್ನೈಃ ಪಪೇ ಪಯೋಧಿಃ ಪರಿಜ್ಯಂಭಮಾಣಃ .  
 ಪ್ರಾಪ್ತೈಶ್ಚ ತೈರ್ಯಃ ಪಟಮಂಡಪತ್ನಮವಾರಯದ್ ವೃಷ್ಟಿಮತಿಪ್ರವೃದ್ಧಾಂ .. 69..  
 ಸಿದ್ಧಾತ್ಮನಾ ಯೋ ವಿತತಾರ ಸರ್ವಾಃ ಸಿದ್ಧಿಃ ಪ್ರಜಾನಾಂ ಮಧುರಾನಗರ್ಯಾಂ .  
 ಯಃ ಸುಂದರೇಶಾನವಿಮಾನಸಕ್ತಂ ಶಿಲಾಗಜಂಚಾಶಯದಿಕ್ಷುಕಾಂತಾನ್ .. 70..  
 ಅಸ್ತ್ರೇಣ ತುರ್ಯಾವತರೇಣ ಶೌರಹಸ್ತೀ ಹತೋ ಯೇನ ತಥಾಗತಾನಾಂ .  
 ಶ್ವಶ್ರುದುರಾಲಾಪವಿವಾಸಿತಾಯಾ ಯಃ ಪ್ರಾದುರಾಸೀದ್ ದ್ವಿಜಕನ್ಯಕಾಯಾಃ .. 71..  
 ವ್ಯತ್ಯಸ್ಯ ನೃತ್ತಂ ವಿದಧೇ ದಯಾಲುಃ ಪಾಂಡ್ಯಸ್ಯ ಯಃ ಪ್ರಾರ್ಥನಯಾ ಮಹತ್ಯಾ .  
 ಪಾಂಥದ್ವಿಜಸ್ತ್ರೀವಧಪಾಪವಾದಂ ವ್ಯಾಜೇನ ಯೋ ವ್ಯಾಧವಟೋರಹಾರ್ಷೀತ್ ..  
 72..

ಸ್ವಮಾತೃಜಾರಂ ಪಿತೃಘಾತಿನಂ ಚ ವಿಪ್ರಾಧಮಂ ಯೋ ವಿಮಲೀಚಕಾರ .  
 ಅಂಕಸ್ಯ ಭಾರ್ಯಾಹರಮಸ್ತಶಿಷ್ಯಮಂಕಾತ್ಮನೈವಾಜಯದಾಹವೇ ಯಃ .. 73..  
 ಮಾಯೋರಗಂ ಯಃ ಶಮಯಾಂಬಭೂವ ಮಾಯಾಗವೀಂ ಯಸ್ಯ ಪುನರ್ಮಹೋಕ್ಷಃ

ಯಃ ಪಾಂಡ್ಯಸೇನಾನ್ಯಮನುಗ್ರಹೀತುಂ ಸಂದರ್ಶಯಾಮಾಸ ಚಮೂಂ ನೃಪಾಲಂ  
 .. 74..

ಪಾಂಡ್ಯಾಯ ಯಃ ಪ್ರಾದಿತ ಹೇಮ ಯಶ್ಚ ವೈಶ್ಯಾಂಗನಾಭ್ಯೋ ವಲಮಾನ್  
ದಯಾರ್ದ್ರಃ .

ಅಷ್ಟಾಪಿ ಸಿದ್ಧೀಃ ಪ್ರತಿಪಾದಯನ್ ಯೋ ಯಕ್ಷಾಂಗನಾಸು ಪ್ರಸಸಾದ ಭೂಯಃ ..  
75..

ದ್ವಾರಂ ಸಮುದ್ಧಾಟ್ಯ ನಿಶಿ ಸ್ವಯಂ ಯಶ್ಚೋಲಾಯ ಸೇವಾಮದಿಶನ್ನಿಗೂಢಂ .  
ಪಾನೀಯದಾನೇನ ಚ ಪಾಂಡ್ಯಸೇನಾಮುಜ್ಜೀವ್ಯ ಚೋಲೇಂದ್ರಮಜಾಪಯದ್  
ಯಃ .. 76..

ಸ್ವರ್ಣಂ ದಿಶನ್ ಸಿದ್ಧರಸಂ ಪ್ರಯುಜ್ಯ ಪುಪೋಷ ವೇಶ್ಯಾಂ ಶಿವಧರ್ಮಿಣೀಂ ಯಃ .  
ಪಾಂಡ್ಯಸ್ಯ ಯಃ ಸ್ವೈಕಪರಾಯಣಸ್ಯ ಸಾದೀ ಭವನ್ ಸಾಧಯತಿ ಸ್ಮ ಚೋಲಂ ..  
77..

ಅಕ್ಷಯ್ಯಮಪ್ಯಕ್ಷತಮರ್ಪಯನ್ ಯೋ ಭಕ್ತಾಯ ಭಕ್ತಾರ್ಪಣಮನ್ವಗೃಹ್ಣಾತ್ .  
ಯೇನಾದೃತೋ. ಮಾತುಲರೂಪಭಾಜಾ ವೈಶ್ಯೋ ವಟುರ್ಘಟಿಜನಾನ್ ವಿಜಿಗ್ಯೇ ..  
78..

ಆಸ್ಥಾಯ ಯಶ್ಚಾರ್ಜುನನಾಥಲಿಂಗಂ ಪಾಂಡ್ಯೇ ಮಹತ್ ಪಾತಕಮುನ್ಮಮಾರ್ಜ .  
ಕಾಷ್ಠಾನಿ ಮೂರ್ಧಾ ಕಲಯನ್ ನ್ಯಧತ್ತ ಕಾಷ್ಠಾಂ ಪರಾಂ ಗಾಯತಿ ಯಃ ಸ್ವಭಕ್ತೇ ..  
79..

ಭದ್ರಾಯ ಭೂರಿ ದ್ರವಿಣಂ ದಿದೇಶ ಪುತ್ರಂ ದದೌ ಚೇರಮಹೀಭುಜೇ ಯಃ .  
ಭದ್ರಾಯ ದಿವ್ಯಂ ಫಲಕಂ ದಿದೇಶ ವೃಷ್ಟೌ ಮಹತ್ಯಾಮಪಿ ಗಾಯತೇ ಯಃ .. 80..  
ದ್ವೀಪಾಂತರೀಯಾಮವಮಾಪಿ ಗೀತ್ಯಾ ಭದ್ರಾ ವಿಜಿಗ್ಯೇ ಯದನುಗ್ರಹೇಣ .  
ವಾರಾಹಮಾಸ್ಥಾಯ ವಪುರ್ದದೌ ಯಃ ಸ್ತನ್ಯಾಮೃತಂ ಕೋಲಕಿಶೋರಕಾಣಾಂ ..  
81..

ಪ್ರಾಪಯ್ಯ ಮಾನುಷ್ಯಕಮದ್ಭುತಂ ಯಃ ಪಾಂಡ್ಯಸ್ಯ ತಾನ್ ಮಂತ್ರಿಪದೇಽಭ್ಯಷಿಂಚತ್

ಯಃ ಖಂಜರೀಟಂ ಶರಣಂ ಪ್ರಪನ್ನಂ ಚಕ್ರೇ ಬಲಿಭ್ಯೋ ಬಲಿನಂ ಖಗೇಭ್ಯಃ .. 82..

ಜಹಾರ ಕೋಯಷ್ಟಿಮನುಗ್ರಹೀತುಂ ಯಾದಾಂಸಿ ಯಃ ಕಾಂಚನಪಂಕಜಿನ್ಯಾಃ .

ಕಲ್ಪಾಂತಲುಪ್ತಾಂ ಕಟಕಾಹಿನಾ ಯಃ ಸೀಮಾ ವಿವತ್ರೇ ಮಧುರಾನಗರ್ಯಾಃ .. 83..

ಪ್ರಾದ್ರಾವಯತ್ ಪಾಂಡ್ಯಕೃತೇಽರಿಸೇನಾಂ ಬಾಣೈಃ ಸ್ವನಾಮಾಕ್ಷರಲಾಂಭಿತೈರ್ಯುಃ .

ದುರಾಸದಂ ದುಷ್ಯವಿಭಿಃ ಸ್ಯಂ ಯಃ ಪ್ರಾದಾದ್ ವಿಚಿತ್ರಂ ಫಲಕಂ ಕವೀನಾಂ .. 84..

ಪಾಂಡ್ಯಸ್ಯ ಚಿಂತಾನುಗುಣಂ ನಿಬದ್ಯ ಪದ್ಯಂ ದದೌ ಯಶ್ಚ ನಿಜಾರ್ಚಕಾಯ .

ವಿದ್ಯಾವಿವಾದೇ ವಿಹಿತಾತಿವಾದಂ ಕೀರಂ ಕವಿಂ ಯಃ ಪುನರನ್ವಗೃಹ್ಣಾತ್ .. 85..

ಅಪಿ ಸ್ವಯಂ ಕುಂಭಭವೇನ ಯಸ್ತಮಬೋಧಯದ್ ದ್ರಾಮಿಡಸೂತ್ರತತ್ತ್ವಂ .  
ವ್ಯವೇಚಯನ್ಮೂಕಮುಖೇನ ಯಶ್ಚ ತತ್ತತ್ಕೃತಾ ದ್ರಾಮಿಡಸೂತ್ರವೃತ್ತಿಃ .. 86..

ಭಕ್ತೇ ಕವೌ ಕ್ವಾಪಿ ವಿಮಾನನೇನ ಪಾಂಡ್ಯಾಯ ಕುಪ್ಯನ್ನಗರಾದ್ಯಯೌ ಯಃ .  
 ದಾಶೋ ಭವನ್ ದಾಶಕುಲೇಽವತೀರ್ಣಾ ಜಗ್ರಹ ಪಾಣೌ ಜಗದಾಂಬಿಕಾಂ ಯಃ ..  
 87..  
 ಆಚಾರ್ಯಮೂರ್ತಿಂ ಪರಿಗೃಹ್ಯ ನಮ್ರಮದೀಕ್ಷಯದ್ ವಾತಪುರೀಶ್ವರಂ ಯಃ .  
 ಅದರ್ಶಯದ್ ಯಸ್ತುರಗಾನ್ ಸೃಗಾಲಾನಭ್ಯರ್ಥಿತೋ ವಾತಪುರೀಶ್ವರೇಣ .. 88..  
 ಪ್ರಾವರ್ತಯದ್ ವೇಗವತೀಮಥೈನಂ ಪಾಂಡ್ಯೇನ ಯಃ ಪಾಲಯಿತುಂ ನಿರುದ್ಧಂ .  
 ವಿಶ್ವಾತ್ಮತಾ ಯೋ ವಿಶದೀಚಕಾರ ವೇತ್ರಾಹತಿಂ ಸ್ವಾಂ ಭುವನೇ ವಿವೃಣ್ಣನ್ .. 89..  
 ಸಂಬಂಧನಾಥಸ್ಯ ಮುಖಾದಕಾರ್ಷೀಚ್ಛಾಂತಂ ಜ್ವರಂ ಪಾಂಡ್ಯಮಹೀಪತೇರ್ಯಃ .  
 ವಿದ್ಯಾವಿವಾದೇ ವಿಜಿತಾನನೇನ ಯಃ ಶೂಲಮಾರೋಪಯತಿ ಸ್ಮ ಬೌದ್ಧಾನ್ .. 90..  
 ಆನೀಯ ಯಃ ಕೂಪಶಮೀಮಹೇಶಾನ್ ವೈಶ್ಯಾವಿವಾಹೇ ವಿವವಾರ ಸಾಕ್ಷ್ಯಂ .  
 ಲೀಲಾಸ್ವನಂತಾಸ್ವಪಿ ಯಸ್ಯ ದೃಷ್ಟ್ವಾ ಲೀಲಾ ಚತುಷ್ಟಷ್ಟಿರಿಯಂ ಪುರಾಣೇ .. 91..  
 ಆಲಂಬಮೇಕಂ ಜಗತಾಂ ತ್ರಯಾಣಾಮವ್ಯಾಜಕಾರುಣ್ಯಸುಧಾನಿಧಾನಂ .  
 ತಂ ತಾದೃಶಂ ತ್ವಾಮಪಹಾಯ ಶಂಭೋ! ಕಿಂ ತಾವದನ್ಯೈರಿಹ ಕಿಂಪಚಾನ್ಯೈಃ .. 92..  
 ಇತಿ ಸ್ತವೋಕ್ತ್ಯಾ ಮುದಿತಃ ಸುರಾಣಾಮೀಶಃ ಸ ವೇಶ್ಯಾಂ ಸಹ ವಲ್ಲಭೇನ .  
 ನಿರ್ವಿಷ್ಟಭೋಗಾಮವನೌ ಚಿರಾಯ ನಿನ್ಯೇ ಪರಂ ಧಾಮ ದಯಾದ್ರ್ವಚೇತಾಃ .. 93..  
 ಇತ್ಥಂ ಸಮಸ್ತಾರ್ತಿಹರಃ ಪ್ರಜಾನಾಮೀಶಃ ಕದಂಬದ್ರುಮಮೂಲಧಾಮಾ .  
 ಆಸ್ತೇ ತ್ರಿಲೋಕೀಮನುಕಂಪಮಾನಃ ಸಾಚಿವ್ಯತೋ ಮೀನವಿಲೋಚನಾಯಾಃ .. 94..  
 ಶ್ರೋತವ್ಯಂ ನಿಧಿರಸ್ತಿ ಕೋಽಪಿ ನಿಹಿತೋ ಹಾಲಾಸ್ಯ ಇತ್ಯಗ್ರತೋ  
 ಮಂತವ್ಯಂ ಸ ನಿಧಿರ್ಜಗನ್ನಿಧಿರಿತಿ ನ್ಯಾಯೈರಥೋಚ್ಚಾವಶೈಃ .  
 ಧ್ಯಾತವ್ಯಂ ಹೃದಿ ಮೂಲಲಿಂಗಮಥ ಚ ಶ್ರೀಸುಂದರೇಶಾಭಿಧಂ  
 ದ್ರಷ್ಟವ್ಯಂ ಶಫರೇಕ್ಷಣಾಸಹಚರಂ ತತ್ತ್ವಂ ತತಃ ಶಾಂಕರಂ .. 95..  
 ಲೀಲಾಂ ಚತುಷ್ಟಷ್ಟಿಮಿಮಾಂ ಪ್ರಣೀತಾಂ ಹಾಲಾಸ್ಯನೇತುಸ್ತರುಣೇಂದುಮೌಲೀಃ .  
 ಶ್ರೀನೀಲಕಂಠೇ ಮಯಿ ಕರ್ಣಜಾಹಮಾನೀಯ ಮೀನಾಕ್ಷಿ ! ಚಿರಂ ದಯೇಥಾಃ .. 96..  
 ಕೃತಿಃ ಸಮರ್ಪ್ಯಾ ವಿರಸಾ ಮಯೇತಿ ಕಸ್ಯೈಷ ದೋಷಃ ಸ ಪರಂ ಭವಾನ್ಯಾಃ .  
 ರಮ್ಯಾಂ ಕೃತಿಂ ಸಾ ಯದಿ ರೋಚಯೇತ ತಥಾನುಗೃಹ್ಣಾತು ನಿವಾರಿತಂ ಕೈಃ .. 97..  
 ಮಾ ಭೂವನ್ ನವ ಚ ರಸಾಃ ಕವಿಪ್ರಣೀತಾಃ  
 ಕಾವ್ಯೇಽಸ್ಮಿನ್ ಪದಕಮಲಾರ್ಪಿತೇ ಪುರಾರೇಃ .  
 ಆಸ್ತೇ ತು ಧ್ರುವಮಖಿಲಾಭಿನಂದನೀಯಾಂ  
 ಕಾರುಣ್ಯಾಮೃತರಸಕಂದಲೀ ಜನನ್ಯಾಃ .. 98..  
 ಹಾಲಾಸ್ಯೇಶಿತುರೀಶಿತುರ್ಯದಿ ಸಖೀ! ಲೀಲಾಸು ಶುಶ್ರೂಷಸೇ  
 ತತ್ಪರ್ವಾಗಮಗುಪ್ತಮಸ್ಯ ಯದಿ ವಾ ತತ್ತ್ವಂ ವಿಜಿಜ್ಞಾಸಸೇ .

ಪಾರಂ ವಾಥ ದಿದೃಕ್ಷಸೇ ಯದಿ ಪರಂ ಕಾವ್ಯಾಗಮಸ್ತೋತಸಾಂ  
ತತ್ ಕರ್ಣೇ ಕುರು ನೀಲಕಂಠಮಖಿನೋ ವಾಚಂ ಶಿವೈಕಾಶ್ರಯಾಂ .. 99..

ಮಲಯದ್ವಜಪಾಂಡ್ಯಕನ್ಯಕಾ-

ಚರಣದ್ವಂದ್ವನಿವೇಶಿತಾತ್ಮನಾ .

ಶಿವಯೋಃ ಕವಿನೇದಮಾರ್ಪಿತಂ

ಶಿವಲೀಲಾರ್ಣವಕಾವ್ಯಮದ್ಭೂತಂ .. 100..

ಇತಿ ಶ್ರೀಮದ್ಭರದ್ವಾಜಕುಲಜಲಧಿಕೌಸ್ತುಭಶ್ರೀಕಂಠಮತಪ್ರತಿಷ್ಠಾಪನಾಚಾರ್ಯ-

ಚತುರಧಿಕಶತಪ್ರಬಂಧನಿರ್ವಾಹಕಶ್ರೀಮನ್ಮಹಾವ್ರತಯಾಜಿ-

ಶ್ರೀಮದಪ್ಪಯದೀಕ್ಷಿತಸೋದರ್ಯಾಚ್ಚಾಂದೀಕ್ಷಿತ-

ಪೌತ್ರೇಣ ನಾರಾಯಣದೀಕ್ಷಿತಾತ್ಮಜೇನ ಭೂಮಿದೇವೀಗರ್ಭಸಂಭವೇನ

ಮಹಾಕವಿ-

ಶ್ರೀನೀಲಕಂಠದೀಕ್ಷಿತೇನ ವಿರಚಿತೇ ಶಿವಲೀಲಾರ್ಣವೇ ಮಹಾಕಾವ್ಯೇ ದ್ವಾವಿಂಶಃ  
ಸರ್ಗಃ .

ಸಮಾಪ್ತಶ್ಚಾಯಂ

ಶಿವಲೀಲಾರ್ಣವಃ .

ದೃಷ್ಟೇಷ್ಟಿವಾನುಶ್ರವಿಕೇಷು ಯಸ್ಮಿನ್ ಧೀರಾ ವಿತೃಷ್ಟಾ ಇತಿ ನಾದುತಾಯ .

ಸ್ವರ್ಗಾಧಿಕೇ ಧಾಮನಿ ಸಂವಸಂತಃ ಸ್ವರ್ಗ್ಯಾಣಿ ಕರ್ಮಾಣಿ

Proofread by Rajesh Thyagarajan

---

shivalIArNavaH by Nilakantha Dikshita

pdf was typeset on June 29, 2023

---

Please send corrections to [sanskrit@cheerful.com](mailto:sanskrit@cheerful.com)

